

# سیرت مروکونین

حضرت مولانا مفتی محمد عاشق الہی بلند شہری

اِذَا زُتِ الْمَعَارِفُ كَرَّ اُحْبَى

[www.ahlehaq.org](http://www.ahlehaq.org)

سیرت

سرور کوین

**[www.ahlehaq.org](http://www.ahlehaq.org)**

www.ahlehaq.org

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا  
آپہ فرما دیجئے کہ اے لوگو! بلاشبہ میں تم سب کی طرف اللہ کا رسول ہوں۔  
العشران ۱۵۸۱۷

# سیرت سرور کونین ﷺ

سیرت طیبہ پر اردو زبان میں عام اہم اور مفصل کتاب جس کا ہر جز  
مستند سیرت کی کتابوں سے ماخوذ ہے۔ کتب تفسیر حدیث اور  
سیرت کے مکمل حوالوں کے ساتھ ہر مسلم گھرانے کی ضرورت۔

جلد دوم

تَصْنِيفُ لَطِيف

حضرت مولانا مفتی محمد عاشق الہی بلند شہری

إِذَا زَاغَ الْمَجَارِفُ بَكَرَ الْجَحَىٰ



[www.ahlehaq.org](http://www.ahlehaq.org)

باہتمام : محمد مشتاق نسی

طبع جدید : ربیع الثانی ۱۴۲۵ھ - جون ۲۰۰۴ء

مطبع : احمد پرنٹنگ پریس ناظم آباد کراچی

ناشر : اِذَا زُلَّ الْعَجَارُفُ بَکْرُ الْجَحَىٰ

فون : 5049733 - 5032020

ای میل : i\_maarif@cyber.net.pk

ملنے کے پتے:

اِذَا زُلَّ الْعَجَارُفُ بَکْرُ الْجَحَىٰ

فون: 5049733 - 5032020

مکتبہ معارف القرآن کراچی

فون: 5031565 - 5031566

# ضروری وضاحت اور کلماتِ شکر

بقلم مولانا عبدالبرنی المدنی حفظہ اللہ  
غلف الرشید حضرت مفتی محمد عاشق الہی مہاجر مدنی نور اللہ مرقدہ

بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلاة والسلام على  
سيدنا محمد خاتم النبيين وامام المرسلين  
وعلى آله واصحابه اجمعين . اما بعد .

سیرت سرور کونین صلی اللہ علیہ وسلم کی جلد ثانی آپ کے ہاتھوں میں ہے۔  
اس کے بیشتر مضامین حضرت والد ماجد نور اللہ مرقدہ کے لکھے ہوئے ہیں البتہ  
فتح مکہ، حجۃ الوداع اور رفیق اعلیٰ کی طرف رحلتِ احقر نے لکھے ہیں۔ میرے پروردگار  
کا مجھ پر بے انتہا کرم ہے کہ اس نے اس بندہ کو سیرت سرور کونین صلی اللہ علیہ وسلم  
کی ترتیب و تکمیل کی سعادت نصیب فرمائی ورنہ مجھ جیسا نالائق ہرگز اس قابل نہیں کہ  
اشرف المخلوق سید المرسلین، امام المتقین خاتم النبيین حضرت محمد مصطفیٰ صلی اللہ علیہ وسلم  
کی حیاتِ مبارکہ کے بارے میں کچھ لکھ سکے لیکن رب کا فضل و کرم شامل حال رہا اور  
یہ کام بندہ کے ہاتھوں انجام پایا فلہ الحمد کثیرا کما یُنعم کثیرا۔  
اللَّهُمَّ زِدْنِي مِنْ فَضْلِكَ وَلَا تَنْقُصْنِي۔

جو حضرات اس کتاب سے مستفید ہوں احقر کو اور احقر کے والدین کو دعائے خیر  
میں یاد فرمایا کریں۔ انہ تعالیٰ نجیب الدعوات و مقبض الجود والبرکات۔

وصلی اللہ تعالیٰ علی سیدنا محمد و آلہ واصحابہ اجمعین

عبدالبرنی المدنی

۱۶ رمضان المبارک ۱۴۲۲ھ



مدینۃ الرسول صلی اللہ علیہ وسلم

# فہرست مضامین

سیرت سرور کو نبین صلی اللہ علیہ وآلہ وسلم

صفحہ نمبر	مضامین	صفحہ نمبر	مضامین
	بعض اُن واقعات کا تذکرہ جو خندق	۵	ضروری وضاحت اور کلماتِ شکر
۳۲	کھودتے وقت پیش آئے		قبیلہ بنی نضیر کی جلا وطنی ۲ ہجری
۳۲	سخت جھوک اور سردی کا مقابلہ	۱۷	قبیلہ بنی نضیر کی جلا وطنی کا سبب
	رسول اللہ صلی اللہ علیہ وسلم کی پیشنگویٰ	۱۷	یہودیوں کے متروکہ درختوں کو کاٹ دینا
	کہ مسلمان فلاں فلاں علاقوں پر		یا باقی رکھنا دونوں کام اللہ تعالیٰ کے
۳۳	قابض ہوں گے۔		حکم سے ہوئے۔
	حضرت جابر رضی اللہ عنہ کے	۲۰	
۳۵	ہاں ضیافت عامہ	۲۳	غزوہ احزاب ۳ ہجری
۳۹	صلح حدیبیہ کا مفصل واقعہ	۲۵	غزوہ احزاب کا مفصل واقعہ
۴۲	حضرات صحابہؓ کی محبت اور جانثاری	۲۶	دشمنوں سے حفاظت کے لئے خندق کھودنا
۴۳	بیعت رضوان کا واقعہ	۲۷	دشمنوں کا خندق پار کرنے سے عاجز ہونا
۴۴	صلح حدیبیہ کا متن اور مندرجہ شرائط	۲۸	بعض کافروں کا مقتول ہونا
۴۶	حضرت عمرؓ کا تردد اور سوال و جواب		بہاد کی مشغولیت میں بعض نمازوں
۴۷	حلق رؤس اور ذبح ہدایا	۳۰	کا قضا ہو جانا
	حضرت ابو بصیر اور ان کے ساتھیوں	۳۰	رسول اللہ صلی اللہ علیہ وسلم کی دُعا
۴۸	کا واقعہ	۳۱	دُعا کی قبولیت اور دشمنوں کی ہزیمت

صفحہ نمبر	مضامین	صفحہ نمبر	مضامین
۸۱	نامہ مبارک بنام کسری (پریز شاہ فارس)	۴۹	دیہاتیوں کی بدگمانی
۸۴	بازان کا اسلام قبول کرنا		رسول اللہ صلی اللہ تعالیٰ علیہ وسلم
۸۴	زوالِ فارس		کے مکتوبات شریفہ
۸۶	والا نامہ بنام متوقس شاہ مصر	۵۳	والا نامہ بنام نجاشی شاہ حبشہ
۸۹	جواب متوقس شاہ مصر	۵۴	والا نامہ کا متن
۹۴	منذر بن سادی کے نام	۵۹	نقل مکتوب احمد نجاشی حبشہ
۹۶	حضرت علاء بن الحضرمی کا شاہ سے خطاب	۶۰	دربار رسالت سے احمد کے نام
۹۷	والا نامہ بنام جلد بن اییم غسانی		دوسرا مکتوب
۹۸	جبلہ کا اسلام	۶۳	نجاشی کی نساہ جنازہ
۹۸	جبلہ کی مدینہ آمد	۶۴	دوسرا نجاشی
۹۹	حضرت عمرؓ کے ساتھ حج	۶۵	حضرت اُمّ حبیبہؓ کی ہجرت اور
۹۹	جبلہ اور ایک فزاری شخص		اُمّ المؤمنین بننے کا شرف
۹۹	فاروقی عدالت	۶۷	شاہ روم (بہر قتل) کے نام والا نامہ
۱۰۰	اسلام میں سب برابر ہیں	۶۸	گرامی نامہ کا متن
۱۰۰	جبلہ کی سرکشی	۷۳	ضفاطر حاکم رومیہ
۱۰۱	جبلہ کا فرار اور ارتداد	۷۵	ضفاطر کے نام والا نامہ اور اس
۱۰۲	والا نامہ بنام جعفر اور عبد شامان عمان		کی شہادت
۱۰۵	والا نامہ بنام حارث ابن ابی شمر غسانی	۷۶	قیصر کا ارکانِ دولت سے خطاب
۱۰۸	والا نامہ بنام ہودہ بن علی الخنسی		اور ان کا غیظ و غضب
۱۱۱	والا نامہ بنام اہل نجران	۷۸	قیصر کا کفر پر جمود
۱۱۶	نصارئی کو دعوتِ مبادلہ	۷۸	والا نامہ کی حفاظت اور اس کی برکات
۱۱۷	مبادلہ کا طریقہ	۷۹	



صفحہ نمبر	مضامین	صفحہ نمبر	مضامین
۱۵۱	مسجد حرام میں داخلہ	۱۱۷	نصاری کا مباحلہ سے فرار
۱۵۲	طواف کعبہ اور رم زم نوش فرمانا	۱۱۹	نصاری بخران سے مال لینے پر صلح
۱۵۲	بُتوں کو توڑنا اور بُت پرستی کو ختم کرنا	۱۱۹	نتائج دہر
۱۵۲	کعبہ شریف کی چابی طلب فرمانا	۱۲۹	غزوہ خیبر کسہ ہجری
۱۵۳	کعبہ شریف میں داخلہ اور نماز ادا فرمانا	۱۳۱	غزوہ خیبر کا مفصل واقعہ
۱۵۳	کعبہ شریف کے باہر مکہ والوں کا اجتماع	۱۳۹	غزوہ ذات الرقاع کسہ ہجری
۱۵۴	دشمنوں کے ساتھ حسن سلوک	۱۳۹	پہلی صلاۃ الخوف
۱۵۴	اور معافی کا اعلان	۱۳۹	ذات الرقاع کے کیا معنی ہیں
۱۵۵	عورتوں کو بیعت فرمانا	۱۴۰	ایک صحابی کا حیرت انگیز واقعہ
۱۵۵	فضالہ بن عذیر کا بڑا ارادہ اور نبی کریم	۱۴۱	عمرة القضاء کسہ ہجری
۱۵۵	کو اس کی اطلاع	۱۴۱	حضرت عبداللہ بن رواحہ کے بجزیرہ اشعار
۱۵۶	بعض مردوں اور عورتوں کو قتل	۱۴۳	حضرت میمونہ سے نکاح
۱۵۶	کرنے کا حکم	۱۴۳	مکہ معظمہ سے واپسی
۱۵۷	انصار کا اندیشہ اور رسول اللہ صلی اللہ	۱۴۵	فتح مکہ کسہ ہجری
۱۵۷	علیہ وسلم کا ان کو قتل دینا	۱۴۵	مکہ معظمہ میں فاتحانہ داخلہ اور فتح عظیم
۱۵۸	عُزَی نامی بُت توڑنے کے لئے حضرت	۱۴۸	محسن انسانیت صلی اللہ علیہ وسلم کی
۱۵۸	خالد بن الولید کو ایک دستہ کے	۱۴۹	طرف سے رحم و کرم کا اعلان
۱۵۸	ساتھ روانہ فرمانا	۱۴۹	اسلامی فوج کو ہدایات رحم و کرم
۱۵۹	دیگر بُتوں کو توڑنے کے لئے دستوں	۱۵۰	جیش نبوی کے چار دستے
۱۵۹	کو روانہ فرمانا	۱۵۱	مسجد حرام کی طرف پیش قدمی
۱۶۰	غزوہ حنین کا مفصل واقعہ		

صفحہ نمبر	مضامین	صفحہ نمبر	مضامین
۱۹۰	حجۃ الوداع سنہ ہجری		مقام ادھاس میں مشرکین سے مقابلہ
۱۹۰	حج پر روانگی کے لئے اعلان عام	۱۹۳	ادھان کی شکست
۱۹۰	مدینہ طیبہ سے روانگی	۱۹۳	طائف کا محاصرہ پھر وہاں سے واپسی
۱۹۱	ذوالحلیفہ میں قیام	۱۹۴	جمرانہ میں تقسیم غنائم
۱۹۱	احرام کے لئے غسل	۱۹۵	مُحَنِّین میں فرشتوں کا نزول
۱۹۱	قربانی کے جانوروں پر علامت لگانا		مشرکین نجس ہیں لہذا مسجد حرام
۱۹۱	احرام اور تلبیہ	۱۹۸	کے پاس نہ جائیں
۱۹۲	مکہ معظمہ میں داخلہ	۱۹۸	تفسیر
۱۹۳	مسجد حرام میں داخلہ	۱۹۱	غزوہ تبوک سنہ ہجری
۱۹۳	طواف کعبہ		منافقین کی بد باطنی کا تذکرہ
۱۹۴	دو گنا طواف کی ادائیگی	۱۹۲	منافقین جھوٹے عند پیش کر کے
۱۹۴	صفاد مردہ کی سعی		غزوہ تبوک کی شرکت سے رو گئے
۱۹۴	مکہ معظمہ میں قیام	۱۹۳	مومنین مخلصین کی توبہ کا تذکرہ جو
۱۹۴	مکہ معظمہ سے منیٰ کو روانگی		غزوہ تبوک میں نہیں گئے تھے
۱۹۴	۹ ذی الحجہ، وقوف عرفات	۱۹۴	تین حضرات کا مفصل واقعہ جو
	خاتم النبیین صلی اللہ علیہ وسلم کا		غزوہ تبوک میں جانے سے رو گئے تھے
۱۹۴	خطبہ حجۃ الوداع	۱۹۵	فوائد ضروریہ
۲۰۱	اتمام نعمت کا اعلان	۱۸۱	حضرت ابوبکر صدیق کا امیر حج مقرر ہونا
۲۰۱	نماز ظہر و عصر کی جمع و قصر کے ساتھ ادائیگی	۱۸۵	سنہ ہجری کے دیگر اہم واقعات
۲۰۲	اللہ تعالیٰ کے سامنے گریہ و زاری اور دعا	۱۸۶	در بار رسالت میں وفود کی آمد
۲۰۲	غروب شمس کے بعد مزدلفہ کو روانگی		سنہ ہجری
۲۰۲	مزدلفہ پہنچ کر نماز مغرب و عشاء کی ادائیگی	۱۸۹	

صفحہ نمبر	مضامین	صفحہ نمبر	مضامین
۲۰۸	مکہ معظمہ سے مدینہ طیبہ کیلئے روانگی	۲۰۳	مزدلفہ میں نماز فجر کی ادائیگی اور پھر
۲۰۹	غدیر خم کا خطبہ	۲۰۳	دُعا و گریہ و زاری
۲۱۰	حضرت عمر فاروق کی طرف سے حضرت علیؓ کو مبارک باد	۲۰۳	طلوع شمس سے پہلے مزدلفہ سے
۲۱۱	ذوالحلیفہ میں رات کو قیام	۲۰۳	منیٰ کو روانگی
۲۱۱	مدینہ طیبہ کو دیکھ کر خوشی کا اظہار	۲۰۳	قادی محسّر جہاں اصحاب فیل ہلاک ہوئے تھے
۲۱۲	رحمۃ اللعالمین صلی اللہ علیہ وسلم کی شانِ رحمت پر ایک نظر	۲۰۴	منیٰ پہنچ کر حجرۃ العقبہ کی رمی
۲۱۵	رحمۃ اللعالمین صلی اللہ علیہ وسلم کی شانِ رحمت پر ایک نظر	۲۰۵	قربانی
۲۲۲	صابرین کی فضیلت	۲۰۵	حلق یعنی سرمندوانا
۲۲۳	سرورِ عالم صلی اللہ علیہ وسلم کی معاشرت اور سیرت کی ایک جھلک	۲۰۵	طواف زیارت
۲۲۵	سرورِ عالم صلی اللہ علیہ وسلم کی معاشرت اور سیرت کی ایک جھلک	۲۰۹	طواف کے بعد زمزم پینا
۲۳۰	رفیقِ اعلیٰ کی طرف رحلت	۲۰۹	طواف زیارت کے بعد سعی
۲۳۰	بیماری کی ابتداء	۲۰۹	منیٰ کو واپسی
۲۳۲	حضرات صحابہ کرامؓ کو وصیت	۲۰۹	۱۱ ذی الحجۃ کی رمی
۲۳۳	حقوق العباد کی اہمیت	۲۰۹	منیٰ میں آپ کا دوسرا خطبہ
		۲۰۹	منیٰ میں قیام کے دوران رات کو
		۲۰۹	مکہ معظمہ آنا
		۲۰۹	حضور اقدس صلی اللہ علیہ وسلم کی
		۲۰۸	رحلت کا اشارہ
		۲۰۸	سُورۃ النّصر کا نزول
		۲۰۸	۱۲ اور ۱۳ ذی الحجۃ کی رمی
		۲۰۸	طواف الوداع

صفحہ نمبر	مضامین	صفحہ نمبر	مضامین
۲۳۳	ہاتھ پاؤں اور سینہ مبارک	۲۳۳	صدیق اکبر کی امامت
۲۳۴	ہاتھوں کی نرمی		صحابہ کرامؓ کو نماز میں مشغول دیکھ کر اظہارِ مسرت
۲۳۴	دندان مبارک	۲۳۳	لاڈلی بیٹی کے کان میں سرگوشی
۲۳۴	مسکراہٹ	۲۳۵	رسول اللہ صلی اللہ علیہ وسلم کا آخری عمل اور آخری کلام
۲۳۴	کاندھوں کے درمیان مہرِ نبوت		وفات کی خبر سن کر صحابہ کرامؓ کو ناقابلِ بیان صدمہ
۲۳۴	موتنجیں تراشنا	۲۳۵	حضرت ابوبکر صدیق کی ہمت و حوصلہ اور دانشمندی
۲۳۵	تنبیہ		صدیق اکبرؓ کا خطبہ
۲۳۵	آنحضرت صلی اللہ علیہ وسلم کے پسینے کی خوشبو	۲۳۶	خل
۲۳۵	لباس مبارک	۲۳۸	تکفین
	<b>اُمتِ مسلمہ کی مائیں</b>	۲۳۸	نماز جنازہ
	رسول اللہ صلی اللہ علیہ وسلم کی ازواجِ مطہرات رضی اللہ عنہن	۲۳۸	نماز جنازہ میں آپ پر کیا دعا پڑھی گئی؟
۲۴۱	حضرت خدیجہ رضی اللہ تعالیٰ عنہا	۲۳۹	حضرت ابوبکر صدیقؓ سے بیعتِ خلافت
۲۵۱	حرمِ نبوت میں کیوں کرائیں	۲۳۹	بیعتِ خلافت کے بعد صدیق اکبرؓ کا خطبہ
	حضرت خدیجہؓ سے پہلے اسلام لائیں اور اسلام کے فروغ میں پوری طرح حصہ لیا	۲۴۰	غلط فہمیوں کا ازالہ
۲۵۳	شعب ابی طالب میں رہنا	۲۴۱	<b>حلیہ مبارک</b>
۲۵۴	اسلام کے فروغ میں حضرت خدیجہؓ کا مال بھی لگا	۲۴۲	چہرہ انور
۲۵۸	نماز پڑھنا	۲۴۲	بال مبارک
۲۵۹	حضور اقدسؐ کی حضرت خدیجہؓ سے اولاد	۲۴۳	ریش مبارک
۲۶۰			



صفحہ نمبر	مضامین	صفحہ نمبر	مضامین
۲۹۱	شعر اور طب	۲۹۱	فضائل
۲۹۲	سخاوت	۲۹۳	وفات
۲۹۴	خوفِ خدا اور فکرِ آخرت	۲۹۴	حضرت عائشہ رضی اللہ تعالیٰ عنہا
۲۹۴	ایک بہت بڑا بہتان اور اللہ علیہ	۲۹۴	نکاح
۲۹۶	شانہ کی طرف سے برأت کا اعلان	۲۹۶	ہجرت
۳۰۵	وفات	۲۹۸	رضعتی
۳۰۶	حضرت سودہ رضی اللہ عنہا	۲۹۸	مصاحبت رسول اللہ صلی اللہ علیہ وسلم سے خوب فائدہ اٹھایا
۳۰۷	ہجرت	۲۹۸	آنحضرت صلی اللہ علیہ وسلم سے سوالات
۳۰۸	قد و قامت	۲۹۸	آنحضرت صلی اللہ علیہ وسلم کو
۳۰۹	عبادت اور آنحضرت صلی اللہ علیہ وسلم کی فرمانبرداری	۲۹۸	حضرت عائشہؓ سے محبت
۳۰۹	ظرافت	۲۹۸	تربیت کا خاص خیال
۳۰۹	سخاوت	۲۹۸	مختلف نصائح
۳۰۹	ازواجِ مطہرات میں تشریف ہونے کی تمنا	۲۹۸	کلماتِ حکمت و موعظت
۳۱۰	نزولِ حجاب	۲۹۸	نشرِ علوم
۳۱۱	وفات	۲۸۳	زہد و فقر اور گھر کے احوال
۳۱۲	حضرت حفصہ رضی اللہ عنہا	۲۸۶	مشورہ لینا
۳۱۲	حرمِ نبوت میں آنا	۲۸۷	فضائل و مناقب
۳۱۳	مصاحبتِ رسول صلی اللہ علیہ وسلم	۲۸۹	کثرتِ عبادت
۳۱۴	ایک واقعہ	۲۹۰	احکامِ اسلامیہ کو بلا چوڑی و چرا ماننا
		۲۹۱	نزولِ آیت تیمم

صفحہ نمبر	مضامین	صفحہ نمبر	مضامین
۳۳۲	پہلا نکاح	۳۱۵	واقعہ طلاق اور رجوع
۳۳۴	حرم نبوت میں آنا	۳۱۵	ایک دل لگی کا واقعہ
۳۳۶	ولیمہ	۳۱۶	عبادت
۳۳۸	نزولِ حجاب	۳۱۶	وفات
۳۴۰	عبادت اور تقویٰ	حضرت زینب بنت خرمیر رضی اللہ تعالیٰ عنہا	
۳۴۱	صدقہ	۳۱۷	
۳۴۲	حج بیت اللہ	حضرت اُم سلمہ رضی اللہ عنہا	
۳۴۳	وفات	۳۱۸	
۳۴۴	وصیت	۳۱۸	قبولِ اسلام اور نکاحِ اول
حضرت جویریہ بنت الحارث رضی اللہ تعالیٰ عنہا		۳۱۸	ہجرت
۳۴۵		۳۲۰	مدینہ منورہ میں سکونت
۳۴۶	حرم نبوت میں آنا	۳۲۰	حضرت ابو سلمہؓ کی وفات
حرم نبوت میں آنے سے پوری		۳۲۱	حرم نبوت میں آنا
۳۴۷	قوم کا بھلا ہوا	۳۲۳	دانشمندی
سید عالم صلی اللہ علیہ وسلم کو چھوڑ کر		آنحضرت صلی اللہ علیہ وسلم کی مصاحبت	
۳۴۸	باپ کے ساتھ جانے سے انکار	۳۲۵	سے خوب فائدہ اٹھایا اور علوم حاصل کئے
۳۴۸	والد کا سلمان ہونا	۳۳۰	حضرت اُم سلمہؓ کے بچوں کی پرورش
۳۴۹	تبدیلی نام	۳۳۰	صدقہ کرنے کی ہدایت
۳۴۹	ذکرِ الہی	۳۳۰	اُمُّ بِالْعُرْوَف
۳۵۰	وفات	۳۳۱	وفات
۳۵۱	حضرت اُم حبیبہ رضی اللہ عنہا	حضرت زینب بنت جحش رضی اللہ تعالیٰ عنہا	
۳۵۱	ہجرت حبشہ	۳۳۲	

صفحہ نمبر	مضامین	صفحہ نمبر	مضامین
۳۶۸	کثرت نماز	۳۵۲	حرم نبوت میں آنا
۳۶۹	وفات	۳۵۳	حبشہ سے مدینہ منورہ پہنچنا
۳۷۰	آخری کلام	۳۵۴	آنحضرت صلی اللہ علیہ وسلم کا احترام
	رحمۃ للعالمین صلی اللہ علیہ وسلم کے لئے	۳۵۵	اتباع حدیث
	تعدد ازواج کی حکمت	۳۵۶	فکر آخرت
۳۷۲	رسول اللہ صلی اللہ علیہ وسلم	۳۵۷	وفات
	کی صاحبزادیاں رضی اللہ عنہن	۳۵۸	حضرت صفیہ رضی اللہ تعالیٰ عنہا
۳۷۹	حضرت زینب رضی اللہ تعالیٰ عنہا	۳۵۸	حرم نبوت میں آنا
۳۸۵	نکاح	۳۶۰	ولیمہ
۳۸۶	ہجرت	۳۶۱	مدینہ منورہ پہنچنا
۳۸۸	حضرت ابوالعاص کا مسلمان ہونا	۳۶۲	سخاوت
۳۹۰	اولاد	۳۶۲	اخلاق و عادات
۳۹۱	وفات		آنحضرت صلی اللہ علیہ وسلم سے
۳۹۲	حضرت رقیہ رضی اللہ تعالیٰ عنہا	۳۶۲	بے انتہا محبت
۳۹۲	حضرت عثمان رضی اللہ عنہ سے نکاح	۳۶۳	حضرت عثمان رضی اللہ عنہ کی خدمت
۳۹۳	ہجرت حبشہ	۳۶۵	زہد و عبادت
۳۹۴	حبشہ کو دوبارہ ہجرت	۳۶۵	وفات
۳۹۵	مدینہ منورہ کو ہجرت	۳۶۶	حضرت میمونہ رضی اللہ تعالیٰ عنہا
۳۹۵	اولاد	۳۶۶	حرم نبوت میں آنا
۳۹۵	وفات	۳۶۷	مصاحبت رسول اللہ صلی اللہ علیہ وسلم
		۳۶۸	حضرت عائشہؓ کا تعریف کرنا
		۳۶۸	ایک واقعہ

صفحہ نمبر	مضامین	صفحہ نمبر	مضامین
۳۹۷	حضرت اُمّ کلثوم رضی اللہ عنہا	۳۹۷	حضرت اُمّ کلثوم رضی اللہ عنہا
۳۹۷	ہجرت	۳۹۷	ہجرت
۳۹۷	حضرت عثمان رضی اللہ عنہ سے عقد	۳۹۷	حضرت عثمان رضی اللہ عنہ سے عقد
۳۹۹	وفات	۳۹۹	وفات
۴۰۱	عُثْبَانُ اور عُسْتَبَانِہ کا انجاسام	۴۰۱	عُثْبَانُ اور عُسْتَبَانِہ کا انجاسام
۴۰۲	حضرت فاطمہ زہرا رضی اللہ عنہا	۴۰۲	حضرت فاطمہ زہرا رضی اللہ عنہا
۴۰۵	ہجرت	۴۰۵	ہجرت
۴۰۶	شادی	۴۰۶	شادی
۴۰۹	جہیز	۴۰۹	جہیز
۴۱۰	ولیمہ	۴۱۰	ولیمہ
۴۱۰	کام کی تقسیم	۴۱۰	کام کی تقسیم
۴۱۰	اولاد	۴۱۰	اولاد
۴۱۳	فَاعْتَبِرُوا يَا أُولِيَ الْأَبْصَارِ	۴۱۳	فَاعْتَبِرُوا يَا أُولِيَ الْأَبْصَارِ
۴۱۹	حضرت سیدہ فاطمہ رضی اللہ عنہا کے	۴۱۹	حضرت سیدہ فاطمہ رضی اللہ عنہا کے
۴۱۹	گھر میں سیدنا علی رضی اللہ تعالیٰ عنہ	۴۱۹	گھر میں سیدنا علی رضی اللہ تعالیٰ عنہ
۴۲۱	وسلم کا آنا جانا	۴۲۱	وسلم کا آنا جانا
۴۲۲	خانگی احوال	۴۲۲	خانگی احوال
۴۲۳	فضائل و مناقب	۴۲۳	فضائل و مناقب
۴۲۸	دینی تربیت	۴۲۸	دینی تربیت
۴۲۸	وفات	۴۲۸	وفات
۴۸۱	خاتمہ حضرت ابراہیم رضی اللہ عنہ	۴۸۱	خاتمہ حضرت ابراہیم رضی اللہ عنہ
۴۸۲	ابن سید الشہداء رضی اللہ عنہ	۴۸۲	ابن سید الشہداء رضی اللہ عنہ
۴۸۲	فائدہ	۴۸۲	فائدہ
۴۸۲	مضامین	۴۸۲	مضامین
۴۸۲	ضمیمہ چالیسین حدیثیں	۴۸۲	ضمیمہ چالیسین حدیثیں
۴۸۳	جن کا زیادہ تر تعلق عورتوں سے ہے	۴۸۳	جن کا زیادہ تر تعلق عورتوں سے ہے
۴۸۳	معلم انسانیت حضرت محمد رسول اللہ	۴۸۳	معلم انسانیت حضرت محمد رسول اللہ
۴۸۳	صلی علیہ وسلم نے فرمایا	۴۸۳	صلی علیہ وسلم نے فرمایا
۴۸۹	ضروری مسئلے متعلق لباس اور زیور	۴۸۹	ضروری مسئلے متعلق لباس اور زیور
۴۵۱	برقعہ	۴۵۱	برقعہ
۴۵۱	زیور	۴۵۱	زیور
۴۵۳	صلوۃ قصر	۴۵۳	صلوۃ قصر
۴۵۸	صلوۃ الضعیفی	۴۵۸	صلوۃ الضعیفی
۴۶۰	صلوۃ الاستسقاء	۴۶۰	صلوۃ الاستسقاء
۴۶۵	آندھی لگنے کے موقع پر	۴۶۵	آندھی لگنے کے موقع پر
۴۶۹	گرجنے کی آواز سن کر	۴۶۹	گرجنے کی آواز سن کر
۴۶۹	صلوۃ الخوف کا طریقہ اور اس کے بعض حکم	۴۶۹	صلوۃ الخوف کا طریقہ اور اس کے بعض حکم
۴۶۹	صلوۃ التوبہ	۴۶۹	صلوۃ التوبہ
۴۷۱	صلوۃ الحاجہ	۴۷۱	صلوۃ الحاجہ
۴۷۲	صلوۃ الاستسقاء	۴۷۲	صلوۃ الاستسقاء
۴۷۵	دُعائے حفظ قرآن مجید	۴۷۵	دُعائے حفظ قرآن مجید
۴۸۱	ماہ رمضان المبارک اور	۴۸۱	ماہ رمضان المبارک اور
۴۸۲	اس کے فضائل و مسائل	۴۸۲	اس کے فضائل و مسائل
۴۸۳	صیام و قیام اور دیگر اعمال و شغل	۴۸۳	صیام و قیام اور دیگر اعمال و شغل
۴۸۱	ایک مسلسل روزے رکھنے کی حکمت	۴۸۱	ایک مسلسل روزے رکھنے کی حکمت
۴۸۲	رمضان المبارک کی آمد پر رسول اللہ	۴۸۲	رمضان المبارک کی آمد پر رسول اللہ
۴۸۲	صلی اللہ علیہ وسلم کا خطبہ استقبالیہ	۴۸۲	صلی اللہ علیہ وسلم کا خطبہ استقبالیہ
۴۸۲	رمضان آخرت کی کمائی کا مہینہ ہے	۴۸۲	رمضان آخرت کی کمائی کا مہینہ ہے



صفحہ نمبر	مضامین	صفحہ نمبر	مضامین
۵۱۱	سفر سے واپس ہو کر اپنے شہر داخل ہوتے وقت	۴۸۵	رمضان اور سخاوت
۵۱۲	بستی میں داخل ہو کر دو رکعتیں	۴۸۵	رمضان اور قرآن
۵۱۲	مسافر کے لئے دعا اور نصیحت	۴۸۶	قیام رمضان
۵۱۳	سفر کے بارے میں مزید نصیحتیں	۴۸۶	رمضان شریف کے آخری عشرہ میں عبادت کا خاص اہتمام
۵۱۴	سفر سے واپس ہو کر رات کو گھر میں نہ جاؤ	۴۸۸	شب قدر کی فضیلت
		۴۸۹	شب قدر کی دعا
		۴۹۰	شب قدر کی تاریخیں
		۴۹۱	روائی جھگڑے کا اثر
۵۱۴	اعمالِ حسنہ و اخلاق عالیہ ایک نظر میں	۴۹۱	شب قدر کی تعیین نہ کرنے میں مصالح
		۴۹۲	رمضان کے آخری عشرہ میں اعتکاف
۵۱۹	ایک آیت تفسیر کے آئینہ میں	۴۹۲	آخری رات کی بخششیں
۵۲۰	اللہ کی رضا کے لئے مال خرچ کرنا	۴۹۲	تراویح
۵۲۰	افضل الصدقہ	۴۹۴	سفر میں روزے رکھنے کا حکم
۵۲۱	رشتہ داروں پر خرچ کرنے کی فضیلت	۴۹۹	سفر میں روزے رکھنا
۵۲۲	یتیموں پر مال خرچ کرنے کی فضیلت	۵۰۰	حیض اور نفاس والی عورت کا حکم
۵۲۳	مساکین پر خرچ کرنا	۵۰۱	نفلی روزے
۵۲۳	مسافر پر مال خرچ کرنا	۵۰۳	چند مسنون دعائیں
۵۲۴	سوال کرنے والوں کو دینے کا حکم	۵۰۵	سفر کے آداب و ادعیہ
	بھیک مانگنے کا ہمیشہ اختیار	۵۰۶	سواری اور سفر کی دعا
۵۲۴	کرنے کی ممانعت	۵۰۸	سفر میں جب رات شروع ہو جائے
۵۲۵	غلاموں کی آزادی میں مال خرچ کرنا	۵۰۸	سفر میں سحر کے وقت پڑھنے کی دعا
۵۲۶	نماز قائم کرنا اور زکوٰۃ ادا کرنا	۵۰۹	جب کسی منزل پر اترے
۵۲۶	عبد پورا کرنا	۵۰۹	جب وہ بستی نظر آئے جس میں جانا ہے
		۵۱۰	جب مذکورہ بستی میں داخل ہونے لگے

## قبیلہ بنی نضیر کی جلا وطنی سلسلہ ہجری

جب رسول اللہ صلی اللہ علیہ وسلم مدینہ منورہ تشریف لائے تو یہاں یہودیوں کے بڑے بڑے تین قبیلے موجود تھے۔

① قبیلہ بنی نضیر ② قبیلہ بنی قریظہ ③ قبیلہ بنی قینقاع  
یہ قبیلے ذرا وقت والے تھے آنحضرت صلی اللہ علیہ وسلم جب مدینہ تشریف لائے تو یہود نے آپ سے معاہدہ کر لیا تھا کہ ہم آپ سے جنگ نہیں کریں گے اور اگر کوئی فرقہ حملہ آور ہوگا تو آپ کے ساتھ مل کر اس کا دفاع کریں گے۔ پھر ان لوگوں نے معاہدہ کو توڑ دیا۔ قبیلہ بنی قریظہ کا انجام سورۃ الاحزاب کے رکوع نمبر ۳ میں گزر چکا ہے اور قبیلہ قینقاع کا انجام سورۃ آل عمران کی آیت شریفہ قُلْ لِلَّذِينَ كَفَرُوا سَعْيُهُمْ وَتُحْشَرُونَ اِلٰی جَهَنَّمَ کے ذیل میں گزر چکا ہے اور اسی سورت کے دوسرے رکوع میں بھی انشاء اللہ تعالیٰ ان کا ذکر آئے گا، یہاں ان آیات میں قبیلہ بنی نضیر کا ذکر ہے۔

## قبیلہ بنی نضیر کی جلا وطنی کا سبب

سلسلہ ہجری میں غزوہ بدر کا اور سلسلہ ہجری میں غزوہ احد کا واقعہ پیش آیا اور قبیلہ بنی نضیر کی جلا وطنی کا واقعہ کسی نے غزوہ احد سے پہلے اور کسی نے غزوہ احد کے بعد لکھا ہے۔ واقعہ یوں ہوا کہ قبیلہ بنی عامر کے دو شخصوں کی دیت کے بارے میں یہود بنی نضیر کے پاس آپ صلی اللہ علیہ وسلم تشریف لے گئے۔ ان دو شخصوں کو عمرو بن امیئہ نے قتل کر دیا گیا تھا آنحضرت سرور عالم صلی اللہ علیہ وسلم کو ان کی دیت ادا کرنی تھی۔ آپ نے بنی نضیر سے فرمایا کہ دیت کے سلسلہ میں مدد کرو، ان لوگوں نے کہا آپ تشریف رکھیے ہم مدد کریں گے، ایک طرف تو آپ سے یہ بات کہی اور آپ کو اپنے گھروں کی ایک دیوار کے سایہ میں بٹھا کر یہ مشورہ کرنے لگے کہ اس سے اچھا موقع نہیں مل سکتا۔ کوئی شخص اس دیوار پر چڑھ جائے اور ایک پتھر پھینک دے ان کی موت ہو جائے

تو سارا ان سے چھٹکارا ہو جائے، ان میں سے ایک شخص عمرو بن جعاش تھا اس نے کہا یہ کام میں کروں گا وہ پتھر پھینکنے کے لئے اوپر چڑھا اور ادھر رسول اللہ صلی اللہ علیہ وسلم کو ان کے مشورہ کی آسمان سے خبر آگئی کہ ان لوگوں کا ایسا ایسا ارادہ ہے آپ کے ساتھ حضرات ابوبکر، عمر، علی رضی اللہ عنہم بھی تھے آپ جلدی سے اٹھے اپنے ساتھیوں کو لے کر شہر مدینہ منورہ تشریف لے گئے۔ شہر میں تشریف لا کر آپ نے اپنے صحابی محمد بن مسلمہ رضی اللہ عنہ کو یہودیوں کے پاس بھیجا کہ ان سے کہہ دو کہ ہمارے شہر سے نکل جاؤ، آپ کی طرف تو یہ حکم پہنچا اور منافقین نے ان کی کمر ٹوٹی اور ان سے کہا کہ تم یہاں کھمت جانا اگر تم نکلے گئے تو ہم بھی تمہارے ساتھ نکلیں گے اور اگر تمہارے ساتھ جنگ ہوئی تو ہم بھی تمہارے ساتھ لڑیں گے (اس کا ذکر سورت کے دوسرے رکوع میں ہے) اس بات سے یہودی بنی نضیر کے دونوں کو وقتی طور پر تقویت ہو گئی اور انہوں نے کہلا بھیجا کہ ہم نہیں نکلیں گے جب ان کا یہ جواب پہنچا تو آپ صلی اللہ علیہ وسلم نے اپنے صحابہ کو جنگ کی تیاری کا اور ان کی طرف روانہ ہونے کا حکم دیا۔ آپ حضرت ابن مکتوم کو امیر مدینہ بنا کر صحابہ کے ساتھ تشریف لے گئے اور وہاں جا کر ان کا محاصرہ کر لیا۔ ■ لوگ اپنے قلعوں میں پناہ گزیں ہو گئے۔ رسول اللہ صلی اللہ علیہ وسلم نے ان کے کھجور کے درختوں کو کاٹنے اور جلانے کا حکم دے دیا۔ جب بنی نضیر کے پاس کھانے کا سامان ختم ہو گیا اور ان کے درخت بھی کاٹ دیئے اور جلادیتے گئے اور ادھر انتظار کے بعد منافقین کی مدد سے ناامید ہو گئے تو خود رسول اللہ صلی اللہ علیہ وسلم سے سوال کیا کہ ہمیں جلا وطن کر دیں اور ہماری جانوں کو قتل نہ کریں اور ہمتیاروں کے علاوہ جو مال ہم اونٹوں پر لے جا سکیں وہ لے جانے دیں۔ آپ نے ان کی یہ بات قبول کر لی۔ پہلے تو انہوں نے تردی دی تھی کہ ہم نہیں نکلیں گے پھر جب مصیبت میں پھنسے تو خود ہی جلا وطن ہونا منظور کر لیا، اللہ تعالیٰ نے ان کے دلوں میں رعب ڈال دیا اور بہادری کے دھوکے اور مقابلے کی ڈینگیں سب دھری رہ گئیں، آپ نے چھ دن ان کا محاصرہ فرمایا اور مزید فائدہ کا بیان ہے کہ پندرہ دن ان کا محاصرہ رہا۔ حضرت ابن عباس رضی اللہ عنہ نے

بیان کیا کہ رسول اللہ صلی اللہ علیہ وسلم نے ان کو اجازت دے دی کہ ہر تین آدمی ایک اونٹ لے جائیں جس پر نمبر وار اترتے چڑھتے رہیں۔ مورخ ابن اسحاق نے بیان کیا کہ وہ لوگ اپنے گھروں کا اتنا سامان لے گئے جسے اونٹ برداشت کر سکتے تھے۔ سامان ساتھ لے جانے کے لئے اپنے گھروں کو اور گھر کے دروازوں کو توڑ رہے تھے اور مسلمان بھی ان کے ساتھ اس کام میں گئے ہوئے تھے۔ اسی کو آیت کریمہ میں یُخْرِجُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ سے تعبیر فرمایا ہے۔ یہ لوگ اونٹوں پر سامان لے کر روانہ ہو گئے ان میں سے بعض لوگ خیبر میں مقیم ہو گئے اور بعض شام کے ملاقوں میں داخل ہو گئے جب یہ لوگ خیبر میں داخل ہوئے تو وہاں کے لوگ بہت خوش ہوئے اللہ گانوں اور باجوں سے ان کا استقبال کیا، یہ سب تفصیل مافظ ابن کثیر نے الہدایہ والنہایہ میں لکھی ہے۔ ان لوگوں کا خیال تھا کہ ہم قلعوں میں چھپ کر اپنی جانیں بچالیں گے۔ مسلمانوں کے دلوں میں بھی یہ خیال نہ تھا کہ یہ لوگ نکلنے پر راضی ہو جائیں گے۔ اللہ تعالیٰ نے ان کے دلوں میں خوف ڈال دیا اور خود ہی جلا وطن ہونے پر تیار ہو گئے جس کا آپ نے انہیں حکم دیا تھا۔

اس تفصیل کے بعد آیات بالا کا ترجمہ دوبارہ مطالعہ کریں۔

ان لوگوں کا ایمان قبول کرنے سے منکر ہونا اور رسول اللہ صلی اللہ علیہ وسلم کے مقابلے کے لئے تیار ہو جانا ایسا عمل تھا کہ ان کو دنیا میں عذاب دے دیا جاتا جیسا کہ قریش مکہ بدر میں قتل کئے گئے لیکن چونکہ اللہ تعالیٰ نے پہلے سے حکم دیا تھا کہ ان کو دنیا میں جلا وطنی کا عذاب دیا جائے گا (جس میں ذلت بھی ہے اور اپنے گھروں کو اپنے ہاتھوں سے توڑنا بھی ہے اور اپنے مالوں کو چھوڑ کر جانا بھی ہے) اس لئے دنیا میں اس وقت جلا وطنی کی سزا دی گئی اور آخرت میں بہر حال ان کے لئے دوزخ کا عذاب ہے۔ سورۃ العنکبوت میں ارشاد ہے۔

ذَٰلِكَ بِأَنَّهُمْ شَاقُّوا اللَّهَ وَرَسُولَهُ (الایۃ) یعنی یہ سزا ان کو اس لئے دی گئی کہ انہوں نے اللہ اور اس کے رسول کی مخالفت کی اور جو شخص اللہ



کی مخالفت کرے گا سوائے سخت مذاہب دینے والا ہے، بنی قینقاع کو پہلے جلاوطن کر دیا گیا تھا اور بنی نضیر اپنے اس معاہدہ شکنی پر جلاوطن کئے گئے کہ انہوں نے رسول اللہ صلی اللہ علیہ وسلم کو شہید کرنے کا باہمی مشورہ کر کے خفیہ پروگرام بنایا تھا۔ بنی قریظہ کا حال سورۃ احزاب کے تیسرے رکوع کی تفسیر میں بیان کیا جا چکا ہے۔ ان لوگوں نے غزوۃ احزاب کے موقع پر قریش مکہ اور ان کے ساتھ آنے والی جماعتوں کی مدد کی تھی۔ ان تینوں قبیلوں کے علاوہ یہود کے چھوٹے بڑے اور بھی چند قبیلے مدینہ منورہ میں آباد تھے جن کے نام ابن ہشام نے اپنی کتاب "سیرۃ النبی صلی اللہ علیہ وسلم" میں لکھے ہیں۔ سارے یہودیوں کو مدینہ منورہ سے نکال دیا گیا تھا ان میں قبیلہ بنی قینقاع اور قبیلہ بنو عارضہ بھی تھا۔ حضرت عبداللہ بن سلام رضی اللہ عنہ بنی قینقاع سے تھے۔

(صحیح بخاری ص ۲۸، ج ۲، مسلم صفحہ ۹۷ ج ۲)

**یہودیوں کے متروکہ درختوں کاٹ دینا یا باقی رکھنا دونوں کام اللہ کے حکم سے ہوئے**

حضرات صحابہ رضوان اللہ علیہم اجمعین نے جب یہودیوں کے قبیلہ بنی نضیر کا محاصرہ کیا اور وہ لوگ اپنے قلعوں میں اپنے خیال میں محفوظ ہو گئے تو رسول اللہ صلی اللہ علیہ وسلم نے ان کے کھجوروں کے درختوں کو کاٹنے اور جلانے کا حکم دے دیا اس پر یہودیوں نے کہا کہ اے ابوالقائم! آپ تو زمین میں فساد سے منع کرتے ہیں کیا یہ درختوں کا کاٹنا فساد نہیں ہے اور بعض روایات میں یہ بھی ہے کہ بعض مہاجرین نے مسلمانوں کو منع کیا کہ کھجوروں کے درختوں کو نہ کاٹیں، کیونکہ یہ مسلمانوں کو بطور غنیمت مل جائیں گے۔ اور بعض روایات میں ہے کہ رسول اللہ صلی اللہ علیہ وسلم نے پہلے کھجوروں کے درختوں کو کاٹنے کی اجازت دے دی تھی پھر منع فرمادیا تھا اس پر صحابہ رضی اللہ عنہم حاضر ہوئے اور عرض کیا کہ کیا ان درختوں کو کاٹنے میں کوئی گناہ ہے یا ان کے چھوڑ دینے پر کوئی مواخذہ کی بات ہے؟ اس پر اللہ تعالیٰ نے یہ آیت نازل فرمائی۔

”مَا قَطَعْتُمْ مِنْ لَشْجَةٍ“ (ابن کثیر ج ۳ ص ۳۲۳)

یعنی تمہنے جو بھی کجوروں کے درخت کاٹ دیئے یا انہیں ان کی جڑوں پر کھڑا رہنے دیا، سو یہ سب اللہ کی اجازت سے ہے جو کام اللہ تعالیٰ کی اجازت سے اور دینی ضرورت سے ہو اس میں گناہ گار ہونے کا کوئی سوال ہی نہیں۔

ان کجوروں کے کاٹنے میں جو دینی ضرورت تھی اس کو وَلِيْ خَزِيْ الْعَاسِقِيْنَ میں بیان فرمایا۔

مطلب یہ ہے کہ ان درختوں کے جلائے میں بددین یہودیوں کا ذلیل کرنا بھی مقصود ہے اپنے باغوں کو جلتا ہوا دیکھ کر ان کے دل بھی جلیں گے اور ذلت بھی ہوگی اور اس کی وجہ سے قلعے چھوڑ کر ہار ماننے اور صلح کرنے پر راضی ہوں گے۔

چنانچہ یہودی یہ منظر دیکھ کر راضی ہو گئے کہ ہمیں مدینہ سے جانا منظور ہے پھر وہ مدینہ سے جلا وطن ہو کر خیبر چلے گئے جس کا قصہ اوپر گزرا ہے دنیاوی مسلمان کی عظمت ہو یا تحزیب ہو اگر اللہ تعالیٰ کے حکم سے ہو تو اس میں ثواب ہی ثواب ہے گناہ کا احتمال ہی نہیں اس واقعہ کو اللہ تعالیٰ نے سورۃ الحشر میں بیان فرمایا ہے۔ چنانچہ ارشاد ہے۔

سَبِّحْ لِلّٰهِ مَا فِي السَّمٰوٰتِ	اللہ کی تسبیح بیان کرتے ہیں جو بھی آسمانوں
وَمَا فِي الْاَرْضِ وَهُوَ الْعَزِيْزُ	میں ہیں اور زمین میں ہیں اور وہ عزیز
الْحَكِيْمُ هُوَ الَّذِيْ اَخْرَجَ	ہے حکیم ہے اللہ وہ ہی ہے جس نے
الَّذِيْنَ كَفَرُوْا مِنْ	کافروں کو یعنی اہل کتاب کو پہلی بار گھروں
اَهْلِ الْكِتٰبِ مِنْ دِيَارِهِمْ	سے نکال دیا۔ تمہارا گمان نہ تھا کہ وہ
لِاَوَّلِ الْحَشْرِ مَا ظَنَنْتُمْ اَنْ	لوگ نکلیں گے اور انہوں نے گمان کیا
يَخْرُجُوْا وَظَنُّوْا اَنْهُمْ	تھا کہ ان کے قلعے انہیں اللہ سے بچا
مَانِعَتْهُمْ حُسُوْنُهُمْ	لیں گے سوان پر اللہ کا انتقام ایسی
مِّنَ اللّٰهِ فَاَتَتْهُمْ اللّٰهُ مِنْ	جگہ سے آگیا جہاں سے ان کا
حَيْثُ لَمْ يَحْتَسِبُوْا وَقَذَفَ	خیال بھی نہ تھا اور اللہ نے ان

فِي قُلُوبِهِمُ الرُّعْبَ  
يُخْرِبُونَ بُيُوتَهُمْ  
بِأَيْدِيهِمْ وَأَيْدِي الْمُؤْمِنِينَ  
فَاعْتَبِرُوا يَا أُولِيَ الْبَصَارِ  
وَلَوْلَا أَنْ كَتَبَ اللَّهُ  
عَلَيْهِمُ الْجَلَاءَ لَعَذَّبَهُمْ  
فِي الدُّنْيَا وَلَهُمْ فِي الْآخِرَةِ  
عَذَابُ النَّارِ ذَلِكَ  
بِأَنَّهُمْ شَاقُّوا اللَّهَ وَرَسُولَهُ  
وَمَنْ يَشَاقِ اللَّهَ فَاِنَّ اللَّهَ  
شَدِيدُ الْعِقَابِ

کے دلوں میں رُعب ڈال دیا وہ اپنے  
گھروں کو اپنے ہاتھوں سے اور  
مسلمانوں کے ہاتھوں سے اجاڑ رہے تھے  
سو اسے آنکھوں والو عبرت حاصل کرو۔  
اور اگر اللہ نے ان کے ہارے میں جلا وطن  
ہونا نہ لکھ دیا ہوتا تو انہیں دنیا میں  
عذاب دیتا اور ان کے لئے آخرت میں  
اگ کا عذاب ہے اور یہ اس لئے کہ انہوں  
نے اللہ کی اور اس کے رسول کی مخالفت کی  
اور جو شخص اللہ کی مخالفت کرے گا سو اللہ  
سخت عذاب دینے والا ہے۔

(سورۃ المشر آیت نمبر ۴۴)



# غزوہ احزاب

## شہہ ہجری



- ✧ اہل ایمان کی آزمائش
- ✧ دشمنوں سے حفاظت کیلئے خندق کی کھدائی
- ✧ اللہ تعالیٰ کی مدد کا نزول اور کفار کی بدحواسی
- ✧ بنو قریظہ کی بدعہدی اور اس کا انجام



## بِسْمِ اللّٰهِ الرَّحْمٰنِ الرَّحِیْمِ مُحَمَّدٌ كَاوْنُصَلِّیْ عَلٰی سَفَلِیْ

غزوہ احزاب کو غزوہ خندق بھی کہا جاتا ہے یہ شہر بحری کا واقعہ ہے تھوڑی سی تہیہ کے بعد اس غزوہ کی تفصیل نقل کی جاتی ہے۔

مدینہ منورہ میں زمانہ قدیم سے یہودی رہتے تھے اور دو قبیلے مین سے آکر آباد ہو گئے تھے جن میں سے ایک کا نام اوس اور دوسرے کا نام خزرج تھا، انہیں خبر دی گئی تھی کہ نبی آخر الزمان خاتم النبیین صلی اللہ تعالیٰ علیہ وسلم اس شہر میں تشریف لائیں گے، یہ لوگ آپ پر ایمان لانے اور آپ کا اتباع کرنے کے لئے یہاں آکر بس گئے تھے جب حضور انورؐ نے حج کے موقع پر اوس اور خزرج کو منیٰ میں ایمان لانے کی دعوت دی تو اوس اور خزرج کے جو افراد وہاں موجود تھے انہوں نے ایمان قبول کر لیا اور مدینہ منورہ آکر اپنے اپنے قبیلہ کو حق کی دعوت دی تو وہ بھی مسلمان ہو گئے۔ یہودیوں کے سامنے حق ظاہر ہو گیا تب بھی ایمان نہ لائے (فَلَمَّا جَاءَهُمْ مَا عَرَفُوا حَقَّ نَبْوِ آبَائِهِمُ) یہودیوں کے تین قبیلے مدینہ منورہ میں آباد تھے ان میں سے ایک بنی قینقاع اور دوسرا بنی نضیر اور تیسرا بنی قریظہ تھا جب آپ مدینہ منورہ تشریف لائے تو ان تینوں سے تعاون اور تناصر کا معاہدہ فرمایا تھا۔

بنی نضیر کا یہ واقعہ ہوا کہ رسول اللہ صلی اللہ علیہ وسلم دو مقتولین کی دیت کے سلسلہ میں ان کے پاس تشریف لے گئے، یہودیوں نے کہا کہ آپ تشریف رکھیے ہم اس بار سے میں مالی تعاون کریں گے۔ ادھر تو آپ سے یہ کہا اور ادھر یہ مشورہ کیا کہ کوئی شخص اوپر چڑھ کر ان کے اوپر بھاری پتھر گرا دے، یہودی میں سے ایک شخص نے اس کا ارادہ اور وعدہ کر لیا اور پتھر گرانے کے لئے اوپر چڑھ گیا، اللہ تعالیٰ نے آپ کو ان کے مشورے سے مطلع فرمادیا اور آپ جلدی سے واپس تشریف لے آئے اور آپ نے محمد بن مسلمہ

رضی اللہ تعالیٰ عنہ کو یہود کے پاس پیغام دے کر بھیجا کہ تم لوگ مدینہ منورہ چھوڑ دو اور یہاں سے چلے جاؤ۔ منافقین نے یہودیوں کو بھڑکایا اور کہا تم یہیں رہو اور ہرگز مت جاؤ ہم تمہاری مدد کریں گے اس سے اُن کو تقویت پہنچ گئی اور رسول اللہ صلی اللہ علیہ وسلم کی خدمت میں کہلا بھیجا کہ ہم مدینہ سے نہیں نکلیں گے اور ہمارے اور آپ کے درمیان جو عہد ہے وہ بھی توڑتے ہیں جب اُن کی طرف سے یہ پیغام آیا تو آپ نے ان سے جہاد کرنے کی تیاری کی اور حضرت ابن ام مکتوم رضی اللہ عنہ کو نائب بنا کر اور دیگر صحابہ کرام رضی اللہ عنہم کے ساتھ لے کر بنو نضیر کے محلہ کی طرف روانہ ہو گئے (یہ محلہ شہر سے ذرا دور تھا) آپ وہاں پہنچے تو وہ لوگ قلعہ بند ہو گئے۔ رسول اللہ صلی اللہ تعالیٰ علیہ وسلم نے ان کا محاصرہ فرمایا، منافقین نے یہودیوں کو خبر بھیجی کہ تم ڈٹے رہنا ہم تمہیں بے یار و مددگار نہیں چھوڑیں گے، اگر تم سے جنگ ہوئی تو ہم بھی ساتھ لڑیں گے اور اگر تمہیں نکلتا پڑا تو ہم بھی تمہارے ساتھ نکل جائیں گے، یہودی منافقین کی مدد کے انتظار میں رہے، چند روز گزر گئے مگر انہوں نے کچھ بھی مدد نہ کی لہذا انہوں نے رسول اللہ صلی اللہ تعالیٰ علیہ وسلم کو یہ پیغام بھیجا کہ آپ ہمیں جلا وطن کر دیں مگر قتل نہ فرمائیں اور ہمیں اختیار بھی نہ لے جانے دیں اس کے علاوہ جتنا سامان اونٹوں پر لے جا سکیں اُسے لے جانے کی اجازت دیں آپ نے انہیں جلا وطن کرنا منظور فرمایا اور حکم فرمایا کہ تین دن میں مدینہ منورہ سے نکل جاؤ۔ وہ لوگ مدینہ منورہ سے نکل کر خیبر میں آباد ہو گئے اور بعض لوگ شام چلے گئے۔ (بطور تہدید واقعہ ہم نے البدایہ والنہایہ جلد ۴ ص ۵۷ سے نقل کیا ہے۔ یہود نے جو اموال چھوڑے وہ رسول اللہ صلی اللہ علیہ وسلم نے مسلمانوں میں تقسیم فرما دیئے۔ یہ سکہ کا واقعہ ہے۔

**غزوہ احزاب کا مفصل واقعہ** | اب غزوہ احزاب کا واقعہ سنئے اس کی ابتدا اس طرح ہوئی کہ بنو نضیر کو جب حضور انورؐ

نے مدینہ منورہ سے جلا وطن کر دیا تو وہ وہاں جا کر بھی شرارتوں سے اور اپنی یہود والی بے ہودگیوں سے باز نہ آئے۔ اُن کے چودھری مکہ معظمہ پہنچے اور قریش مکہ سے کہا کہ



اُدھم تم مل کر داعی اسلام صلی اللہ علیہ وسلم سے جنگ کریں اور ان کو ان کے کام کو اور ان کے ساتھیوں کو سب کو ختم کر دیں۔ قریش مکہ نے کہا (جو مشرک تھے) کہ تم تو اہل کتاب ہو، بچ بولو ہمارا دین بہتر ہے یا محمد (صلی اللہ علیہ وسلم) کا دین بہتر ہے؟ ان لوگوں نے پوری ڈھٹائی کے ساتھ دینِ شرک کو دینِ توحید سے بہتر بتایا اور قریش سے کہہ دیا کہ تمہارا دین محمد (صلی اللہ علیہ وسلم) کے دین سے بہتر ہے۔ یہ بات سن کر قریش بہت خوش ہوئے اور رسول اللہ صلی اللہ علیہ وسلم سے جنگ کرنے کے لئے آمادہ ہو گئے۔ اس کے بعد یہودیوں کے سردار قبیلہ بنی غطفان کے پاس گئے اور انہیں بتایا کہ دیکھو محمد (صلی اللہ تعالیٰ علیہ وسلم) سے جنگ کرنا ہے قریش مکہ نے ہمارا ساتھ دینے کا وعدہ کر لیا ہے تم لوگ بھی ہمارے ساتھ جنگ میں شریک ہو جاؤ تاکہ اسلام اور مسلمانوں کا قصہ ہی ختم ہو جائے۔ ان کے علاوہ دیگر قبائل کی جماعتیں بھی جنگ کرنے کے لئے تیار ہو گئیں۔

**دشمنوں کی حفاظت کے لئے خندق کھودنا** رسول اللہ صلی اللہ علیہ وسلم کو ان لوگوں کے ارادہ بد کی اطلاع ملی تو آپ نے

حضرات صحابہ کرام رضی اللہ عنہم سے مشورہ کیا، حضرت سلمان فارسی رضی اللہ عنہ نے مشورہ دیا کہ مدینہ منورہ کے باہر خندق کھودل جائے۔ انہوں نے بتایا کہ اہل فارس دشمن سے محفوظ رہنے کے لئے یہ تدبیر اختیار کرتے ہیں، چنانچہ خندق کھودی گئی جو مدینہ منورہ کے اس جانب تھی جدھر سے دشمنوں کے آنے کا اندیشہ تھا، اس خندق کی کھدائی میں سید دو عالم صلی اللہ تعالیٰ علیہ وسلم خود شریک ہوئے، سردی کا موسم تھا اور ہر طرف سے خوف ہی خوف تھا، سید دو عالم صلی اللہ تعالیٰ علیہ وسلم نے خود ہی خطیچہ کر خندق کی حدود مقرر فرمائیں اور ہر دس آدمیوں کو چالیس فٹ کا رقبہ کھودنے کے لئے دیا۔ (بعض حضرات نے اس خندق کی لمبائی ساڑھے تین میل بتائی ہے) حضرت سلمان فارسی رضی اللہ عنہ بڑے قوی اور تندرست آدمی تھے ان کے متعلق مہاجرین و انصار میں اختلاف ہوا۔ انصار نے کہا کہ سلمان ہم میں سے ہیں اور مہاجرین نے کہا کہ ہم میں

سے ہیں ان کو ہمارے ساتھ قطعہ کھودنے کے لئے دیا جائے۔ یہ سن کر سیدہ دو عالم صلی اللہ تعالیٰ علیہ وسلم نے فرمایا سَلَمَانٌ مِنَّا أَهْلُ الْبَيْتِ (یعنی سلمان نہ ہاجرین میں سے ہیں نہ عام ہاجرین میں سے ہیں بلکہ وہ ہمارے اہل بیت میں سے ہیں) جب دشمنوں کی جماعتیں مدینہ طیبہ کے قریب پہنچیں جن کی تعداد دس بارہ ہزار تھی تو انہوں نے خندق کھدی، مونی پانی اور کہنے لگے یہ تو عجیب دفاعی تدبیر ہے جسے اہل عرب نہیں جانتے تھے۔ لوگ خندق کے اس طرف رہ گئے اور رسول اللہ صلی اللہ علیہ وسلم خندق کے اس طرف تین ہزار مسلمانوں کے ساتھ جہل سلع کی طرف پشت کر کے قیام پذیر ہو گئے اور عورتوں اور بچوں کو حفاظت کی جگہوں یعنی قلعوں میں محفوظ فرما دیا۔

**دشمنوں کا خندق پار کرنے سے عاجز ہونا** | خندق کو دیکھ کر مشرکین مسلمانوں تک پہنچ تو نہ سکے جس سے آسنے

سلسلے ہو کر دونوں شکروں کی جنگ ہوتی لیکن اپنی جگہ سے جلدی واپس بھی نہیں ہوئے اپنی جگہ پر جمے رہے۔ ان کا اپنی جگہ پر جمے رہنا تقریباً ایک ہفتہ تک تھا۔ گو وہ خندق کے پار نہیں آسکتے تھے لیکن انہیں چھوڑ کر چلے جانے کا بھی موقعہ نہیں تھا۔ رسول اللہ صلی اللہ علیہ وسلم اپنے صحابہ کے ساتھ اپنی جگہ پر مقیم رہے اس موقع پر مسلمانوں کو بہت زیادہ تکلیف پہنچی، سووی بھی تھی۔ کھانے پینے کا انتظام بھی نہ تھا اور خندق بھی اس حال میں کھودی کہ بھوک کی وجہ سے پیٹوں پر پتھر بندھے ہوئے تھے۔ پھر دشمن کے مقابلہ میں اتنا لمبا پڑاؤ ڈالنا پڑا نہ جائے ماندن نہ پائے رفتن، اس وقت جو سخت مصیبت کا سامنا تھا اسے اللہ جل شانہ نے آیت بالا میں بیان فرمایا کہ دشمن تمہارے اوپر سے چڑھ آئے اور نیچے کی جانب سے بھی آگئے اور آنکھیں بھیٹی رہ گئیں اور دل حلقوم کو پہنچ گئے جسے اُرد کے محاورہ میں کہتے ہیں کلیجہ منہ کو آگیا۔ اس وقت مسلمان آزمائش میں ڈالے گئے اور سختی کے ساتھ جھجھوڑ دیئے گئے۔ مفسرین نے فرمایا ہے کہ مِنْ فَوْقِ كُنْزٍ سے وادی کا اوپر کا حصہ مراد ہے جو مشرق کی جانب تھا اس جانب سے بنو غطفان اور ان کے ساتھی آئے جن میں اہل نجد بھی تھے اور بنو قریظہ بھی تھے اور بنو نضیر بھی۔ اور

أَسْفَلَ مِنْكُمْ سِوَى وَادِي كَابِجٍ وَالْأَحْصَىٰ مَرَادٍ هُوَ مَغْرِبُ كِي جَانِبِ تَحَا اس جَانِبِ  
سے قریش مکہ، بنی کنانہ اور اہل تہامہ آئے تھے۔

وَتَنظُنُّونَ بِاللّٰهِ الظُّنُونًا جو فرمایا اس کے بارے میں مفسرین نے لکھا ہے کہ  
صیغہ خطاب مجبوری طور پر مدعیان اسلام کو شامل ہے جس میں غلص اہل ایمان بھی تھے  
اور منافقین بھی، مومنین تو یہی گمان کر رہے تھے کہ اللہ تعالیٰ شانہ اپنا وعدہ پورا  
فرمائے گا اور نبی کریم صلی اللہ علیہ وسلم کی مدد فرمائے گا اور منافقین دوسری قسم کا خیال  
کر رہے تھے وہ سمجھ رہے تھے کہ اب تو اسلام اور مسلمانوں کا نام و نشان ہی مٹ جائے  
گا اور یوں سمجھتے تھے کہ اتنے لوگوں سے جنگ کرنا ان گھوڑے سے مسلمانوں کے بس کی بات  
نہیں ہے وقال بعضهم انه خطاب للمؤمنين المخلصين وكانت  
ظنونهم من خواطر نفس وهو اجبها التي يوجبها الخوف الطبيعي  
وهذا الامواخذة فيه قال صاحب الروح بعد هذا الذي ذكرنا  
او يقال، ظنونهم المختلفة هي ظن النصر بدون ميل العدو  
منهم شيئاً وظنه بعد النيل وكن الامتحان وعلى هذا لا  
يحتاج الى الاعتذار۔

بعض کافروں کا مقتول ہونا | دشمن نے خندق کو پار کرنے کی ہمت تو نہ کی  
البتہ کچھ تیر اندازی ہوتی رہی، مشرکین میں سے

چند آدمی اپنے گھوڑے لے کر خندق میں اتر گئے جنہیں ناکامی کا منہ دیکھنا پڑا، ان میں  
سے ایک شخص عمرو بن عبدود بھی تھا، جنگ بدر میں اس نے سخت چوٹ کھائی تھی اس  
لئے جنگ اُحد میں شریک نہ ہو سکا تھا، غزوہ خندق کے موقع پر وہ خندق میں کودا  
اور اس نے اپنی پہلوی دکھانے کے لئے پکار کر کہا کہ هَلْ مِنْ يُبَارِزُ یعنی مجھ سے  
کون مقابلہ کرتا ہے؟ اس وقت وہ ہتھیاروں سے لیس تھا، اس کو اہل عرب ہزار  
سواروں کے برابر سمجھتے تھے، حضرت علی رضی اللہ عنہ رسول اللہ صلی اللہ علیہ وسلم سے  
اجازت لے کر اس کے سامنے آئے، عمرو بن عبدود نے اُن سے کہا کہ تم کون ہو؟ آپ

نے جواب میں فرمایا کہ میں علی بن ابی طالب ہوں! اس نے کہا کہ تمہاری عمر کم ہے میں اچھا نہیں سمجھتا کہ تمہارا خون بہاؤں، تمہارے چچاؤں میں ایسے لوگ موجود ہیں جو عمر میں تجھ سے بڑے ہیں اُن میں سے کسی کو سامنے لاؤ، حضرت علی رضی اللہ عنہ نے فرمایا کہ لیکن مجھے تو یہ پسند ہے کہ تیرا خون بہاؤں، یہ بات سن کر وہ غصہ میں بھر گیا اور تلوار نکال کر حضرت علیؑ کی طرف بڑھا اور حضرت علیؑ نے اس سے مقابلہ کیا اور ڈھال آگے بڑھا دی اس نے ایسے زور سے تلوار ماری کہ ڈھال کٹ گئی، پھر حضرت علی رضی اللہ عنہ نے اس کے مونڈھے کے قریب تلوار ماری جس سے وہ گر گیا، غبار بلند ہوا اور حضرت علی رضی اللہ عنہ نے زور سے اللہ اکبر کہا، تکبیر کی آواز سے مسلمانوں نے سمجھ لیا کہ حضرت علیؑ نے دشمن کو ختم کر دیا ہے۔ مشرکین نے رسول اللہ صلی اللہ علیہ وسلم کے پاس پیغام بھیجا کہ ہمیں اس کی نعش دے دی جائے ہم اس کے عوص بطور دیت کے دس ہزار درہم دے دیں گے۔ بعض روایات میں ہے کہ انہوں نے بارہ ہزار درہم کی پیشکش کی، آپؐ نے جواب میں کہلوا دیا کہ تم اس کی نعش کو لے لو ہم مردوں کی قیمت نہیں کھاتے۔ اور ایک روایت میں ہے کہ آپؐ نے یوں فرمایا کہ اس کی نعش دے دو اس کی نعش بھی خبیث ہے اس کی دیت بھی خبیث ہے۔ عمرو بن عبدود کے علاوہ دشمن کے اور بھی یمن چار آدمی مار گئے جن میں سے ایک یہودی کو حضرت صفیہ بنت عبدالمطلب رضی اللہ عنہا نے قتل کیا جو مسلمان عورتوں کے قلعہ کے باہر چکر لگا رہا تھا، مسلمانوں میں سے حضرت سعد بن معاذ رضی اللہ تعالیٰ عنہ کو ایک تیرا کر لگا جس نے ان کی اکھل نامی رگ کاٹ دی انہوں نے دُعا کی کہ اے اللہ مجھے اتنی زندگی اور نصیب فرما کہ بنی قریظہ (قبیلہ یہود) کی ذلت اور ہلاکت دیکھ کر اپنی آنکھیں ٹھنڈی کر لوں۔ اللہ تعالیٰ نے ان کی دُعا قبول فرمائی جس کا تذکرہ غزوہ احزاب کے تذکرہ کے بعد آئے گا انشاء اللہ تعالیٰ۔ شہید ہونے والوں میں انس بن اوس اور عبد اللہ بن سہل اور طفیل بن نعمان ثعلبہ بن غنمہ اور کعب بن زید رضی اللہ عنہم کے اسمائے گرامی ذکر کئے گئے ہیں۔

جہاد کی مشغولیت میں بعض نمازوں کا قضا ہو جانا | غزوۂ اتراب کے موقع پر اس قدر مشغولیت اور

پریشانی رہی کہ ایک روز رسول اللہ صلی اللہ علیہ وسلم عصر کی نماز بھی نہ پڑھ سکے۔ آپ نے بدعوہ عادیہ ہوئے فرمایا: **مَلَأَ اللَّهُ عَلَيْهِمُ بَيْوتَهُمْ وَقُبُورَهُمْ** تا زاحکما مشغلونا عن الصلوة الوسطی حتی غابت الشمس (اللہ ان دشمنوں کے گھروں اور قبروں کو آگ سے بھرے جیسا کہ انہوں نے ہمیں صلوٰۃ وسطیٰ سے ایسا مشغول رکھا کہ سورج بھی غائب ہو گیا۔) اس کے بعد آپ نے وضو فرمایا۔ پھر آپ نے عصر کی نماز پڑھی، اس کے بعد مغرب کی نماز پڑھی۔ بعض روایات میں ہے کہ غزوۂ خندق کے موقع پر رسول اللہ صلی اللہ علیہ وسلم کی چار نمازیں قضا ہو گئی تھیں ظہر، عصر، مغرب، عشاء، آپ نے رات کا ایک حصہ گزر جانے پر ان کو اسی ترتیب سے پڑھا جس ترتیب سے قضا ہوئی تھیں۔ عشاء تو وقت عشاء ہی میں پڑھی گئی کیونکہ رات باقی تھی البتہ جس وقت پڑھی جاتی تھی اس سے مؤخر ہو گئی تھی۔

رسول اللہ صلی اللہ علیہ وسلم کی دعا | رسول اللہ صلی اللہ علیہ وسلم کی عادت تھی کہ جب کوئی مشکل پیش آتی تھی نماز میں مشغول ہو جاتے تھے۔ غزوۂ خندق کے موقع پر بھی آپ دعائیں کرتے رہے، دشمنوں کے شکست خوردہ ہو کر بھاگنے سے پہلے تین دن تک خوب زیادہ دعا کا اہتمام کیا۔

صحیح بخاری سنہ ۱۰ میں حضرت عبداللہ بن ابی اوفی رضی اللہ تعالیٰ عنہ سے نقل کیا ہے کہ رسول اللہ صلی اللہ علیہ وسلم نے مقابلے میں آنے والی جماعتوں کی شکست کے بارے میں یوں دعا کی: **اللَّهُمَّ مُنْزِلَ الْكِتَابِ سَرِيعَ الْجَوَابِ اهْزِمْ** **الْأَحْزَابَ اللَّهُمَّ اهْزِمْهُمْ وَزَلْزِلْهُمْ**۔ (اے اللہ کتاب کے نازل فرمانے والے جلدی جواب دہ والے ان جماعتوں کو شکست دے اور ان کو ڈگلا دے) صحابہ کرامؓ نے عرض کیا یا رسول اللہ! ہمیں بھی کوئی دعا بتائیے آپ نے فرمایا کہ یہ دعا پڑھو، **اللَّهُمَّ اسْتَرْعُوزَ اِيتَانَا وَ اَمِنْ رَوْعَاتِنَا** (اے اللہ ہماری آبرو کی

حفاظت فرما اور ہمارے خوف کو ہٹا کر امن عطا فرما۔

اللہ تعالیٰ نے دعا قبول فرمائی اور سخت تیز ہوا بھیج دی جس سے دشمنوں

دُعا کی قبولیت اور دشمنوں کی ہزیمت

کے غیے اُکھڑ گئے، چوہلے بکھ گئے، ہانڈیاں اُلٹ گئیں، ہوا تیز بھی تھی اور سخت سرد بھی، دشمنوں کی جماعتیں اس سے متاثر ہو کر بھاگ کھڑی ہوئیں۔ ابوسفیان جو اس وقت قریش مکہ کا قائد بن کر آیا تھا اس نے کہا تھا اے قریشیو! اب یہاں ٹھہرنے کا موقع نہیں رہا، ہتھیار بھی ہلاک ہو گئے، جانور بھی ختم ہو چکے اور بنو قریظہ معاہدہ کی خلاف ورزی کر چکے ہیں، ہوا کے تھپیڑوں کو تم دیکھ ہی رہے ہو اب یہاں سے چلے جاؤ میں تو جارہا ہوں۔ اس کے بعد ابوسفیان اپنے اونٹ پر بیٹھا اور چل دیا۔ پھر قریش بھی چلے گئے۔ قبیلہ بنی غطفان کو قریش کی یہ حرکت معلوم ہوئی تو وہ بھی واپس ہو گئے۔ اللہ تعالیٰ نے مسلمانوں کو اپنا انعام یاد دلایا اور فرمایا:

يَا أَيُّهَا الَّذِينَ آمَنُوا إِذْ كُفِّرُوا  
نِعْمَةً اللَّهُ عَلَيْكُمْ إِذْ جَاءَتْكُمْ  
جُنُودٌ فَأَرْسَلْنَا عَلَيْهِمْ رِيحًا  
وَجُنُودًا لَّمْ تَرَوْهَا۔  
اے ایمان والو! اللہ کی نعمت جو تمہیں ملی اسے یاد کرو جبکہ تمہارے پاس لشکر آگئے سو ہم نے ان پر ہوا بھیج دی اور لشکر بھیج دیے جو تم نے نہیں دیکھے۔

”جن لشکروں کو نہیں دیکھا ان سے فرشتے مراد ہیں، اس موقع پر فرشتے نازل تو ہوئے تھے لیکن انہوں نے قتال میں حصہ نہیں لیا البتہ دشمنوں کے دلوں میں رعب ڈالنے کا کام کیا، جب ہوا کے تھپیڑوں سے عاجز آ کر مشرکین بھاگ رہے تھے تو فرشتے تکبیر بلند کر رہے تھے اور یوں کہتے جا رہے تھے کہ بھاگ چلو یہاں ٹھہرنے کا موقع نہیں ہے۔“

اللہ تعالیٰ نے ہوا کے ذریعہ دشمنانِ اسلام کو واپس کر دیا، رسول اللہ صلی اللہ تعالیٰ علیہ وسلم نے فرمایا کہ اب یہ لوگ ہم سے لڑنے کے لئے نہ آئیں گے اور ہم ہی ان سے لڑنے کے لئے جائیں گے لہ۔ چنانچہ غزوہ خندق کے بعد دشمن مدینہ منورہ پر لے ابدا یہ والنہایہ، سیرت ابن ہشام۔ معالم التنزیل۔

چڑھائی کا ارادہ نہیں کر سکے۔ شہر میں مکہ معظمہ فتح ہو گیا اور اس کے بعد عرب کے لوگ مسلمان ہو گئے، جوق در جوق مدینہ منورہ میں ان کے وفود آتے تھے اور اسلام قبول کرتے تھے۔

## بعض اُن واقعات کا تذکرہ جو خندق کھودتے وقت پیش آئے

سخت بھوک اور سردی کا مقابلہ | جس وقت دشمن چڑھ آئے تھے اس وقت سخت سردی کا زمانہ تھا، کھانے پینے کا

بھی معقول انتظام نہ تھا، بھوک کی مصیبت بھی درپیش تھی۔ رسول اللہ صلی اللہ تعالیٰ علیہ وسلم بنفس نفیس خندق کھودنے میں شریک تھے، حضرات صحابہ کرام بھی اس کام میں مشغول تھے، بیٹوں پر پتھر باندھ رکھے تھے، خندق کھودنی بھی پڑتی تھی اور اس کی مٹی بھی منتقل کرنی پڑتی تھی جسے اپنے کندھوں اور پشتوں پر ایک جگہ سے دوسری جگہ پہنچاتے تھے، کھانے کے لئے ایک ٹھٹی جو لائے جاتے تھے جنہیں اُبال لیا جاتا تھا اور یہ اُبلے ہوئے جو ایسے تل یا چربی کے ساتھ سامنے رکھ لئے جاتے تھے جس میں بے پروائی تھی اور ان کو کھانا بھی آسان نہ تھا مشکل سے گلے سے اترتے تھے۔ رسول اللہ صلی اللہ علیہ وسلم اس موقع پر یہ پڑھتے جاتے تھے: اَللّٰهُمَّ اِنَّ الْعِيْشَ عِيْشَ الْاٰخِرَةِ فَاغْفِرْ الْاَنْصَارَ وَالْمُهَاجِرَةَ (اے اللہ زندگی آخرت کی زندگی ہے سو آپ انصار اور مہاجرین کو بخش دیجئے)، آپ کی یہ بات سن کر صحابہ کرام جواب میں یوں کہتے تھے۔

نَحْنُ الَّذِيْ بَايَعُوْا مُحَمَّدًا عَلٰى الْجِهَادِ مَا بَقِيْنَا اَبَدًا

ہم وہ ہیں جنہوں نے جہاد پر محمدؐ سے بیعت کی ہے ہم جب تک بھی زندہ ہیں

ہماری بیعت باقی ہے۔

رسول اللہ صلی اللہ علیہ وسلم خندق کھودنے میں شریک تھے اور مٹی منتقل کرنے کی وجہ سے آپ کے شکم مبارک پر اتنی مٹی لگ گئی کہ کھال دیکھنے میں نہیں آتی تھی۔ اس موقع پر آپ یہ اشعار پڑھتے جاتے تھے جو حضرت عبداللہ بن رواحہ رضی اللہ عنہ کے شعر ہیں۔



① اللّٰهُمَّ لَوْ لَا اَنْتَ مَا هْتَدَيْنَا وَلَا تَصَدَّقْنَا وَلَا صَلِّينَا  
 ② فَاَنْزِلْ نَا سَكِيْنَةً عَلَيْنَا وَثَبِّتْ اَلْاَقْدَامَ اِنْ لَا قِيْنَا  
 ③ اِنْ اِلَّا اِلَى قَدْ بَغَوْا عَلَيْنَا وَ اِنْ اَرَادُوْا فِتْنَةً اَبْيْنَا  
 ① اے اللہ اگر آپ ہدایت نہ دیتے تو ہم ہدایت نہ پاتے اور نہ صدقہ دیتے  
 اور نہ نماز پڑھتے۔

② سو ہم پر اطمینان نازل فرمائیے اور ہمارے قدموں کو ثابت رکھئیے اگر  
 ہماری مدد بھیڑ ہو جائے۔

③ بلاشبہ ان لوگوں نے ہم پر زیادتی کی ہے اور اگر یہ فتنے کا ارادہ کریں گے  
 تو ہم ان سے انکار کر دیں گے۔

آخری کلمہ ابیننا کو رسول اللہ صلی اللہ تعالیٰ علیہ وسلم بلند آواز سے پڑھتے تھے  
 اور اس کلمہ کو دہراتے تھے ۲۱

رسول اللہ صلی اللہ علیہ وسلم کی پیشینگوئی کہ  
 مسلمان فلاں فلاں علاقوں پر قابض ہونگے  
 خندق کھودتے وقت ایک یہ واقعہ پیش آیا کہ ایک ایسی سخت  
 چٹان برآمد ہوئی جس کا توڑنا

حضرات صحابہ رضی اللہ عنہم کے بس سے باہر ہو گیا، صحابہ کرام نے آنحضرت صلی اللہ علیہ وسلم  
 کو اس کی اطلاع دی تو آپ نے فرمایا کہ میں اس میں اترتا ہوں۔ آپ نے پھاوڑہ سے  
 کراس میں مارا جس سے وہ ریت کا ڈھیر بن گئی۔ بعض روایات میں ہے کہ جب آنحضرت  
 صلی اللہ تعالیٰ علیہ وسلم نے اس چٹان میں پھاوڑہ مارا تو ضرب لگنے کی وجہ سے ایک ایسی  
 تیز روشنی ظاہر ہوئی جس سے مدینہ منورہ کی دونوں جانب روشنی ہو گئی۔ ایسا معلوم ہو  
 رہا تھا جیسے اندھیری رات میں چراغ جل گیا ہو اس پر آپ نے فتیابی ظاہر کرنے والی  
 تعبیر کہی اور مسلمانوں نے بھی اللہ اکبر کہا۔ حضرت سلمان فارسی رضی اللہ تعالیٰ عنہ اور دیگر  
 صحابہ نے عرض کیا کہ یا رسول اللہ یہ کیا روشنی تھی جو بار بار ظاہر ہو رہی تھی؟ آپ نے

فرمایا کہ جب پہلی بار روشنی ہوئی تو اس میں مجھے حیرہ شہر کے محلات اور کسری کے شہر ظاہر ہو گئے، مجھے جبریل نے بتایا کہ آپ کی امت ان پر غلبہ پائے گی اور دوسری بار جو چمک ظاہر ہوئی اُس سے رُوم کی سرزمین کے سُرخ محلات ظاہر ہو گئے، مجھے جبریل نے بتایا کہ میری امت ان پر غلبہ پائے گی اور تیسری بار جو روشنی چمکی اس سے مجھے صنعا کے محلات ظاہر ہوئے (جو مین کا مشہور شہر ہے) جبریل نے مجھے بتایا کہ میری امت ان پر بھی غلبہ پائے گی لہذا تم خوش ہو جاؤ، اس پر مسلمان بہت خوش ہوئے اور اللہ تعالیٰ کا شکر ادا کیا اور یقین کر لیا کہ یہ سچا وعدہ ہے اور پورا ہو کر رہے گا۔

رسول اللہ صلی اللہ تعالیٰ علیہ وسلم نے جب مذکور بالا شہروں کے فتح ہونے کی خبر دی تو منافقین کہنے لگے کہ ان کو دیکھو بیشرب سے ان کو حیرہ اور کسری کے محل نظر آرہے ہیں اور یہ خبر دی جا رہی ہے کہ تم انہیں فتح کر دو گے اور حال یہ ہے کہ تم لوگ خندق کھود رہے ہو یعنی مصیبت میں گرفتار ہو۔

اور بعض روایات میں یوں ہے کہ تھب آپ نے بسم اللہ پڑھ کر پہلی بار ضرب ماری تو اس چٹان کا تہائی حصہ ٹوٹ گیا۔ آپ نے فرمایا اللہ اکبر مجھے ملک شام کے خزانے دیئے گئے۔ پھر دوبارہ ضرب ماری تو اس کا ایک تہائی حصہ اور ٹوٹ گیا اور فرمایا اللہ اکبر مجھے ملک فارس کی چابیاں دے دی گئیں۔ پھر تیسری بار ضرب ماری تو باقی پتھر بھی ٹوٹ گیا۔ آپ نے فرمایا اللہ اکبر مجھے ملک یمن کی چابیاں دے دی گئیں ساتھ ہی آپ نے یہ بھی فرمایا کہ اللہ کی قسم! میں شام کے سُرخ محل اور مدائن کا سفید محل اور صنعا کے دروازے ابھی نہیں اسی وقت دیکھ رہا ہوں۔

حضرت عمر اور حضرت عثمان رضی اللہ عنہما کے زمانے میں جب یہ شہر فتح ہوتے جاتے تھے تو حضرت ابو ہریرہ رضی اللہ عنہ فرمایا کرتے تھے کہ جس ذات کے قبضہ میں ابو ہریرہ کی جان ہے اس کی قسم کھا کر کہتا ہوں کہ تمہارے جن شہروں کو فتح کر لیا اور قیامت تک جن شہروں کو فتح کر دو گے ان سب کی چابیاں جناب محمد رسول اللہ صلی اللہ علیہ وسلم کو پہلے ہی سے دی گئی تھیں، یعنی آپ کو اللہ تعالیٰ کی طرف سے یہ خوشخبری دے دی گئی تھی کہ

آپ کی امت ان کو فتح کرے گی حضرت ابو ہریرہ رضی اللہ عنہ یہ بھی فرماتے تھے کہ رسول اللہ صلی اللہ علیہ وسلم تو اس دنیا سے تشریف لے گئے ہیں اب تم ان کو حاصل کر رہے ہو لو رسول اللہ صلی اللہ علیہ وسلم نے فرمایا تھا کہ جب قیصر ہلاک ہو جائے گا تو اس کے بعد کوئی قیصر نہ ہوگا اور جب کسری ہلاک ہو جائے گا تو اس کے بعد کوئی کسری نہ ہوگا۔ قسم ہے اس ذات کی جس کے قبضہ میں میری جان ہے تم قیصر و کسری کے خزانے اللہ کی راہ میں خرچ کرو گے یہ آپ نے ہی فرمایا کہ اللہ تعالیٰ نے زمین کے مشرقی اور مغربی بجھے عطا فرمادیئے ہیں اور جو کچھ اللہ تعالیٰ نے مجھے عطا فرمایا ہے میری امت کا ملک وہاں تک پہنچ جائے گا تو

حضرت جابر رضی اللہ عنہ کے ہاں ضیافت عامہ | حضرت جابر رضی اللہ عنہ نے بیان کیا کہ خندق کھودتے وقت جب

ایک سخت چٹان پیش آگئی تو صحابہ کرام رضی اللہ عنہم نبی اکرم صلی اللہ تعالیٰ علیہ وسلم کی خدمت میں حاضر ہوئے اور عرض کیا کہ ایسی جگہ نکل آئی ہے جس کی مٹی بہت سخت ہے۔ (جو ہمارے قابو میں نہیں آرہی) آپ نے فرمایا میں اترتا ہوں اس کے بعد آپ کھڑے ہوئے اور آپ کے شکم مبارک پر پتھر بندھا ہوا تھا اور بھوک کا یہ عالم تھا کہ ہم نے تین دن سے کچھ بھی نہیں کچھا تھا۔ آپ نے پھاوڑا لیا اور اس سخت زمین میں مارا جس کی وجہ سے وہ ایسا ہو گیا جیسے ریت کا ڈھیر ہو، وہ خود ہی پھسلا جا رہا تھا۔ حضرت جابر رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے اجازت لی کہ ذرا گھر ہو آؤں آپ نے اجازت دے دی۔ میں اپنے گھر گیا اور اپنی بیوی سے کہا کہ تمہارے پاس کھانے پینے کی کوئی چیز ہے؟ میں نے محسوس کیا ہے کہ رسول اللہ صلی اللہ علیہ وسلم سخت بھوک کی حالت میں ہیں اس پر میری بیوی نے چڑے کا ایک تھیلانکا لایا جس میں ایک صاع یعنی تین کو کے گٹ بھگ جو تھے۔ اس کے علاوہ ہماری ایک چھوٹی سی ہالتو

بکری بھی تھی میں نے اُسے ذبح کیا اور میری اہلیہ نے جو پینا شروع کئے اسے میں میں نے بکری کی بوٹیاں بنا کر ہانڈی میں ڈالیں وہ جو پینے سے فارغ ہو گئی۔ میں رسول اللہ صلی اللہ علیہ وسلم کی خدمت میں جانے لگا تو وہ کہنے لگی جا تو رہے ہو رسول اللہ صلی اللہ علیہ وسلم کے سامنے مجھے رسوا مت کرنا (ایسا نہ ہو کہ زیادہ افراد آجائیں) میں حضورؐ اورؐ کی خدمت میں حاضر ہوا اور عرض کیا کہ ہم نے حضورؐ اساکھانا تیار کیا ہے آپ تشریف لے چلیں اور اپنے ہمراہ ایک دو آدمی اور لے لیں۔ آپؐ نے فرمایا کتنا کھانا ہے؟ میں نے پوری صورت حال عرض کر دی، آپؐ نے فرمایا یہ تو بہت ہے۔ پھر آپؐ نے زور سے اعلان فرمایا کہ اے خندق والو! آ جاؤ جابرؓ نے کھانا تیار کیا ہے۔ آپؐ مہاجرین اور انصار کو ساتھ لے کر روانہ ہو گئے۔ آپؐ آگے آگے تشریف لارہے تھے اور حضرات صحابہؓ آپؐ کے پیچھے چل رہے تھے۔ میں جلدی سے اپنی بیوی کے پاس پہنچا اور پوری کیفیت بیان کر دی (کہ مجمع کثیر آ رہا ہے) اس پر وہ ناراض ہوئی اور کہا کہ وہی ہونا! جس کا مجھے اندیشہ تھا۔ میں نے کہا تھا کہ مجھے رسوا مت کرنا! پھر کہنے لگی اچھا تم نے رسول اللہ صلی اللہ علیہ وسلم کو سب بات بتادی تھی؟ میں نے کہا کہ ہاں میں نے سب کچھ بتا دیا تھا۔ آپؐ تشریف لائے تو جو گوندھا ہوا آٹا تھا اس میں اپنا لُعب مبارک ڈال دیا اور برکت کی دُعا فرمائی۔ پھر ہانڈی کی طرف توجہ فرمائی اور اس میں بھی لُعب مبارک ڈال دیا اور برکت کی دُعا فرمائی۔ پھر فرمایا کہ ایک روٹی پکانے والی اور بلاوا اور ہانڈی کو چولہے سے مت اتارو۔ حضورؐ اکرمؐ نے صحابہؓ سے فرمایا کہ تم گھر میں آ جاؤ گچ مچ میں مت بیٹھو۔ چنانچہ صحابہ کرامؓ بیٹھ گئے اور روٹی پکتی رہی جو آپؐ کی خدمت میں پیش ہوتی رہی۔ آپؐ روٹی توڑ توڑ کر اس پر گوشت کی بوٹیاں رکھ کر اور شور با بھر بھر کر حاضرین کو دیتے رہے یہاں تک کہ سب نے پیٹ بھر کر کھالیا۔ حضرت جابر رضی اللہ عنہ بیان کرتے ہیں کہ کھانے والے ہزار آدمی تھے میں اللہ کی قسم کھا کر کہتا ہوں کہ انہوں نے

لے البدایہ والنہایہ جلد ۴ ص ۹۰ میں بحوالہ دلائل النبوة للبیہقی یہ بھی اضافہ ہے کہ یہ سن کر وہ کہنے لگی کہ بس پھر تو اللہ اور اس کا رسول ہی جائیں۔

خوب کھایا اور سیر ہو کر واپس چلے گئے اور ہماری ہانڈی کا یہ حال تھا کہ جیسی تھی اسی طرح ابل رہی تھی اور ہمارا آٹا جیسا تھا ویسا ہی رہا (گویا اس میں سے کچھ بھی خرچ نہیں ہوا) آپ نے میری جوی سے فرمایا کہ یہ بچا ہوا کھانا خود کھا لو اور (پڑوسیوں کو بھی) ہدیہ دو کیونکہ لوگ بھوک کی مصیبت میں مبتلا ہیں !

اسی طرح کا ایک واقعہ حافظ ابن کثیرؒ نے بحوالہ محمد بن اسحقؒ یوں بیان کیا ہے کہ حضرت نعمان بن بشیر رضی اللہ عنہ کی بہن نے بیان کیا کہ میری والدہ نے مجھے لب بھر کر کھجوریں دیں جو میرے کپڑے میں ڈال دیں اور کہا کہ اے میری بیٹی! جاؤ اسے اپنے والد اور اپنے ماموں عبد اللہ بن رواحہ کے پاس لے جاؤ تاکہ وہ صبح کے وقت ان کو کھا لیں (یہ دونوں حضرات بھی خندق کھودنے میں مشغول تھے) میں یہ کھجوریں لے کر روانہ ہوئی، اپنے والد اور ماموں کی تلاش میں تھی کہ اسی اشار میں رسول اللہ صلی اللہ علیہ وسلم پر میرا گذر ہوا، آپ نے فرمایا کہ اے بیٹی! یہ تمہارے پاس کیا ہے؟ میں نے کہا کہ یہ کچھ کھجوریں ہیں جو میری والدہ نے بھیجی ہیں تاکہ اپنے والد اور اپنے ماموں کو دے دوں! حضورؐ نے فرمایا کہ ان کو یہاں لاؤ۔ میں نے وہ کھجوریں آپ کی ہتھیلیوں میں ڈال دیں، وہ اتنی کم تھیں کہ ان سے آپ کی دونوں ہتھیلیاں نہ بھر سکیں! آپ نے ایک کپڑا بچھانے کا حکم دیا، پھر وہ کھجوریں اس پر پھیلا دیں اور ایک شخص سے فرمایا کہ اونچی آواز سے خندق والوں کو پکارو کہ آجاؤ صبح کا کھانا کھا لو۔ خندق کے کام میں جو حضرات مشغول تھے حاضر ہوئے اور ان کھجوروں میں سے کھاتے رہے یہاں تک کہ سب فارغ ہو کر واپس ہو گئے !





صَلْحُ حَدِيثِ

کا

مُفَصَّلِ واقِعہ





## بِسْمِ اللَّهِ الرَّحْمَنِ الرَّحِيمِ مُحَمَّدٌ صَلَّى عَلَى سَائِرِ الْأَنْبِيَاءِ

رسول اللہ صلی اللہ علیہ وسلم کو قریش مکہ نے بہت زیادہ تکلیفیں دی تھیں حتیٰ کہ آپ کو اور آپ کے صحابہ کو ہجرت کرنے پر مجبور کر دیا تھا۔ ذی قعدہ ۳۱ھ میں رسول اللہ صلی اللہ علیہ وسلم عمرو کر سہ کے لئے اپنے پیچھے نمیلہ بن عبد اللہ لیشی رضی اللہ عنہ کو امیر بنا کر روانہ ہو گئے مدینہ منورہ کے رہنے والے اور اس پاکس کے دیہات کے باشندوں کو بھی سفر میں ساتھ چلنے کے لئے فرمایا۔ آپ نے عمرو کا احرام باندھ لیا اور حضرات صحابہؓ نے بھی، تاکہ لوگ یہ سمجھ لیں کہ آپ کا مقصد جنگ کرنا نہیں ہے صرف بیت اللہ کی زیارت کرنا مقصود ہے آپ اپنے ساتھ ہدی کے جانور بھی لے گئے تھے (جو حج و عمرہ میں حرم مکہ میں ذبح کئے جاتے ہیں) جب آپ مقام عسفان میں پہنچے تو بشر بن سفیان کعبی سے ملاقات ہوئی اس نے عرض کیا کہ یا رسول اللہ قریش مکہ کو آپ کی روانگی کا پتہ چل گیا ہے وہ مقام ذی طویٰ میں جمع ہو گئے ہیں اور قسمیں کھا کھا کر یہ عہد کر رہے ہیں کہ آپ کو مکہ میں داخل نہ ہونے دیں گے اور خالد بن ولیدؓ (جو اس وقت تک مسلمان نہیں ہوئے تھے) اپنے سواروں کو لے کر کراخیم (ایک مقام کا نام ہے) میں پہنچ چکے ہیں آپ نے یمن کر راستہ بدل دیا اور داہنے ہاتھ کی طرف روانہ ہو گئے یہ باقاعدہ راستہ نہیں تھا گھاٹیاں تھیں دشوار گزار مقامات سے گزرنا پڑا یہاں تک کہ نرم زمین میں پہنچ گئے اور مقام حدیبیہ کے راستہ پر پڑ گئے، حدیبیہ مکہ اور جدہ کے درمیان ہے حرم کی حدود وہاں ختم ہو جاتی ہیں۔ (عسفان سے مکہ معطلہ جاتے ہوئے حدیبیہ واقع نہیں ہوتا لیکن چونکہ قریش کے ارٹے آجلنے کا امکان تھا اس لئے آپ راستہ بدل کر حدیبیہ پہنچ گئے)۔

جب قریش کے سواروں کو پتہ چلا کہ آپ نے راستہ بدل دیا ہے تو واپس قریش کے پاس مکہ معطلہ چلے گئے۔ ادھر رسول اللہ صلی اللہ علیہ وسلم اپنے اصحاب کے ساتھ

مقام حدیبیہ میں پہنچ گئے وہاں پہنچے تو آپ کی اونٹنی بیٹھ گئی۔ صحابہؓ نے کہا یہ تو آگے بڑھنے سے آٹ کمنے لگی۔ آپؐ نے فرمایا ہٹ کرنا اس کی عادت نہیں ہے اسے اسی ذات پاک نے روک دیا جس نے باہمی والوں کو مکہ معظمہ میں داخل ہونے سے روک دیا تھا۔ کیونکہ قریش مکہ کے آٹے آجانے اور مکہ معظمہ کے داخلہ میں رکاوٹ ڈالنے کا گمان تھا اس لئے آپؐ نے فرمایا کہ اگر آج قریش نے مجھ سے کسی ایسی بات کا سوال کیا جو مسئلہ رحمی کی بنیاد پر ہو تو میں اس میں ان کی موافقت کر لوں گا، اور بعض روایات میں یوں بھی ہے کہ اگر مجھے کسی ایسی بات کی دعوت دیں گے جس میں ان چیزوں کی حرمت کا مطالبہ ہو جنہیں اللہ تعالیٰ نے معظم قرار دیا ہے تو ان کی بات مان لوں گا۔

حدیبیہ میں قیام تو فرمایا لیکن وہاں پانی بہت ہی کم تھا۔ حضرت صحابہؓ نے عرض کیا یا رسول اللہ! یہاں تو پانی نہیں ہے نہ وضو کر سکتے ہیں نہ پینے کا انتظام ہے بس یہی تھوڑا سا پانی ہے جو آپؐ کے پیالے میں ہے۔ آپؐ نے اپنا دست مبارک اس پیالہ میں رکھ دیا آپؐ کی مبارک انگلیوں سے پانی کے چشمے جاری ہو گئے۔ راوی حدیث حضرت جابر رضی اللہ تعالیٰ عنہ نے بیان کیا کہ ہم نے پانی پیا، وضو کیا کسی نے دریافت کیا کہ آپ حضرات کی کتنی تعداد تھی تو حضرت جابر رضی اللہ عنہ نے کہا کہ ہم لوگ پندرہ سو تھے اگر ایک لاکھ بھی ہوتے تو وہ پانی سب کے لئے کافی ہو جاتا۔

اور حضرت بار بن عازب رضی اللہ تعالیٰ عنہ نے فرمایا کہ آیت کریمہ میں جو فتح کا ذکر ہے آپؐ لوگ اس سے فتح مکہ مراد لیتے ہیں اور ہم بیعت رضوان کو فتح کا مصداق شمار کرتے تھے جو حدیبیہ کے موقع پر ہوئی۔ ہم تعداد میں چودہ سو یا کچھ زیادہ تھے، حدیبیہ کے ایک کنوئیں میں تھوڑا سا پانی تھا ہم نے سارا پانی کچھ کر استعمال کر لیا اور اس میں ایک قطرہ بھی نہ چھوڑا۔ رسول اللہ صلی اللہ علیہ وسلم کو اس کا علم ہوا تو آپ تشریف لائے اور اس کنوئیں کے کنارے پر بیٹھ گئے۔ پھر فرمایا کہ اس میں سے نکالا ہوا ایک ڈول پانی لاؤ۔ وہ آپؐ کی خدمت میں پیش کیا گیا۔ آپؐ نے اس میں اپنا لعاب مبارک ڈال دیا اور ایک روایت میں ہے کہ وضو فرمایا اور کھلی کی اور اس کنوئیں میں پانی ڈالا۔ پھر

فرمایا اسے کچھ دیر چھوڑ دو، کچھ دیر کے بعد اس میں سے پانی لینا شروع کیا اور تمام حاضرین اپنے سواروں سمیت سیراب ہو گئے۔ اس میں اختلاف کی بات نہیں ہے چودہ سو سے اوپر جو افراد تھے ان کو بعض صحابہؓ نے بندرہ سوتا دیا اور بعض نے چودہ سوتا دیا کسر کا اعتبار نہیں کیا اور اس میں بھی کوئی تعارض نہیں کہ پیالہ میں دست مبارک رکھنے سے چٹھے جاری ہو گئے اور کنوئیں میں بھی آپ نے لعاب مبارک ڈال دیا۔ جب آنحضرت صلی اللہ علیہ وسلم نے حدیبیہ میں قیام فرمایا تو قریش مکہ نے یکے بعد دیگرے بدیل بن ورقار اور کرز بن حفص اور علیس بن علقمہ اور عروہ بن مسعود ثقفی کو آنحضرت صلی اللہ علیہ وسلم کی خدمت میں بھیجا آپ نے ان لوگوں کو جواب دیا کہ ہم عمرو کو منے کے لئے آئے ہیں رٹائی رٹا ہمارا مقصد نہیں ہے۔

**حضرت صحابہ کی محبت اور جان نثاری** عروہ بن مسعود حاضر خدمت ہوئے تو انہوں نے عجیب منظر دیکھا حضرات صحابہؓ

کی محبت اور جان نثاری دیکھ کر آنکھیں پھٹی رہ گئیں، رسول اللہ صلی اللہ علیہ وسلم وضو فرماتے تھے تو جو پانی آپ کے اعضاء سے جدا ہوتا حضرات صحابہؓ اسے گرنے نہ دیتے تھے اور فوراً ہی اپنے ہاتھوں میں لے لیتے تھے، جب آپ ناک کی ریزش ڈالتے تھے اسے بھی جلدی سے اپنے ہاتھوں میں لے لیتے تھے اور آپ کا اگر کوئی بال گرتا تھا تو اسے بھی گرنے سے پہلے ہی اچک پتے تھے۔

عروہ بن مسعود ثقفی نے واپس ہو کر قریش مکہ سے کہا کہ دیکھو میں کئی بار کسریٰ قیصر اہم نجاشی کے پاس گیا ہوں (یہ تینوں بادشاہ تھے) میں نے کسی بادشاہ کے ایسے فرمانبردار نہیں دیکھے جیسے محمد رسول اللہ صلی اللہ علیہ وسلم کے ساتھی ہیں اگر تم نے جنگ کی تو یہ لوگ کبھی بھی انہیں تنہا نہیں چھوڑیں گے اب دیکھو تو تمہاری کیا رائے ہے ۱۹ اس کے بعد رسول اللہ صلی اللہ علیہ وسلم نے حضرت عمر بن خطابؓ سے فرمایا کہ تم مکہ معظمہ جاؤ وہاں قریش کو بتادو کہ ہم جنگ کرنے کے لئے نہیں آئے۔ حضرت عمر رضی اللہ تعالیٰ عنہ نے معذرت پیش کر دی کہ قریش کو معلوم ہے کہ میں ان کا کتابڑا دشمن ہوں اور میرے قبیلہ بنی عدی میں

سے وہاں ایسے افراد نہیں ہیں جو میری حفاظت کر سکیں میں آپ کو رائے دیتا ہوں کہ آپ عثمان بن عفان کو بھیج دیں قریش کے نزدیک وہ مجھ سے زیادہ معزز ہیں۔ چنانچہ آپ نے حضرت عثمان بن عفان رضی اللہ تعالیٰ عنہ کو ابوسفیان اور دیگر اشراف قریش کے پاس بطور نمائندہ بھیج دیا تاکہ وہ قریش کو بتادیں کہ آپ جنگ کے ارادے سے تشریف نہیں لائے بلکہ صرف بیت اللہ کی زیارت کے لئے تشریف لائے ہیں۔ جب حضرت عثمان رضی اللہ تعالیٰ عنہ نے قریش مکہ کو پیغام پہنچا دیا تو انہوں نے جواب دیا کہ ہم یہ بات ماننے کو تیار نہیں کہ محمد رسول اللہ صلی اللہ تعالیٰ علیہ وسلم کو مکہ میں داخل ہونے کی اجازت دیں، البتہ تم چاہو تو طواف کر سکتے ہو انہوں نے جواب دیا کہ میں تنہا طواف نہیں کر سکتا رسول اللہ صلی اللہ علیہ وسلم طواف کریں گے تو میں بھی کروں گا۔ حضرت عثمان کو قریش مکہ نے روک لیا اور ادھر رسول اللہ صلی اللہ علیہ وسلم کو یہ خبر پہنچ گئی کہ حضرت عثمان کو قتل کر دیا گیا ہے۔

**بیعت رضوان کا واقعہ** | جب یہ خبر پہنچی تو آپؐ نے فرمایا کہ اب ہم تو یہاں سے نہیں ہٹیں گے جب تک قریش سے جنگ نہ کر لی جائے چو کہ بظاہر جنگ لڑنے کی فضا بن گئی تھی اس لئے رسول اللہ صلی اللہ علیہ وسلم نے حضرات صحابہ سے بیعت لینی شروع کی اور ایک شخص کے علاوہ آپ کے تمام اصحاب نے اس بات پر بیعت کر لی کہ ہم جنگ میں ساتھ دیں گے اور راہ فرار اختیار نہ کریں گے۔ حضرت عثمان رضی اللہ عنہ چونکہ مکہ معظمہ گئے ہوئے تھے اس لئے انحضرت صلی اللہ علیہ وسلم نے حضرت عثمان رضی اللہ عنہ کی طرف سے خود ہی بیعت کر لی اپنے ایک ہاتھ کو دوسرے ہاتھ سے ملا یا اور فرمایا کہ یہ بیعت عثمان کی طرف سے ہے (یہ بیعت ایک درخت کے نیچے ہوئی تھی جو مقام حدیبیہ میں تھا اور اس کے بارے میں آیت کریمہ لَقَدْ رَضِيَ اللَّهُ مَعِ الْغُوثِينَ إِذْ يُبَايِعُونَكَ تَحْتَ الشَّجَرَةِ نازل ہوئی۔ اس لئے اس بیعت کا نام بیعت الرضوان معروف ہو گیا اور بیعت کونے والوں کو اصحاب الشجرہ کہا جانے لگا (شجرہ عربی میں درخت کو کہتے ہیں)۔

اس کے بعد معلوم ہوا کہ حضرت عثمان رضی اللہ عنہ کی شہادت کی خبر غلط ہے۔

اس کے بعد قریش نے ہبیل بن عمرو کو گفتگو کرنے کے لئے بھیجا اور یوں کہا کہ محمد علیہ السلام کے پاس جاؤ اور ان سے صلح کی گفتگو کرو لیکن صلح میں اس سال عمرہ کرنے کی بات نہ آئے اگر ہم اس سال انہیں عمرہ کرنے کی اجازت دیتے ہیں تو عرب میں ہماری بدنامی ہوگی اور اہل عرب یوں کہیں گے کہ دیکھ لو محمد (رسول اللہ صلی اللہ علیہ وسلم) اپنی قوت اور زور سے مکہ میں داخل ہو گئے۔ ہبیل بن عمرو نے خدمتِ عالی میں حاضر ہو کر یہی گفتگو کی پھر آپس میں صلح کی شدہ طیں طے ہو گئیں جو انشاء اللہ عنقریب ذکر کی جائیں گی۔

صلح حدیبیہ کا متن اور مندرجہ شرائط

تعالے صلح نامہ لکھنے لگے تو اس میں انہوں نے بطور عنوان یہ عبارت لکھ دی: "ہذا ما  
فاضی علیہ محمد رسول اللہ" اس پر سہیل بن عمرو اور اس کے ساتھیوں  
نے کہا کہ ہم تو آپ کے رسول اللہ ہونے کا اقرار ہی نہیں کرتے اگر ہم اس کو ماننے کو کہتے تو  
آپ کو عمرو کو منے سے کیوں روکتے؟ آپ محمد بن عبد اللہ لکھئے، آپ نے فرمایا میں رسول اللہ  
بھی ہوں محمد بن عبد اللہ بھی ہوں، پھر حضرت علیؑ سے فرمایا کہ لفظ رسول اللہ کو مٹا دو۔  
حضرت علیؑ نے عرض کیا کہ میں تو کبھی بھی آپ کی اس صفت کو نہیں مٹاؤں گا یہ نافرمانی کی قسم نہیں  
ہے ناز و انداز کی بات ہے، اس کے بعد صلح نامہ کے شروع میں "ہذا ما فاضی علیہ  
محمد بن عبد اللہ" لکھا گیا۔

صحیح مسلم ص ۱۵۱ میں یہ بھی ہے کہ رسول اللہ صلی اللہ تعالیٰ علیہ وسلم نے حضرت علی سے فرمایا کہ لکھو بسم اللہ الرحمن الرحیم اس پر سہیل بن عمرو نے کہا کہ یہ بسم اللہ الرحمن الرحیم کیلئے ہم اس کو نہیں جانتے بلکہ وہ لکھو جو ہم پہچانتے ہیں اور وہ بِسْمِ اللّٰهِ الرَّحْمٰنِ الرَّحِیْمِ

نے اس کو بھی منظور فرمایا۔ کماذکرہ (النووی)

البدایہ والنہایہ ص ۴۸ ج ۳ میں صلح نامہ کا متن جو نقل کیا ہے وہ ذیل میں درج ہے۔  
 هذا ما صالح عليه محمد بن عبد الله مهيل بن عمرو اصطفا  
 على وضع الحرب عن الناس عشرين يا من فيهم الناس  
 ويكف بعضهم عن بعض وعلى انه من اتي محمد امن قریش  
 بغیر اذن وليه رده عليهم ، ومن جاء قریشا مع محمد  
 لم يردوه عليه ، وان بيننا عيبة مكفوفة نوانه لا اسلال ولا  
 اغلال ، وان من احب ان يدخل في عقد محمد وعهده دخل  
 فيه ، ومن احب ان يدخل في عقد قریش وعهدهم دخل  
 فيه ، وانك ترجع عامك هذا فلا تدخل علينا مكة ، وان  
 اذا كان عام قابل خرجنا عنك فدخلتها باصحابك فاقمت  
 بها شلا ثامك سلاح الراكب السيوف والقرب لا  
 تدخلها بعيرها.

ترجمہ : یہ وہ صلح نامہ ہے جس کی محمد بن عبد اللہ نے ہیل بن عمرو سے صلح کی ، ان باتوں پر  
 صلح کی گئی۔

- ۱۔ دس سال تک آپس میں جنگ نہیں کریں گے ان دس سالوں میں لوگ امن و امان  
 سے رہیں گے اور ایک دوسرے پر حملہ کرنے سے رُکے رہیں گے۔
- ۲۔ قریش میں سے جو شخص اپنے ولی کی اجازت کے بغیر محمد علیہ السلام کے پاس آجائے گا  
 اسے واپس کرنا ہوگا۔
- ۳۔ اور محمد علیہ السلام کے ساتھیوں میں سے جو شخص قریش کے پاس آجائے گا وہ  
 اسے واپس نہیں کریں گے۔

۴۔ اور ایک یہ بات ہے کہ ہمارے درمیان گھٹری بند رہے گی (یعنی آپس میں جنگ  
 نہ کریں گے۔) لڑائی والی بات کو گھٹری کی طرح باندھ کر ڈال دیں گے اور بعض حضرات

نے گھڑی بند رکھنے کا یہ معنی بتایا ہے کہ جو کچھ ہم نے صبح کی ہے، پتے دل سے ہے، دل گھڑیوں کی طرح ہیں جن میں راز کی چیزیں رکھی جاتی ہیں لہذا ہماری گھڑی نہ کھلے گی اور کوئی فرق نہ ہو کہ یا خیانت کا کام نہ کرے گا۔

- ۵۔ نہ کوئی ظاہری طور پر چوری کرے گا اور نہ خیانت کے طور پر کسی کو تکلیف دے گا (ظاہر اور باطن کے اعتبار سے ہر شرط کی پابندی کی جائے گی)۔
- ۶۔ اور جو شخص محمد علیہ السلام کے ساتھ کوئی معاہدہ اور معاقدہ کرنا چاہے وہ کر سکتا ہے۔
- ۷۔ اور جو جماعت قریش سے کوئی معاہدہ و معاقدہ کرنا چاہے اسے اس کا اختیار ہے۔
- ۸۔ آپ اس سال واپس ہو جائیں مگر معظمہ میں داخل نہ ہوں۔
- ۹۔ اور آئندہ سال اپنے صحابہ کے ساتھ عمرو کے لئے آئیں اس وقت مگر معظمہ میں داخل ہوں اور صرف تین دن رہیں۔

۱۰۔ اس وقت جب عمرو کے لئے آئیں تو آپ کے ساتھ مختصر سے ہتھیار ہوں جنہیں مسافر ساتھ لے کر چلتا ہے تلواریں نیاموں میں ہوں گی۔ اس کا لحاظ کرتے ہوئے داخل ہو سکیں گے۔ جب یہ شرطیں لکھی گئیں تو شرط نمبر ۶ کے مطابق بنو خزاعہ نے اعلان کر دیا کہ ہم محمد رسول اللہ صلی اللہ علیہ وسلم کے عہد میں ہیں اور بنو بکر نے اعلان کر دیا کہ ہم قریش کے عہد میں ہیں (پھر یہی معاہدہ فتح مکہ کا سبب بن گیا کیونکہ قریش مکہ نے بنو بکر کی مدد کر دی جب بنو خزاعہ سے ان کی جنگ چھڑی، معاہدہ کی جو شرطیں اوپر مذکور ہوئیں ان میں سے بعض صحیح بخاری میں اور بعض صحیح مسلم میں مذکور ہیں اور بعض سنن ابی داؤد میں بھی مروی ہیں۔

**حضرت عمر کا تردد اور سوال و جواب** حضرت عمر رضی اللہ تعالیٰ عنہ کو بعض شرطوں کا قبول کرنا ناگوار ہوا وہ رسول اللہ صلی اللہ

علیہ وسلم کی خدمت میں آئے اور عرض کیا یا رسول اللہ کیا ہم حق پر نہیں ہیں اور کیا قریش مکہ باطل پر نہیں ہیں؟ آپ نے فرمایا ہاں ہم حق پر ہیں اور وہ باطل پر ہیں! پھر سوال کیا، کیا ہمارے مقتولین جنت میں نہیں ہیں اور کیا ان کے مقتولین دوزخ میں نہیں ہیں؟ آپ نے فرمایا



ہاں ہمارے مقتولین جنت میں ہیں اور ان کے مقتولین دوزخ میں ہیں، عرض کیا پھر کہوں ہم اپنے دین میں ذلت گوارا کریں اور ہم کیوں اللہ کے فیصلے کے بغیر جو ہمارے ان کے درمیان (قتل کے ذریعہ) ہو واپس ہو جائیں۔ یہ سن کر رسول اللہ صلی اللہ علیہ وسلم نے فرمایا کہ میں اللہ کا رسول ہوں اس کی نافرمانی نہیں کرتا ہوں وہ میری مدد فرمائے گا، حضرت عمرؓ نے عرض کیا، کیا آپ نے یہ نہیں فرمایا تھا کہ ہم بیت اللہ جاتیں گے اور طواف کریں گے؟ آپ نے فرمایا کیا میں نے اسی سال کے بارے میں کہا تھا؟ اس کے بعد حضرت ابو بکرؓ سے بھی ان کا یہی سوال وجواب ہوا، جب رسول اللہ صلی اللہ علیہ وسلم نے صلح کر لی اور پورا صلح نامہ لکھ دیا گیا تو ابو جندل نے مسلمانوں سے کہا کہ کچھ میں مسلمان ہو کر آیا ہوں مشرکین کی طرف واپس کیا جا رہا ہوں مجھے بڑی بڑی تکلیفیں دی گئی ہیں مجھے اپنے ساتھ لے چلو لیکن مسلمان رسول اللہ صلی اللہ علیہ وسلم کے سامنے کچھ نہیں کر سکتے تھے صلح کی جو شرطیں آپ نے منظور فرمائی تھیں سب کے مطابق عمل کرنا لازم تھا بالآخر ابو جندل کو وہیں چھوڑ دیا گیا اور رسول اللہ صلی اللہ علیہ وسلم نے ارشاد فرمایا کہ جو شخص ہمارا بن کر ہم کو چھوڑے گا اللہ اس کو ہم سے دور فرما دے گا (اس کی ہمیں ضرورت نہیں) اور جو شخص ان میں سے ہو گا اور ہمارا بن کر آئے گا (پھر ہم شرط کے مطابق اسے واپس کر دیں گے تو) اللہ تعالیٰ اس کے لئے کوئی راستہ نکال دے گا لے

**حلق رؤس اور فزع ہدایا** | جب صلح نامہ لکھا جا چکا تو آنحضرت سرور عالم صلی اللہ علیہ وسلم نے صحابہ کو حکم دیا کہ اپنے ہدایا کو ذبح کرو اور سر منڈ والو یہ بات سن کر کوئی بھی کھڑا نہ ہوا کیونکہ حضرات اس امید میں تھے کہ شاید کوئی ایسی صورت پیدا ہو جائے کہ وقت سے پہلے احرام کھولنا نہ پڑے اور عمروؓ کرنے کا موقع مل ہی جائے، آپ کے تین بار ارشاد فرمانے کے بعد بھی جب کوئی کھڑا نہ ہوا تو آپ اپنی اہلیہ حضرت اُم سلمہ رضی اللہ عنہا کے پاس تشریف لے گئے اور ان سے پوری صورت حال بیان کی کہ میں ہدایا کے ذبح کرنے کا اور سر منڈ کرنے کا حکم دے چکا ہوں لیکن صحابہ اس پر عمل نہیں کر رہے ہیں، حضرت اُم سلمہ رضی اللہ عنہا نے عرض کیا یا رسول اللہ اگر آپ چاہتے ہیں کہ یہ

لوگ ذبح اور حلق والا کام کر گزریں تو آپ باہر تشریف لے جا کر کسی سے بات کئے بغیر اپنے اونٹوں کو ذبح فرمادیں اور بال موٹہ نہ والے کو بلا کر اپنے سر کے بال منڈوا دیں، آپ باہر تشریف لائے اور ایسا ہی کیا جب آپ کو حضرت صحابہؓ نے دیکھا کہ آپ ہدایا ذبح فرماتے ہیں اور حلق کروا لیتے ہیں تو سب اٹھ کھڑے ہوئے اور اپنے ہدایا کو ذبح کر دیا اور ایک دوسرے کا سر موٹہ نہ گئے یہ

**حضرت ابوبصیر اور ان کے ساتھیوں کا واقعہ** | وہ جو رسول اللہ صلی اللہ علیہ وسلم نے فرمایا تھا کہ اہل مکہ میں سے جو شخص

ہمارے پاس آئے گا اور اسے شرط کے مطابق واپس کر دیں گے تو اللہ تعالیٰ اس کے لئے کوئی راستہ نکال دے گا۔ اس کے مطابق اس کا حل یہ نکلا کہ حضرت ابوبصیرؓ ایک صحابی مسلمان ہو کر مکہ سے مدینہ منورہ پہنچ گئے مکہ والوں نے ان کو واپس کرنے کے لئے دو آدمی بھیجے، رسول اللہ صلی اللہ تعالیٰ علیہ وسلم نے شرط کے مطابق ان کو واپس کر دیا۔ واپسی میں جب ذوالحلیف پہنچے تو حضرت ابوبصیر رضی اللہ عنہ نے ان دو آدمیوں میں سے جو انہیں لینے آئے تھے ایک کو قتل کر دیا اور دوسرا بھاگ کر مدینہ منورہ میں آ کر رسول اللہ صلی اللہ تعالیٰ علیہ وسلم کی خدمت میں حاضر ہوا آپ نے اسے دیکھ کر فرمایا کہ ضرور اسے کوئی خوفناک بات پیش آئی ہے اس نے رسول اللہ صلی اللہ تعالیٰ علیہ وسلم کی خدمت میں حاضر ہو کر عرض کیا کہ میرا ساتھی تو قتل کیا جا چکا ہے اور میں بھی قتل ہونے والا ہوں۔ پیچھے سے حضرت ابوبصیر بھی حاضر خدمت ہو گئے اور عرض کیا یا رسول اللہ آپ کی جو ذمہ داری تھی وہ تو اللہ تعالیٰ نے پوری کر دی آپ نے مجھے واپس کر دیا پھر اللہ تعالیٰ نے مجھے ان سے نجات دے دی۔ آپ نے فرمایا کہ یہ لڑائی کو بھڑکانے والا ہے کاش اسے کوئی سمجھانے والا ہوتا۔ یس کر ابوبصیرؓ نے سمجھ لیا کہ آپ مجھے پھر واپس کر دیں گے لہذا وہ مدینہ منورہ سے نکل گئے اور سمندر کے کنارہ پر پڑاؤ ڈال لیا۔ جب ابوجندل کو اس کا پتہ چلا تو وہ بھی ابوبصیرؓ کے پاس پہنچ گئے اور اب جو بھی کوئی شخص قریش مکہ میں سے مسلمان ہوتا وہ

ابو بصیر کے پاس پہنچ جاتا یہاں تک کہ وہاں کے سمندر کے کنارے ایک جماعت اکٹھی ہو گئی قریش کا جو بھی قافلہ شام کی طرف جاتا تھا یہ لوگ اسے روک لیتے اور قافلہ کے آدمیوں کو قتل کر دیتے اور ان کے اموال چھین لیتے تھے جب یہ صدمہ حال سامنے آیا تو قریش مکہ نے رسول اللہ صلی اللہ علیہ وسلم کے پاس پیغام بھیجا کہ آپ ان لوگوں کو بلا لیں اور اب ہم اس شرط کو واپس لیتے ہیں کہ ہمارا کوئی شخص آپ کے پاس جائے گا تو اسے واپس کرنا ہوگا، جو بھی شخص ہم میں سے آپ کے پاس جائے گا اسے واپس کرنے کی ذمہ داری آپ پر نہ ہوگی اس پر رسول اللہ صلی اللہ علیہ وسلم نے ان لوگوں کو پیغام بھیج دیا کہ واپس آجائیں

رسول اللہ صلی اللہ تعالیٰ علیہ وسلم نے ابو بصیر کے نام خط لکھ دیا کہ مدینہ منورہ آجائیں جب گراہی نام پہنچا تو وہ سیاق موت میں تھے ان کی موت اس حالت میں ہوئی کہ رسول اللہ صلی اللہ تعالیٰ علیہ وسلم کا مکتوب گراہی ان کے ہاتھ میں تھا حضرت ابو جندل نے انہیں دفن کر دیا اور وہاں ایک مسجد بنادی پھر اپنے ساتھیوں کے ہمراہ مدینہ منورہ میں حاضر ہو گئے اور برابر وہیں رہتے رہے حتیٰ کہ حضرت عمر رضی اللہ تعالیٰ عنہ کے زمانہ میں شام کی طرف چلے گئے اور وہیں جہاد میں شہید ہو گئے

صلح حدیبیہ کی مذکورہ تفصیل کے بعد اب آیات بالا کا ترجمہ دوبارہ پڑھ لیجئے ان میں فتح مبین کی خوشخبری ہے اور رسول اللہ صلی اللہ علیہ وسلم کی اگلی پچھلی تمام لغزشوں کی معافی کا اور تکمیل نعمت کا اور صراطِ مستقیم پر چلانے کا اور نصیرِ عزیز کا اعلان ہے۔

**دیہاتیوں کی بدگمانی** | سال ۶ میں ۱۱ میں ہے کہ آنحضرت صلی اللہ علیہ وسلم نے صلح حدیبیہ والے سال مدینہ منورہ کے آس پاس دیہاتوں میں یہ منادی کرادی کہ ہم عمرو کے لئے روانہ ہو رہے ہیں۔ مقصد یہ تھا کہ یہ لوگ بھی عمرو کر لیں اور قریش مکہ کی طرف سے کوئی جنگ کی صورت پیدا ہو جائے یا وہ بیت اللہ سے دُکے لگیں تو ان سے نمٹ لیا جائے، آپ نے عمرو کا احرام باندھا اور ہدی بھی ساتھ لی تاکہ یہ سمجھ لیں کہ آپ جنگ کے ارادے سے روانہ نہیں ہوئے اس وقت ایک بڑی جماعت آپ

کے ساتھ روانہ ہو گئی (جن کی تعداد چودہ سو یا اس سے کچھ زیادہ تھی) اس موقع پر دیہات میں رہنے والوں میں سے بہت سے لوگ پیچھے رہ گئے اور آپ کے ساتھ سفر میں نہ گئے۔ ابھی رسول اللہ صلی اللہ تعالیٰ علیہ وسلم مدینہ منورہ واپس نہیں پہنچے تھے کہ اللہ تعالیٰ نے ان لوگوں کے بارے میں پہلے سے آپ کو خبر دے دی اور فرمایا سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا کہ دیہاتیوں میں سے جو لوگ پیچھے کر دیے گئے (جن کی شرکت اللہ تعالیٰ کو منظور نہ تھی) وہ شرکت نہ کرنے کا عذر بیان کرتے ہوئے یوں کہیں گے کہ ہمارے مالوں اور ہمارے اہل و عیال نے ہمیں مشغول رکھا ہم ان کی ضروریات میں لگے رہے (پیچھے گھروں میں چھوڑنے کے لئے بھی کوئی نہ تھا) لہذا آپ ہمارے لئے اللہ سے درخواست کر دیجئے کہ وہ ہماری مغفرت فرمادے۔ جب آنحضرت سرور عالم مدینہ منورہ واپس تشریف لے آئے تو یہ لوگ حاضر خدمت ہو گئے اور انہوں نے ساتھ نہ جانے کا وہی عذر بیان کر دیا کہ ہمیں بال بچوں سے متعلق کام کاج کی مشغولیتوں نے آپ کے ساتھ جانے نہ دیا۔ اب آپ ہمارے لئے استغفار کر دیں، اللہ جل شانہ نے ان کی تکذیب کرتے ہوئے فرمایا کہ وہ اپنی زبانوں سے وہ بات کہہ رہے ہیں جو ان کے دلوں میں نہیں ہے، یعنی ان کا یہ کہنا کہ ہمارا شریک ہونے کا ارادہ تو تھا لیکن گھر بار کی مشغولیت کی وجہ سے نہ جاسکے اور یہ کہنا کہ آپ ہمارے لئے استغفار کر دیں یہ ان کی زبانی باتیں ہیں جو ان کے قلبی جذبات اور اعتقادات کے خلاف ہیں نہ ان کا شریک ہونے کا ارادہ تھا اور نہ استغفار کی ان کے نزدیک کوئی حیثیت ہے۔ یہ اللہ تعالیٰ پر ایمان ہی نہیں لائے پھر گناہ اور ثواب اور استغفار کی باتوں کا کیا موقع ہے؟

پھر ان لوگوں کو تنبیہ فرمائی جو بھولٹی عذر خواہی اور حیلہ بازی کریں کہ اگر اللہ تعالیٰ تمہیں کوئی ضرر یا نفع پہنچانا چاہے تو وہ کون ہے جو اللہ کی طرف سے آنے والے کسی فیصلہ کے بارے میں کچھ بھی اختیار رکھتا ہو۔ جب اللہ کے رسول صلی اللہ علیہ وسلم کے ساتھ چلنے کے لئے حکم ہو گیا تو ساتھ جانا ضروری تھا آپ کے ساتھ نہ جانے کی صورت میں اگر اللہ تعالیٰ کی طرف سے ضرر پہنچ جائے تو اس کو کوئی بھی دفع نہیں کر سکتا۔

بات وہ نہیں ہے جو تم بطور معذرت پیش کر رہے ہو اللہ تعالیٰ کو تمہارے اعمال کی سب خبر ہے تم تو یہ سمجھتے تھے کہ اللہ کے رسول صلی اللہ تعالیٰ علیہ وسلم اور ان کے ساتھی اہل ایمان جو سفر میں جا رہے ہیں یہ کبھی بھی واپس نہیں آئیں گے دشمن ان کو بالکل ختم کر دیں گے یہ بات تمہارے لئے شیطان نے مزین کر دی اور تمہارے دلوں میں بیٹھ گئی اور تم نے بُرا خیال کر لیا کہ یہ لوگ ہلاکت کی راہ پر جا رہے ہیں اگر کسی کے جانے کا ارادہ بھی تھا تو تم نے اسے یہ کہہ کر روک دیا کہ کہاں جا رہے ہو ذرا انتظار کرو دیکھو ان کا کیا ہوتا ہے؟





وَبَشِّرِ الصَّالِحِينَ  
الَّذِينَ إِذَا أَتَاهُم مِّن مَّا  
بَدَّلُوا لَمْ يُغَيِّرُوا  
وَبَدَّلُوا لَمْ يُغَيِّرُوا  
وَبَدَّلُوا لَمْ يُغَيِّرُوا



رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ

# مکتوبات شریفہ

سید المرسلین، خاتم النبیین صلی اللہ تعالیٰ علیہ وسلم کے وہ مکاتیب جو  
آپ نے اپنے زمانے کے مشہور ملوک و سلاطین اور امراء و وزراء کو لکھے  
عربی عبارت اور تراجم و تشریحات کے ساتھ



## بِسْمِ اللّٰهِ الرَّحْمٰنِ الرَّحِیْمِ

خاتم النبیین سید الانبیاء والمرسلین صلی اللہ علیہ وسلم نے دعوت اسلام کے لئے جو ذرائع اختیار فرمائے تھے ان میں گراں قدر مکاتیب ارسال فرمانے کا طریقہ بھی تھا۔ یہ والا نامے آپ صلی اللہ علیہ وسلم نے بادشاہوں اور مختلف علاقوں کے امراء کے نام ارسال فرمائے تھے۔ نجاشی شاہ حبشہ اور ہرقل شاہ روم اور کسریٰ شاہ فارس اور متوقس شاہ مصر اس زمانہ میں زیادہ معروف تھے جنہیں اہل عرب جانتے اور پہچانتے تھے۔ رسول اللہ صلی اللہ علیہ وسلم نے مکاتیب ارسال فرمانے کے لئے اپنے صحابہؓ میں سے متعدد افراد کا انتخاب فرمایا اور ان کے ذریعہ گرامی نامے ارسال فرمائے۔ حافظ ابن القیم نے زاد المعاد میں لکھا ہے کہ جب رسول اللہ صلی اللہ علیہ وسلم مدینہ سے تشریف لائے تو بادشاہوں کو خطوط لکھے اور چھ افراد کو ایک ہی دن میں مختلف بادشاہوں کی طرف روانہ فرمادیا۔ یہ واقعہ محرم ۶ھ کا ہے جب آپؐ والا نامے ارسال فرمانے لگے۔ (جن میں شاہ روم کے نام بھی ایک مکتوب تھا) تو عرض کیا گیا کہ وہ لوگ کوئی خط اس وقت تک نہیں پڑھتے جب تک مہر لگی ہوئی نہ ہو۔ چنانچہ آپؐ نے چاندی کی ایک انگوٹھی بنوال اور اس کے ٹکینہ میں اپنا اسم گرامی مُحَسَّدٌ رَسُوْلُ اللّٰهِ کُندہ کروالیا۔ ایک سطر میں مُحَسَّدٌ اور ایک سطر میں لفظ رَسُوْلٌ اور ایک سطر میں لفظ اللّٰہ تھا۔ آپؐ نے مہر تیار فرما کر ان مکاتیب کے ختم پر وہ مہر لگا دی جو بادشاہوں کے نام لکھے تھے۔

آپؐ نے صحابہؓ میں سے حضرت عمرو بن امیہ ضمیریؓ کو نجاشی شاہ حبشہ کی طرف اور حضرت وحیہ بن خلیفہ کلبیؓ کو ہرقل شاہ روم کی طرف اور حضرت عبداللہ بن حذافہ السہمیؓ کو کسریٰ شاہ فارس کی طرف اور حضرت عاتب بن ابی بلتہؓ کو متوقس شاہ مصر کی طرف اور حضرت شجاع بن وہب الاسدیؓ کو عارض بن شمرا لسانی شاہ بلقاء (یعنی علاقہ شام) کی طرف



کی طرف اور حضرت سلیم بن عمرو کو ہودہ بن علی کی طرف بھیجا۔ آخر الذکر پیامہ کا صاحب اقتدار تھا۔ بعض اصحاب سیرنے لکھا ہے کہ حضرت سلیم بن عمرو کو ہودہ بن علی اور ثمانہ ابن اٹال دونوں کی طرف روانہ فرمایا تھا۔ یہ دونوں قبیلہ بنی حنیفہ کے سردار اور صاحب اقتدار تھے۔ نیز حضرت عمرو بن عاصؓ کو شہر میں جغیر اور عقبہ کی طرف مبعوث فرمایا جو عمان میں صاحب اقتدار تھے۔ حضرت علاء بن الحضرمیؓ کو منذر بن سادی ملک البحرین کی طرف۔ یہ حضرات گرامی نامے لے کر گئے۔ نہایت خوش مندی کے ساتھ واسطہ یا بلا واسطہ اپنے اپنے مکتوب الیہ کو آپ کا والا نامہ پہنچا دیا، اور بعض حضرات نے صرف خط ہی نہیں پہنچایا بلکہ بڑی ہمت اور جرأت کے ساتھ شاہی دربار میں اسلام کی دعوت دی اور بتایا کہ یہ دنیا فانی ہے۔ ہمیشہ رہنے والی نہیں، جن لوگوں کے نام گرامی تیار سال فرمائے تھے ان میں سے بعض نے اسلام قبول کر لیا اور بعض نے علی الاعلان تکذیب کی اور والا نامہ کی بے ادبی کی اور پھر اس کا نتیجہ جھگٹ لیا اور بعض نے کہا کہ ہم خور کر یں گے۔

پھر حال رسول اللہ صلی اللہ علیہ وسلم نے بلاغ مبین میں کوئی کوتاہی نہیں فرمائی اور امت کو یہ بتا دیا کہ جیسے جان مال، جسم و زبان سے حق کی طرف دعوت دی جاتی ہے اسی طرح قلم اور کاغذ اور خطوط کے ذریعہ دعوت کا کام موقع بہ موقع کرتے رہنا چاہیے۔

آج کل تو دعوت و تبلیغ کا بہت بڑا میدان ہے سارے عالم میں ہر مقام میں شرفاء و غریبا ہر امکان کو شش دعوت اسلام کے لئے خرچ کر دینے کی ضرورت ہے۔ لوگ پیاسے ہیں ان کو اسلام کی دعوت دی جائے اور حق واضح کیا جائے تو انشاء اللہ تعالیٰ اسلام قبول کریں گے۔ خاص کر نصاریٰ کو اجتماعی اور انفرادی طور پر دعوت دینے کی فکر کی جائے۔ افراد کو بھی دعوت دی جائے اور جماعتوں کو بھی۔ یہ لوگ پرانی لکیر پیٹ رہے ہیں۔ ماں باپ کے بارے میں یوں جانتے تھے کہ وہ عیسائی تھے تو خود بھی عیسائی ہیں اور پادریوں نے اپنی دنیا چلانے کے لئے انہیں دھوکہ دے

رکھا ہے۔ نصاریٰ کی جو نئی پود نکل رہی ہے حقیقت میں وہ کسی دین پر نہیں ہیں۔ یسکی رواج کی وجہ سے اور کوئی دوسرا دین سامنے نہ بھسنے کی وجہ سے یہ بھی نہیں کہتے کہ ہم نصاریٰ نہیں ہیں۔ مسلمان دین حق یعنی اسلام پیش کریں۔ قرآن کا اعجاز بتائیں جنوہ اقدس صلی اللہ علیہ وسلم کی حیات مبارکہ اور آپ کے اخلاق عالیہ اور آداب سامیہ اور آپ کی پیش کردہ جامع شریعت پیش کریں اور جنت و دوزخ کی تفصیلات بتائیں اور یہ بھی سمجھائیں کہ اللہ تعالیٰ کے نزدیک اسلام کے علاوہ کوئی دین معتبر نہیں ہے اور یہ بھی سمجھائیں کہ سب اللہ تعالیٰ کے بندے ہیں۔ آخرت میں ہر شخص اپنے کئے کا پھل پائے گا اور یہ بھی بتائیں کہ پادری لوگ اتوار کے دن چرچ میں بلا کر حاضرین کے گناہ معاف کرتے ہیں۔ یہ بڑی بے ٹکی اور نا سمجھی کی بات ہے کہ نافرمانی تو ہو اللہ کی اور اُسے کوئی انسان بخش دے۔ پادریوں کو گناہ معاف کرنے کا اختیار کہاں سے مل گیا۔ قرآن مجید میں فرمایا ہے:

وَمَنْ يَغْفِرُ الذُّنُوبَ إِلَّا اللَّهُ ۚ (۱۳۵:۳)

ترجمہ: اللہ کے سوا گناہوں کو کون معاف کرے گا۔

یہ باتیں نصاریٰ کو اور ان کے بچوں کو اسکولوں، کالجوں میں اچھی طرح سمجھائیں۔ انشاء اللہ تعالیٰ وہ جوق در جوق اسلام میں داخل ہوں گے۔ وباللہ التوفیق۔  
اب حضور صلی اللہ علیہ وسلم کے والانائے ترجمہ کے ساتھ پیش کئے جاتے ہیں۔  
ان کو غور سے پڑھیں اور ان مضامین کو غیر مسلمین کے وزراء، رؤساء اور اُمراء کے نام ارسال کریں اور یہ لکھیں کہ یہ آپ کی آخرت کی خیر خواہی کے لئے لکھا جا رہا ہے۔  
وباللہ التوفیق۔



## والا نامہ بنام نجاشی شاہ حبشہ

رسول اللہ صلی اللہ تعالیٰ علیہ وسلم نے جو مکاتیب مبارکہ اس زمانہ کے مشہور بادشاہوں کو بھیجے تھے، ان میں نجاشی شاہ حبشہ کے نام بھی مکتوب گرامی ارسال فرمایا تھا۔ جیسا کہ پہلے گزر چکا ہے شاہ حبشہ ایک نرم دل بادشاہ تھا۔ قریش مکہ کی ایذا رسانیوں کی وجہ سے جو حضرات صحابہ حبشہ کو ہجرت کر گئے تھے ان کو بڑے اکرام کے ساتھ اس نے جگہ دی اور قریش مکہ جب ہدیہ اور تحفے لے کر حبشہ پہنچے اور حضرت مہاجرین کو واپس کرنے کی درخواست کی تو نجاشی نے درخواست رد کر دی تھی۔ مہاجرین حبشہ ابھی تک حبشہ ہی میں تھے کہ رسول اللہ صلی اللہ تعالیٰ علیہ وسلم کا والا نامہ اس کے پاس پہنچ گیا جسے حضرت عمرو بن أمیہ ضمیری نے لے کر لے گئے تھے۔ حضرت عمرو بن أمیہ ضمیری نے اصحاب شاہ حبشہ کو رسول اللہ صلی اللہ تعالیٰ علیہ وسلم کا والا نامہ پہنچا دیا اور اس کے دربار میں خود اس سے مخاطب ہوئے۔

”اے بادشاہ! میرے ذمہ حق کی تبلیغ ہے اور آپ کے ذمہ حق کی سماعت ہے۔ کوئی شبہ نہیں کہ گزشتہ دنوں سے ہم پر آپ کی شفقت اور محبت کا یہ حال ہے کہ گویا آپ اور ہم ایک ہی ہیں اور ہم کو بھی آپ پر اس قدر اعتبار ہے کہ ہم آپ کو کسی طرح اپنی جماعت سے علیحدہ نہیں سمجھتے۔ ہم نے جس بھلائی کی امید آپ سے کی کامیاب ہوئے اور جس خطرہ کا بھی اندیشہ کیا ہمیشہ اس سے بے خوف و مامون رہے۔ حضرت آدم علیہ الصلوٰۃ والسلام کی ولادت ہماری طرف سے آپ پر حجت قطعی ہے۔ یعنی جس

قادر مطلق نے حضرت آدم کو بغیر والدین کے مٹی سے پیدا کر دیا اسی نے حضرت عیسیٰ علیہ الصلوٰۃ والسلام کو بغیر باپ کے بطنِ مادر سے پیدا کیا۔  
 إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ  
 ثُمَّ قَالَ لَهُ كُنْ فَيَكُونُ ۝ (۵۹:۳)

ترجمہ: بیشک اللہ کے نزدیک عیسیٰ (علیہ السلام) کی مثال آدم (علیہ السلام) کی طرح ہے کہ آپ نے انہیں مٹی سے پیدا کیا اور پھر حکم دیا تو وہ عالم وجود میں آگئے۔  
 ہمارے اور آپ کے درمیان انجیل وہ شاہد ہے جس کی شہادت کبھی مردود نہیں ہو سکتی۔ اس نبیؐ محمد صلی اللہ علیہ وسلم کی پیروی میں خیر و برکت کا درود اور فضیلت و بزرگی کا حصول ہے۔

ہادشاہ! اگر آپ نے محمد صلی اللہ کا اتباع نہ کیا تو اس نبیؐ اُمی کا انکار آپ کے لئے اسی طرح باعثِ وبال ثابت ہوگا جس طرح یہود کے حق میں حضرت عیسیٰ علیہ الصلوٰۃ والسلام کا انکار ثابت ہوا۔ میری طرح رسول اکرم صلی اللہ علیہ وسلم کی جانب سے بعض جگہ دیگر اشخاص مختلف بادشاہوں کے نام دعوتِ اسلام کے لئے قاصد بن کر گئے ہیں مگر سرورِ عالم صلی اللہ علیہ وسلم کو جو امید آپ کی ذلت سے وابستہ ہے دوسروں سے ایسی امید نہیں ہے اور جس بات کا ان سے اندیشہ ہے آپ سے اس کے بارے میں پورا اطمینان ہے کہ آپ اپنے اور اپنے خدائے درمیان گذشتہ طاعات اور آئندہ کے اجر و ثواب کا خیال رکھیں گے۔

احمد نے حضرت عمرؓ کی فصیح اور برجستہ تقریر کو سنا اور ان کی دلیرانہ نصیحت کی داد دیتے ہوئے اس طرح جواب دیا۔

”عمرو! بخدا میں گواہی دیتا ہوں کہ محمد صلی اللہ علیہ وسلم اللہ تعالیٰ کے وہی برگزیدہ پیغمبر ہیں جن کی آمد کا اہل کتاب انتظار کر رہے ہیں۔ بے شک حضرت موسیٰ علیہ الصلوٰۃ والسلام کا راکب حماد حضرت عیسیٰ علیہ السلام

کی بشارت دینا ٹھیک اسی طرح ہے جیسا کہ حضرت عیسیٰ علیہ الصلوٰۃ والسلام نے رَاکِبِ جَمَلٍ محمد صلی اللہ علیہ وسلم کی بشارت دی ہے۔ دونوں میں سرِ مو فرق نہیں اور اس بارے میں میرے لئے مشاہدہ اور خبر دونوں برابر ہیں: یعنی اگرچہ میں نے جمالِ جہاں آرا سے آنکھیں منور نہیں کیں لیکن حالات سن کر محجہ کو ان کے نبی ہونے کا یقین ہے۔

اصحیٰ نے حضرت عمرو بن أمیّہ سے نامہ مبارک ہاتھ میں لے کر تعظیماً آنکھوں سے لگایا اور مزید شرف و اعزاز کی خاطر تختِ شاہی سے اُتر آیا اور ترہان کو بلا کر نامہ مبارک پڑھنے کا حکم دیا۔

### والا نامہ کا متن

”من محمد رسول الله الى النجاشي ملك الحبشة سلام  
انت فاني احمد اليك الله الذي لا اله الا هو الملك  
القدوس السلام المؤمن المهيمن واشهد ان عيسى بن  
مريم روح الله وكلمته القاها الى مريم البتول الطيبة  
الحصينة فحملت بعيسى خلقه الله من روحه ونفخه  
صما خلق ادم بيده واني ادعوك الى الله وحده لا شريك  
له والموالاة على طاعته وان تتبعني وتؤمن بالذي جئت به  
فاني رسول الله واني ادعوك وجنودك الى الله عز وجل  
وقد بلغت ونصحت فاقبلوا نصيحتي والسلام على من  
اتبع الهدى“

ترجمہ: یہ خط اللہ کے رسول محمد صلی اللہ علیہ وسلم کی جانب سے حبشہ کے بادشاہ کے نام ”تو باسلامت رہے“ میں تجھ کو اس خدا کی حمد سناتا ہوں جو معبودیت میں یکتا ہے، کل جہاں کا مالک ہے، برگزیدہ ہے، سلام ہے،

جائے پناہ ہے، نگہبان ہے اور اس بات کی شہادت دیتا ہوں کہ عیسیٰ بن مریم علیہ الصلوٰۃ والسلام اللہ کی روح اور اس کا کلمہ ہیں جس کو اس نے مریم بتول طیبہ پاک دامن میں القاء کیا۔  
 ”اللہ نے ہی ان کو اپنی روح سے پیدا کیا اور اس کو حضرت مریم میں پھونک دیا جیسا کہ اس نے حضرت آدم علیہ السلام کو اپنے یدِ قدرت سے بنایا۔ اب میں تجھ کو خدائے وحدہ لا شریک لہ اور اس کی اطاعت مودت و محبت کی دعوت دیتا ہوں اور یہ کہ تو میری پیروی کرے اور جو اللہ کا پیغام میں لے کر آیا ہوں اس پر ایمان لائے۔ میں تجھ کو اور تیرے لشکر کو اللہ عزوجل کی طرف بلاتا ہوں۔ پس میں نے تبلیغ اور نصیحت کر دی۔ تجھ کو چاہیے کہ اس کو قبول کرے اور سلام اس پر جو ہدایت کا پیرو ہو۔“  
 اصحہ نامہ مبارک کو سنتا جاتا ہے اور متاثر ہوتا جاتا ہے۔ جو نہی مضمون ختم ہوا فرط شوق میں نامہ مبارک کو بوسہ دے کر سر پر رکھ لیا۔ اور حضرت جعفر طیارؑ کو دربار میں بلا کر اسلام کے متعلق گفتگو کی اور گفتگو کے بعد ان کے ہاتھ پر اسلام کی بیعت کی اور نامہ مبارک کے جواب میں حسب ذیل معروضہ لکھا۔

### نقل مکتوب اصحہ نجاشی شاہ حبشہ

”الٰی محمد رسول اللہ صلی اللہ علیہ وسلم من النجاشی  
 اصحمة السلام علیک یا نبی اللہ من اللہ رحمة اللہ وبرکاتہ  
 الذی لا الہ الا هو الذی ہدانی للاسلام اما بعد فقد  
 بلغنی کتابک یا رسول اللہ فیما ذکرک من امر عیسیٰ  
 علیہ الصلوٰۃ والسلام فو رب السماء والارض ان عیسیٰ  
 علیہ الصلوٰۃ والسلام لا یزید علی ما ذکرک تفروقاً لہ  
 لہ قال فی القاموس التفروق بالضم قمع الثمرة أو ما یلتزق بہ قمعہا ج  
 تفاریق ومالہ تفروق شیء۔“

وقد عرفنا ما بعثت به إلينا وقد قربنا ابن عمك وأصحابه  
 فاشهد أنك رسول الله صادقاً صادقاً وقد بايعتك  
 وبايعت ابن عمك وأسلمت على يده لله رب العالمين  
 وقد بعثت إليك ابني يا بني الله وإن شئت أتيتك  
 بنفسي والسلام عليك ورحمة الله وبركاته

ترجمہ: اصحہ نجاشی کی جانب سے محمد رسول اللہ صلی اللہ علیہ وسلم کے نام !  
 ”اے اللہ کے نبی! سلامتی ہو آپ پر اور اللہ کی رحمت، اللہ کے سوا  
 کوئی معبود نہیں، جس نے مجھے اسلام کا راستہ بتایا۔ ابا بعد۔

اے اللہ کے رسول! مجھے آپ کے مکتوب گرامی کی زیارت کا شرف حاصل  
 ہوا۔ آپ نے حضرت عیسیٰ علیہ السلام کے متعلق جو کچھ تحریر فرمایا ہے میں  
 رب السماء والأرض کی قسم کھا کر کہتا ہوں کہ حضرت عیسیٰ علیہ السلام اس سے  
 زیادہ کچھ نہیں ہیں۔ ہم نے ان تمام باتوں کو اچھی طرح سمجھ لیا جو آپ نے  
 ہم تک پہنچائیں۔ آپ کے چچا کے بیٹے اور ان کے رفقاء ہمارے مقرب  
 ہیں۔ میں گواہی دیتا ہوں کہ آپ اللہ کے پتھے رسول ہیں میں آپ کے  
 سلسلہ بیعت میں داخل ہو گیا اور آپ کے چچے بھائی کے ہاتھ پر اللہ  
 رب العالمین کے لئے بیعت کر لی اور اسلام قبول کر لیا۔ یا نبی اللہ میں  
 آپ کی خدمت میں اپنے بیٹے کو بھیجتا ہوں اگر آپ کا حکم ہو گا تو میں  
 خود بھی حاضر ہو جاؤں گا۔ والسلام عليك ورحمة الله وبركاته۔

سیرت نگاروں نے بیان کیا ہے کہ نجاشی جب حضرت جعفرؓ کے ہاتھ پر مشرف  
 باسلام ہو گیا تو شدہ شدہ یہ خبر اہل حبش میں پھیل گئی۔ اہل حبش کو یہ سخت ناگوار ہوا  
 اور انہوں نے نجاشی کے مقابلہ کی تیاری شروع کر دی اور نجاشی کے سامنے مظاہرہ  
 کر کے اس کے خلاف اظہارِ ناراضگی کیا۔ نجاشی نے جب اہل ملک کے یہ تیور دیکھے  
 تو سب سے پہلے حضرت جعفرؓ کو بلایا اور ان کو حکم دیا کہ میں نے تمہارے لئے کشتیوں

کا ایک بیڑا تیار کیا ہے۔ معاملہ نازک ہے نہ معلوم قوم میرے ساتھ کس حد تک مخالفت کرے اس لئے تم تمام مہاجرین کو ان کشتیوں میں سوار کر کے موقع کے منتظر رہو۔ اگر خدا نے مجھ کو کامیاب کیا تو تم امن و امان سے پھر حبشہ میں قیام کرنا اور اگر خدا نخواستہ معاملہ نے دوسری صورت اختیار کر لی تو فوراً تم یہاں سے فرار ہو جانا۔ احمہ مسلمانوں کا یہ انتظام کر کے اپنی حفاظت کی طرف متوجہ ہوا اور ایک عجیب حیلہ کام میں لایا۔ اس نے ایک پرچہ پر یہ لکھا،

”میں گواہی دیتا ہوں کہ خدا کے سوا کوئی معبود نہیں اور محمد صلی اللہ علیہ وسلم اس کے بندے اور رسول ہیں۔ نیز گواہی دیتا ہوں کہ عیسیٰ بن مریم علیہ الصلوٰۃ والسلام خدا کے بندے اور اس کے رسول ہیں اور اس کی روح اور کلمہ ہیں کہ جس کو خداوند تعالیٰ نے مریم (علیہا السلام) کی طرف القاء کیا۔“ اس نے یہ لکھ کر اپنی پوسٹین کے نیچے سینہ کے پاس چھپالیا اور اس کے بعد دوبارہ منعقد کیا۔ تمام اہل حبشہ کو صف در صف کھڑا کیا اور پھر ان کے سامنے کھڑے ہو کر سوالات کئے۔

احمہ: اہل حبشہ! کیا تم مجھ کو تمام حبشہ میں اس عظیم الشان منصب کا مستحق نہیں سمجھتے جس پر میں فائز ہوں؟

اہل حبشہ: بے شک ہم صرف تجھ کو ہی اس منصب کا اہل سمجھتے ہیں۔

احمہ: تم نے میری سیرت و عادات کو اپنے اور حکومت کے حق میں کیسا پایا؟ اہل حبشہ: بہترین پایا۔

احمہ: پھر یہ شور و شغب کیسا ہے؟

اہل حبشہ: ہم نے سنا ہے کہ تو نے مذہب عیسوی ترک کر دیا اور تو حضرت عیسیٰؑ کو خدا کا بندہ کہتا ہے۔

احمہ: تم حضرت عیسیٰؑ کے متعلق کیا عقیدہ رکھتے ہو؟

اہل حبشہ: وہ خدا کے بیٹے ہیں۔



اصحہ نے اپنا ماتھ سینے پر رکھا اور کہا کہ اس سے یعنی جو کچھ پرچہ میں لکھا ہے ”  
زیادہ حضرت عیسیٰؑ نے اور کوئی تعلیم نہیں دی۔

اہل حبش نے اس جملہ سے اپنی تائید سمجھ کر مخالف مظاہرہ ترک کر دیا۔  
اصحہ نے نبی کریم صلی اللہ علیہ وسلم کے اس نامہ مبارک کو ہاتھی دانت کے ڈبہ  
میں بند کر کے نہایت احتیاط سے محفوظ کر دیا تھا اور کہا کرتا تھا کہ جب تک یہ نامہ مبارک  
تحفہ مملکت حبش میں محفوظ ہے دشمن اس مملکت تک نہیں پہنچے گا۔

سیرت کی کتابوں میں یہ بھی مذکور ہے کہ اصحہ نے اپنے بیٹے اور ساتھ ہمارا بیوں  
کو خدمت اقدس صاحب رسالت صلی اللہ علیہ وسلم میں حاضری کے لئے روانہ کیا۔  
لیکن وہ تمام کشتیاں جن میں ان کے ہمراہی سوار تھے دریا کی طغیانی سے غرق ہو گئیں  
ان میں سے ایک مستنفس بھی نہ بچ سکا۔ مگر حضرت عمرؓ بن اُمیہ جس کشتی میں سوار تھے  
وہ صحیح سلامت رہی اور انہوں نے بغیر غولہ دربار رسالت میں حاضر ہو کر اصحہ کا  
خط پیش کیا اور تمام واقعات گوش گزار کئے۔ نیز اصحہ کے مسلمان ہونے کا مشرودہ  
سنایا۔ اصحہ کے قبول اسلام کے بعد تھوڑے ہی عرصہ میں اہل حبش کا بیشتر حصہ مشرف  
باسلام ہو گیا۔ نیز ایک ایسے گرامی نامہ کا تذکرہ بھی اصحاب سیر نے کیا ہے جس میں نجاشی  
کے حسن سلوک کا تذکرہ ہے جو اس مضمون کے ختم پر آ رہا ہے۔

### دربار رسالت سے اصحہ کے نام دوسرا مکتوب

ابھی حضرت عمرو بن اُمیہ صمریؓ کو حبشہ سے واپس آنے تھوڑا ہی عرصہ گزرا تھا  
کہ دوبارہ رسالت سے دوبارہ ان کو حبشہ جانے کا حکم ہوا۔ اس مرتبہ سفارت کا مقصد  
یہ تھا کہ حضرت جعفرؓ اور ان کے ہمراہی مہاجرین کو مدینہ منورہ واپس لایا جائے اور  
ام حبیبہ بنت ابی سفیان سے آنحضرت صلی اللہ علیہ وسلم کے ساتھ نکاح کرنے کی  
تحریک کی جائے۔

نبی اکرم صلی اللہ علیہ وسلم کا ایک اور والا نامہ بھی ملتا ہے جو آپ نے اصحہ کے

قبول اسلام پر اظہار طمانیت اور اس کی خدمات کی حوصلہ افزائی کے طور پر تحریر فرمایا تھا۔ اس نامہ مبارک کا مختصر مضمون درج ذیل ہے۔

بِسْمِ اللَّهِ الرَّحْمَنِ الرَّحِيمِ

”اتابعد . فکانک من الرقة علينا منا وکانا من الشقة  
بک منك لاننا لانرجو منك خيرا الا لنناء ولانخاف  
منک الامناء وبالله التوفیق :

ترجمہ : شروع اللہ کے نام سے جو رحمن و رحیم ہے۔

”تو نے ہمارے ساتھ حسن سلوک برتا اور ہم کو تجھ پر اعتماد ہے۔ اس لئے کہ ہم نے تجھ سے جس چیز کی امید کی وہ پوری ہوئی اور جس بات کا خوف کیا اس سے مامون و محفوظ رہے۔ اور توفیق اللہ ہی کے ہاتھ میں ہے۔“

اصحاب سیر کہتے ہیں کہ اس نامہ مبارک کی تحریک کا شرف حضرت علی بن ابی طالب کرم اللہ وجہہ کو نصیب ہوا۔ خط کا مضمون تمام ہو جانے کے بعد آپ نے اپنی مہل اس پر ثبت فرمائی اور حضرت عمرو بن امیہ نامہ مبارک لے کر بری و بھری سفر طے کرتے ہوئے جیشہ پہنچے۔ احمد نے انہیں نہایت اعزاز و احترام کے ساتھ مہمان بنایا اور ان کی ہر قسم کی مدارات کی لے

### نجاشی کی نماز جنازہ

احمد نجاشی جنہوں نے اسلام قبول کر لیا تھا، رسول اللہ صلی اللہ علیہ وسلم نے اپنے صحابہ کو ان کی موت کی خبر دی اور ان کی غائبانہ نماز جنازہ پڑھی جیسا کہ صحیح بخاری و صحیح مسلم وغیرہ میں مذکور ہے۔ مسند احمد کی روایت میں ہے کہ رسول اللہ صلی اللہ علیہ وسلم نے فرمایا:

”ان احاکم النجاشی قد مات فاستغفروا له“

لہ عیون الاثر، السیرۃ الحلبیہ، الروض الالف، رفع شان الحبشان  
للجلال السیوطی طبقات ابن سعد۔

ترجمہ: ”تمہارے بھائی نجاشی کی موت ہو گئی ہے اس کے لئے استغفار کرو۔“  
اور امام ابو داؤد نے کتاب الجہاد میں باب قائم کیا ہے۔ باب فی النور فی ریح  
عند قبر الشہید اور حضرت عائشہؓ سے روایت ہے کہ جب نجاشی کی موت  
ہو گئی تو ہم آپس میں اس کا تذکرہ کرتے تھے کہ اس کی قبر پر نور دکھائی دیتا ہے۔  
فائلا، صحیح مسلم میں حضرت انسؓ سے روایت ہے۔

أَنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ كَتَبَ إِلَى كَسْرَى وَالْيَقِصْرِ  
وَالْيَنْجَاشِيِّ وَالْيَكْلَ جَبَارِيْدَ عَوْهَمَ إِلَى اللَّهِ وَلِلسَّ  
بِالنَّجَاشِيِّ الَّذِي صَلَّى عَلَيْهِ النَّبِيُّ صَلَّى اللَّهُ تَعَالَى عَلَيْهِ وَسَلَّمَ.  
رسول اللہ صلی اللہ علیہ وسلم نے کسرئی اور قیصر اور نجاشی کو اور ہر جابر کو خطوط لکھے  
جن میں انہیں اللہ تعالیٰ کے دین کو قبول کرنے کی دعوت دی اور یہ وہ نجاشی نہیں تھا  
جس کی رسول اللہ صلی اللہ علیہ وسلم نے نماز جنازہ پڑھی تھی۔ اس سے معلوم ہو رہا ہے  
کہ دو نجاشی تھے۔ پہلا نجاشی امیر نامی تھا جس نے حضرات صحابہ کو حبشہ میں قیام  
کرنے کا موقع دیا تھا اور حضرت جعفر طیارؓ کے ہاتھ پر بیعت کر لی تھی اور اسلام قبول  
کر لیا اور آپؐ نے اسی کی نماز جنازہ پڑھی تھی۔ یہ سلسلہ کا واقعہ ہے۔

## دوسرا نجاشی

اس کے بعد جو دوسرا بادشاہ جانشین ہوا، (اس کا لقب بھی دیگر شاہان  
حبشہ کی طرح نجاشی تھا)۔ آپؐ نے اس کو بھی دعوت اسلام کا خط لکھا تھا۔ جس کا  
صحیح مسلم میں تذکرہ ہے۔ یہ خط بھی حضرت عمرو بن أمیة ضمیریؓ نے لے کر گئے تھے۔ یہاں یہ  
جو اشکال ہوتا ہے کہ نجاشی اول حضرت جعفر بن ابی طالبؓ کے ہاتھ پر مسلمان ہو گیا  
تھا تو اسے دعوت اسلام کا خط کیوں ارسال فرمایا؟

یہ کوئی اہم اشکال نہیں ہے۔ ممکن ہے کہ آپؐ کو خط لکھنے سے پہلے اس کے مسلمان  
ہونے کا پتہ نہ چلا ہو اور یہ بھی ہو سکتا ہے کہ ظاہری خطاب اس کو ہو اور مقصود یہ ہو

کہ اس کے درباری لوگوں کو اور نصاریٰ کے پادریوں کو پیغام پہنچ جائے اور یہ بات زیادہ دل کو لگتی ہے کیونکہ مکتوب گرامی میں حضرت عیسیٰ اور ان کی والدہ طیبہ اور حبیبتہ کا ذکر ہے۔

دوسرا نجاشی جو نجاشی اول کے بعد بادشاہ بنا اس کے اسلام قبول کرنے کا علم نہ ہو سکا۔

سیرت کی کتابوں میں نجاشی کے نام ایک اور والا نامہ کا ذکر بھی ملتا ہے بظاہر یہ اس نجاشی کے نام ہے جو نجاشی اول (سلم) کے بعد تخت نشین ہوا۔ اس کا متن ذیل میں درج ہے:

”هَذَا كِتَابٌ مِنَ النَّبِيِّ مُحَمَّدٍ صَلَّى اللَّهُ عَلَيْهِ وَسَلَّمَ إِلَى النَّجَاشِيِّ عَظِيمِ الْحَبْشَةِ  
سَلَامٌ عَلَى مَنْ اتَّبَعَ الْهُدَى وَأَمِنَ بِاللَّهِ وَرَسُولِهِ وَشَهِدَ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَمْ يَتَّخِذْ صَاحِبَةً وَلَا وَلَدًا وَأَنَّ  
مُحَمَّدًا عَبْدُهُ وَرَسُولُهُ فَإِنِّي أَدْعُوكَ بِدَعَائِي إِلَى الْإِسْلَامِ فَاسْلَمْ تَسْلِمًا  
يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكَ أَلَّا لَا  
نَعْبُدَ إِلَّا اللَّهَ وَلَا نَشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَبَاءًا  
مَنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ“  
فَإِنْ آمَنَ فَعَلَيْكَ أَشَدُّ النَّصَارَى“

ترجمہ: یہ خط اللہ کے نبی محمد (صلی اللہ علیہ وسلم) کی طرف سے نجاشی کے نام ہے جو حبشہ کا بڑا اور سردار ہے۔ سلام اس شخص پر جو ہدایت کا اتباع کرے اور اللہ پر اور اس کے رسول صلی اللہ علیہ وسلم پر ایمان لائے اور اس کا اقرار کرے کہ اللہ کے سوا کوئی معبود نہیں۔ وہ تنہا ذات ہے۔ نہ کوئی اس کا شریک نہ بیوی ہے اس کے لئے نہ اولاد اور اس کا اقرار کرے کہ محمد صلی اللہ علیہ وسلم اس کے بندے اور اس کے رسول (صلی اللہ علیہ وسلم) ہیں۔ اللہ کی پکار یعنی کلمہ لا الہ الا اللہ محمد رسول اللہ کی تجھ کو دعوت دیتا ہوں تو مسلمان ہو جا، سلامتی میں رہے گا۔ اے

اہل کتاب! آؤ ایسے کلمہ کی طرف جو ہم میں اور تم میں مشترک ہے وہ یہ کہ اللہ ایک کے سوا کسی دوسرے کی پرستش نہ کریں۔ اللہ کا کسی کو شریک نہ بنائیں اور ہم میں سے کوئی ایک دوسرے کو رب نہ بنالے اللہ کے سوا۔ اگر اس کے بعد بھی اہل کتاب روگردانی کریں تو مسلمانو! تم کہہ دو کہ تم لوگ گواہ رہو کہ ہم مسلمان ہیں۔ اسے نجاشی! اگر تو میری دعوت قبول کرنے سے انکاری ہے تو نصاریٰ کا گناہ بھی تجھ پر ہوگا۔“

سوال: وہ کون سے صحابی ہیں جو تابعی کے ہاتھ پر ایمان لائے؟  
جواب: یہ صحابی حضرت عمرو بن ماسم ہیں جنہوں نے نجاشی کے ہاتھ پر اسلام قبول کیا۔

## حضرت اُم حبیبہؓ کی ہجرت اور اُم المؤمنین بننے کا شرف

حضرت اُم حبیبہؓ بھی ان مبارک صحابیات میں سے تھیں جنہوں نے مکہ معظمہ ہی میں اسلام قبول کر لیا تھا۔ پھر اہل مکہ کی سختیوں اور ایذا رسانیوں کی وجہ سے جن صحابہؓ و صحابیاتؓ نے حبشہ کو ہجرت کی تھی ان کے ساتھ یہ بھی ہجرت کر گئیں تھیں۔ ان کے شوہر کا نام عبید اللہ بن جحش تھا۔ حبشہ پہنچ کر اس نے عیسائی مذہب قبول کر لیا تھا وہ شراب بھی پینے لگا اور کافر ہی مرا۔

حضرت اُم حبیبہؓ کی عدت گزر جانے کے بعد رسول اللہ صلی اللہ علیہ وسلم نے نجاشی شاہ حبشہ کو پیغام بھیجا کہ اُم حبیبہؓ سے میرا نکاح کر دو۔ نجاشی نے اپنی باندی ابرہہ کو حضرت اُم حبیبہؓ کے پاس بھیجا کہ میرے پاس رسول اللہ صلی اللہ علیہ وسلم کا فرمان آیا ہے کہ میں تم سے حضورؐ کا نکاح کر دوں۔ حضرت اُم حبیبہؓ بہت خوش ہوئیں۔ باندی کو دُعادی اور حضرت خالد بن سعید بن العاص کو اپنا وکیل بنا دیا۔

حضرات صحابہ کرامؓ جو حبشہ کی ہجرت کر گئے تھے اور وہاں موجود تھے انہیں بلا کر نجاشی نے خطبہ پڑھا اور چار سو دینار ہبہ مقرر کر کے آنحضرت صلی اللہ علیہ وسلم سے

آپ کا نکاح کر دیا اور یہ دینار بھی اسی وقت ادا کر دیئے۔ حضرت جعفر بن ابی طالبؓ بھی اس مجلس میں موجود تھے۔ حضرت ام حبیبہؓ البوسفیانیہ کی بیٹی تھیں جو اس وقت تک مسلمان نہیں ہوئے تھے اور شرکین مکہ کو رسول اللہ صلی اللہ علیہ وسلم سے لڑنے میں پیش پیش رہے تھے۔ جب انہیں پتہ چلا کہ میری بیٹی رسول اللہ صلی اللہ علیہ وسلم کے نکاح میں آگئی تو بول اُٹھے: ”هو الفحل لا یجدع انفه“ محمد رسول اللہ صلی اللہ علیہ وسلم جواں مرد ہیں ان کی ناک نہیں کاٹی جاسکتی۔ (یعنی وہ بلند ناک والے عزت دار ہیں) ہم ان کو ذلیل نہیں کر سکتے۔ (ادھر تو ہم ان سے لڑ رہے ہیں ادھر ہماری لڑکی ان کے نکاح میں چلی گئی اس کے کہنے کا مقصد اپنی بارمان لینا تھا۔

حضرت ام حبیبہؓ جیشہ ہی تھیں۔ وہیں رہتے ہوئے نجاشی نے آنحضرتؐ کو عالم صلی اللہ علیہ وسلم سے ان کا نکاح کر دیا تھا۔ بعد میں آنحضرت صلی اللہ علیہ وسلم کے بھانجے حضرت شریک بن حسنہؓ حضرت ام حبیبہؓ کو مدینہ منورہ لے آئے اور وہ رسول اللہؐ کے ساتھ رہنے لگیں!

## شاہِ روم (ہرقل) کے نام والا نامہ

جس زمانہ میں رسول اللہ صلی اللہ علیہ وسلم نے بادشاہوں کو خط لکھے تھے ان میں قیصر (بگ شام) اور کسری (شاہِ فارس) کا بڑا دربار تھا۔ قیصر کے نام والا نامہ ارسال فرمانے کے لئے رسول اللہ صلی اللہ علیہ وسلم نے حضرت وحیہؓ کو اپنا سفیر بنایا اور ان کے ذریعہ گرامی نامہ ارسال فرمایا۔ ہرقل کا پایہ تخت حمص میں تھا۔ لیکن ان دنوں وہ ایلیا یعنی بیت المقدس پہنچا ہوا تھا۔ اہل فارس سے رومیوں کی جنگ ہوتی چلی آرہی تھی ہرقل کو اہل فارس پر فتح حاصل ہوئی تھی۔ وہ اس کا شکریہ ادا کرنے کے لئے بیت المقدس آیا ہوا تھا۔ جب حضرت وحیہؓ ملک شام میں داخل ہوئے تو حاکم بصری کو والا نامہ پہنچا

دیا جو اس علاقہ میں ہر قل کا گورنر تھا۔ حاکم بصری نے وہ والا نامہ ہر قل تک پہنچا دیا۔ یہ اس زمانہ کا قصہ ہے جب صلح حدیبیہ کے موقع پر رسول اللہ صلی اللہ علیہ وسلم اور قریش مکہ کے درمیان دس سال کے لئے معاہدہ ہو چکا تھا۔ معاہدہ کی شروط میں یہ بھی تھا کہ ایک فریق دوسرے فریق پر حملہ نہ کرے گا۔ ابوسفیان بن حرب جو اسلام اور اہل اسلام کی دشمنی میں پیش پیش رہے تھے۔ اس وقت تجارتی قافلہ لے کر شام پہنچے ہوئے تھے۔

ہر قل کے نام گرامی نام پہنچا تو انہوں نے بیان کیا کہ جب اس نے لوگوں سے پوچھا کہ یہاں اس شہر میں ایسا کوئی شخص موجود ہے جو مدعی نبوت کے شہر کا رہنے والا ہو۔ لوگوں نے کہا کہ ہاں کچھ لوگ وہاں سے آئے ہوئے ہیں۔ ابوسفیان کہتے ہیں کہ اس پر ہماری طلبی ہوئی۔ چنانچہ میں قریش کے چند لوگوں کے ہمراہ ہر قل کے پاس گیا۔ اس نے ہم سب کو اپنے پاس بٹھایا اور پوچھا کہ جو شخص نبوت کا دعویدار ہے اس سے تم میں سب سے زیادہ قریب رشتہ داری کس کی ہے؟ میں نے کہا کہ میں سب سے زیادہ قریب ہوں۔ اس نے مجھے اپنے قریب بلایا اور باقی ساتھیوں کو میرے پیچھے بٹھایا اور ان سے یہ کہا کہ میں اس سے چند سوالات کرتا ہوں تم سب خود سے سنتے رہنا اور جس بات کا جواب جھوٹ بتائے تو تم ظاہر کر دینا۔ (ابوسفیان اس وقت تک مسلمان نہیں ہوئے تھے) کہتے ہیں کہ خدا کی قسم اگر مجھے اپنی بدنامی کا اندیشہ نہ ہوتا کہ لوگ بعد میں مجھے بدنام کریں گے تو میں جھوٹ بول دیتا مگر خوف بدنامی نے سچ بولنے پر مجبور کر دیا۔ اس کے بعد اس نے ترجمان کے ذریعہ مجھ سے حسب ذیل سوالات کئے۔

قیصر : یہ مدعی نبوت نسب کے اعتبار سے تم میں سے کیسے شخص سمجھے جاتے ہیں؟  
ابوسفیان : ہم میں بڑے عالی نسب ہیں۔

قیصر : اس کے بڑوں میں کوئی شخص بادشاہ ہوا ہے؟

ابوسفیان : کوئی نہیں ہوا۔

قیصر : کیا اس سے پہلے کسی نے یہ بات کہی ہے جس کا اس شخص نے دعویٰ کیا ہے؟

ابوسفیان : نہیں ۔

قیصر : اس کے متبعین قوم کے شرفاء ہیں یا معمولی درجے کے آدمی ہیں ؟

ابوسفیان : معمولی درجہ کے لوگ ہیں ۔

قیصر : اس کے متبعین کا گروہ بڑھتا جا رہا ہے یا کم ہوتا جا رہا ہے ؟

ابوسفیان : بڑھتا جا رہا ہے ۔

قیصر : اس کے دین میں داخل ہونے کے بعد کوئی شخص مرتد تو نہیں ہو جاتا ؟

ابوسفیان : نہیں ایسا نہیں ہوتا ۔

قیصر : کیا تم اس کے اس دعویٰ سے پہلے اسے جھوٹ کی تہمت لگاتے تھے ؟

ابوسفیان : نہیں ۔

قیصر : کیا وہ کبھی دھوکہ دیتا ہے ؟

ابوسفیان : نہیں (اب تک تو ایسا کوئی واقعہ نہیں ہوا) ہاں اتنی بات ہے کہ آج

کل ہماری اور ان کی صلح کا زمانہ گزر رہا ہے ۔ ہم کچھ نہیں کہہ سکتے کہ اس کے بارے

میں کیا رویہ اختیار کرتے ہیں ؟ ابوسفیان کہتے ہیں کہ اس ایک کلمہ کے علاوہ میں

کوئی بھی کلمہ ایسا نہ کہہ سکا جو آپ کے اخلاقِ کریمانہ کے خلاف ہو ۔

قیصر : کیا کبھی تمہاری ان سے جنگ ہوئی ؟

ابوسفیان : ہاں جنگ تو ہوئی ہے ۔

قیصر : جنگ کا انجام کیسا رہا ؟

ابوسفیان : کبھی وہ غالب رہے ، کبھی ہم غالب رہے ۔ (یہ غزوہ بدر اور غزوہ احد کی

یہ بعض روایات میں ہے کہ ہرقل نے پوچھا کہ بد عہدی کا کیوں خوف ہے ؟ اس پر ابوسفیان نے کہا

کہ میری قوم نے اپنے طیفوں کی ان کے حلیفوں کے خلاف مدد کی ہے ۔ اس پر ہرقل نے کہا کہ بد عہدی

کی ابتداء تو تم کر چکے ہو پھر ان پر الزام دھر رہے ہو ؟ (ذکرہ البیہقی فی دلائل النبوة)

یہ اس سے پہلے جنگ بدر میں قریش شکست کھا چکے تھے اور احد میں قریش کو شکست

دیے بغیر مسلمانوں کو واپس ہونا پڑا تھا ۔



طرف اشارہ ہے)۔

قیصر: وہ آپ لوگوں کو کیا حکم دیتے ہیں؟

ابوسفیان: وہ فرماتے ہیں کہ صرف اللہ کی عبادت کرو اور کسی بھی چیز کو اس کے ساتھ شریک مت بناؤ اور تمہارے باپ دادا جو (شرکیہ) باتیں کہتے تھے۔ ان کو چھوڑ دو، نیز وہ نماز کا اور سچائی کا اور پاک دامن کا اور صلہ رحمی کا حکم دیتے ہیں۔

یہاں تک سوال و جواب ہونے کے بعد قیصر نے ترجمان سے کہا کہ اس شخص سے کہو کہ میں نے تم سے مدعی نبوت کے بارے میں پوچھا کہ نسب کے اعتبار سے اس کی کیا حیثیت ہے تو تم نے جواب دیا کہ وہ بڑے نسب والے ہیں اور حقیقت حال یہی ہے کہ حضرات انبیاء کرام علیہم السلام جو مبعوث ہوتے رہے ہیں وہ اپنی قوم کے اشراف ہی میں سے ہوتے تھے۔

پھر میں نے سوال کیا کہ کیا یہ بات اس سے پہلے کسی نے کہی ہے جو یہ مدعی نبوت کہتے ہیں۔ تم نے کہا کہ نہیں۔ اگر ان سے پہلے کسی نے یہ بات کہی ہوتی تو میں کہتا کہ یہ شخص ایسی بات کا اتباع کر رہا ہے جو اس سے پہلے کہی جا چکی ہے اور میں نے جو تم سے پوچھا کہ کیا اس کے باپ دادا میں کوئی بادشاہ گزرا ہے تو تم نے بیان کیا کہ نہیں اگر اس کے دادا میں کوئی شخص بادشاہ گزرا ہوتا تو میں یہ خیال کرتا کہ یہ شخص اپنے باپ دادا کے ملک کا طالب ہے۔

سلسلہ کلام جاری رکھتے ہوئے قیصر نے ابوسفیان سے کہا میں نے پوچھا کہ اس سے پہلے تم اس شخص پر کوئی جھوٹ کی تہمت رکھتے تھے تو تم نے جواب میں کہا کہ نہیں اسی سے میں نے سمجھ لیا کہ جو شخص لوگوں پر تہمت نہیں لگا سکتا وہ اللہ پر جھوٹ نہیں بول سکتا (یعنی یوں نہیں کہہ سکتا کہ میں اللہ کا نبی ہوں) پھر میں نے پوچھا کہ دنیاوی اعتبار سے بڑے لوگ اس کا اتباع کرتے ہیں یا کمزور لوگ؟ تم نے بیان کیا کہ ضعیف لوگ اس کا اتباع کرتے ہیں اور حقیقت میں بات یہی ہے کہ رسولوں کے مانتے والے (عموماً کمزور درجہ کے لوگ ہی ہوتے ہیں) میں نے دریافت کیا کہ ان کے ماننے والے

بڑھ رہے ہیں یا کم ہو رہے ہیں؟ تم نے جواب دیا کہ بڑھ رہے ہیں۔ بات یہ ہے کہ ایمان اسی طرح بڑھتا ہے یہاں تک کہ پورا ہو جائے۔ (یعنی تھوڑے تھوڑے انسداد کے بعد دیگرے ایمان کی طرف بڑھتے رہتے ہیں۔ حتیٰ کہ ایمان والوں کی بڑی بھاری تعداد ہو جاتی ہے)۔

قیصر نے سلسلہ کلام جاری رکھتے ہوئے ابوسفیان سے کہا کہ میں نے تم سے دریافت کیا کہ یہ مدعی نبوت تمہیں کن چیزوں کا حکم دیتے ہیں؟ اس پر تم نے بتایا کہ وہ اللہ تعالیٰ کی عبادت کا حکم دیتے ہیں اور فرماتے ہیں کہ اللہ تعالیٰ کے ساتھ کسی چیز کو شریک نہ بناؤ اور بتوں کی پوجا مت کرو۔ تم نے یہ بھی بتایا کہ وہ نماز کا اور سچائی اور پاک دامنی کا حکم دیتے ہیں۔ اگر یہ باتیں سچ ہیں جو تم نے بیان کی ہیں تو یہ شخص (مدعی نبوت) میرے قدموں کی اس جگہ کا مالک ہو جائے گا۔

میں سمجھتا تھا کہ آخری نبی تشریف لانے والے ہیں لیکن میرا یہ خیال نہ تھا کہ وہ تم میں سے (یعنی اہل عرب میں سے) ہوں گے۔ اگر میں یہ جان لیتا کہ میں ان کی خدمت میں حاضر ہو سکتا ہوں تو ان کی ملاقات کے لئے تکلیف اٹھا کر پہنچ جاتا۔ (لیکن حکومت کے چلے جانے کے خوف سے یہاں سے نہیں مل سکتا) اگر میں ان کے پاس ہوتا تو ان کے قدم دھوتا۔

اس کے بعد قیصر نے رسول اللہ صلی اللہ علیہ وسلم کا والا نام طلب کیا جو مجلس میں پڑھا گیا۔ جب پڑھا جا چکا تو مجلس میں بہت شور و شغب ہوا اور آوازیں بلند ہو گئیں۔ ابوسفیان کہتے ہیں کہ ہمیں دربار سے باہر نکال دیا گیا میں نے اپنے ساتھیوں سے کہا کہ ادھو! ابن ابی کبشہ کا معاملہ بہت اہم ہو گیا اور آگے بڑھ گیا اس سے تو بنی الاصفہر (یعنی رومیوں) کا بادشاہ بھی ڈرنے لگا۔ جب میں نے یہ ماجرا دیکھا تو میں نے یقین کر لیا کہ آپ کا جلد ہی غلبہ ہو جائے گا حتیٰ کہ اللہ تعالیٰ نے مجھے اسلام کی نعمت سے نوازا دیا۔

ابوسفیان نے رسول اللہ صلی اللہ علیہ وسلم کے رضاعی والد یعنی حضرت حمیرہ سعدیہ کے شوہر کی طرف نسبت کر کے ابن ابی کبشہ کہا کیونکہ ادب سے نام لینا نہیں چاہتا تھا اس لئے یہ لفظ استعمال کیا۔

## گرامی نامہ کا متن

بِسْمِ اللَّهِ الرَّحْمَنِ الرَّحِيمِ

”من محمد عبد الله ورسوله الى هرقل عظيم الروم  
سلام على من اتبع الهدى اما بعد فاني ادعوك بدعاية  
الاسلام اسلم تسلم يؤتاك الله اجرک مرتين فان  
توليت فان عليك اسم اليريسين ويا اهل الكتب  
تعالوا الى كلمة سواء بيننا وبينكم ان لا نعبد الا الله  
ولا نشرك به شيئا ولا يتخذ بعضنا بعضا اربابا  
من دون الله فان تولوا فقولوا اشهدوا بانا مسلمون“

ترجمہ: شروع اللہ کے نام سے جو رحمن و رحیم ہے۔

یہ مکتوب محمد علیہ الصلوٰۃ والسلام کی طرف سے ہے جو اللہ کا بندہ ہے اور اللہ کا  
رسول ہے روم کا بڑا آدمی جو ہر قل ہے اس کی طرف لکھا گیا ہے جو ہدایت  
کی اتباع کرے اس پر سلام۔

اما بعد: میں تجھے اسلام کی دعوت دیتا ہوں تو اسلام قبول کرے یا مسلمان  
رہے گا اور اگر تو نے روگردانی کی تو تجھ پر کسانوں کا بھی گناہ ہوگا (یعنی غیر  
زیر اقتدار علاقہ میں جو لوگ رہتے ہیں تو ان کے اسلام قبول نہ کرنے کا بھی  
ذریعہ بنے گا لہذا اس کا گناہ بھی تجھ پر پڑے گا)

لے یہ لفظ اریس کی جمع ہے اس کا ہمزہ یا سے بدل دیا جاتا ہے۔ حدیث میں دونوں طرح مروی ہے  
یہ کاشت کار کے معنی میں ہے۔ زمانہ قدیم میں ملکوں کے اطراف میں زیادہ تر کاشت کاری ہوتے تھے  
اس لئے یہ فرمایا کہ تجھ پر کاشت کاروں کا بھی گناہ ہوگا۔ صرف کاشت کاری مراد نہیں ہیں بلکہ ہر قل  
کی قلمرو میں جو بھی لوگ رہتے تھے، جو بھی مشغول رکھتے ہوں وہ سب لوگ مراد ہیں۔

علامہ خطابی نے فرمایا ہے کہ کاشت کاروں سے وہ منقاد اور اتباع کرنے والے مراد ہیں جو اپنے  
بادشاہ کے اسلام قبول نہ کرنے کی وجہ سے اس کی تقلید میں کفر پر مجب رہے۔

(اس کے بعد اسی مکتوب گرامی میں سورہ آل عمران کی آیت کو یہ تحریر فرمائی جس کا ترجمہ ذیل میں درج ہے)۔

”اے اہل کتاب! آجاذ ایسی بات کی طرف جو تمہارے اور ہمارے درمیان مشترک ہے یعنی تمہارے دین میں بھی یہ بات ہے کہ اللہ کے سوا کسی کی عبادت نہ کریں اور کسی چیز کو اس کا شریک نہ بنائیں اور اللہ کو چھوڑ کر آپس میں ایک دوسرے کو رب نہ بنائیں (پھر مسلمانوں سے خطاب فرمایا) اگر وہ لوگ روگردانی کریں تو تم کو ابھی دیتے ہوئے کہہ دو کہ بے شک ہم تو فرمانبردار ہیں“ (۳: ۶۴)

جب والا نامہ قیصر کے سامنے پڑھا گیا تو وہاں شور و غضب مونسے لگا۔ وہاں اہل وقت قیصر کا بھتیجا بھی موجود تھا۔ وہ نہایت غصہ میں بھر گیا اور کہنے لگا کہ اس خط کو مجھے دو۔ قیصر نے کہا تو کیا کرے گا۔ اس نے کہا یہ خط پڑھنے کے قابل نہیں ہے۔ اس میں آپ کے نام سے ابتداء نہیں کی اپنے نام سے کی ہے۔ پھر آپ کو بادشاہ کے بجائے روم کا بڑا آدمی لکھا ہے وغیرہ وغیرہ۔ قیصر نے کہا تو بے وقوف ہے یہ چاہتا ہے کہ میں ایسے شخص کے خط کو پھینک دوں جن کے پاس ناکوس اکبر (یعنی حضرت جبرائیل) آتے ہوں۔ اگر وہ نبی ہیں تو ان کو ایسے ہی لکھنا چاہئے۔ قیصر نے یہ بھی کہا میں نے اس شان کی تحریر اس سے پہلے کبھی نہیں سنی۔

ایک روایت کے الفاظ یوں ہیں کہ جب قیصر کے بھائی نے خط کی عبارت سنی کہ محمد صلی اللہ علیہ وسلم کی جانب سے قیصر صاحب روم کے نام ہے۔ تو اس نے تہجان کے سینے پر بہت زور سے ہاتھ مار کر اس سے خط چھین لیا۔ وہ خط کو پھاڑنا چاہتا تھا کہ قیصر نے اس سے پوچھا تمہیں کیا ہوا؟ وہ کہنے لگا:

”آپ نہیں دیکھتے کہ وہ آپ کے پہلے اپنے نام سے خط شروع کر رہے ہیں۔

آپ کو قیصر صاحب روم لکھ رہے ہیں۔ آپ کے لئے بادشاہ کا لفظ تک نہیں لکھا“

اس پر قیصر نے کہا کہ :

”تم احمق ہو کہ میرے پڑھنے سے بھی پہلے اس شخص کی تحریر بھاڑنا چاہتے ہو۔ خدا کی قسم جیسا کہ وہ کہہ رہے ہیں اگر وہ اللہ کے رسول ہیں تو وہ میرے مقابلے میں اس سے کہیں زیادہ حقدار ہیں کہ خط کو خود اپنے نام سے شروع کریں اور اگر انہوں نے مجھے صاحب روم لکھا ہے تو بالکل سچ لکھا ہے۔ میں رومیوں کے ایک محافظ سے زیادہ نہیں۔ میں ان کا مالک نہیں ہوں بلکہ اللہ تعالیٰ نے ان لوگوں کو میرے واسطے مسخر فرما دیا ہے۔ وہ اگر چاہے تو ان ہی رومیوں کو خود میرے ادر بھی مسلط فرما سکتا ہے۔“

### ضغاطر حاکم رومیہ

جب نبی اکرم صلی اللہ علیہ وسلم کا نام مبارک پڑھا جا چکا تو ہر قل نے حضرت دجیہ سے تنہائی میں کہا کہ مجھے یقین ہے کہ جن کی جانب سے تم خط لے کر آئے ہو وہ اللہ تعالیٰ کے پتے رسول ہیں۔ لیکن جیسا کہ تم دیکھ چکے ہو میری قوم اس معاملہ میں سخت برہم ہے۔ وہ ہرگز میری پیروی نہ کرے گی۔ البتہ تم شہر رومیہ جاؤ۔ وہاں کا حاکم مذہبی حیثیت سے استغف (پاپا) کا درجہ رکھتا ہے۔ قوم پر اس کا مذہبی اثر بہت زیادہ ہے وہ اگر اس پیغمبر کی رسالت کی تصدیق کر دے گا تو پھر مجھے بھی لوگوں کو سمجھانے کا موقع مل سکے گا۔ تم خود رومیہ جاؤ اور ضغاطر کے پاس میرا خط لے جاؤ اور فوراً اس کا جواب لے کر واپس آؤ۔

حضرت دجیہ رومیہ پہنچے اور ضغاطر کو قیصر کا خط دیا۔ ضغاطر نے قیصر کو جواب میں لکھا کہ بے شک نبی منظر کی بعثت کا حال صحیح و درست ہے اور میں تصدیق کرتا ہوں کہ وہ اللہ تعالیٰ کے پتے رسول ہیں اور حضرت دجیہ سے مخاطب ہو کر کہا :

”صاحبك واللہ نبی مرسل نعرفہ بصفۃ ونجدہ  
فكتبنا باسمہ“

ترجمہ: ”وجہ پتیرا صاحب محمد صلی اللہ علیہ وسلم بے شک نبی مرسل ہے ہم اس  
کی صفات سے بخوبی واقف ہیں اور اس کے نام کا تذکرہ آسمانی کتابوں  
میں ہاتے ہیں :

### ضغاطر کے نام والا نامہ اور اس کی شہادت

ضغاطر نے نبی کریم صلی اللہ علیہ وسلم کی نبوت کی تصدیق کی اور پھر کلیسا میں جا  
کر عبادت کے وقت ایک بہت بڑے مجمع کے سامنے یہ تقریر کی :

”یا معشر الروم! اذ، قد جاءنا كتاب من احمد يدعوننا  
فيه الى الله عز وجل واتى اشهد ان لا اله الا الله  
وان احمد عبده ورسوله“ الخ

ترجمہ: ”اے رومیوں کی جماعت! ہمارے پاس عرب کے پیغمبر احمد کا خط آیا  
ہے۔ اس نے ہم کو اللہ کے دین کی دعوت دی ہے اور میں شہادت دیتا  
ہوں کہ اللہ کے سوا کوئی معبود نہیں اور احمد صلی اللہ علیہ وسلم اللہ کے  
بندے اور اس کے پیغمبر ہیں“

ضغاطر کی اس تقریر کو سن کر تمام رومی سخت برہم ہو گئے اور اپنے اس  
ہردلعزیز اسقف کو اتنا زور دے دیا کہ وہ بے چارہ جاں بحق ہو گیا۔ اِنَّا لِلّٰهِ وَاِنَّا  
اِلَيْهِ رَاٰجِعُونَ۔

حضرت وجیہ نے جب یہ واقعہ دیکھا تو فوراً دہلی سے روانہ ہو کر حص آگئے اور  
قیصر کو ضغاطر کا خط سپرد کر کے تمام واقعہ سنایا۔ قیصر نے جب یہ واقعہ سنا تو بہت  
مایوس ہوا لیکن اس کے باوجود اس نے شاہی محل میں ارکان دربار کو جمع کر کے  
گفتگو کی۔ جس سے اسلام قبول کرنے کی طرف رجحان ہو رہا تھا مگر اسلام قبول نہ کیا۔

اس گفتگو کا تذکرہ ابھی آئے گا۔ انشاء اللہ۔

ابن سعد نے طبقات میں یہ روایت نقل کی ہے کہ نبی اکرم صلی اللہ علیہ وسلم نے جب حضرت وحیہ کو قیصر کے پاس روانہ فرمایا تھا تو ساتھ ہی رومیہ کے مشہور عیسائی عالم ”ضغاطر“ کے نام بھی اسلام کی دعوت کے لئے نامہ مبارک لکھا تھا اور فرمایا تھا کہ وہ رومیہ جا کر ضغاطر کو پہنچا دیں۔  
نامہ مبارک کے الفاظ یہ ہیں:

”سلام علی من امن اننا علی اشرذ لك فان عیسیٰ بن مریم روح اللہ و کلمتہ، القاها الی مریم الزکیة وانی او من باللہ و ما انزل الینا و ما انزل الی ابراہیم و اسمعیل و اسحاق و یعقوب و الاسباط و ما اوتی موسیٰ و عیسیٰ و ما اوتی النبیون من ربهم لا نفرق بین احد منهم و نحن له مسلمون۔ والسلام علی من اتبع الهدی“

ترجمہ: ”سلام اس پر جو اللہ پر ایمان لایا میں اسی عقیدہ پر ہوں کہ حضرت عیسیٰ بن مریم علیہ السلام اللہ کی روح اور اس کا کلمہ ہیں۔ اللہ نے ان کو پاک دامن مریم پر القاء کیا اور میں اللہ پر اور ان کتابوں اور احکام پر ایمان رکھتا ہوں جو ہم پر نازل ہوئیں اور حضرت ابراہیم، اسمعیل، اسحاق، یعقوب علیہم السلام اور ان کی اولاد پر نازل ہوئیں اور ان پر بھی میرا ایمان ہے جو حضرت موسیٰ و حضرت عیسیٰ و دیگر انبیاء علیہم الصلوٰۃ والسلام کو ان کے رب کی جانب سے کتابیں دی گئیں اور احکام عطا کئے گئے۔ ہم ایمان و اعتقاد میں کسی ایک نبی کے تسلیم کرنے میں باہمی فرق نہیں کرتے اور ہم تو مسلمان ہیں۔ سلام اس پر جو ہدایت کی پیروی کرے“

معلوم یہ ہوتا ہے کہ جب قیصر کو یہ معلوم ہوا کہ حضرت وحیہ ”رومیہ“ ضغاطر کے پاس بھی جانے والے ہیں اور اسلام کا پیغام سنائیں گے تو ان کو اپنا بھی ایک خط

دیا اور ان سے یہ کہہ دیا کہ وہ ادا ہر ہی واپس آئیں تاکہ مجھ کو بھی معلوم ہو جائے کہ ضغاطر اس مدعی نبوت کے متعلق کیا گمان رکھتا ہے۔ قیصر بھی محسوس ہی میں مقیم تھا کہ حضرت وحیہؑ اس کا جواب لے کر واپس آئے اور ضغاطر کا تصدیق نبوت کرنا اور اس کی وجہ سے شہید ہو جانا، تمام واقعہ قیصر سے بیان کیا۔

### قیصر کا ارکانِ دولت سے خطاب اور ان کا غیظ و غضب

قیصر نے حضرت وحیہؑ کو بڑے اعزاز و اکرام سے ٹھہرایا اور سفر سے واپس ہو کر جب محسوس پہنچا تو اس نے اعیان و ارکانِ دولت کو شاہی محل میں جمع کیا اور حکم دیا کہ محل کے تمام دروازے بند کر دیئے جائیں۔ اس کے بعد اہل دربار کو مخاطب کر کے کہنے لگا:

”اے اہل روم! اگر تم رشد و ہدایت اور فلاح و نجات ابدی کے طالب ہو اور چاہتے ہو کہ تمہارا ملک اسی طرح محفوظ رہے تو عرب کے اس نبی کی پیروی کرو اور اس کے احکام کی تعمیل پر آمادہ ہو جاؤ۔“

قیصر نے گفتگو ختم ہی کی تھی کہ چار جانب سے شور و شغب شروع ہو گیا اور حاضرین نے اس گفتگو کے خلاف اپنی نفرت و حقارت کا کافی مظاہرہ کیا اور دربار سے غیظ و غضب میں اٹھ کر دروازوں کی طرف بڑھے مگر دیکھا کہ دروازے بند تھے۔ قیصر نے جب یہ رنگ دیکھا تو ان کو واپس بلایا اور کہنے لگا کہ بے وقوف! میں نے تم سے یہ باتیں محض آزمائش کے لئے کہی تھیں۔ میں یہ دیکھنا چاہتا تھا کہ تم اپنے مذہب میں کس قدر ثابت قدم ہو۔ اہل دربار نے قیصر کی جب یہ گفتگو سنی تو بہت خوش ہوئے اور اظہارِ مسرت میں قیصر کی تخت بوسی کی اور اس کے سامنے سجدہ میں گر گئے۔

### قیصر کا کفر پر جمود

قیصر نے ظاہر اعلیٰ الاعلان اسلام قبول نہیں کیا۔ صحیح بخاری میں پورا واقعہ نقل



کے کہ جب اس نے اپنے لوگوں کی برہمی دیکھی تو یہ کہہ کر ان کی ناگواری کو دبا دیا کہ میں تو تمہارا امتحان چاہتا تھا اٹکھا ہے:

”فکان ذلک آخر شان هرقل : یعنی اوپر جو قصہ بیان ہوا ہے اس میں ہرقل کی آخری ظاہری حالت بتائی ہے۔ (دل سے ایمان لایا یا نہیں۔ صبح البخاری کی مذکورہ روایت اس سے خاموش ہے)۔

حافظ ابن حجر نے لکھا ہے کہ ہرقل نے بادشاہت کو ترجیح دی اور برابر گمراہی پر چار ہا۔ اس کی ایک دلیل یہ ہے کہ غزوہ تبوک کے موقع پر اس نے رسول اللہ صلی اللہ علیہ وسلم کو خط لکھا کہ میں مسلمان ہوں۔ آپ نے فرمایا: وہ جھوٹا ہے وہ اپنے دین نصرانیت پر قائم ہے۔ فتح الباری میں یہ روایت مسند احمد اور کتاب الاموال لابی عبید سے نقل کی ہے۔

### والا نامہ کی حفاظت اور اس کی برکات

رسول اللہ صلی اللہ علیہ وسلم نے بادشاہوں کو جو خط لکھے تھے ان میں قیصر کے نام بھی والا نامہ تحریر فرمایا تھا جس کا ابھی اوپر تذکرہ ہوا ہے۔ قیصر نے اسلام کو قبول نہیں کیا لیکن والا نامہ کا ادب کیا اور اسے حفاظت سے رکھا۔ بعض روایات میں ہے کہ گرامی نامہ کا احترام کرنے کی رسول اللہ صلی اللہ علیہ وسلم کو اطلاع ملی تو آپ نے فرمایا: ثبت ملکہ کہ اس کا ملک ابھی باقی رہے گا۔ چنانچہ اس کی نسل میں ایک عرصہ تک حکومت باقی رہی۔ برخلاف کسریٰ کے کہ اس نے والا نامہ بھاڑ دیا تھا آپ صلی اللہ علیہ وسلم نے اس کے لئے بددعا فرمائی۔ لہذا اس کی حکومت جلد ہی ختم ہو گئی۔ جس کی کچھ تفصیل انشا اللہ آگے آئے گی۔

قیصر نے والا نامہ محفوظ رکھا اور باوجودیکہ ایمان نہ لایا اور اس کی نسل کے بادشاہ بیٹے پوتے بھی ایمان نہ لائے لیکن یہ یقین رکھتے تھے کہ جب تک یہ مبارک والا نامہ ہمارے یہاں محفوظ رہے گا ہماری سلطنت باقی رہے گی۔

السيرة الحلبیہ میں لکھا ہے کہ:

بادشاہ منصور قلا دون نے ایک مرتبہ اپنے ایک امیر کو شاہ مغرب کے پاس کچھ دیا اور تحائف دے کر بھیجا۔ شاہ مغرب نے اس امیر کو ایک سفارش کے سلسلے میں شاہ فرنگ کے پاس بھیجا۔ شاہ فرنگ نے وہ سفارش قبول کی اور اس امیر کا بہت اعزاز و اکرام کیا اور اس سے کہا:

”میں تمہیں ایک بہت قدیم اور متبرک تحفہ دکھاؤں گا۔“

پھر اس نے سونے کے کام کا ایک صندوق نکالا۔ اس کے اندر اس نے سونے کا ایک خول نکالا (جس میں رسول اللہ صلی اللہ علیہ وسلم کا وہ نام مبارک رکھا ہوا تھا) علامہ ہبیل سے بھی روایت ہے کہ میں نے سنا ہے کہ ہر قل نے وہ آنحضرت صلی اللہ علیہ وسلم کا والا نامہ سونے کے ایک خول میں محفوظ کر لیا تھا۔

غرض شاہ فرنگ نے اس خول میں سے ایک تحریر نکالی۔ جس کے اکثر حروف دھندلا چکے تھے۔ خط ایک ریشمی کپڑے میں لپٹا ہوا تھا۔ وہ خط دکھا کر شاہ فرنگ نے امیر سے کہا:

”یہ تمہارے نبی کا خط ہے جو میرے دادا قیصر روم کے نام ہے۔ ہم اس کو نسل در نسل وراثت میں حاصل کرتے چلے آ رہے ہیں۔ ہمارے باپ دادا نے اپنے باپ دادا کے حوالے سے ہمیں بتایا ہے کہ جب تک یہ والا نامہ ہمارے پاس محفوظ ہے ہماری سلطنت و حکومت ہمارے ہاتھوں سے نہیں جاسکتی۔ اسی لئے ہم اس تبرک کی جان سے زیادہ حفاظت کرتے ہیں اور اس کا بے حد احترام کرتے ہیں۔ ساتھ ہی ہم نصرائیوں یعنی اپنی قوم سے اس کو چھپائے رکھتے ہیں تاکہ ہماری حکومت باقی رہے۔“



## نامہ مبارک بنام کسری (پرویز شاہ فارس) بِسْمِ اللّٰهِ الرَّحْمٰنِ الرَّحِیْمِ

”من محمد رسول الله الى كسرى عظيم فارس سلام على  
من اتبع الهدى وامن بالله ورسوله واشهد ان لا  
اله الا الله وحده لا شريك له واني رسول الله الى الناس  
كافة ادعوك بدعاية لينذر من كان حيا ويحق القول  
على الكافرين اسلم تسلم فان ابیت فلیل انتم المجوس“

ترجمہ: شروع اللہ کے نام سے جو رحمن و رحیم ہے

”یہ خط اللہ کے پیغمبر محمد (صلی اللہ علیہ وسلم) کی طرف سے کسری کے نام جو  
فارس کا بڑا آدمی ہے جو ہدایت کی پیروی کرے اور اللہ پر اور اس کے  
رسول پر ایمان لائے اس پر سلام اور میں گواہی دیتا ہوں کہ اللہ کے سوا  
کوئی معبود نہیں۔ وہ وحدہ لا شریک ہے اور میں اللہ کا پیغمبر ہوں تمام  
لوگوں کی طرف تاکہ جو لوگ زندہ ہیں ان تک اللہ کا پیغام پہنچا دیا جائے  
تو اسلام لے آ، سالم رہے گا۔ پس اگر تو انکار کرے تو تیری گردن پر تمام  
مجوس (پارسیوں) کا گناہ ہو گا لہ“

حضرت عبداللہ بن حذافہ یہ والا نام لے کر کسری کے پاس پہنچے اور والا نام اس  
کے حوالے کر دیا۔ جب پرویز سخت غضب ناک ہوا اور کہنے لگا کہ میرے غلام کو یہ جرات  
کہ میرے نام اس طرح خط لکھے بے طیش میں آکر نام مبارک کو پُر زہ پُر زہ کر دیا۔

لہ فارس میں اس وقت آتش پرستوں کا دین رائج تھا یعنی یہ لوگ آگ کی پوجا کرتے تھے۔ اہل عرب  
ان کو مجوس اور مجوسی کہتے تھے۔ قرآن شریف (سورۃ حج) میں بھی ان کا ذکر ہے۔

لہ کسری قصہ میں بھرا ہوا تھا ہی اس نے اپنے گورنر باذان کو خط لکھا کہ سب زمیں عرب میں ایک  
شخص نے نبوت کا دعویٰ کیا ہے تم فوراً دو شخص عرب کے لئے روانہ کرو جو اس شخص کو گرفتار کر کے لائیں۔

حضرت عبداللہ بن حذافہ اسی وقت دربار سے رخصت ہو کر مدینہ روانہ ہو گئے اور دربار نبوی میں حاضر ہو کر تمام واقعہ عرض کر دیا۔ رسول اللہ صلی اللہ علیہ وسلم نے ارشاد فرمایا کہ جس طرح اس نے میرے خط کو چاک کیا حق تعالیٰ جلد ہی اس طرح اس کے ٹکڑے ٹکڑے کر دے گا۔ بخاری نے اس واقعہ کو اس طرح روایت کیا ہے :

”عن ابن عباسؓ ان رسول اللہ صلی اللہ علیہ وسلم بعث بکتابہ الی کسری فلما قدر کسری مزقہ فذعا علیہم رسول اللہ صلی اللہ علیہ وسلم ان یمزقوا کل ممزق : ترجمہ : ابن عباسؓ فرماتے ہیں کہ رسول اللہ صلی اللہ علیہ وسلم نے کسری کے پاس نامہ مبارک بھیجا۔ کسری نے جو اس کو پڑھا تو پُرزہ پُرزہ کر دیا۔ نبی کریم صلی اللہ علیہ وسلم نے بددعا کی کہ خدائے تعالیٰ ایرانیوں کے اقتدار کو بھی اسی طرح پرگندہ کر دے۔“

سیرت حلبیہ میں ہے کہ ابھی کسریؓ نے نامہ کے مضمون کو پورا سنا بھی نہ تھا کہ غصہ میں نامہ مبارک کے پُرزے پُرزے کر دیئے اور رسول اللہ صلی اللہ علیہ وسلم کے سفیر کو دربار سے نکلوا دیا۔ عبداللہ بن حذافہؓ نے جب یہ دیکھا تو ناقہ پر سوار ہو کر وہاں سے روانہ ہو گئے۔ کسریؓ کو ہوش آیا تو دریافت کیا کہ سفیر کہاں گیا۔ تلاش کیا گیا تو معلوم ہوا کہ وہ جاچکا۔ باذان نے اپنے میزبانی بالویہ اور خرخرہ کو سفارت پر مجاز روانہ کیا۔ جب یہ دونوں سفر طے کرتے ہوئے طائف پہنچے تو قریش کے چند اشخاص سے انہوں نے رسول اللہ صلی اللہ علیہ وسلم کا حال دریافت کیا۔ انہوں نے کہا کہ وہ اس وقت مدینہ میں موجود ہیں۔ قریش نے ان سے دریافت کیا کہ وہ ان کو کس لئے دریافت کرتے ہیں۔ ان دونوں نے جواب دیا کہ ہم اس مدعی نبوت سے اس کی جرات کا سوال کریں گے۔ اس نے فارس کے شہنشاہ کے دربار میں گستاخانہ خط لکھا ہے۔ قریشیوں نے جب یہ سنا تو بے حد خوش ہوئے اور آپس میں کہنے لگے۔ یہ بہت اچھا ہوا کہ فارس کا شہنشاہ اس کے درپے آزار ہے۔ اب ہم کو اس سے جنگ کرنے کی ضرورت باقی نہ رہے گی۔

نبی اکرم صلی اللہ علیہ وسلم اپنے صحابہ کی جماعت میں رونق افروز تھے کہ بابو یہ اور خزشرہ مدینہ طیبہ پہنچے اور حاضر دربار نبوی ہوئے۔ رسول اللہ صلی اللہ علیہ وسلم کے سادہ مگر پر عظمت دربار کا جو اثر ان دونوں پر پڑا خسرو پر دینکے پُر ہیبت دربار نے بھی کبھی اس قدر ان کو متاثر نہیں کیا تھا۔ دونوں سفیروں نے جب رسول اللہ صلی اللہ علیہ وسلم کی خدمت میں حاضر ہونے کا مقصد ظاہر کیا تو آپ نے فرمایا کہ ابھی تم قیام کرو، سوچ کر جواب دیا جائے گا۔

اصحاب بیرونے لکھا ہے کہ آپ نے جب بابو یہ اور خزشرہ کے چہرہ کو دیکھا تو طبع مبارک مکدر ہو گئی۔ یہ دونوں ایرانی رسم و رواج کے مطابق دارِ میمنڈائے موخچوں کو متکبرانہ انداز سے بل دیئے ہوئے تھے۔ آپ نے ارشاد فرمایا: یہ متکبرانہ انداز کی تعلیم کہاں سے حاصل کی؟ بابو یہ نے عرض کیا کہ ہمارے سلطان کا یہی طرز ہے اور ہم سب اس طرز کو محبوب رکھتے ہیں۔ آپ نے یہ سن کر فرمایا: ہمارے مالک نے تو ہم کو یہ حکم دیا ہے کہ دارِ میمنڈائیں اور بیس ترشوائیں: مغرور آدمی اللہ کو پسند نہیں۔ دونوں سفیروں نے چند دن مدینہ منورہ میں قیام کیا پھر آپ نے ان کو مجلس میں بلایا اور ارشاد فرمایا کہ:

”تمہارے بادشاہ کو خود اس کے بیٹے شیروہ نے قتل کر دیا۔ جاؤ تم کو جلد ہی معلوم ہو جائے گا۔“

بابو یہ نے جب یہ سنا تو کہنے لگا۔ آپ کہیں مجھ کو دھوکا تو نہیں دے رہے ہیں۔ اگر ایسا ہے تو یاد رکھیے ہمارا بادشاہ بڑی شان و شوکت رکھتا ہے۔ آپ اس طرح اس کی قلمرو سے جان بچا کر نہیں نکل سکتے۔ آپ نے تبسم فرمایا اور ارشاد فرمایا:

”میں نے جو کچھ کہا ہے وہ سب صحیح ہے تم کو خود اس کا علم ہو جائے گا۔ جب تم یہ جانتے ہو کہ میں اس کی قلمرو سے بھاگ نہیں سکتا تو پھر تم کو کیا خوف ہے؟“

بہر حال نبی کریم صلی اللہ علیہ وسلم نے جب باذان کے سفیروں کو واپس ہونے کی اجازت مرحمت فرمائی تو خزشرہ کو ایک مظلّا پشک مرحمت فرمایا۔ یہ پشک سلطان مصر مقوقس نے آپ کی خدمت میں ہدیہ بھیجا تھا اور بابو یہ کو بھی اسی طرح کچھ عنایت فرما کر دونوں سفیروں کو واپس فرمایا۔

## بازان کا اسلام قبول کرنا

خروج اسلام سے پہلے اہل حبشہ کو شکست دے کر اہل فارس نے یمن پر قبضہ کر لیا تھا۔ رسول اللہ صلی اللہ علیہ وسلم کی طرف سے جب کسریٰ کو دعوت اسلام کا مکتوب گرامی بھیجا گیا اس وقت اہل فارس ہی یمن پر قابض تھے اور یہ فارس ہی کا مقبوضہ صوبہ تھا اس صوبہ کا گورنر بازان تھا۔

بازان کے پاس جب بابویہ اور خزاعہ واپس پہنچے تو انہوں نے دربار نبوی کے تمام حالات بیان کئے اور نبی اکرم صلی اللہ علیہ وسلم کا جواب اور پیشگوئی بازان کو سنائی۔ بازان نے جب پیغام نبوی سنا تو کہنے لگا کہ جو حالات تم نے سنائے ہیں اور جو پیغام تم نے لا کر دیا ہے اگر صحیح ہے تو وہ شخص یقیناً اللہ کا سچا پیغمبر ہے۔

ادھر تو بابویہ اور خزاعہ یمن واپس آئے اور دوسری طرف شیروہ (کسریٰ کے بیٹے) کا پیغام بازان کے پاس پہنچا کہ کسریٰ قتل کر دیا گیا ہے۔ رعایا کو اس کے ظلم سے نجات مل گئی ہے اور اب میں سریر آرائے سلطنت ہوں۔ تم کو اسی طرح حکومت کا وفاق دار رہنا چاہیے جیسا کہ اب تک تمہارا طرز عمل رہا ہے اور عرب کے جس شخص کے متعلق کسریٰ نے باز پرس کا حکم دیا تھا تا اطلاع ثانی اس کے ساتھ کوئی تعرض نہ کرنا۔ بازان ان تمام حالات و واقعات کو دیکھنے اور سننے کے بعد صداقت اسلام کا قائل ہو گیا اور ایک بڑی جماعت کے ساتھ مشرف باسلام ہوا۔ باقی اہل یمن نے سلسلہ میں حضرت علی اکرم اللہ وجہہ کے ہاتھ پر اسلام قبول کیا۔

## زوالِ فارس

مؤرخین لکھتے ہیں کہ شیروہ اپنے باپ کسریٰ کی بی بی شیریں پر عاشق تھا لیکن شیریں کسی طرح شیروہ کی طرف متوجہ نہ ہوتی تھی۔ شیروہ نے یہ سمجھا کہ شاید کسریٰ کے قتل کر دینے کے بعد متوجہ ہو جائے اس لئے اس نے باپ کو قتل کر دیا شیریں کو جب کسریٰ کے قتل کا حال معلوم ہوا تو اس نے زہر کھا کر اپنا کام تمام کر لیا۔

گھوڑے ہی عرصے بعد شہر ویہ ایک روز شاہی دوا خانہ میں پہنچا اور کسی زہریلی دوا کو مردانہ طاقت کی دوا سمجھ کر کھا گیا۔ ہر چند علاج معالجہ ہوا لیکن جانبر نہ ہو سکا۔ اس کے بعد کسریٰ کی بیٹی بوران تخت نشین ہوئی مگر وہ بھی کچھ زیادہ مدت تک حکومت نہ کر سکی کسریٰ پروردگار کے بعد تخت فارس پر کسی حکمران کو اطمینان سے حکومت کرنا نصیب نہ ہوا اور حکومت فارس کے اقتدار کا آفتاب جلد ہی غروب ہو گیا۔

سلسلہ میں خلیفہ دوم فاروق اعظم کے زمانہ میں لشکر اسلام فارس میں داخل ہوا اور فارس فتح ہو کر ممالک اسلامیہ میں شمار ہونے لگا۔ اس طرح نبی کریم صلی اللہ علیہ وسلم کی یہ بشارت حرف بحرف صحیح ثابت ہوئی:

”اذا هلك كسرى فلا كسرى بعده، واذا هلك قيصر فلا قيصر بعده“

ترجمہ: جب کسری ہلاک ہو جائے گا تو پھر اس کے بعد کوئی کسری نہ ہوگا۔  
یعنی فارس کی حکومت کا اختتام ہو جائے گا اور اس کی حکومت پُرزہ پُرزہ ہو جائے گی اور جب قیصر ہلاک ہوگا تو کوئی قیصر نہ ہوگا۔

رسول اللہ صلی اللہ علیہ وسلم نے یہ بھی ارشاد فرمایا تھا:

”والذي نفسي بيده لتنفق كنوزهما في سبيل الله“

ترجمہ: ”قسم اس ذات کی جس کے قبضہ میں میری جان ہے۔ اے مسلمانو! تم ان دونوں سلطنتوں کے خزانے فی سبیل اللہ خرچ کرو گے“

صادق و مصدوق صلی اللہ علیہ وسلم کی یہ بشارت حرف بحرف صحیح ثابت ہوئی اور قیصر کسریٰ کی حکومتیں ختم ہوئیں ان کے مقبوضہ ممالک پر مسلمانوں کا قبضہ ہوا اور ان کے خزانے صحابہ کرامؓ نے فی سبیل اللہ خرچ کئے۔

سراۃ بن مالکؓ نے رسول اللہ صلی اللہ علیہ وسلم کا سفر ہجرت میں بیچھا کیا اور قریش مکہ سے انعام لینے کے لئے آپؐ کو گرفتار کرنے کے لئے اپنے گھوڑے کو دوڑایا۔ جس کی

ٹانگیں بار بار زمین میں دھنس گئی تھیں ان سے خطاب کر کے رسول اللہ صلی اللہ علیہ وسلم نے فرمایا تھا کہ تیرے ہاتھوں میں کسریٰ کے کنگن پہنائے جائیں گے۔ سراقہ اس وقت تو مسلمان نہیں ہوئے تھے۔ غزوہ حنین کے وقت اسلام لے آئے۔ رسول اللہ صلی اللہ علیہ وسلم کی وفات ہو گئی۔ حضرت ابو بکر صدیقؓ کا زمانہ بھی گزر گیا۔ پھر جب حضرت عمر بن الخطابؓ کا زمانہ آیا اور فارس فتح ہوا تو کسریٰ کے کنگن وغیرہ حاضر خدمت کئے گئے۔ سراقہ وہاں موجود تھے۔ رسول اللہ صلی اللہ علیہ وسلم کا ارشاد یاد دلایا گیا کہ آپؐ نے سراقہ کو خوش خبری دی تھی کہ کسریٰ کے کنگن پہنوں گے۔ کس پہنائے جائیں؟ حاضرین نے یہ اشکال کیا کہ مرد کو سونا چاندی پہننا حرام ہے۔ پھر کسی نے کہا کہ رسول اللہ صلی اللہ علیہ وسلم کا فرمان تو پورا ہو کر رہے گا۔ پھر حضرت سراقہ کو کسریٰ کے کنگن اور اس کا تاج اور اس کا پٹکا پہنایا گیا۔ جب حضرت عمر فاروقؓ یہ چیزیں پہننے لگے تو بلند آواز سے یہ کلمات ادا کئے۔

”اللہ اکبر الحمد للہ الذی سلّٰہا کسریٰ بن ہرمز  
الذی کان یقول انارب الناس والبسہما سراقۃ بن  
مالک بن جعشم اعوا بی رجل من بنی مدلیج :  
( نہ کسریٰ زمانہ قصیر۔ سدا رہے نام اللہ کا )

## والا نامہ بنام مقوقس شاہ مصر

مصر دنیا کے مشہور ممالک میں سے ہے۔ حضرت موسیٰ علیہ السلام کے زمانہ میں فرعون  
یہاں کا مطلق العنان بادشاہ تھا۔ اس نے کہا تھا:

أَنَارُبُّكُمْ الْآعْلٰی میں تمہارا سب سے بلند رب ہوں

اس زمانہ میں مصر کے ہر بادشاہ کو فرعون کہا جاتا تھا۔ بنی اسرائیل حضرت یوسف  
علیہ السلام کے زمانہ میں یہاں آکر آباد ہوئے تھے۔ پھر ان کی وفات کے بعد وہیں رہ گئے۔  
چونکہ وطن کے اعتبار سے اجنبی لوگ تھے اس لئے فرعون نے ان کے ساتھ بُری طرح



بدسلوک کی۔ ان کے رڑکوں کو قتل کر دیتا تھا اور لڑکیوں کو زندہ چھوڑ دیتا تھا۔ پھر یہ ہوا کہ اللہ جل شانہ نے بنی اسرائیل کو فرعون سے نجات دے دی۔ جب یہ لوگ مصر چھوڑ کر اپنے وطن کے لئے روانہ ہوئے تو فرعون اپنے لشکروں کے ساتھ ان کے پیچھے لگ گیا۔ اللہ تعالیٰ کا بنی اسرائیل پر فضل ہوا۔ ان کے ہارہ قبیلے سمندر پار ہو گئے اور فرعون اپنے لشکر سمیت ڈوب گیا۔

حالات گزرتے رہے دنیا آگے بڑھتی رہی بادشاہتیں ختم ہوتی رہیں حتیٰ کہ قائم نشین صل اللہ علیہ وسلم کا زمانہ آگیا۔ آپ کے زمانہ میں جو شخص مصر کا بادشاہ تھا اسے مقوقس کہا جاتا تھا۔ تو یہ بادشاہ قیصر روم کے ماتحت تھا۔ یہ خود بھی نصرانی تھا اور عموماً مصر میں رہنے والے اس وقت عیسائی ہی تھے۔ اس زمانہ میں مصر کا پایہ تخت شہر اسکندریہ تھا۔

رسول اللہ صل اللہ علیہ وسلم نے مقوقس کو بھی دعوت اسلام کا خط بھیجا تھا۔ رسول اللہ صل اللہ علیہ وسلم نے ایک دن ارشاد فرمایا:

”اے لوگو! تم میں سے وہ کون شخص ہے کہ میرا یہ مکتوب والی مصر کے پاس لے جائے اور اللہ سے اس کا ثواب پائے؟“

حضرت عاتب بن ابی جتوہ فوراً آگے بڑھے اور عرض کیا کہ یا رسول اللہ! میں حاضر ہوں؟

آپ نے ٹہرے مزین فرما کر والا نام حضرت عاتب کے سپرد فرما دیا۔ حضرت عاتب سفر کرتے ہوئے اسکندریہ پہنچے اور ایسا راستہ تلاش کیا جو مقوقس کے دربار تک پہنچا دے۔ حسن المذاہبہ میں کھلا ہے کہ جب حضرت عاتب اسکندریہ پہنچے تو مقوقس دریائی سفر کے لئے نکلا ہوا تھا اور کشتی میں سوار ہو کر دریائے نیل میں سیر کر رہا تھا۔ حضرت عاتب نے تاخیر مناسب نہ سمجھ کر ایک کشتی کرایہ پر لی اور مقوقس کے پاس پہنچ کر نام مبارک اس کے سپرد کر دیا۔ مقوقس نے حضرت عاتب سے پہلے ایک دلچسپ سوال کیا:

مقوقس: مدعی نبوت اگر اپنے دعویٰ نبوت و رسالت میں سچا ہے تو اپنے خدا سے یہ دُعا کیوں نہیں مانگتا کہ اس کے ان مخالفوں کو جنہوں نے اس کو مکہ سے نکال دیا تھا

تباہ و برباد کر دے۔

عاطب: حضرت عیسیٰ تمہارے نزدیک اللہ تعالیٰ کے رسول ہیں؟  
مقوقس: بے شک۔

عاطب: جب یہود نے ان کو سُولی پر چڑھایا اور تمہارے عقیدہ میں ان کو سُولی پر ہلاک کر دیا گیا تو انہوں نے اللہ تعالیٰ سے دُعا مانگ کر دشمنوں کو کیوں ہلاک نہ کروایا۔  
مقوقس: سچ کہتا ہے تو خود بھی دانا ہے اور جس کا تو سفیر ہے وہ بھی دانا اور حکیم ہے۔  
مقوقس نے اس کے بعد حکم دیا کہ ترجمان حاضر ہو اور نامہ مبارک پڑھا جائے۔  
ترجمان نے نامہ مبارک پڑھنا شروع کیا۔ جس کی عبارت یہ تھی:

بِسْمِ اللّٰهِ الرَّحْمٰنِ الرَّحِیْمِ

من محمد رسول الله الى المقوقس عظيم القبط سلام  
على من اتبع الهدى، اما بعد فاني ادعوك بدعاية  
الاسلام فاسلم تسلم يؤتلك الله اجرک مرتین فان  
تولیت فعلیک اثم القبط یا اهل الکتاب تعالوا الی  
کلمة سواہ بیننا و بینکم ان لا نعبد الا الله ولا  
نشرک به شیئا ولا یتخذ بعضنا بعضا اربابا من دون  
الله فان تولوا فقولوا اشهدوا بانا مسلمون۔

ترجمہ: شروع اللہ کے نام سے جو رحمن و رحیم ہے۔

”یہ خط ہے اللہ کے پیغمبر محمد (صلی اللہ علیہ وسلم) کی جانب سے قبطیوں کے سردار مقوقس کے نام جو ہدایت کی پیروی کرے اس پر سلام۔ بعد حمد و صلوة میں تجھ کو اسلام کی دعوت دیتا ہوں۔ اسلام قبول کرے تو سالم و محفوظ رہے گا اور اللہ تعالیٰ تجھ کو دہرا اجر عطا فرمائے گا اور اگر تو نے اسلام قبول نہ کیا تو قبطیوں کی گمراہی کا وبال بھی تجھ ہی پر پڑے گا۔ اسے اہل کتاب! آؤ اس کلمہ کی جانب جو ہمارے اور تمہارے درمیان برابر ہے وہ یہ کہ ہم اللہ کے

سوا کسی کی پرستش نہ کریں اور نہ کسی کو اس کا شریک مقرر کریں اور نہ ہم اللہ کے  
سوا آپس میں ایک دوسرے کو رب تسلیم کریں۔ اگر یہ لوگ روگردانی کریں تو  
کہہ دو کہ تم گواہ رہو ہم فرمانبردار ہیں ۛ

مقوقس نے جب یہ خط سنا تو حکم دیا کہ اس خط کو داعی دانت کی دو تختیوں کے  
درمیان رکھ کر سرکاری خزانہ میں محفوظ رکھو اور حضرت عاطبؓ سے کہا کہ تم چند روز یہاں  
آرام سے رہو۔ بعد میں خط کا جواب دیا جائے گا۔ حضرت عاطبؓ چند روز نہایت اعزاز  
و احترام کے ساتھ مقیم رہے۔ چند روز کے بعد مقوقس نے ان کو دربار میں بلایا اور نامہ  
مبارک کا جواب لکھوا کر ان کے سپرد کیا۔

## جواب مقوقس شاہ مصر

”لحمق بن عبد اللہ من المقوقس عظیم القبط سلام  
علیک، اما بعد فقد قرأت کتابک وفہمت ما ذکرک  
فیہ وما تدعوا الیہ وقد علمت ان نبیا قد بقی وکنت  
أظن انہ یخرج بالشام وقد اصغرمت رسولک وبعثت  
الیک بجاریتین لہما مکان فی القبط عظیم وبکسوة  
واهدیت الیک بغلة لتركبها والسلا علیک۔“

ترجمہ: ”یہ خط محمد بن عبد اللہ صلی اللہ علیہ وسلم کے لئے قبطیوں کے سردار مقوقس  
کی جانب سے ”بعد حمد“ میں نے خط پڑھا اور جو کچھ آپ نے تحریر فرمایا ہے  
اور جس شے کی طرف آپ نے دعوت دی ہے اس کو میں نے سمجھ لیا بیشک  
میں یہ جانتا ہوں کہ ایک نبی ابھی آنے سے باقی ہیں۔ لیکن میرا خیال یہ تھا کہ  
دو شام میں ظاہر ہوں گے۔ میں نے آپ کے قاصد کا اکرام کیا اور آپ کی  
خدمت میں دو لڑکیاں روانہ کرتا ہوں۔ قبطیوں میں ان کی بہت بڑی عزت  
ہے اور آپ کے لئے کپڑا اور سواری کے لئے فخر بھیجتا ہوں۔ اللہ تعالیٰ

آپ پر سلامتی نازل فرمائے :

حضرت حاطبؓ دونوں کنیروں "ماریہ" اور "سیرین" اور "خجر" دلدل" اور پارچہ جات،  
ہمراہ لے کر بعد اعزاز مصر سے روانہ ہو گئے اور عزیز "مصر مقوقس" باوجود اس اقرار کے کہ واقعی  
آپ صلی اللہ علیہ وسلم نبی ہیں اسلام سے محروم رہا۔

حضرت حاطبؓ یہ تمام تحائف اور جواب لے کر دربار نبوی میں پہنچے تو آپ نے ہدایا  
کو قبول فرمایا اور مقوقس کا خط سن کر ارشاد فرمایا کہ "بد نصیب کو ملے ہو اور ہو کس نے  
اسلام سے محروم رکھا اور یہ نہ سمجھا کہ سلطنت ناپائیدار شے ہے۔"

حضرت ماریہ کو رسول اللہ صلی اللہ علیہ وسلم نے اپنی ملکیت میں رکھا۔ حضرت ابراہیم  
صاحبزادہ رسول اکرم صلی اللہ علیہ وسلم ان کے بطن سے تولد ہوئے۔ آپ ام ابراہیم کبلا میں  
اور سیرین حضرت حسان کو عطا ہوئیں۔

"الہدایہ والنہایہ" میں یہ بھی لکھا ہے کہ مقوقس نے جو ہدایا خدمتِ عالی میں پیش کئے تھے  
ان میں ایک کالے رنگ کا غلام بھی تھا جس کا نام عابور تھا۔ یہ غلام خصی تھا اور دو سیاہ  
رنگ کے مونہ بھی ہدایا میں شامل تھے اور سواری کے لئے جو خچر بھیجا تھا اس کا رنگ  
سفید تھا جسے دلدل کہا جاتا تھا۔ بعض روایات میں گدھا حنفی نامی اور ہزار مثقال ہونے  
کا یہ یہ پیش کرنے کا بھی ذکر ہے۔

علامہ جلال الدین سیوطیؒ نے تاریخ مصر میں نقل کیا ہے کہ جب عزیز "مصر مقوقس"  
کے پاس نام مبارک پہنچا اور اس کو مضمون خط معلوم ہوا تو نام مبارک سینہ سے لگایا اور  
کہنے لگا۔ بے شک یہی وقت ہے کہ نبی منتظر ظاہر ہو۔ ہم کو توراۃ و انجیل سے اس کی صفات  
و حالات معلوم ہیں۔ وہ پیغمبر دو بہنوں کو ایک ساتھ نکاح میں جمع نہ کرے گا۔ وہ صدقہ کا  
مال نہ کھائے گا اور ہدیہ قبول کرے گا۔ اس کے ہم جلس مسکین و غرباد ہوں گے اور مہر  
نبوت اس کے شانوں کے درمیان ہوگی۔

علامہ موصوف نے اپنی کتاب خصائص میں مقوقس کے متعلق واقعہ ذیل بھی نقل کیا  
ہے۔ وہ یہ کہ حضرت مغیرہ بن شعبہؓ نے بیان کیا کہ قبول اسلام سے پہلے میں ایک مرتبہ بنی مالک

کے ساتھ مصر گیا تھا۔ وہاں مقوقس کے دربار میں پہنچے تو مقوقس نے ہم سے دریافت کیا کہ تم یہاں بخیریت کیسے پہنچے۔ تمہارے اور ہمارے درمیان تو محمد صلی اللہ علیہ وسلم اور ان کے رفقاء حامل ہیں۔ کیا انہوں نے کوئی تعرض نہیں کیا؟ ہم نے جواب دیا کہ دریا کے راستے سے چلے آئے ہیں۔ مقوقس نے اس کے بعد ہم سے آپ کے حالات دریافت کرنے شروع کئے اور سلسلہ گفتگو اس طرح شروع ہوا۔

مقوقس : تم دوگوں نے کیا کیا جب انہوں نے تمہیں اپنے دین کی طرف بلایا؟  
مغیرہ : ہم میں سے کسی نے ان کا اتباع نہیں کیا۔

مقوقس : ایسا کیوں؟

مغیرہ : وہ نیا دین لے کر آئے ہیں جسے ہمارے باپ دادا نہیں جانتے تھے اور نہیں مانتے تھے اور ہم ابھی تک اسی دین پر ہیں جو ہمارے باپ دادا کا دین تھا۔

مقوقس : ان کی قوم نے ان کے ساتھ کیا برتاؤ کیا؟

مغیرہ : نو عمر لڑکوں نے ان کا اتباع کیا اور بہت مرتبہ ان کی مخالفت ہوئی۔ لڑائی ہوئی کبھی ان کو غلبہ ہوا اور کبھی ان کو!

مقوقس : اچھا یہ بتاؤ کہ وہ کن باتوں کی دعوت دیتے ہیں۔

مغیرہ : وہ اس بات کی دعوت دیتے ہیں کہ ہم صرف اللہ وحدہ لا شریک کی عبادت کریں اور ان معبودوں کو چھوڑ دیں جن کی ہمارے باپ دادا عبادت کرتے رہے ہیں اور وہ نماز اور زکوٰۃ ادا کرنے کی دعوت دیتے ہیں۔

مقوقس : کیا نماز اور زکوٰۃ کا کوئی وقت مقرر اور عدد ہے۔

مغیرہ : رات دن میں پانچ نمازیں پڑھتے ہیں جن کے اوقات مقرر ہیں اور سو منقل سونے میں مقررہ حصہ لیتے ہیں اور پانچ بکریوں میں سے ایک بکری لیتے ہیں۔ اسی طرح دوسرے اموال کے صدقات کا تذکرہ بھی کیا۔

مقوقس : یہ صدقات وصول کر کے کیا کرتے ہیں؟

مغیرہ : فقراء پر تقسیم کر دیتے ہیں۔ نیز صلہ رحمی کا عہد پورا کرنے کا حکم دیتے ہیں۔ زنا اور

سودا اور شراب کو حرام قرار دیتے ہیں اور جو جانور غیر اللہ کے نام پر ذبح کیا جائے اسے نہیں کھاتے۔

مقوقس: تمہاری باتوں سے معلوم ہوا کہ واقعی اللہ کے رسول ہیں۔ سارے انسانوں کے لئے مبعوث کئے گئے ہیں۔ اگر قبیلوں اور رومیوں کو ان کا دین پہنچے گا تو ان کا دین قبول کر لیں گے۔ عیسیٰ بن مریم نے ان کو آپ کی اتباع کا حکم دیا تھا اور یہ صفات جو تم بیان کر رہے ہو انبیاء سابقین کی بھی یہی صفات ہیں اور انجام کار انہی کا ہوگا یہاں تک کہ کوئی ان کے مقابل کھڑا ہونے والا نہ ہوگا اور ان کا دین وہاں تک پہنچ جائے گا جہاں تک اونٹ اور گھوڑے پہنچتے ہیں وہاں سمندر ختم ہوتے ہیں۔ مغیرہ: اگر سارے لوگ ان کے دین کو قبول کر لیں تب بھی ہم ان کے سامنے نہ بنیں گے۔ مقوقس نے یہ سن کر اپنا سر بلایا اور کہنے لگا کہ تم ابھی تک کھیل ہی سمجھ رہے ہو؟ مقوقس: ان کا نسب کیسا ہے؟

مغیرہ: نسب کے اعتبار سے وہ افضل ہیں۔

مقوقس: انبیاء کرام علیہم السلام جو اپنی قوموں میں بھیجے جاتے رہے ہیں وہ عالی نسب ہی ہوتے تھے۔ پھر مقوقس نے دریافت کیا کہ ان کی سچائی کا کیا حال ہے؟ مغیرہ: ان کی سچائی کی وجہ سے ان کا لقب ہی امین ہے۔

مقوقس: تم غور کرو کہ ایک شخص تمہارے درمیان رہتے ہوئے سچ بولتا ہے تو کیا وہ اللہ تعالیٰ کے بارے میں جھوٹ بول دے گا؟ پھر مقوقس نے کہا ان کا اتباع کن لوگوں نے کیا ہے؟

مغیرہ: نئے نوجوان ان کا اتباع کر رہے ہیں۔

مقوقس: حضرات انبیاء کرام کا یہی معاملہ رہا ہے۔ (پہلے نوجوان افسردہ ہی ان کا اتباع کرتے ہیں)۔

مقوقس: یہود نے ان کے ساتھ کیا معاملہ کیا۔ وہ لوگ تو اہل توراۃ ہیں۔

مغیرہ: یہود نے ان کی مخالفت کی لہذا انہوں نے یہودیوں کو قتل بھی کیا اور قیدی

بھی بنایا اور وہ لوگ متفرق اطراف میں چلے گئے۔

مقوقس: یہودی حاسد لوگ ہیں۔ وہ ان کی نبوت کے بارے میں خوب اچھی طرح جانتے ہیں جس طرح ہم جانتے ہیں۔

میغزہ نے بیان کیا کہ اس کے بعد ہم مقوقس کے پاس سے اُٹھ گئے۔ ہم نے محمد صلی اللہ علیہ وسلم کے اسلام کے بارے میں یہ باتیں سنیں تو ہمارے قلوب آپ صلی اللہ علیہ وسلم کی طرف جھک گئے اور ہم نے آپس میں کہا کہ عجم کے بادشاہ تو ان کی تصدیق کرتے ہیں اور ان سے ڈرتے ہیں۔ حالانکہ وہ ان کے رشتہ دار بھی نہیں ہیں اور ہم ان کے اقربا اور پڑوسی ہیں پھر بھی ان کی دعوت کو قبول نہیں کرتے۔

میغزہ نے کہا کہ میں جتنے دن اسکندریہ میں رہا عیسائیوں کے ہر کنبہ میں گیا اور اس کے پادریوں سے پوچھا جن میں قبلی بھی تھے اور رومی بھی کہ تم محمد صلی اللہ علیہ وسلم کی کیا صفات جانتے ہو؟ ایک اسقف قبلی تھا۔ اس سے بڑھ کر عبادت میں محنت کرنے والا میں نے کوئی نہیں دیکھا۔ میں نے اس سے کہا کہ مجھے بتاؤ کہ کیا کسی نبی کی بعثت باقی ہے؟ کہنے لگا:

”ہاں ایک نبی آنے والے ہیں وہ آخر الانبیاء ہوں گے۔ عیسیٰ کے اور ان کے درمیان کوئی بھی نہ ہوگا۔ عیسیٰ نے ان کے اتباع کا حکم دیا ہے۔ اور یہ نبی عربی اور اسی ہوں گے جن کا نام احمد ہوگا۔ نہ تو ان کا قد (بہت زیادہ) طویل ہوگا نہ پست ہوگا۔ رنگ نہ بالکل سفید ہوگا (جیسا یورپ کے لوگوں کا ہوتا ہے) اور نہ پوری طرح گندم گوں ہوگا۔ وہ بالوں کو بڑھائیں گے اور موٹے کپڑے پہنیں گے اور جو کھانا میسر ہوگا اس پر اکتفا کریں گے۔ ان کی تلوار ان کے کاندھے پر ہوگی جو ان کے مقابل آنے گا اس کی کچھ پرواہ نہ کریں گے۔ وہ بذات خود قتال کریں گے۔ ان کے ساتھی ان پر اپنی جانوں سے فدا ہوں گے اور یہ لوگ اپنے آباء و اولاد سے بھی زیادہ ان سے محبت کریں گے۔“

پادری نے سلسلہ کلام جاری رکھتے ہوئے مزید کہا کہ ایک حرم سے دہروانہ ہو کر دوسرے حرم کو ہجرت کریں گے جہاں کی زمین شور ہوگی۔ وہاں کچھ کھجوروں کے باغات ہوں گے ان کا دین دین ابراہیمی ہوگا۔

میں نے کہا ان کے اور کچھ اوصاف بتاؤ۔

پادری نے کہا وہ اپنی کمر پرنگی باندھیں گے۔ اپنے اطراف بدن کو دھویا کریں گے۔ (یعنی وضو فرمائیں گے) اور ان کی چند ایسی خصوصیات ہوں گی جو پہلے کسی نبی کی نہیں تھیں۔ ان سے پہلے جو نبی مبعوث ہوتا تھا وہ صرف اپنی قوم کی طرف آتا تھا جب کہ یہ آخری نبی تمام انسانوں کی طرف مبعوث ہوں گے اور ساری زمین ان کے لئے سجدہ گاہ ہوگی اور پاک کرنے والی ہوگی۔ جہاں نماز کا وقت ہوگا اور پانی نہ ملے گا تو تیمم کر کے نماز پڑھ لیں گے۔ ان سے پہلے جو امتیں تھیں ان پر احکام کی سختی تھی۔ وہ صرف اپنی عبادت گاہوں میں ہی نماز پڑھ سکتے تھے۔ مغیرہ نے بیان کیا کہ میں نے یہ سب سُن کر یاد کر لیا اور واپس آکر مسلمان ہو گیا۔

مقوقس نے اگرچہ آپ کی نبوت کی تصدیق کی۔ آپ صلی اللہ علیہ وسلم کی سفارت کا انتہائی اعزاز و احترام کیا۔ خدمتِ اقدس میں ہدایا بھی بھیجے یاں ہر نور اسلام سے محروم رہا اور اسلام قبول نہ کیا اور جس ملک کے لالچ میں اس سعادت سے محروم رہا وہ بھی جلد ہی اسلامی حکومت کا ایک صوبہ بن گیا۔ حضرت عمر بن خطابؓ کے ہاتھوں مصر فتح ہوا اور پورے ملک میں اسلام پھیل گیا۔

## منذر بن ساویٰ کے نام

منذر بن ساویٰ بحرین کا حاکم تھا۔ رسول اللہ صلی اللہ علیہ وسلم نے اس کو بھی دعوتِ اسلام دی اور اس کے نام مکتوب گرامی ارسال فرمایا جس کے پہنچانے کا شرف حضرت علاء بن الحضرمیؓ کو حاصل ہوا۔ مکتوب گرامی کے جواب میں منذر نے خدمتِ عالی میں عریضہ لکھا کہ :



”یا رسول اللہ انی قرأت کتابک علی اهل البحرین فمنہم  
من احب الاسلام واعجبه ودخل فیہ . ومنہم من  
کرهہ وبارضی محبوس ویہود فاحدث الی فی  
ذلک امرک :

ترجمہ: ”یا رسول اللہ میں نے آپ کا مکتوب گرامی پڑھا اور بحرین کے لوگوں کو سنایا  
ان میں سے بعض نے اسلام کو پسند کیا اور اسلام میں داخل ہو گئے اور  
بعض نے بُرا مانا۔ میری سرزمین میں مجوسی بھی ہیں اور یہودی بھی ہیں ان کے  
ساتھ کیا معاملہ کیا جائے؟

اس کے جواب میں رسول اللہ صلی اللہ علیہ وسلم نے تحریر فرمایا:

بسم اللہ الرحمن الرحیم

”من محمد رسول اللہ الی المنذر بن ساوی السلام  
علیک فانی احمد اللہ الیک الذی لا الہ الا هو واشہد  
ان لا الہ الا اللہ وان محمدًا عبده ورسوله اما بعد  
فانی اذکرک اللہ عزوجل فانه من ینصح انما ینصح  
لنفسه وانه من یطع رسلی ویتبع امرهم فقد اطاعنی  
ومن نصح لهم فقد نصح لی وان رسلی قد اتنوا علیک  
خیراً وانی قد شفعتک فی قومک فاترک للمسلمین  
اسلموا علیہ وعفوت عن اهل الذنوب فاقبل منهم  
وانک مهما تصلح فلم نغزک عن عملک ومن اقام  
علی یہودیة او مجوسیة فغلبہ الجزیہ۔

ترجمہ: شروع اللہ کے نام سے جو رحمن و رحیم ہے

”یہ خط ہے محمد کی جانب سے جو اللہ کا پیغمبر ہے۔ منذر بن ساوی کے نام۔ تجھ  
پر خدا کی سلامتی ہو میں اس خدا کی حمد کرتا ہوں جو کیتا ہے اور اس کا کوئی

شریک نہیں اور میں خدا کی یکتائی اور محمد کی رسالت کی گواہی دیتا ہوں۔ بعد حمد و صلوة میں تم کو اللہ تعالیٰ کی طرف توجہ دلاتا ہوں۔ جو شخص نصیحت قبول کرے گا وہ اپنے ہی حق میں خیر خواہی کرے گا اور جو شخص میرے قاصدوں کی فرمانبرداری کرے گا وہ میرا فرمانبردار ہوگا۔ میرے قاصدوں نے تمہاری تعریف کی ہے۔ میں تمہاری قوم کے بارے میں تمہاری سفارش کرتا ہوں مسلمانوں کو ان کے حال پر چھوڑ دو جب تک وہ اسلام کے فرمانبردار رہیں۔ میں نے خطاکاروں کو معاف کر دیا۔ تم بھی ان کی طرف سے معذرت قبول کر لو اور تم جب تک صالح عمل کرتے رہو گے ہم تمہیں معزول نہیں کریں گے اور جو شخص یہودیت اور مجوسیت پر قائم رہے اس پر جزیہ ہے۔“

### حضرت علامہ ابن الحضری کا شاہ سے خطاب

”اے منذر! آپ دنیا میں بڑے عقلمند اور دانشمند آدمی شمار ہوتے ہیں لہذا آخرت کے متعلق نادان اور بے عقل نہ بن جانا۔ یہ مجوسیت یعنی آتش پرستی (جس پر تم چلتے ہو) سب سے زیادہ بدترین دین ہے اس دین میں ان عورتوں سے نکاح کر لیتے ہیں جن کے ساتھ نکاح کا خیال بھی قابلِ شرم ہے اور ایسی چیزیں کھا لیتے ہیں جن کو کھانے کے تصور سے بھی کراہیت اور گھن آتی ہے۔ اس دین کے لحاظ سے تم دنیا میں اسی آگ کو پوجتے ہو جو قیامت میں تمہیں کھا جائے گی۔ تم نادان اور بے عقل نہیں ہو اس لئے خود غور کرو کہ جو شخص دنیا میں بھی جھوٹ نہیں بولتا (یعنی آنحضرت صلی اللہ علیہ وسلم) کیا اس کی تصدیق نہ کرنا ہمارے لئے مناسب ہے؟ اور جو شخص کبھی خیانت نہیں کرتا کیا اس پر اعتماد نہ کرنا ہمارے لئے مناسب ہے؟ اور جو شخص کبھی غلط بات نہیں کرتا کیا اس پر یقین نہ کرنا درست ہے؟ اگر آنحضرت صلی اللہ علیہ وسلم کی ذات بابرکت ایسی ہی ہے تو سمجھ لو کہ اللہ کی قسم آنحضرت صلی اللہ علیہ وسلم وہی نبی اُمّی ہیں جن کے متعلق کوئی باشعور آدمی یہ نہیں کہہ سکتا کہ آپ صلی اللہ علیہ وسلم نے فلاں

چیز سے روکا ہے کاش اس کی اجازت ہوتی یا آپ صلی اللہ علیہ وسلم نے  
 فلاں کام کا حکم دیا ہے کاش اس سے روکا ہوتا۔  
 یہ سن کر منہ نہ کھلا:

”میں جس دین پر اس وقت ہوں میں نے اس پر غور کیا تو اسے صرف دنیا  
 کے لئے پایا آخرت کے لئے اس میں کچھ بھی نہیں پھر جب میں نے تمہارے  
 دین پر غور کیا تو اسے میں نے دین اور دنیا دونوں کے لئے پایا لہذا اب  
 کیا چیز ہے ایسے دین کو قبول کرنے سے روک سکتی ہے جس میں زندگی کی  
 تمنائیں بھی ہیں اور موت کے بعد کی راحتیں بھی ہیں۔ کل تک میں ان لوگوں  
 پر حیران ہوا کرتا تھا جو اس دین کو قبول کر رہے ہیں اور آج مجھے ان پر تعجب  
 ہو رہا ہے جو اس دین سے روگردانی کرتے ہیں۔“

یہ تفصیل السیرۃ الحلبیہ اور عیون الاثر میں لکھی ہے۔ عیون الاثر میں یہ بھی ہے کہ منذر  
 مسلمان ہو گیا تھا اور احکام اسلامیہ پر خوبی کے ساتھ عمل کرتا تھا۔ وباللہ التوفیق

## والا نامہ بنام جبلہ بن ایہم غسانی

جبلہ بن ایہم شام کے بادشاہوں میں سے تھا۔ رسول اللہ صلی اللہ علیہ وسلم نے اس  
 کے نام بھی دعوت اسلام کا والا نامہ ارسال فرمایا تھا۔ شخص شام کے ایک حصہ کا بادشاہ  
 تھا۔ رسول اللہ صلی اللہ علیہ وسلم کا گرامی نام حضرت شجاع بن وہبؓ اس کے پاس  
 لے کر گئے تھے۔ حضرت شجاعؓ نے اس کو خطاب کر کے تقریر بھی فرمائی جو یہ ہے۔

”جس دین پر تم چل رہے ہو یہ تمہارے باپ دادا کا دین نہیں ہے بلکہ  
 بات یہ ہے کہ تم علاقہ شام کے بادشاہ ہو اور میوں کے پڑوس میں رہتے  
 ہو اس لئے عیسائی ہو گئے اور اگر تم کسریٰ فارس کے پڑوسی ملک میں  
 ہو تو فارسی قوم کا دین یعنی مجوسیت اختیار کر لیتے لیکن اگر تم مسلمان ہو  
 جاؤ تو شامی علاقہ کے لوگ تمہارے اطاعت گزار ہوں گے اور رومی تمہاری

ہیبت سے ڈرنے لگیں لیکن اگر ان لوگوں پر کوئی اثر نہ بھی پڑے تو ان کے  
 جھٹے میں دنیا آئے گی اور تمہارے حصے میں آخرت آئے گی۔ تم نے مسجدوں کو  
 گرجوں میں بدل رکھا ہے اور اذان کے بجائے ناقوس بجاتے ہو اور  
 جمعہ کے بجائے ان لوگوں کے مذہبی اجتماع کرتے ہو۔ حالانکہ خیر اور باقی رہنے  
 والی چیز وہی ہے جو اللہ کے پاس ہے!

یہ تقریر سن کر جبیلہ نے کہا:

”خدا کی قسم میری آرزو ہے کہ اس نبی کے نام پر تمام لوگ ایک ہو جائیں اور  
 اس طرح سارے انسان آسمان وزمین کے خالق کے نام لیوا بن جائیں۔ قبصیر  
 نے جنگ موتہ کے وقت مجھ سے کہا تھا کہ میں اس پیغمبر کے صحابہ جنگ  
 کروں مگر میں نے اس کا حکم ماننے سے انکار کر دیا تھا لیکن میں خود اب  
 تک یہ فیصلہ نہیں کر سکا کہ حق کیا ہے اور باطل کیا ہے۔ ہاں اب میں ضرور  
 اس معاملے پر غور کروں گا!“

## جبیلہ کا اسلام

بعض علماء نے لکھا ہے کہ وہ اسی وقت مسلمان ہو گیا تھا۔ اس نے آنحضرت  
 صلی اللہ علیہ وسلم کے خط کا جواب بھیجا جس میں آپ صلی اللہ علیہ وسلم کو اپنے مسلمان ہو  
 جانے کی اطلاع دی۔ ساتھ ہی اس نے آنحضرت صلی اللہ علیہ وسلم کے لئے کچھ ہدایا بھی بھیجے  
 حضرت عمر فاروقؓ کی خلافت کے زمانے تک اسلام پر ثابت قدم رہا۔ بعض علماء نے  
 لکھا ہے کہ حضرت عمرؓ کی خلافت کے زمانے میں اس نے فاروق اعظمؓ کو ایک خط لکھا  
 جس میں ان کو اپنے اسلام کی خبر دی اور ان کے پاس حاضری کی اجازت چاہی حضرت  
 عمرؓ اس بات سے بہت خوش ہوئے اور جبیلہ کو حاضر ہونے کی اجازت دی۔

## جبیلہ کی مدینہ آمد

چنانچہ جبیلہ اپنے خاندان کے دو سو پچاس افراد کو ساتھ لے کر روانہ ہوا۔ مدینہ کے

قریب پہنچ کر وہ اپنے ساتھیوں کی طرف متوجہ ہوا اور ان کو گھوڑوں پر سوار ہونے کا حکم دیا پھر اس نے گھوڑوں کی گردنوں میں سونے چاندی کے ہار پہنوائے اور ان پر ریشم و خواب کے ساز ڈلولائے۔ خود جبلہ نے اپنا تاج سر پر سجایا۔ اس سچ دھج کی وجہ سے ہر جوان اور بوڑھے کی نگاہیں جبلہ اور اس کی شان و شوکت پر جم کر رہ گئیں۔

## حضرت عمرؓ کے ساتھ حج

جب جبلہ حضرت عمر فاروقؓ کے پاس پہنچا تو انہوں نے اس کو خوش آمدید کہا اور اسے اپنے قریب بٹھایا۔ پھر فاروقؓ اعظمؓ نے بڑی عزت کے ساتھ مدینہ میں اس کے قیام کا انتظام کیا۔ (چونکہ حضرت عمرؓ حج کو جانے والے تھے اس لئے جبلہ بھی ان کے ساتھ حج کے لئے جانے کی نیت سے آیا تھا)۔

## جبلہ اور ایک فزاری شخص

حضرت فاروقؓ اعظمؓ حج کے لئے روانہ ہوئے تو جبلہ بھی ان کے ساتھ گیا۔ حرم میں پہنچ کر بیت اللہ شریف کا طواف کر رہا تھا تو ہجوم میں سے اچانک اس کے لباس کا ایک کونہ بنی فزارہ کے ایک شخص کے پاؤں کے نیچے آگیا۔ کپڑا دبنے کی وجہ سے پھنک کر کھل گیا۔ جبلہ (چونکہ بادشاہ تھا اس لئے اپنی اس توہین پر اس کو غصہ آگیا اور اس) نے اس فزاری شخص کے اتنی زور سے طمانچہ مارا کہ اس کی ناک سے خون جاری ہو گیا اور سامنے کے دانت ٹوٹ گئے۔ ایک قول کے مطابق اس کی آنکھ پھوٹ گئی۔

## فاروقی عدالت

اس فزاری شخص نے حضرت فاروقؓ اعظمؓ سے اس ظلم کے خلاف فریاد کی۔ حضرت عمر فاروقؓ نے بادشاہ کو حاضر کرنے کا حکم دیا۔ جبلہ جب آیا تو حضرت فاروقؓ اعظمؓ نے اس سے کہا:

”تم نے اس کی ناک کیوں توڑی؟ یا یوں کہا کہ ”تم نے اس کی آنکھ کیوں پھوڑی؟“  
جبلہ نے کہا:

”امیر المؤمنین! اس نے تو مجھے برہنہ ہی کر دیا تھا۔ اگر بیت اللہ کا احترام میرے  
پیش نظر نہ ہوتا تو تلوار مار کر اس کی گردن ہی اڑا دیتا“  
حضرت فاروق اعظمؓ نے فرمایا:

”تم اپنے جرم کا اقرار کر چکے ہو اس لئے یا تو اس شخص کو راضی کر کے بات ختم کرو  
ورنہ میں اس شخص کو تم سے بدلہ دلاؤں گا!“  
ایک روایت کے مطابق فاروق اعظمؓ نے فیصلہ کن انداز میں فرمایا کہ یا تو یہ شخص  
تمہیں معاف کر دے ورنہ تم سے بدلہ لیا جائے گا۔

جبلہ نے پوچھا قصاص کی صورت میں آپ میرے ساتھ کیا کریں گے؟  
ایک روایت کے مطابق جبلہ نے کہا:  
”کیا آپ مجھ سے برابر کا قصاص اور بدلہ لیں گے حالانکہ میں ایک بادشاہ ہوں  
اور یہ شخص ایک بازاری و معمولی آدمی ہے“

## اسلام میں سب برابر ہیں

حضرت فاروق اعظمؓ نے فرمایا:  
”اسلام نے تم دونوں کو برابر کر دیا ہے اس لئے اب تمہیں اس پر کوئی فضیلت و  
برتری حاصل نہیں ہے۔ برتری صرف تقویٰ کے ذریعہ حاصل ہو سکتی ہے“

## جبلہ کی سرکشی

اس پر جبلہ نے کہا:  
”اگر اس دین میں میں اور یہ برابر ہیں تو میں پھر نصرانیت اختیار کر لوں گا۔ میں تو  
یہ چاہتا تھا کہ اسلام میں داخل ہونے کے بعد جاہلیت سے بھی زیادہ مغرور ہو جاؤں گا“

امیر المومنین حضرت فاروق اعظمؓ نے فرمایا:

”اگر تم نصرانی اور مرتد ہوئے تو پھر میں تمہاری گردن مار دوں گا۔“

جبلہ نے کہا:

”آپ مجھے آج رات تک مہلت دیجئے تاکہ میں اپنے معاملے پر غور کر لوں۔“

### جبلہ کافر اور ارتداد

فاروق اعظمؓ نے فرمایا کہ یہ بات تمہارے فرقی یعنی فزاری شخص پر منحصر ہے۔ اس شخص نے بات سُننے ہی کہہ دیا کہ امیر المومنین میں اس کو مہلت دیتا ہوں۔ چنانچہ حضرت عمرؓ نے جبلہ کو اس کی قیام گاہ پر جانے کی اجازت دے دی۔ جبلہ اسی وقت اپنے پڑاؤ پر گیا۔ وہاں پہنچتے ہی وہ اپنے خاندان یعنی بنی اعمام کے ساتھ سوار ہو کر قسطنطنیہ کی طرف فرار ہو گیا۔

جبلہ کا جو جھگڑا اور اختلاف گزشتہ سطروں میں مذکور ہوا ہے اس کے بارے میں ایک قول یہ ہے کہ یہ جھگڑا حضرت عمرؓ کے سامنے نہیں بلکہ ابو عبیدہ بن جراحؓ کے سامنے ہوا تھا (جو اسلامی فوجوں کے سپہ سالار تھے)۔ چنانچہ بعض مؤرخوں نے لکھا ہے کہ جبلہ اسلام لانے کے بعد حضرت عمرؓ کے زمانہ تک ثابت قدم مسلمان رہا۔

اسی دوران ایک دن وہ دمشق کے بازار میں گزر رہا تھا کہ قبیلہ مزنیہ کے ایک شخص کا پاؤں اس کے پاؤں کے نیچے آ گیا۔ اس مزنی شخص نے ایک دم پلٹ کر جبلہ کے رخسار پر طمانچہ مارا۔ جبلہ نے اس شخص کو فوراً پکڑوا کر اپنی قوم کے کچھ لوگوں کے ساتھ حضرت ابو عبیدہ بن جراحؓ کی خدمت میں بھیج دیا۔

ان لوگوں نے اس مزنی شخص کو ابو عبیدہؓ کے سامنے پیش کر کے کہا کہ اس نے جبلہ کے منہ پر طمانچہ مارا ہے۔ حضرت ابو عبیدہؓ نے فرمایا، جبلہ بھی اس کے طمانچہ مار دے۔ ان لوگوں نے کہا اتنی سی سزا کو تو جبلہ نہیں مانے گا۔ ابو عبیدہؓ نے فرمایا، ضرور ماننا پڑے گا۔

ان لوگوں نے کہا کہ اس کا ماتھ کاٹا جانا چاہیے۔ ابو عبیدہؓ نے فرمایا:

”ہیں! اللہ تعالیٰ نے برابری کے بدلے کا حکم دیا ہے۔“

جب جبہ کو حضرت ابو عبیدہؓ کے اس فیصلے کی اطلاع ہوئی تو اس نے کہا:

”کیا تمہارا خیال ہے کہ میں اس شخص کی خاطر اپنے آپ کو ذلیل و خوار کر لوں۔ یہ تو

بہت خرب دین ہے۔“

اس کے بعد وہ مرتد ہو کر نصرانی یعنی عیسائی ہو گیا اور اپنی قوم کے ساتھ فرار ہو کر

رومی علاقے میں شہنشاہ ہرقل کے پاس چلا گیا۔

## والا نامہ بنام جیفراور عبد شامان عمان

رسول اللہ صلی اللہ علیہ وسلم نے جو والا نامے ارسال فرمائے تھے ان میں عمان کے دو

بادشاہ جیفراور عبد کے نام بھی والا نامہ تحریر فرمایا تھا۔

یہ دونوں بھائی قبیلہ ازد سے تعلق رکھتے تھے اور دونوں جلدی کے بیٹے تھے۔

رسول اللہ صلی اللہ علیہ وسلم نے والا نامہ لکھوایا جس کی کتابت کا شرف حضرت ابی بن

کعبؓ کو ملا۔ آپؐ نے مہر لگا کر حضرت عمرو بن عاصؓ کے حوالے فرما دیا تاکہ وہ والا نامہ

لے جا کر دونوں بھائیوں کو پیش کر دیں۔ والا نامہ کی عبارت یہ ہے:

بِسْمِ اللَّهِ الرَّحْمَنِ الرَّحِيمِ

”من محمد بن عبد الله الى جيفرو عبد ابني الجلندی

سلام علی من اتبع الهدی۔ اما بعد“

”فانی ادعوکم ابداً عیة الاسلام۔ اسلما تسلما۔ فانی

رسول الله الى الناس كافة۔ لانذر من كان حياً وبحق القول

على الكافرين۔ وانکما ان اقررتم بالاسلام ولستم کما۔ وان

ابیتما ان تقرایا بالاسلام فان ملککما زائل عنکما وخیلی



تحل باحتکما وتظهر نبوتی علی ملککما۔

وکتب ابی بن کعب وختمر رسول اللہ صلی اللہ علیہ وسلم الکتاب۔

ترجمہ: شروع اللہ کے نام سے جو رحمن و رحیم ہے

”یہ کتاب ہے محمد بن عبد اللہ کی طرف سے جبر اور عبد کی طرف جو جلد نبی کے

بیٹے ہیں۔ سلام ہو اس پر جو ہدایت کا اتباع کرے۔“

”اما بعد! میں تم دونوں کو اسلام کی دعوت دیتا ہوں تم دونوں اسلام قبول

کر لو۔ باسلامت رہو گے۔ میں اللہ کا رسول ہوں سارے انسانوں کی طرف

تاکہ اس کو ڈراؤں جو زندہ ہو اور تاکہ کافروں پر حجت پوری ہو جائے۔ اگر

تم نے اسلام کا اقرار کر لیا تو میں تمہیں تمہارے منصب پر باقی رکھوں گا اور

اگر تم نے اسلام کا اقرار کرنے سے انکار کر دیا تو تمہارے ہاتھ سے تمہارا ملک

نکل جائے گا اور میرے گھوڑے تمہارے میدان میں اتر جائیں گے اور تمہارے

ملک کے رہنے والوں پر میری نبوت ظاہر ہو جائے گی۔“

حضرت عمرو بن عاصؓ نے بیان فرمایا کہ میں والا نامہ لے کر عمان پہنچا میں نے دونوں

بھائیوں میں سے پہلے عبد کے پاس پہنچنے کا ارادہ کیا یہ دونوں میں زیادہ عقلمند تھا اور خلعت

عادت کے اعتبار سے نرم تھا۔ میں نے اس سے کہا کہ میں رسول اللہ کا قاصد ہوں انہوں نے

مجھے تیری طرف اور تیرے بھائی کی طرف بھیجا ہے۔ کہنے لگا میرا بھائی عمرؓ میں مجھ سے بھی بڑا

ہے اور بادشاہت کے اعتبار سے بھی مجھ سے زیادہ با اختیار ہے۔ میں خط اس کے پاس

پہنچا دیتا ہوں تاکہ وہ تمہارا لایا ہوا خط پڑھ لے پھر اس نے مجھ سے دریافت کیا کہ تم کس بات

کی دعوت دیتے ہو۔ میں نے کہا کہ اس بات کی دعوت دیتا ہوں کہ صرف اللہ کی عبادت

کہ جو وحدہ لا شریک ہے اور اللہ کے سوا ہر معبود کو چھوڑ دو اور یہ گواہی دو کہ محمد صلی اللہ

علیہ وسلم اس کے بندے اور رسول ہیں۔

عبد نے دریافت کیا کہ اے عمرو! تم اپنی قوم کے سردار کے بیٹے ہو تمہارے باپ نے

کیا طریقہ اختیار کیا میں نے کہا اس کی موت ہو گئی اور وہ محمد صلی اللہ علیہ وسلم پر ایمان نہیں

لایا۔ میں چاہتا ہوں کہ کاش وہ ایمان لے آتا اور آپ صلی اللہ علیہ وسلم کی تصدیق کرتا میں بھی اسی کے طریقہ پر تھا حتیٰ کہ اللہ تعالیٰ نے مجھے اسلام کی ہدایت دے دی، اس نے سوال کیا کہ تم نے کب اسلام قبول کیا؟ میں نے کہا کچھ ہی عرصہ گزرا۔ کہنے لگا تم نے کہاں اسلام قبول کیا؟ میں نے کہا کہ میں نے شاہ حبشہ نجاشی کے پاس اسلام قبول کیا اور خود نجاشی نے بھی اسلام قبول کیا۔ کہنے لگا کہ نجاشی کی قوم نے اس کے ساتھ کیا معاملہ کیا؟ کیا اسے بادشاہت پر باقی رکھا میں نے کہا ہاں اسے انہوں نے بادشاہت پر قائم رکھا اور اس کی اتباع بھی کی کہنے لگا اچھا جو پادری تھے اور راہب تھے انہوں نے کیا رویہ اختیار کیا؟ کیا انہوں نے بھی نجاشی کا اتباع کر لیا؟ میں نے کہا ہاں۔

کہنے لگا اے عمر! تم کیا کہہ رہے ہو دیکھو جھوٹ سے بڑھ کر کوئی خصلت ایسی نہیں ہے جو انسان کو زیادہ رسوا کر دے۔ میں نے کہا میں نے جھوٹ نہیں بولا اور نہ ہم جھوٹ کو اپنے دین میں حلال سمجھتے ہیں۔ پھر اس نے کہا کہ میرے خیال میں ہر قتل کو نجاشی کے اسلام قبول کرنے کا علم نہیں ہوا۔ میں نے کہا ضرور علم ہوا۔ کہنے لگا تمہیں کیسے علم ہوا۔ میں نے کہا نجاشی اسے خراج دیتا تھا۔ جب اس نے اسلام قبول کر لیا تو خراج دینے سے انکار کر دیا اور کہا کہ اللہ کی قسم ایک درہم بھی مانگے گا تو نہیں دوں گا۔ ہر قتل کو اس کی یہ بات پہنچی تو ہر قتل کے بھائی نے اس سے کہا کیا تو اپنے غلام کو اسی حال میں چھوڑ دے گا کہ وہ تجھ ذرا بھی خراج نہ دے اور نیا دین اختیار کر کے بیٹھ جائے۔ ہر قتل نے کہا کہ میں کیا کر سکتا ہوں ایک شخص نے ایک دین اپنے لئے اختیار کر لیا۔ اللہ کی قسم اگر مجھے ملک کے چلے جلنے کا خیال نہ ہوتا تو میں بھی ایسا ہی کرتا جیسا نجاشی نے کیا۔

پھر عبد نے کہا اے عمر! جو بولو غور کر لو تم کیا کہہ رہے ہو۔ میں نے کہا اللہ کی قسم میں سچ بیان کرتا ہوں۔ عبد نے کہا اچھا بتاؤ محمد صلی اللہ علیہ وسلم کن باتوں کا حکم دیتے ہیں اور کن باتوں سے روکتے ہیں میں نے کہا وہ اللہ تعالیٰ کی فرمانبرداری کا حکم دیتے ہیں اور اللہ تعالیٰ کی نافرمانی سے منع فرماتے ہیں۔ نیکی کا، صلہ رحمی کا حکم دیتے ہیں۔ ظلم اور زیادتی سے، زنا سے اور شراب پینے سے اور پتھروں اور بتوں اور صلیب کی عبادت سے منع کرتے ہیں۔ عبد نے یہ باتیں سن کر کہا کہ یہ باتیں تو بہت ہی اچھی ہیں جن کی وہ

تجھے تیری قوم پر حاکم بنا کر رکھیں گے اور تجھ پر گھوڑوں سے اور شکر سے حملہ نہیں کریں گے۔  
 کہنے لگا آج تو مجھے چھوڑ دو کل میرے پاس آنا۔ پھر میں اس کے بھائی کے پاس گیا اس  
 کے بھائی نے کہا کہ اے عمرو! میں امید کرتا ہوں کہ وہ اسلام قبول کر لے گا بشرطیکہ ملک انھوں سے  
 جانے کا خیال نہ ہو۔ میں پھر کل کو اس کے پاس گیا تو اس نے ملاقات کی اجازت نہ دی۔  
 پھر میں اس کے بھائی کے پاس گیا اور اسے بتا دیا کہ میں اس تک نہیں پہنچ سکا اس نے  
 کہا کہ میں نے تمہاری دعوت کے بارے میں غور کیا میں عربوں میں سب سے زیادہ  
 ضعیف ہوں جو کچھ میرے قبضہ میں ہے اس کا مالک اگر کسی دوسرے شخص کو بنا دوں تو  
 تمہارے نبی کے گھوڑے یہاں تک نہیں پہنچ سکتے اور اگر ان کے گھوڑے پہنچ بھی گئے  
 تو ایسی جنگ کروں گا جس کا کوئی جواب نہیں۔

حضرت عمرو بن عاصؓ نے مزید فرمایا میں نے کہا کہ میں کل کو جانے والا ہوں جب  
 میرے جانے کا یقین ہو گیا تو اپنے بھائی کے ساتھ تنہائی میں بات کی کہ دیکھو ہمارے  
 علاوہ جن لوگوں کو خطوط لکھے ہیں ان سب نے ان کی بات مان لی ہے لہذا دونوں بھائیوں  
 نے مجھے بلایا اور دونوں نے رسول اللہ صلی اللہ علیہ وسلم کی تصدیق کی اور انہوں نے بتایا کہ  
 جو صدقات لینے کا حکم ہے اس پر عمل کرو اور تحصیل صدقات کے سلسلہ میں وہ دونوں میری  
 اعانت بھی کرتے تھے۔ (عمون الاثر ج ۲ ص ۳۵۳)

## والانامہ بنام حارث ابن ابی شمر غسانی

حارث ابن ابی شمر غسانی شام کے بعض علاقوں کا بادشاہ تھا۔ رسول اللہ صلی اللہ علیہ  
 وسلم نے اس کو بھی دعوت اسلام کا والا نامہ تحریر فرمایا تھا جس کی عبارت یہ ہے :

بِسْمِ اللَّهِ الرَّحْمَنِ الرَّحِيمِ

”من محمد رسول الله الى الحارث ابن ابی شمر سلام علی

من اتبع الهدی و آمن به و صدق، وانی ادعوك الی

دعوت دیتے ہیں اگر میرا بھائی میری بات مان لیتا تو ہم دونوں سفر کر کے جلتے محمد صلی اللہ علیہ وسلم پر ایمان لاتے اور ان کی تصدیق کرتے لیکن میں سمجھتا ہوں کہ میرا بھائی اپنے ملک کو نہیں چھوڑ سکتا۔

میں نے کہا اگر وہ اسلام لے آئے تو رسول اللہ صلی اللہ علیہ وسلم اسے قوم کی بادشاہت پر برقرار رکھیں گے اور اس علاقہ کے اغنیاء سے صدقہ لے کر فقراء میں تقسیم فرمادیں گے۔ عہد نے کہا یہ تو اچھی بات ہے پھر اس نے سوال کیا۔ صدقہ کیا ہے؟ تو میں نے اموال اور مواشی کے مقررہ صدقات کی تفصیل بتادی۔ اس کے بعد ۱۱ کہنے لگا۔ اللہ کی قسم میری سمجھ میں تو یہی آتا ہے کہ میری قوم اگرچہ دور رہتی ہے اور ان کی تعداد بھی بہت ہے وہ سب ان باتوں کی فرماں برداری کر لیں گے۔

حضرت عمرو بن عاصؓ نے بیان کیا کہ میں چند دن وہاں مقیم رہا اور عبد اپنے بھائی جعفر کو میری باتیں پہنچاتا رہا۔ پھر ایک دن مجھے بلایا اور کہنے لگا تم کس ضرورت سے آئے ہو، میں نے رسول اللہ صلی اللہ علیہ وسلم کا والا نامہ اس کو دے دیا، اس نے مہر کو علیحدہ کیا اور پھر والا نامہ کو اخیر تک پڑھ لیا پھر اپنے بھائی کو دے دیا۔ اس نے بھی پڑھ لیا مجھے اندازہ ہوا کہ اس کا بھائی اس سے زیادہ رقیق القلب ہے۔ پھر اس نے سوال کیا کہ تمہارے نبی صلی اللہ علیہ وسلم کے ساتھ قریش کا کیا معاملہ ہوا۔ میں نے کہا انہوں نے ان کا اتباع کر لیا۔ کسی نے تو دین حق میں رغبت کرتے ہوئے قبول کیا اور کسی نے تلوار سے مجبور ہو کر۔ کہنے لگا تمہارے رسول صلی اللہ علیہ وسلم کے ساتھ کون لوگ ہیں میں نے جواب میں کہا وہ لوگ ہیں جنہوں نے اسلام میں رغبت کی اور اسلام کو دوسرے دینوں کے مقابلہ میں اختیار کیا اور اپنی عقلوں سے پہچان لیا کہ اب ہم ہدایت پر ہیں اس سے پہلے گمراہی میں تھے۔

حضرت عمرو بن عاصؓ فرماتے ہیں میں نے اس سے یہ بھی کہا کہ دیکھ تیرے اس علاقہ میں کوئی باقی نہیں رہا جس نے اس دین کو قبول نہ کیا ہو اور اگر تو نے آج اسلام قبول نہ کیا تو رسول اللہ صلی اللہ علیہ وسلم کے گھوڑے تجھے روند ڈالیں گے اور تیری زمین کی سرسبز کو برباد کریں گے تو اسلام قبول کر لے۔ باسلامت رہے گا اور رسول اللہ صلی اللہ علیہ وسلم

ان تو من باللہ وحدہ لا شریک لہ ویبقی لک ملکک۔  
ترجمہ: یہ مکتوب ہے محمد رسول اللہ صلی اللہ علیہ وسلم کی طرف سے حارث ابن ابی شمر کے  
نام، سلام ہو اس پر جو ہدایت کا اتباع کرے اور اس پر ایمان لائے اور تصدیق  
کرے اور بے شک میں تجھے اسی بات کی دعوت دیتا ہوں کہ تو اللہ تعالیٰ  
وحدہ لا شریک پر ایمان لائے تیرا ملک باقی رہے گا۔

آپ نے فالانامہ شجاع ابن وہبؓ کے حوالے کیا وہ مدینہ منورہ سے والا نامہ لے کر  
روانہ ہوئے۔

انہوں نے بیان کیا کہ جب میں اس کے دربان کے پاس پہنچا تو معلوم ہوا کہ وہ آج کل  
قیصر کی مہانداری کی تیاریوں میں لگا ہوا ہے۔ قیصر اس وقت اپنے پایہ تخت جمح سے ایلیہ  
یعنی بیت المقدس آیا ہوا تھا۔ میں اس کے دروازہ پر دو تین دن رہا پھر میں نے دربان  
سے کہا کہ میں رسول اللہ صلی اللہ علیہ وسلم کا سفیر ہوں اس کے نام خط لے کر آیا ہوں۔ دربان  
نے کہا وہ فلاں دن باہر نکلے گا۔ اس دن ملاقات کر لینا۔ اس سے پہلے ملاقات نہیں ہو سکتی۔  
حضرت شجاع ابن وہبؓ نے مزید بیان کیا کہ یہ دربان رومی تھا اس کا نام مری تھا  
وہ مجھ سے رسول اللہ صلی اللہ علیہ وسلم کی ذات گرامی اور آپ کی دعوت دینی کے بارے  
میں دریافت کرتا رہتا تھا۔ میں اس سے بیان کرتا تھا تو وہ رو پڑتا تھا اور کہتا تھا کہ میں نے  
انجیل میں جس ایک نبی کے آنے کی خبر پڑھی ہے۔ وہ یہی نبی ہیں جن کا تم ذکر کرتے ہو میرا خیال  
تھا کہ وہ شام میں ظاہر ہوں گے۔ اب دیکھ رہا ہوں کہ بول والی زمین میں اس کا ظہور ہوا ہے  
(بول والی زمین سے حجاز کی سرزمین مراد ہے) میں ان پر ایمان لاتا ہوں اور ان کی تصدیق  
کرتا ہوں۔ میں اسلام ظاہر نہیں کرتا کیونکہ حارث ابن ابی شمر مجھے قتل کر دے گا۔

حضرت شجاع ابن وہبؓ نے بیان کیا کہ یہ دربان جس نے اسلام قبول کر لیا تھا برابر میرا  
اکرام کرتا رہا اور عمدہ طریقے پر ضیافت کرتا رہا اور اس نے مجھے یہ بھی بتایا کہ حارث کے اسلام  
قبول کرنے سے ناامید ہو جاؤ اور ساتھ ہی اس نے یہ بھی بتایا ہے کہ حارث قیصر سے  
ڈرتا ہے۔

حضرت شجاعؓ نے بیان کیا کہ ایک دن حادث عام دربار میں آیا اور بیٹھ گیا۔ اپنے سر پر تاج رکھا اور مجھے بلایا۔ میں اندر گیا اور رسول اللہ صلی اللہ علیہ وسلم کا والا نامہ اسے دے دیا۔ اس نے پڑھ کر پھینک دیا اور کہنے لگا کہ وہ کون ہے جو مجھ سے میرا ملک چھیننا چاہتا ہے میں خود اس کی طرف روانہ ہوتا ہوں اگر میں یمن میں ہوتا تو اس کے پاس پہنچ چکا ہوتا۔ ان لوگوں کو میرے پاس حاضر کرو۔ رات ہونے تک وہ بیٹھا رہا اور ایسی ہی باتیں کرتا رہا اور اس نے حکم دیا کہ گھوڑوں کے نالے لگائے جائیں اور مجھ سے کہا کہ جن صاحب نے تمہیں سفیر بنا کر بھیجا ہے ان کو یہ سب حال بتا دینا ساتھ ہی اس نے قیصر کو خط لکھا جس میں بتا دیا کہ میں اس کے پاس پہنچا ہوا ہوں پھر ایلیا میں قیصر کو اس کا خط مل گیا۔ اس وقت وہاں حضرت دحیہؓ بھی موجود تھے جنہیں رسول اللہ صلی اللہ علیہ وسلم نے قیصر کے پاس اپنا والا نامہ دے کر بھیجا تھا۔ قیصر نے جب حادث ابن ابی شمر کا خط پڑھا جس میں اس نے اپنا لشکر لے کر جنگ کرنے کا ارادہ ظاہر کیا تھا تو حادث کو لکھا کہ تو ایسا نہ کر اور ان کی طرف سے بے توجہی اختیار کر لے اور مجھ سے ایلیا میں ملاقات کر۔

حضرت شجاعؓ نے فرمایا کہ پھر مجھے بلا کر کہا کہ تم کب واپس ہونا چاہتے ہو۔ میں نے کہا کہ کل کو روانہ ہو جاؤں گا۔ اس نے میرے لئے سو متقال سونا پیش کرنے کا حکم دیا اور مری (رومی دربان) نے بھی مجھے خرچہ دیا اور کپڑے دیئے اور کہا کہ رسول اللہ علیہ وسلم کو میرا سلام کہہ دینا اور بتا دینا کہ میں نے آپ کے دین کا اتباع کر لیا۔ میں شام سے روانہ ہوا اور رسول اللہ صلی اللہ علیہ وسلم کی خدمت میں حاضر ہو کر صورت حال بیان کی۔ آپ نے فرمایا: باد ملکے (اس کا ملک ہلاک ہو گیا) اور میں نے مری دربان کا سلام آپ کو پہنچا دیا اور اس کی بات بتا دی۔ آپ نے فرمایا: اس نے سچ کہا ہے

## والا نامہ بنام ہوزہ بن علی الحنفی

ہوزہ بن علی قبیلہ بنی حنیفہ سے تعلق رکھتا تھا اور علاقہ یمامہ کا صاحب اقتدار تھا۔

رسول اللہ صلی اللہ علیہ وسلم نے اس کے نام بھی والا نامہ تحریر فرمایا اور مہر لگا کر حضرت سلیمان بن عمرو عامریؓ کے ذریعہ ارسال فرمایا۔ والا نامے کی عبارت یہ ہے :

بِسْمِ اللّٰهِ الرَّحْمٰنِ الرَّحِیْمِ

”من محمد رسول اللہ الی ہودۃ بن علی سلام علی من

اتبع الہدی واعلم ان دینی سیظلہم الی منتہی الخف

والخافر فاسلم وسلم واجعل لک ماتحت یدک :

ترجمہ : شروع اللہ کے نام سے جو رحمن و رحیم ہے

”یہ مکتوب محمد رسول اللہ کی طرف سے ہودہ بن علی کے نام ہے۔ سلام ہو اس پر

جو ہدایت کا اتباع کرے۔ تو جان لے کہ میرا دین وہاں تک پہنچے گا جہاں تک

اونٹوں کے پاؤں اور گھوڑوں کے کھڑ پیچتے ہیں۔ (یعنی ہر بر اعظم میں پہنچ

جائے گا) تو اسلام قبول کر لے۔ باسلامت رہے گا اور جو ملک تیرے قبضے

میں ہیں اس پر تجھے برقرار رکھوں گا :

حضرت سلیمان نے ہودہ کو والا نامہ بھی پہنچایا اور اس سے خطاب بھی فرمایا۔

”اے ہودہ ! تجھے پرانی ہڈیوں نے اور دوزخی ریحوں یعنی کسریٰ نے سواری

دی ہے کیونکہ کسریٰ نے اس کو مقرر کیا تھا) دراصل سردار وہ ہے جو ایمان سے

بہرہ ور ہو اور پھر تقویٰ و پرہیزگاری سے آراستہ ہو۔ قوم تمہارے ذریعہ

خوش بختی سے بہرہ ور ہو سکتی ہے لہذا تم اسے بدبختی میں نہ ڈالو۔ میں تجھے ایک

بہترین چیز کا حکم دیتا ہوں اور ایک بدترین چیز سے روکتا ہوں یعنی اللہ تعالیٰ

کی عبادت کا حکم دیتا ہوں اور شیطان کی عبادت سے روکتا ہوں کیونکہ

اللہ تعالیٰ کی عبادت کا صلہ جنت ہے اور شیطان کی عبادت کا صلہ جہنم ہے۔

اگر تو نے میری یہ بات قبول کر لی تو تیری آرزو میں پوری ہوں گی اور تو ہر خوف

سے نجات پا جائے گا۔ لیکن اگر تو نے انکار کر دیا تو موت کا ہولناک و ہیبتناک

منظر ہمارے اور تیرے درمیان سے اس پردے کو اٹھا دے گا :

ہوڑہ بادشاہ نے یہ تقریر سن کر کہا:

”اے سلیط! مجھے اس نے سردار بنایا ہے جو اگر تجھے سردار بنا دیتا تو تو بھی اسے باعزت سمجھتا۔ میں ایک ذی رائے آدمی ہوں اور معاملات کو سمجھنے کا شعور رکھتا ہوں مگر اس وقت میری کچھ بھی سمجھ میں نہیں آ رہا ہے اس لئے مجھے کچھ بہت دوتا کہ میں فکری توانائی کو آواز دے سکوں۔ اس کے بعد انشا اللہ تمہیں جواب دوں گا۔“

حضرت سلیط مگر ہوڑہ نے عزت سے مہمان بنایا۔ پھر والا نام پڑھا اور رسول اللہ صلی اللہ علیہ وسلم کی خدمت میں لکھا:

”ما احسن ماتدعو الیہ واجملہ وانا شاعر قومی وخطیبہم

والعرب تہاب مکافی فاجعل الی بعض الامر اتبعک“

ترجمہ: ”جس بات کی طرف آپ دعوت دے رہے ہیں وہ بہت ہی اچھی اور بہت ہی عمدہ بات ہے۔ میں اپنی قوم کا شاعر اور خطیب ہوں عرب میرے مرتبہ اور مقام سے بہت کھاتے ہیں۔ آپ میرے لئے اپنے اقتدار میں کچھ حصہ کر دیں میں آپ کا اتباع کروں گا۔“

اس کے بعد حضرت سلیط بن عمرو کو رخصت کیا اور ہدایا پیش کئے اور ہجر کے کپڑے پہننے کے لئے دیئے۔ (اس زمانہ میں ہجر ایک مشہور بستی تھی جہاں کے بنے ہوئے کپڑے بہت اچھے سمجھے جاتے تھے)۔

حضرت سلیط خدمت عالی میں واپس آگئے اور ہوڑہ کا خط پیش کر دیا۔ آپ نے اس کا خط پڑھا اور فرمایا کہ اگر اس نے مجھ سے زمین کا ذرا سا حصہ طلب کیا ہے خواہ کھجور کے برابر ہو۔ پھر فرمایا:

”ہاد وبلاد ما فی یدیہ“

ترجمہ: وہ ہلاک ہوا اور ہلاک ہوا جو کچھ اس کے قبضہ میں ہے۔“

اس کے بعد جب آپ فتح مکہ سے واپس ہوئے تو حضرت جبرائیلؑ تشریف لائے اور



آپ کو خبر دی کہ ہودہ مرگیا۔ رسول اللہ صلی اللہ علیہ وسلم نے اس وقت پیشگوئی فرمائی تھی کہ  
یہاں کے علاقہ سے ایک جھوٹا عاہر ہوگا جو نبوت کا دعویٰ کرے گا اور مقتول ہوگا۔

واقعہ نے لکھا ہے کہ حضرت سلیط ہودہ کے پاس پہنچے تو اس وقت ارکون نامی ایک  
شخص جو نصاریٰ کے بڑے پادریوں میں سے تھا ہودہ کے پاس موجود تھا۔ ہودہ نے ارکون  
سے کہا کہ میرے پاس یہ خط آیا ہے جس میں مجھے اسلام قبول کرنے کی دعوت دی ہے۔ میں  
نے قبول نہیں کی۔ ارکون نے کہا تم کیوں قبول نہیں کرتے؟ کہنے لگا میں اپنی قوم کا بادشاہ  
ہوں مجھے دوسرے کہ اگر صاحب مکتوب کا اتباع کروں تو میری حکومت جاتی رہے گی۔ ارکون  
نے کہا ایسا نہیں ہے۔ اللہ کی قسم اگر تو ان کا اتباع کرے گا تو تیری حکومت برقرار رکھیں گے  
اور تیری بھلائی اسی میں ہے کہ تو ان کا اتباع کر لے اور میں یقین سے کہتا ہوں کہ یہ وہی نبی  
عربی ہیں جن کی حضرت عیسیٰ بن مریم نے بشارت دی تھی اور جس کا نام نامی ائم گرامی محمد  
رسول اللہ ابھی تک ہمارے پاس انجیل میں لکھا ہوا موجود ہے۔

ارکون کی اس تائید و تصدیق کے باوجود ہودہ نے اسلام قبول نہ کیا بلکہ

البدایہ والنہایہ میں لکھا ہے کہ شجاع ابن وہب کو رسول اللہ صلی اللہ علیہ وسلم نے منذر  
ابن الحارث ابن ابی شمر غسانی کے پاس والا نامہ دے کر بھیجا تھا بلکہ جیسا کہ حارث کے تذکرہ  
میں گزر چکا ہے۔ لیکن یہ شخص واحد کو دو شخصیتوں کے پاس بیک وقت یا مختلف اوقات  
میں بھیجا ہو۔

## والا نامہ بنام اہل نجران

حافظ ابن القیم نے یونس نامی ایک شخص سے نقل کیا ہے۔ جس کے بارے میں لکھا  
ہے کہ وہ نصرانی تھا۔ (بعد میں مسلمان ہو گیا) کہ رسول اللہ صلی اللہ علیہ وسلم نے اہل نجران کی  
طرف مندرجہ ذیل الفاظ میں گرامی نامہ ارسال فرمایا:

”باسم اللہ ابراہیم واسحاق و یعقوب أما بعد ! فانی  
 اُدْعُوکُم اِلٰی عِبَادَةِ اللّٰهِ مِنْ عِبَادَةِ الْعِبَادِ وَاَدْعُوکُم  
 اِلَیَّ وَلَا یَیْسُ لِلّٰهِ مِنْ وَلَایَةِ الْعِبَادِ  
 فَاِنْ اَبِیْتُمْ فَاَلْجِزِیَہُ فَاِنْ اَبِیْتُمْ فَقَدْ  
 اَذْنَبْتُکُمْ بِحَرْبٍ . وَالسَّلَامُ“

ترجمہ: یہ خط شروع ہے ابراہیم واسحاق اور یعقوب کے معبود کے نام سے۔ میں تم  
 لوگوں کو بندوں کی عبادت سے نکال کر اللہ کی عبادت کی دعوت دیتا ہوں،  
 بندوں کا تقرب حاصل کرنے کے بجائے  
 اللہ کا تقرب حاصل کرنے کی دعوت دیتا ہوں۔ اگر تم انکار کرتے ہو تو جزیہ دو  
 اور اگر اس سے بھی انکاری ہو تو جنگ کا اعلان کرتا ہوں! والسلام!

جب یہ والا نامہ نصاریٰ کے ایک پادری کے پاس پہنچا تو اس نے اسے پڑھ لیا اور  
 وہ سخت گھبراہٹ میں پڑ گیا۔ اس نے اہل بخران میں سے ایک شخص کو بلوایا جو ہمدانی تھا اور  
 اس کا نام شرجیل ابن وداعہ تھا۔ پادری نے رسول اللہ صلی اللہ علیہ وسلم کا والا نامہ اس کو  
 دے دیا۔ جب اس نے پڑھ لیا تو پادری نے کہا: اے ابو مریم تمہاری کیا رائے ہے؟ شرجیل  
 نے کہا کہ یہ تو مجھے معلوم ہے کہ اللہ تعالیٰ نے ابراہیم علیہ السلام سے وعدہ فرمایا تھا کہ اس کا اسمعیل  
 علیہ السلام کی ذریت میں بھی ایک نبی ہوگا۔ میری سمجھ میں آتا ہے کہ یہ وہی شخص ہے۔ نبوت  
 (کی علامات اور لوازم) کے بارے میں مجھے علم نہیں ہے۔ اگر کوئی دنیاوی بات ہوتی تو میں  
 اس کے بارے میں کوئی مشورہ دے دیتا اور خوب غور و فکر کے بعد کوئی پختہ رائے ظاہر کرتا۔  
 پادری نے اس شخص کو ہٹا دیا۔

اس کے بعد عل الترتیب دو آدمی اور بلائے۔ انہوں نے بھی اُسی قسم کا جواب دیا جو  
 شرجیل نے دیا تھا۔ اس کے بعد اس پادری نے نصرانی مذہب کے ملنے والوں کو جمع کیا۔  
 جن کی آبادی تہتر بستیوں پر مشتمل تھی اور ان میں گیارہ سو بیس جنگیں لڑنے والے افراد تھے  
 جب یہ لوگ جمع ہو گئے تو انہیں رسول اللہ صلی اللہ علیہ وسلم کا والا نامہ سنایا۔

ان لوگوں نے دے دی کہ یمن آدمیوں کو مدینہ منورہ بھیجا جائے۔ یہ لوگ رسول اللہ صلی اللہ علیہ وسلم کی خبر لے کر آئیں۔ تین شخصوں کے نام یہ ہیں۔

۱۔ شرجیل بن وداہ الہمدانی ۲۔ عبداللہ بن شرجیل ۳۔ جبار بن قیس

یہ لوگ مدینہ منورہ پہنچے اور سفر کے کپڑے اتار کر بڑے عمدہ عمدہ کپڑوں سے ملبوس ہو کر اور سونے کی انگوٹیاں پہن کر خدمت عالی میں حاضر ہوئے۔ سلام کیا۔ آپ نے جواب نہیں دیا۔ بات کرنی چاہی تو آپ نے دن بھر ان سے کوئی بات نہیں کی۔ یہ لوگ حضرت عثمان بن عفان اور عبدالرحمن بن عوفؓ کے پاس پہنچے۔ ان دونوں حضرات سے تجارتی معاملات کی وجہ سے جان پہچان تھی۔ ان دونوں سے عرض کیا کہ ہم خدمت عالی میں حاضر ہوئے تھے۔ آپ نے ہمارے سلام کا جواب نہیں دیا۔ ہم نے بات کرنی چاہی آپ نے دن بھر ہم سے بات کرنا گوارا نہیں کیا۔ اب آپ کی کیا رائے ہے۔ کیا ہم واپس چلے جائیں؟ حضرت عثمان غنیؓ نے حضرت علیؓ سے مشورہ لیا کہ ابوالحسن! آپ کی کیا رائے ہے؟ انہوں نے فرمایا، میرے خیال میں یہ بات آئی ہے کہ یہ لوگ اپنے قیمتی جوڑے اتار دیں اور انگوٹیاں بھی رکھ دیں اور سفر کے کپڑے پہن لیں پھر آپ کی خدمت میں حاضر ہوں۔

نجران کا جو وفد آیا تھا اس نے ایسا ہی کیا۔ پھر خدمت عالی میں حاضر ہوئے اور آپ کو سلام کیا تو آپ نے سلام کا جواب دیا۔

ان لوگوں نے عرض کیا کہ ہم نصاریٰ ہیں اپنی قوم کی طرف واپس ہوں گے۔ آپ عیسیٰؑ کے بارے میں کیا ارشاد فرماتے ہیں۔ اگر آپ نبی ہیں تو ہمیں بتا دیجئے۔ آپ نے فرمایا:

”اس بارے میں آج میرے پاس کوئی جواب نہیں ہے۔ تم میرے پاس قیام کرو مجھے ان کے بارے میں علم دے دیا جائے گا تو میں بتا دوں گا۔“

ان لوگوں نے کل تک قیام کیا اور رسول اللہ صلی اللہ علیہ وسلم پر یہ آیات نازل ہو گئیں۔

”وَإِنْ مَثَلٌ عِندَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ. أَلَمْ يَكُنْ مِنْ رِزْقِ رَبِّكَ فَلَا يَكُونُ“

مِّنَ الْمُضْطَرِّينَ . فَمَنْ خَلَقَ فِيهِ مِنْ بَعْدِ مَا جَاءَهُ لَهْفٌ  
مِّنَ الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا  
وَنِسَاءَكُمْ وَأَنفُسَنَا وَأَنفُسَكُمْ ثُمَّ نَبْتَهِلْ فَنَجْعَلْ لَّنْظَنَا  
اللَّهُ عَلَى الْكَاذِبِينَ " (۳: ۶۱)

ترجمہ: بلاشبہ اللہ کے نزدیک عیسیٰ کی مثال ایسی ہے جیسے آدم کی مثال۔ پیدا فرمایا  
ان کو مٹی سے۔ پھر اُن سے فرما دیا ہو جا۔ پس اُن کی پیدائش ہو گئی، حق ہے  
آپ کے رب کی طرف سے سو آپ شک کرنے والوں میں سے نہ ہو جائیں۔  
سو جو شخص اُن کے بارے میں آپ سے جھگڑا کرے اس کے بعد کہ آپ کے  
پاس علم آگیا ہے تو آپ فرما دیجئے کہ آ جاؤ ہم بلا لیں اپنے بیٹوں کو اور تم  
بلا لو اپنے بیٹوں کو اور ہم بلا لیں اپنی عورتوں کو اور تم بلا لو اپنی عورتوں کو اور  
ہم حاضر کر دیں اپنی جانوں کو اور تم بھی حاضر ہو جاؤ اپنی جانوں کو لے کر پھر  
ہم سب مل کر خوب سچے دل سے اللہ سے دُعا کریں اور لعنت بھیج دیں  
جھوٹوں پر۔

سینا حضرت عیسیٰ علیہ السلام کی پیدائش جو بغیر باپ کے ہوئی اس پر یہودیوں نے  
شک کیا اور حضرت مریم علیہا السلام پر تہمت لگائی اور آج بھی قرآن کے منکرین اسی لکیر کو  
پیٹ رہے ہیں ان کی سمجھ میں یہ نہیں آتا کہ بلا باپ کے مریم بتول کے ہاں لڑکا کیسے پیدا  
ہو گیا؟ اللہ جل شانہ نے ان سب کے استعجاب اور استبعاد کا جواب دے دیا اور فرمایا:  
"إِنَّا مَثَلُ عِيسَىٰ عِندَ اللَّهِ كَمَثَلِ آدَمَ" (الایۃ)

ترجمہ: "اللہ تعالیٰ کے نزدیک حضرت عیسیٰ کی پیدائش ایسی ہی ہے جیسے آدم کو  
پیدا فرما دیا۔"

آدم کا پتلا بنایا۔ پھر اس میں روح پھونک دی۔ پس باذن اللہ بغیر باپ کے  
ایک جیتی جاگتی مخلوق وجود میں آگئی۔ بغیر ماں باپ کے جو چیز پیدا ہو گئی اس پر تو کوئی  
تعجب نہیں اور جو صرف ماں سے بغیر باپ کے پیدا ہوا اس پر تعجب ہے اور انکار پر

انکار کر رہے ہیں۔ اللہ تعالیٰ کی قدرتِ کاملہ ہے اس نے ابوالبشر کو بغیر ماں باپ کے پیدا فرمایا اور پھر ابوالبشر کا جوڑا یعنی حضرت حوا کو انہی کے جسم سے پیدا فرمادیا "بَخْلَقَ مِنْهَا ذَوْجَهَا" اور حضرت عیسیٰ کو بغیر باپ کے پیدا فرمادیا۔

اللہ جل شانہ نے انسانوں کی عام تخلیق کا سبب والدین کے ملاپ کو بنا دیا ہے اور یہ سلسلہ سب کے سامنے ہے۔ عادتِ مستمرہ ہے اس لئے اس میں کسی کو تعجب نہیں اور ایک جان جو بغیر ماں باپ کے پیدا فرمائی اور ایک جان کو بغیر ماں کے اور ایک جان کو بغیر باپ کے پیدا فرمایا ان سب میں اس کی قدرت کے مظاہرے ہیں جو ذاتِ پاک بغیر ماں باپ کے پیدا فرمائے اس کو اس پر بھی قدرت ہے کہ بغیر باپ کے پیدا فرما دے۔ قرآن و حدیث کی تصریحات ہوتے ہوئے حضرت عیسیٰ کی پیدائش بلا باپ کا انکار کر کے کھرا اختیار کرنے والوں کو تنبیہ فرمائی کہ حضرت عیسیٰ کی پیدائش حضرت آدم کی طرح سے ہے۔

اسباب النزول ص ۹۸ میں لکھا ہے کہ نجران کے نصاریٰ کا ایک وفد آیا۔ اس نے رسول اللہ صلی اللہ علیہ وسلم سے کہا کہ کیا بات ہے آپ ہمارے صاحب (یعنی جن کو ہم مانتے ہیں) بڑا کہتے ہیں۔ آپ نے فرمایا "میں کیا کہتا ہوں؟ کہنے لگے آپ کہتے ہیں کہ وہ ایک بندہ ہے۔ آپ نے فرمایا: "ہاں وہ اللہ کے بندے اور رسول ہیں اور وہ اللہ کا کلمہ ہیں جسے کنواری عورت بتول کی طرف ڈالا۔" یہ سن کر وہ لوگ غصہ ہو گئے اور کہنے لگے، کیا کوئی انسان کبھی بغیر باپ کے پیدا ہوا ہے۔ ہمیں کوئی شخص ایسا دکھاؤ جو بغیر باپ کے پیدا ہوا ہو۔ اس پر اللہ تعالیٰ نے آیت "إِنَّمَا مَثَلُ عِيسَىٰ عِنْدَ اللَّهِ كَمَثَلِ آدَمَ" نازل فرمائی۔

حضرت حسنؓ سے منقول ہے نجران کے دوراہب نبی اکرم صلی اللہ علیہ وسلم کی خدمت میں حاضر ہوئے۔ آپ نے ان پر اسلام پیش فرمایا۔ انہوں نے کہا کہ ہم تو آپ سے پہلے مسلم ہیں۔ آپ نے فرمایا: "تم دونوں جھوٹے ہو۔ اسلام سے تم کو تین چیزیں روکتی ہیں۔ صلیب کی عبادت اور خنزیر کا کھانا اور اللہ کے لئے اولاد جو نیک کرنا۔" کہنے لگے عیسیٰ کا

ہاپ کون ہے؟ آپ جواب دینے میں جلدی نہیں فرماتے تھے جب تک اللہ تعالیٰ کی طرف سے حکم نہ مل جاتے۔ اللہ جل شانہ نے آیت ”إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ“ نازل فرمادی جس میں اس کا جواب مذکور ہے۔

## نصاریٰ کو دعوتِ مباہلہ

اللہ جل شانہ نے اپنے نبی صلی اللہ علیہ وسلم سے فرمایا: ”فَمَنْ حَاجَّكَ فِيهِ مِنْ بَعْدِ مَلْجَأِكَ مِنَ الْعِلْمِ“ (الایۃ) اس میں دعوتِ مباہلہ کا ذکر ہے۔

مفسر ابن کثیر نے ج ۱ ص ۳۸ محمد بن اسحاق بن یسار سے نقل کیا ہے کہ نجسہ ان کے نصاریٰ کا ایک وفد جو ساٹھ آدمیوں پر مشتمل تھا رسول اللہ صلی اللہ علیہ وسلم کی خدمت میں حاضر ہوا۔ ان میں چودہ اشخاص ان کے اشراف میں سے تھے جن کی طرف ہر معاملہ میں رجوع کیا جاتا تھا۔ ان میں سے ایک شخص کو سید کہتے تھے جس کا نام ابیم تھا اور ایک شخص ابو عارثہ تھا اور بھی لوگ تھے ان میں عاقب ان کا امیر تھا اور صاحبِ رائے سمجھا جاتا تھا۔ اُسی سے مشورہ لیتے تھے اور اس کی ہر رائے پر عمل کرتے تھے اور سید ان کا عالم تھا۔ ان کی مجلسوں اور محفلوں کا وہی ذمہ دار تھا اور ابو عارثہ ان کا پوپ تھا جو ان کی دینی تعلیم و تدریس کا ذمہ دار تھا۔ بنی بکر بن وائل قبیلے سے تھا اور عرب تھا لیکن نصرانی ہو گیا تھا۔ رومیوں نے اس کی بڑی تعظیم کی۔ اس کے لئے گرجا گھر بنائے گئے اور اس کی طرح طرح سے خدمت کی۔ اس شخص کو رسول اللہ صلی اللہ علیہ وسلم کے تشریف لانے کا علم تھا۔ کتب سابقہ میں آپ کی صفات مذکور ہیں ان سے واقف تھا۔ لیکن آنحضرت صلی اللہ علیہ وسلم کی تشریف آوری پر بھی نصرت پر مہر رہا۔ دنیاوی اکرام اور عزت و جاہ نے اس کو اسلام قبول کرنے سے باز رکھا۔

جب یہ لوگ مدینہ منورہ پہنچے تو رسول اللہ صلی اللہ علیہ وسلم کی خدمت میں حاضر ہوئے آپ نمازِ عصر سے فارغ ہوئے تھے اور مسجد ہی میں تشریف رکھتے تھے۔ ان لوگوں نے بہت ہی برصیا کپڑے پہن رکھے تھے اور خوبصورت چادریں اوڑھ رکھی تھیں۔ ان کی اپنی نماز کا وقت آگیا تو انہوں نے مسجدِ نبوی ہی میں مشرق کی طرف نماز پڑھ لی۔ ان میں سے ابو عارثہ

ماقب اور سید نے رسول اللہ صلی اللہ علیہ وسلم سے گفتگو کی اور وہی اپنی شرکیہ باتیں پیش کرنے لگے۔ کسی نے کہا عیسیٰ اللہ ہے کسی نے کہا والد اللہ ہے کسی نے کہا ثالث ثلاثہ (یعنی ایک معبود عیسیٰ ہے۔ ایک اس کی والدہ اور ایک اللہ تعالیٰ ہے)۔

ان لوگوں نے گفتگو میں یہ سوال کیا کہ اے محمد ! عیسیٰ کا باپ کون تھا؟ آپ نے خاموشی اختیار فرمائی۔ اللہ تعالیٰ نے سورہ آل عمران کے شروع سے لے کر آیت (۸۰) سے کچھ اوپر آیات نازل فرمائیں۔ رسول اللہ صلی اللہ علیہ وسلم کے پاس اللہ کی طرف سے جب تفصیل کے ساتھ حضرت عیسیٰ علیہ السلام کے بارے میں وحی نازل ہو گئی اور ان سے مباہلہ کرنے کی دعوت کا حکم نازل ہو گیا تو آپ نے اس کے مطابق ان کو مباہلہ کی دعوت دی۔

### مباہلہ کا طریقہ

دعوت یہ تھی کہ ہم اپنی اولاد اور عورتوں سمیت آجائے ہیں تم بھی اپنی اولاد اور عورتوں اور اپنی جانوں کو لے کر حاضر ہو جاؤ اور اللہ تعالیٰ کے بارگاہ میں دونوں فریق مل کر خوب سچے دل سے دعا کریں گے کہ جو بھی کوئی جھوٹا ہے اس پر اللہ کی لعنت ہو جائے۔ جب آنحضرت سرور عالم صلی اللہ علیہ وسلم نے مباہلہ کی دعوت دی تو کہنے لگے کہ ابوالقائم! (صلی اللہ علیہ وسلم ہمیں مہلت دیجئے۔ ہم غور و فکر کر کے حاضر ہوں گے)۔

### نصاری کا مباہلہ سے فرار

جب آپ کے پاس سے چلے گئے اور آپس میں تنہائی میں بیٹھے تو عیسیٰ مسیح پادری سے کہا کہ تیری کیا رائے ہے۔ اس نے کہا کہ یہ تو تم نے سمجھ لیا کہ محمد نبی مُرسل ہیں اور انہوں نے تمہارے صاحب (یعنی حضرت عیسیٰ) کے بارے میں صاف صاف صحیح باتیں بتائی ہیں اور تمہیں اس بات کا بھی علم ہے کہ جس کسی قوم نے کسی نبی سے کبھی مباہلہ کیا ہے تو کوئی چھوٹا بڑا ان میں باقی نہ رہا۔ اگر تمہیں اپنا بیج ناس کھونا ہے تو مباہلہ کر لو۔ اگر تمہیں اپنا دین نہیں چھوڑنا تو ان سے صلح کر لو اور اپنے شہروں کو واپس ہو جاؤ۔

مشورے کے بعد وہ بارگاہ رسالت میں حاضر ہوئے اور کہنے لگے۔ اے ابوالقائم صلی اللہ علیہ وسلم! ہم اسے آپس میں بیٹے پایا ہے کہ ہم آپ سے مباہلہ نہ کریں۔ آپ کو آپ کے دین پر چھوڑیں اور ہم اپنے دین پر رہتے ہوئے واپس لوٹ جائیں اور آپ اپنے آدمیوں میں سے ایک شخص کو بھیج دیں جو ہمارے درمیان ایسی چیزوں میں فیصلہ کر دے جن میں ہمارا مالیاتی سلسلے میں اختلاف ہے۔ آپ نے حضرت ابو عبیدہ بن جراح کو ان کے ساتھ بھیج دیا۔

معالم التنزیل ج ۱ ص ۲۱۰ میں لکھا ہے کہ جب رسول اللہ صلی اللہ علیہ وسلم نے آیت بالا ”نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ“ (۱۱:۳۲) آخر تک نجران کے نصاریٰ کے سامنے پڑھی اور ان کو مباہلہ کی دعوت دی تو انہوں نے کل تک کی مہلت مانگی۔ جب صبح ہوئی تو وہ رسول اللہ صلی اللہ علیہ وسلم کے پاس حاضر ہوئے۔ آپ پہلے سے حضرت حسینؑ کو گود میں لئے ہوئے اور حضرت حسنؑ کا ہاتھ پکڑے ہوئے تشریف لے چکے تھے۔ حضرت سیدہ فاطمہؑ پیچھے پیچھے تشریف لارہی تھیں اور حضرت علیؑ ان کے پیچھے تھے۔ آپ نے اپنے گھر والوں سے فرمایا کہ جب میں دُعا کروں تو تم لوگ آمین کہنا یہ منظر دیکھ کر نصاریٰ نجران کا پوپ کہنے لگا کہ لے نصرا نیو! میں ایسے چہروں کو دیکھ رہا ہوں کہ اگر اللہ سے یہ سوال کریں کہ وہ پہاڑ کو اپنی جگہ سے ہٹا دے تو اللہ ضرور ہٹا دے گا۔ لہذا تم مباہلہ نہ کرو ورنہ ہلاک ہو جاؤ گے اور قیامت تک روئے زمین پر کوئی نصرانی باقی نہ رہے گا۔ یہ سن کر سب کہنے لگے کہ اے ابوالقائم صلی اللہ علیہ وسلم ہماری رائے یہ ہے کہ ہم مباہلہ نہ کریں اور آپ کو آپ کے دین پر چھوڑ دیں اور ہم اپنے دین پر رہیں۔ آنحضرت صلی اللہ علیہ وسلم نے فرمایا: اگر تمہیں مباہلہ سے انکار ہے تو اسلام قبول کر لو۔ اسلام قبول کرنے پر تمہارے وہی حقوق ہوں گے جو مسلمانوں کے ہیں اور تمہاری وہی ذمہ داریاں ہوں گی جو مسلمانوں کی ہیں۔ انہوں نے اسلام قبول کرنے سے انکار کیا۔ اس پر آپ نے فرمایا: ”بس ہمارے اور تمہارے درمیان جنگ ہوگی۔ وہ کہنے لگے کہ ہم میں جنگ کی طاقت نہیں ہم آپ سے صلح کر لیتے ہیں۔





## نصاری نجران سے مال لینے پر صلح

اور وہ یہ کہ ہر سال دو ہزار جوڑے کپڑوں کے پیش کیا کریں گے۔ ایک ہزار ماو صفر میں اور ایک ہزار ماو رجب میں۔ اہل نجران پر غلبہ منڈلا رہا تھا۔ اگر وہ مباہلہ کر لیتے تو مسخ کر دیئے جاتے اور ہند اور خنزیر بنا دیئے جاتے اور ان کے سارے علاقے کو آگ جلا کر ختم کر دیتی اور نجران کے لوگ بالکل ختم ہو جاتے یہاں تک کہ پرندے بھی درختوں پر نہ رہتے اور ایک سال بھی پورا نہ ہوتا کہ تمام نصاریٰ ہلاک ہو جاتے۔

تفسیر ابن کثیر میں ج ۱ ص ۳۶۹ بحوالہ مسند احمد حضرت ابن عباسؓ سے نقل کیا ہے کہ یہ لوگ رسول اللہ صلی اللہ علیہ وسلم سے مباہلہ کرنے کو تیار ہو رہے تھے اگر مباہلہ کے لئے نکل آتے تو (میدان مباہلہ سے) اس حال میں واپس ہوتے کہ نہ مال پالتے نہ اہل و عیال میں سے کسی کو پالتے (اور خود بھی مر جاتے)۔

نصاری مباہلہ کے لئے راضی نہ ہوئے اور اپنے باطل دین پر قائم رہے اور یہ جانتے ہوئے کہ محمد عربی صلی اللہ علیہ وسلم واقعی اللہ کے رسول ہیں ایمان نہ لائے اور ایمان سے روگردانی کر بیٹھے اور آج تک ان کا یہی طریقہ ہے۔ حضرات علماء کرام نے بار بار مناظروں میں ان کو شکست دی ہے۔ ان کی موجودہ انجیل میں تحریف ثابت کی ہے اُن کے دین کو مصنوعی خود ساختہ دین بار ثابت کیے ہیں لیکن وہ اپنے دنیاوی اغراض سیاسیہ اور غیر سیاسیہ کی وجہ سے دین اسلام کو قبول نہیں کرتے اور دنیا بھر میں فساد کر رہے ہیں جس وقت رسول اللہ صلی اللہ علیہ وسلم نے ان کو مباہلہ کی دعوت دی تھی اس وقت سے لے کر آج تک ان کا یہی طریقہ رہا ہے۔

## نتائج و عبر

رسول اللہ صلی اللہ علیہ وسلم نے جو امرار اور ملوک کو والا تھے ارسال کئے ان میں آپؐ نے کسی بادشاہ کو کسی شاہی لقب سے یاد نہیں فرمایا۔ مثلاً عظیم الروم، عظیم القبط وغیرہ سب

کو تحریر فرمایا جیسے روم کا بڑا آدمی قبیلوں کا بڑا آدمی قیصر کے بھائی بھتیجے کو ناگوار بھی ہو لیکن قیصر نے بات کو دبا دیا کہ اگر یہ نبی ہیں تو انہیں ایسا ہی لکھنا چاہیے۔

(۱) آپ کے طرزِ تحریر سے یہ بات واضح ہو گئی کہ کسی بڑے سے بڑے بادشاہ کو ایسے الفاظ سے یاد کرنا یا مکاتیب میں مخاطب کرنا جن میں جھوٹ ہو اور جس میں شرک کی طرف ذہن جاتا ہو یا ایسی تعریف کرنا اور لکھنا جائز نہیں ہے۔ بعض لوگ سمجھتے ہیں کہ کسی کو مسلمان کرنے یا دعوت کے کام کو آگے بڑھانے کے لئے جھوٹ بولنا یا خود کسی گناہ کا مرتکب ہونا جائز ہے یہ ایسا سمجھنے والوں کی غلطی ہے۔

(۲) رسول اللہ صلی اللہ علیہ وسلم نے پوری دنیا کو بے نیازی کے ساتھ بے باکانہ طریقہ پر مکاتیب لکھے آپ کے جو سفراء مکاتیب لے گئے تھے انہوں نے بڑی ہمت اور جرات کے ساتھ مکاتیب بھی پہنچائے اور بادشاہوں کے سامنے دربار میں بڑی بے باکی کے ساتھ حق بات کہی ہے۔ حضرت عاتب بن ابی بلتعز نے جو شاہِ مصر موقوف کے سامنے بے حرکِ تقریر کی اس کی دوبارہ مراجعت کر لی جائے۔ اسی طرح شاہانِ عمان کے پاس عبد اور حنیف کے نام جو حضرت عمرو بن عامرؓ مکتوب گرامی لے کر گئے انہوں نے بھی بہت صاف صاف کھل کر باتیں کیں اور ہر سوال کا واضح جواب دیا۔

(۳) دنیا داروں کو دنیا ہی مطلوب ہوتی ہے وہ مخلص طالبِ رضا اللہ کو بھی اپنے ہی جیسا سمجھتے ہیں۔ رسول اللہ صلی اللہ علیہ وسلم نے جو مکاتیب تحریر فرمائے ان کے جواب میں بعض بادشاہوں نے یوں کہا کہ مجھے آپ اپنے اقتدار میں شریک کر لیں تو میں مسلمان ہو جاتا ہوں۔ آپ نے ارشاد فرمایا کہ مجھ کے ذرا سے چھلکے کے برابر بھی سوال کرے گا تو میں اسے نہیں دے سکتا اسلام تو اللہ کا دین ہے۔ کوئی دنیاوی دکانداری نہیں ہے جو شخص اسلام قبول کرے گا اس کی آخرت بھی ہوگی، دوزخ سے بچ جائے گا اور جنت میں داخل ہوگا۔ اپنی بھلائی کے لئے اسلام قبول کرتا ہے تو کرے۔ اللہ کا نبی یا کوئی اُمتی دنیا کا لالچ اور دنیا کے مفاد کا وعدہ کر کے اسلام کی دعوت کیوں دے؟ اسلام قبول کرنے کے بعد دنیاوی منافع بھی مل جائیں جو مطلوب و مقصود نہیں تو یہ دوسری بات ہے لیکن

حاکمی اسلام کا یہ کام نہیں کہ وہ دنیا کا لالچ دے کہ اسلام کی دعوت دے جو شخص دنیاوی لالچ کے لئے اسلام قبول کرے گا اس کا کیا بھروسہ کوئی بھی دوسرے مذہب والا عہدہ یا حکومت کا لالچ دے گا تو وہ ادھر دھل سکتا ہے۔

۴۔ رسول اللہ صلی اللہ علیہ وسلم نے قیصر کو جو والا نامہ لکھا اس میں اور مقوقس شاہ مصر کے خط میں اُسْلِمَ تَسْلِمٌ تحریر فرمایا تھا۔ ان الفاظ میں بہت عموم ہے۔ مطلب یہ کہ اگر تو نے اسلام قبول کر لیا تو پوری طرح سلامت رہے گا۔ اس میں دنیا کی سلامتی اور آخرت کی سلامتی اور ملک کی سلامتی سب داخل ہے۔ ان لوگوں کو ڈر تھا کہ اگر اپنے عوام کا دین چھوڑ کر دوسرا دین قبول کر لیا تو عوام ناراض ہو جائیں گے اور حکومت چھین لیں گے۔ آپؐ نے اشارہ فرمادیا کہ تمہاری حکومت باقی رہے گی لیکن انہوں نے اپنی بادشاہت کی بقا اس میں سمجھی کہ دین کفر پر قائم رہیں اور اسلام قبول نہیں کیا۔

حافظ ابن حجر عسقلانی فتح الباری میں لکھتے ہیں:

”لو تفتن هر قل لقوله صلى الله عليه وآله وسلم في الكتاب الذي

ارسل اليه اُسْلِمَ تَسْلِمٌ وحمل الجزاء على عمومہ في الدنيا

والآخرة مسلم لو اسلم من كل ما يخافه ولكن التوفيق بيد الله“

ترجمہ: اگر ہر قل نبی اکرم صلی اللہ علیہ وسلم کے نامہ مبارک کے جملہ اسلم تسلیم اسلام لے

آ محفوظ رہے گا کی حقیقت سمجھ لیتا اور اس سلامتی کی بشارت کو دنیا و آخرت دونوں

کے حق میں یقین کر لیتا تو ضرور مسلمان ہو جاتا اور دنیا کی ہر قسم کی ذلت ”زوال

حکومت“ (جس کا اس کو خوف تھا) محفوظ ہو جاتا۔ مگر توفیق خدا کے ہاتھ میں ہے“

مطلب یہ ہے کہ رسول اللہ صلی اللہ علیہ وسلم نے جو اُسْلِمَ تَسْلِمٌ فرمایا تھا اس میں

دونوں جہاں کی سلامتی مراد تھی۔ مقصد یہ تھا کہ تو دنیا میں بھی باسلامت رہے گا اور

آخرت میں بھی۔ اس کے اسلام قبول کرنے پر رعایا بھی اسلام قبول کر لیتی تو اقتدار سے

محروم ہونے کی ظاہری اور کوئی وجہ نہ تھی لیکن اس نے دنیا کے ظاہری اقتدار پر نظر رکھی اور

حق سے منہ موڑ لیا۔

(۵) یہ بات بھی تو غور کرنے کی ہے کہ جب دینِ حق واضح ہو گیا اور اس کا فائدہ معلوم ہو گیا کہ اس کے قبول کرنے سے موت کے بعد والے عذاب سے بچ جائیں گے اور دوزخ کے عذاب سے محفوظ ہو جائیں گے جو بہت سخت چیز ہے اور اہل کفر کے لئے دوائی بھی ہے تو اس سے ذرا سی چند روزہ حقیر دنیا کے لئے ایمان سے باز رہنا اور کفر پر چار ہنا کہاں کی سمجھ داری ہے؟ پھر یہ بھی سمجھنا چاہیے کہ حق حق ہے اور باطل باطل ہے حق کو دنیاوی مفاد کے لئے چھوڑ دینا اور باطل پر چار ہنا یہ خود انسانی عقلمندی کے خلاف ہے۔ عذابِ ثواب اپنی جگہ ہے حق کو حق جانتے ہوئے سمجھتے ہوئے چھوڑ دینا شرفِ انسانی کے بھی خلاف ہے۔

(۶) ہر قل کے نام جو دالانا ہے اس میں یہ بھی ہے: "يُؤْتِيكَ اللَّهُ أَجْرَكَ مَرَّتَيْنِ" کہ تو اسلام قبول کر لے۔ تجھے اللہ تعالیٰ دو بار اجر عطا فرمائے گا۔

سورۃ القصص میں بھی یہ مضمون ارشاد فرمایا:

وَالَّذِينَ آمَنُوا مِن قَبْلِهِ هُم بِهِ يُؤْمِنُونَ  
وَإِذَا يُنْزِلُ عَلَيْهِمْ قَالُوا آمَنَّا بِهِ إِنَّهُ الْحَقُّ مِن رَّبِّنَا إِنَّا  
كُنَّا مِن قَبْلِهِ مُسْلِمِينَ ۚ أُولَٰئِكَ يُؤْتَوْنَ أَجْرَهُم مِّمَّا  
كَسَبُوا بِمَا صَبَرُوا وَوَيُدْرِعُونَ بِالْحَسَنَةِ السَّيِّئَةَ وَمِمَّا  
رَزَقْنَاهُمْ يُنفِقُونَ ۝ (۵۴:۲۸)

ترجمہ: "جن لوگوں کو ہم نے قرآن سے پہلے کتاب دی وہ اس پر یعنی قرآن پر ایمان لاتے ہیں جب ان پر قرآن کی تلاوت کی جاتی ہے تو کہتے ہیں کہ ہم اس پر ایمان لاتے۔ بے شک وہ ہمارے رب کی طرف سے حق ہے۔ بلاشبہ ہم پہلے ہی سے اسے مانتے تھے۔ (یعنی آخری نبی پر کتاب نازل ہوگی ہم اس کی تصدیق کرتے تھے) یہ وہ لوگ ہیں جن کو صبر کرنے کی وجہ سے دو مرتبہ ثواب دیا جائے گا اور وہ لوگ اچھائی کے ذریعہ بُرائی کو دفع کرتے ہیں اور جو کچھ ہم نے دیا ہے اس میں سے خرچ کرتے ہیں۔

سورۃ القصص کی آیت شریفہ سے مؤمنین اہل کتاب کو دو مرتبہ اجر عطا فرمانے کی

نوشخری دی ہے۔ حضرت ابو موسیٰ اشعریؓ سے روایت ہے کہ رسول اللہ صلی اللہ علیہ وسلم نے ارشاد فرمایا کہ تین شخص ایسے ہیں جن کے لئے دوا اجر ہیں۔ ایک وہ شخص جو اہل کتاب میں سے ہو۔ وہ اپنے نبی پر ایمان لایا اور محمد رسول اللہ صلی اللہ علیہ وسلم پر بھی ایمان لایا۔ دوسرا وہ غلام جو کسی کا مملوک ہو۔ اس نے اللہ تعالیٰ کا حق ادا کیا اور اپنے آقا کا بھی۔ تیسرا وہ شخص جس کے پاس باندی تھی (بجہ طہارت) اس سے صحبت کرتا تھا۔ اس نے اس کو ادب سکھایا اور اچھا ادب سکھایا اور اسے تعلیم دی اور اچھی تعلیم دی پھر آزاد کر کے اس سے نکاح کر لیا سو اس شخص کے لئے بھی دوا اجر ہیں۔ (صحیح بخاری ص ۲۰)

سورۃ الحديد میں فرمایا ہے:

”يَا أَيُّهَا الَّذِينَ آمَنُوا اتَّقُوا اللَّهَ وَأَمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ“ (۲۸:۵۹)  
ترجمہ: اے ایمان رکھنے والو! اللہ سے ڈرو اور اس کے رسول پر ایمان لاؤ۔ اللہ تعالیٰ تم کو اپنی رحمت سے دو حصے دے گا اور تمہیں ایسا نور عطا فرمائے گا کہ تم اس کو لئے ہوئے چلو پھر دو گے اور وہ تمہاری بخشش فرما دے گا۔

مفسرین کرامؒ نے لکھا ہے کہ یہ آیت حضرت عیسیٰؑ پر ایمان رکھنے والوں کے بارے میں نازل ہوئی۔ ان سے خطاب کر کے فرمایا کہ تم اللہ سے ڈرو۔ اس کے رسول یعنی محمد صلی اللہ علیہ وسلم پر ایمان لاؤ۔ یہ تمہارا ایمان لانا تمہارے لئے بہت بڑی خیر کا ذریعہ ہو گا یعنی کہ اللہ تعالیٰ تمہیں اپنی رحمت سے دو حصے عطا فرمائے گا۔ اہل کتاب کو جو زائد اجر دینے کا وعدہ فرمایا ہے اس کے بارے میں سورہ قصص کی آیت میں مَوْتَانِ فرمایا ہے اور ساتھ ہی بِعَاصِمَ بَرٍّ وَا بھو فرمایا یعنی ان کو صبر کرنے کی وجہ سے دو مرتبہ ثواب دیا جائے گا اور حضرت ابو موسیٰؓ کی روایت کردہ حدیث میں اَجْرَانِ فرمایا ہے جس کا مطلب یہ ہے کہ جو اہل کتاب اپنے نبی پر ایمان لائے پھر محمد صلی اللہ علیہ وسلم پر بھی ایمان لائے ان کے لئے دوا اجر ہیں۔

یہاں جو یہاں شکال پیدا ہوتا ہے کہ غیر اہل کتاب میں جو حضرات ایمان لائے وہ بھی تو

تمام انبیاء کرام علیہم السلام پر ایمان لائے لہذا ان کا اجر بھی دہرا ہونا چاہیے۔ اس اشکال کا جواب یہ ہے کہ آیات و احادیث میں مقابلہ کا ذکر نہیں ہے اہل کتاب کو دو بار اجر ملے گا یا رحمت کے دو حصے ملیں گے۔ اس میں امت محمدیہ کے اجر و ثواب کا مقابلہ نہیں ہے اہل کتاب کے اپنے ثواب کا تذکرہ ہے۔ کوئی ضروری نہیں کہ مرتبین اور اجران اور محفلین کا مصلق اس ثواب سے زیادہ ہو جو امت محمدیہ کو دیا جائے گا۔ بات اول تو مجمل ہے دوسرے سورۃ قصص میں جو بِمَخَاصِرُ ذُو الْاَیْمَانِ ہے اس میں ان کا جسہ اضافی کا سبب بتا دیا کہ جو اہل کتاب اپنے نبی پر ایمان لائے پھر اس پر مجھے رہے۔ بہت سی مشکلات کا سامنا کرنا اور تکلیفیں اٹھانیں ان کی وجہ سے ان کا اجر بڑھ گیا اور قربانیوں اور مشقت کی وجہ سے فضیلت بڑھ ہی جاتی ہے۔ حضرت بلالؓ نے ایمان پر مجھے ہوئے مار پیٹ برداشت کی۔ کیا ان کے ایمان کا ثواب ان لوگوں کے ایمان کے برابر ہو سکتا ہے جنہوں نے یہ تکلیفیں نہیں اٹھائیں؟ ہاں کسی کے ایمان کا ثواب دوسری وجہ سے بڑھ جائے تو وہ اور بات ہے۔

(۷) ہر قل کے نام جو دلائل نامہ تحریر فرمایا تھا۔ اس میں ”فَإِنْ تَوَلَّيْتَ فَإِنَّ عَلَيْكَ إِشْرَ الْأَدْيَسِينَ“ بھی ہے۔ (اگر تو اسلام سے روگردانی کرے تو تجھ پر کسانوں کا بھی گناہ ہوگا) اور کسریٰ کو جو دلائل نامہ تحریر فرمایا اس میں تحریر فرمایا: ”فَإِنْ أَبَيْتَ فَقَعَيْكَ إِشْرُ الْمُجُوسِ“ (اگر تو اسلام قبول کرنے سے انکاری ہو تو تجھ پر مجوسیوں کا بھی گناہ ہوگا) اور مقوقس کے نام جو خط تحریر فرمایا اس میں لکھا:

”فَإِنْ تَوَلَّيْتَ فَإِنَّ عَلَيْكَ إِشْرَ الْقَبْطِ“

ترجمہ: (اگر تو روگردانی کرے تو تجھ پر قبطیوں کا بھی گناہ ہوگا) اور عوام کو کفر پر مجھے رہنے کی وجہ سے مستقل عذاب ہوگا۔

تینوں تحریروں کا مطلب یہ ہے کہ عام طور سے عوام الناس اپنے بڑوں کی طرف دیکھتے ہیں اور ان کے دین پر چلتے ہیں۔ خاص کر جو لوگ سردار یا بادشاہ ہوں ان کی طرف زیادہ ہی جھکتے ہیں کچھ تو اقتدار کا دباؤ ہوتا ہے اور کچھ یہ سوچتے ہیں کہ یہ اگر اللہ تعالیٰ

کا مقبول بندہ نہ ہوتا تو اسے اقتدار کیوں ملتا۔ اگر اصحاب اقتدار اقوام کے سردار اور چوہدری اسلام قبول کر لیں تو زیر اقتدار جو عوام ہوتے ہیں وہ بھی اسلام قبول کر لیتے ہیں۔ جب کسی پرستی واضح ہو گیا اور وہ جانتا ہے کہ میں اسلام قبول کر دوں گا تو میری عوام بھی اسلام قبول کر لیں گے۔ اس کے باوجود اسلام قبول نہیں کرتا تو وہ اپنی جان پر بھی ظلم کرنے والا ہے اور اپنی عوام کو بھی اتباعِ حق سے روکنے والا ہے لہذا ان کے کفر کا وبال بھی اس پر پڑے گا۔

(۸) ہر قل اور مقوقس کو جو والا نامہ تحریر فرمایا اس میں آیت کریمہ :

”يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكَ  
أَنْ لَا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا  
بَعْضًا أَدْبَارًا بَيْنَ دُونِ اللَّهِ فَإِنْ تَوَلَّوْا فَقُولُوا اشْهَدُوا  
بِأَنَّا مُسْلِمُونَ“ (۶۴:۳)

ترجمہ: اے اہل کتاب! آؤ اس چیز کی طرف جو ہمارے درمیان برابر ہے جسے ہم بھی تسلیم کرتے ہیں اور تم بھی مانتے ہو اور وہ یہ کہ ہم صرف اللہ کی عبادت کریں اور یہ کہ کسی کو اس کا شریک نہ بنائیں۔

اس میں یہ بتا دیا کہ ہم جو دین پیش کر رہے ہیں یہ کوئی نیا دین نہیں ہے۔ اللہ تعالیٰ نے جتنے نبی بھیجے وہ سب صرف اللہ تعالیٰ کی عبادت کرنے کی تعلیم دیتے تھے، شرک سے روکتے تھے اور توحید کی تلقین فرماتے تھے۔ حضرت عیسیٰ کی بھی یہی دعوت تھی۔ تم میں سے جو اصحاب حق ہیں اور حقیقت کو جانتے اور مانتے ہیں انہیں اس کا اقرار ہے کہ حضرت عیسیٰ نے توحید کی دعوت دی، شرک سے منع فرمایا۔ لہذا اس عقیدہ کو مانو جو انہوں نے پیش فرمایا۔ اللہ تعالیٰ کو مدد لا شرک جانو اور صرف اس کی عبادت کرو۔ اگر عیسیٰ کے بعد آنے والا نبی محمد رسول اللہ صلی اللہ علیہ وسلم کسی ایسی بات کی دعوت دیتا ہے جو انبیاء سابقین علیہم الصلوٰۃ والسلام کی دعوت کے خلاف ہوتی تو تمہیں تامل کرنے کا موقع بھی تھا۔ خوب سمجھو اور حق قبول کرو۔

جب آپ کی دعوت بھی وہی ہے اور دلائل اور معجزات سے بھی آپ کا نبی ہونا ثابت ہو گیا اور قرآن کریم کے مقابلہ میں کوئی سورت بنانے سے بھی عاجز ہو گئے تو حق سے کیوں منہ موڑتے ہو اور اسلام کو قبول نہ کر کے گمراہی پر کیوں جے ہوئے ہو۔

آیت کریمہ کے آخر میں مسلمانوں سے خطاب فرمایا:

”فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ“ (۶۴:۳)

ترجمہ: ”اگر اصل کتاب سے روگردانی کریں تو تم علی الاعلان کہہ دو کہ ہم بے شک اسلام

دالے ہیں (تم جو حق سے منحرف ہو اس سے ہم پر کوئی اثر پڑنے والا نہیں)۔“

(۹) بعض جاہلوں نے آیت کریمہ کا یہ مطلب لیا ہے کہ ”اے یہود و نصاریٰ عقیدہ“

توحید ہمارے اور تمہارے درمیان مشترک ہے۔ ہم بھی اسی کی دعوت دیں اور تم بھی“ اور

کہتے ہیں کہ العیاذ باللہ نجات کے لئے توحید کا اقرار ہی ہونا کافی ہے اسلام قبول کرنا

ضروری نہیں۔ یہ ان لوگوں کی گمراہی ہے۔ اگر آیت کا یہ مطلب ہوتا جو ان جاہلوں نے بتایا

ہے تو آخر میں یہ ارشاد کیوں ہوتا:

”فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ“ اور:

”وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ

فِي الْآخِرَةِ مِنَ الْخَاسِرِينَ“ (۸۵:۳)

میں یہ کیوں ارشاد ہوتا ہے کہ:

”دین اسلام کے علاوہ اللہ تعالیٰ کے نزدیک کوئی دین مقبول نہیں“:

آج کل دشمنان اسلام نے یہ سمجھ کر کہ مسلمانوں کو مرتد بنانا یعنی دین کفر میں شامل کر لینا

تو مشکل کام ہے۔ لہذا کم از کم یہ کہہ کر کہ مسلمانوں کو اسلام سے ہٹا دو اور یہ سمجھا دو کہ کوئی بھی

دین قبول کر لو گے تو نجات ہو جائے گی۔ (العیاذ باللہ) اس نظریہ کی حمایت میں مضامین

لکھے جا رہے ہیں۔ وحدت ادیان کے عنوان سے جیسے ہو رہے ہیں اس لئے ہم نے

تنبیہ کر دی۔

(۱۰) آیت کریمہ میں جو ”وَلَا يَتَّخِذْ بَعْضُنَا بَعْضًا أَرْبَابًا مِنْ دُونِ اللَّهِ“



فرمایا۔ اس میں یہ بتا دیا کہ سارے انسان اللہ کے بندے ہیں۔ اللہ تعالیٰ ہی سب کا رب ہے۔ بندے آپس میں ایک دوسرے کو رب بنالیں اس کی اجازت خالق و مالک جل شانہ کی طرف سے نہیں ہے۔ اس میں عیسائیوں کی بھی تردید ہے جنہوں نے حضرت عیسیٰ اور ان کی والدہ کو معبود بنالیا تھا حالانکہ حضرت عیسیٰ نے ان سے فرمایا تھا:

”يَا بَنِي إِسْرَآئِيلَ اعْبُدُوا اللّٰهَ رَبِّيْ وَذَبْتَ كُمُ اِنَّهُ مَن يُّشْرِكْ بِاللّٰهِ فَقَدْ حَزَرَ اللّٰهُ عَلَيْهِ الْجَنَّةَ وَمَا وَاوَاهُ النَّارُ“ (۲:۵)  
ترجمہ: ”اے بنی اسرائیل! اللہ کی عبادت کرو جو میرا رب ہے اور تمہارا بھی بیشک جو اللہ کے ساتھ کسی کو شریک بنائے گا سو یہ یقینی بات ہے کہ اللہ اس پر جنت کو حرام کر دے گا اور اس کا ٹھکانہ دوزخ ہوگا۔“

سنئے مجتہدین سے درخواست ہے کہ اپنی جان پر رحم کریں۔ دشمنوں کو اور نفس و شیطان کو راضی رکھنے اور دنیا آرام سے گزارنے کے لئے دین اسلام میں تحریف نہ کریں۔  
وآخر دعوانا ان الحمد لله رب العالمین





# غزوه خيبر

شبه هجری



بِسْمِ اللَّهِ الرَّحْمَنِ الرَّحِيمِ  
عَمَلٌ كَاوْنُصَلَّى عَلَى رَسُولِهِ

خیبر میں جو یہودی آباد تھے ان میں قبیلہ بنو نضیر بھی تھا جسے آنحضرت صلی اللہ علیہ وسلم نے مدینہ منورہ سے جلا وطن کیا تھا، ان لوگوں نے خیبر میں قیام کر کے اسلام کے خلاف برابر سازشیں جاری رکھیں، غزوہ خندق کا باعث بھی یہی لوگ بنے، انہوں نے قریش مکہ وغیرہ کو جا کر ورغلا یا کہ تم لوگ مدینہ پر چڑھائی کرو اور بنو قریظہ کو بھی نقص عہد اور غدر پر آمادہ کر کے جنگِ احزاب میں قریش مکہ کا ساتھی بنا دیا تھا اور ان لوگوں کو جنگ پر آمادہ کر کے اپنی طرف سے مدد کرنے کا بھرپور یقین دلایا تھا، اور عجیب بات یہ ہے کہ جب مکہ کے مشرکوں نے اُن سے کہا کہ ہم لوگ پڑھے لکھے نہیں ہیں، دین اور مذہب کو تم زیادہ جانتے ہو، یہ تو بتاؤ کہ ہم لوگ جس دین پر ہیں (یعنی بُت پرستی) یہ ہدایت والا دین ہے یا محمد رسول اللہ صلی اللہ علیہ وسلم جس دین کی دعوت دے رہے ہیں یہ دین حق ہے، اس کے جواب میں یہود نے برملا کہا کہ تم صحیح راستہ پر ہو، حالانکہ ان کو معلوم تھا کہ شرک بدترین چیز ہے اور دل سے یہ بھی جانتے تھے کہ حضرت سیدنا محمد رسول اللہ صلی اللہ علیہ وسلم کے سچے رسول ہیں۔ اسی کو قرآن مجید میں فرمایا:

الَّذِينَ آمَنُوا إِلَى الَّذِينَ أُوتُوا الْكِتَابَ يُؤْمِنُونَ بِالْكِتَابِ  
وَالطَّاعُونَ وَيَقُولُونَ لِلَّذِينَ كَفَرُوا هَؤُلَاءِ أَهْدَى مِنَ الَّذِينَ  
آمَنُوا سَبِيلًا (سورہ نساء، ۵۱)

کیا تو نے ان لوگوں کو نہیں دیکھا جن کو کتاب کا ایک حصہ ملا ہے پھر (باوجود اس کے) وہ بُت اور شیطان کو مانتے ہیں اور وہ لوگ (یعنی اہل کتاب) کفار (یعنی مشرکین) کی نسبت کہتے ہیں کہ یہ لوگ (یعنی مشرکین) بہ نسبت مسلمانوں کے زیادہ راہِ راست پر ہیں۔

درحقیقت ہٹ دھرمی بہت بُری چیز ہے، یہودی جانتے تھے اور آپس میں

تذکرہ کرتے تھے کما آنحضرت صلی اللہ تعالیٰ علیہ وسلم نبی آخر الزماں ہیں لیکن مانتے نہیں تھے، دین سماوی کا علم ہونے کی وجہ سے یہود کو سب سے پہلے اسلام لانا چاہیے تھا، لیکن وہ اولین کافر ہوئے اور جانتے پہچانتے ہوئے حق کو چھپایا اور اسلام اور مسلمانوں کو مٹانے کی کوشش کرتے رہے جو آج تک جاری ہے۔ اخزاہم اللہ تعالیٰ۔

**غزوہ خیبر کا مفصل واقعہ** | سہ ماہ میں جب کہ آنحضرت صلی اللہ تعالیٰ علیہ وسلم غزوہ خیبر کے لئے تشریف لے جا رہے تھے

حضرت عائشہ رضی اللہ تعالیٰ عنہا بھی حضور اقدس صلی اللہ تعالیٰ علیہ وسلم کے ساتھ تھیں، حضرت عائشہؓ شاعر آدمی تھیں، اسلامی لشکر میں جو حضرات تھے ان میں سے کسی نے حضرت عائشہؓ سے کہا کہ کچھ دل گلی کی چیزیں سناؤ، وہ اپنی سواری سے اترے اور مدی پڑھتے ہوئے چلنے لگے اور مندرجہ ذیل اشعار پڑھنے لگے۔

(۱) یہ حضرات صحابہ رضی اللہ تعالیٰ عنہم کے دینی مزاج کی بات ہے کہ وقت کاٹنے کے لئے اور سفر کی مسافت قطع کرنے کے لئے بھی ان کا شاعر ایسے اشعار پڑھ رہا تھا جو اللہ کے ذکر اور شکر پر مشتمل ہیں اور جن میں بار بار شجاعت اور بہادری پر ابھارا جا رہا تھا اور اللہ سے مدد کا سوال کیا جا رہا تھا۔

(۱) اَللّٰهُمَّ نُوَلِّا اَنْتَ مَا هَمَدْنَا وَلَا تَصَدَّقْنَا وَلَا صَلِّتْنَا

(۲) مَا غَفَرْنَا ذَاكَ مَا ابْقَيْنَا وَثَبَّتْ الْاَقْدَامُ اِنْ لَّا قِيْنَا

(۳) وَالْقِيْنُ سَكِيْنَةٌ عَلَيْنَا اِنَّا اِذَا صَبَحْنَا بَنَّا اَبْيْنَا

(۴) وَبِالصَّبَاحِ عَوْنُوْا عَلَيْنَا ۔

ترجمہ: (۱) اے اللہ اگر آپ ہدایت نہ دیتے تو ہم ہدایت نہ پاتے اور نہ صدقہ دیتے نہ نماز پڑھتے۔

(۲) پس تو بخش دے جو کچھ گناہ ہم نے اب تک کئے ہیں ہم تیرے دین پر فدا

ہیں اور ہمارے قدم جمادینا اگر دشمنوں سے ہمارے ہڈ بھڑ ہو جائے۔

(۳) اور تو ہم پر سکون اور اطمینان ڈال دے بلاشبہ جب ہم کو (باطل کے

لئے (جینج کر بلایا جائے تو ہم ان کا کرتے ہیں)۔  
(۴) اور (آپس میں) بلند آواز سے (ایک دوسرے کو بلا کر) ہمارے خلاف  
انہوں نے مدد طلب کی ہے۔

(صحیح بخاری باب غزوہ خیبر، ج ۲ ص ۹۰۰ ج ۱)

یہ اشعار حضور اقدس صلی اللہ علیہ وسلم نے بھی سُن لئے، آپؐ نے فرمایا یہ کون  
شخص ہے جو (قافلہ کا) سائق ہے (چونکہ یہ صاحب بطور حدی اشعار پڑھ رہے  
تھے اور قافلہ کو اشعار سُنا کر لے کر چل رہے تھے اس لئے ان کو سائق فرمایا)۔  
حضرت صحابہ رضی اللہ تعالیٰ عنہم نے عرض کیا کہ یہ سائق عامر بن الاکوع ہیں آپؐ  
نے فرمایا یَرْحَمُہُ اللہ (اللہ کی اس پر رحمت ہو) اور بعض روایات میں ہے کہ  
حضرت عامرؓ نے خود جواب دیا کہ میں عامر ہوں، اس پر آپؐ نے فرمایا عَفْوٌ لَّكَ رَبُّكَ  
(اللہ تجھے بخش دے) جب آپؐ نے یہ فرمایا تو حضرت عمرؓ نے کہا کہ (ان کے لئے جنت)  
واجب ہوگئی، (کیونکہ آپؐ کا یہ حکم اللہ فرمانا اور مغفرت کی دُعا دینا اس بات کا پتہ دیتا  
ہے کہ عامر عنقریب ہی شہید ہوں گے)۔

پھر عرض کیا کہ یا نبی اللہ! آپؐ نے ہم کو ان سے (مزید) فائدہ اٹھانے کا موقع  
کیوں نہ دیا؟ (یعنی آپؐ نے ایسی دُعا فرمائی جس سے مستقبل قریب میں شہید ہونے  
کا پتہ چلتا ہے، یہ دُعا ابھی نہ فرماتے، یا اس کے بجائے درازی عمر کی دُعا فرمادیتے۔  
اس کے بعد شکر چلتا رہا، اور آنحضرتؐ سرور عالم صلی اللہ تعالیٰ علیہ وسلم شکر  
کے ساتھ رات کو خیر پہنچے، آپؐ کی عادت شریفہ تھی کہ جب کسی قوم کے علاقہ  
میں رات کو پہنچتے تھے تو صبح تک وہاں کے باشندوں کے قریب نہیں جلتے تھے  
صبح ہو جانے پر اذان کا انتظار فرماتے تھے، اگر اذان کی آواز آجاتی تو رُک جاتے  
ورنہ حلقہ کر دیتے تھے (لہذا آبادی سے دور قیام پذیر رہتا تھا) صبح ہوگئی تو  
یہودی آبادی سے اپنے (کسب کے آلات) پھاوڑے اور ٹوکریاں لے کر نکلے،  
جب حضور اقدس صلی اللہ تعالیٰ علیہ وسلم کو دیکھا تو بول اُٹھے وَاللہِ مُحَمَّدٌ

قَالَ خَيْسُ رَكَ اللَّهُ فِي قَوْمِ مُحَمَّدٍ صَلَّى اللَّهُ تَعَالَى عَلَيْهِ وَسَلَّمَ لَشُكْرِهِ سَاحَةً بَيْنَ بَيْتَيْهِ (آپ نے اس پر فرمایا: اَللّٰهُ اَكْبَرُ خَيْرَبْتُ خَيْرًا اِنَّا اِذَا مَزَلْنَا بِسَاحَةِ قَوْمٍ فَسَاءَ صَبَاحُ الْمُعْذِرِينَ) (اللہ سب سے بڑا ہے بلاشبہ جب ہم کسی قوم کی سرزمین میں اتر جائیں تو ان لوگوں کی صبح بہت بُری ہوگی جن کو اللہ کے عذاب سے ڈرایا گیا) مگر وہ نہ ڈرے اور کفر پر جمے رہے۔

حضور اقدس صلی اللہ تعالیٰ علیہ وسلم کو لشکر کے ساتھ دیکھ کر یہودی قلعوں میں پناہ گزین ہو گئے، ان لوگوں نے متعدد قلعے بنارکھے تھے، انہی میں رہتے تھے۔ جب یہ لوگ قلعوں میں پناہ گزین ہوئے تو آنحضرت صلی اللہ علیہ وسلم نے اور آپ کے صحابہ رضی اللہ تعالیٰ عنہم نے ان کے قلعوں کا محاصرہ کر لیا، محاصرہ کے دوران حضرات صحابہ رضی اللہ تعالیٰ عنہم کو بہت تکلیف پہنچی اور سخت جھوک سے دوچار ہوئے۔

ایک ایک کر کے قلعہ فتح ہوتا جاتا تھا۔ سب سے آخر میں یہودیوں نے اپنے قلعہ و طبع اور سلام میں پناہ لی، یہ دونوں قلعے سب سے آخر میں فتح ہوئے قلعوں کا محاصرہ دس پندرہ دن رہا (بذل الجہود از تاریخ الخیمس) اور آخری فتح حضرت علی رضی اللہ عنہ کے ہاتھوں ہوئی جس رات کی صبح کو قلعہ فتح ہونے والا تھا اس رات میں آنحضرت سرور عالم صلی اللہ تعالیٰ علیہ وسلم نے ارشاد فرمایا کہ میں کل ایسے شخص کو جھنڈا دوں گا جس کے ہاتھوں اللہ فتح یابی نصیب فرمائے گا، یہ ایسا شخص ہے جو اللہ اور اس کے رسول سے محبت کرتا ہے اور اللہ اور اس کا رسول اس سے محبت کرتے ہیں۔ رات بھر لوگ خیالات دوڑاتے رہے کہ دیکھو کس کو جھنڈا دیا جاتا ہے۔ صبح ہوئی تو بارگاہ رسالت میں حاضر ہوئے اور ہر ایک کو یہ امید تھی کہ مجھے جھنڈا عطا ہوگا، آنحضرت سرور عالم صلی اللہ تعالیٰ علیہ وسلم نے ارشاد فرمایا: علی بن ابی طالب کہاں ہیں؟ عرض کیا گیا کہ اُن کی آنکھیں دکھ رہی ہیں، فرمایا اُن کو بلاؤ، چنانچہ

ان کو لایا گیا، جب وہ حاضر خدمت ہوئے تو سرور عالم صلی اللہ علیہ وسلم نے ان کی آنکھوں میں اپنا لعاب مبارک ڈال دیا اور اسی وقت ان کی آنکھیں ابھی ہو گئیں گویا کہ کوئی تکلیف ہی نہ تھی، ان کو آنحضرت سرور عالم صلی اللہ تعالیٰ علیہ وسلم نے جھنڈا دیا اور فرمایا کہ جاؤ ان کو اسلام کی دعوت دو اور اللہ کے حقوق جو ان پر واجب ہیں بتادو اللہ کی قسم تیرے ذریعہ اللہ تعالیٰ کسی ایک شخص کو بھی ہدایت دے دے تو یہ تیرے لئے سُرخ اُونٹوں سے بہتر ہے! ۱۱

حضرت علی رضی اللہ تعالیٰ عنہ جھنڈا لے کر آگے بڑھے، یہودیوں کا سردار اُکڑتے ہوئے اور تلوار کو اوپر نیچے کرتے ہوئے نکلا اور اس نے دست بدست مقابلہ کے لئے چیلنج کیا اور یہ رجز یہ کلمات کہے ۱۲

قَدْ عَلِمْتُ خَيْبَرُ اَنْيَ مُرَجَّبٌ شَاكِي السَّلَاحِ بَطْلٌ تَجَرَّبٌ  
اِذَا الْحُرُوبُ اَقْبَلَتْ تَلَهَّبُ

”تحقیقِ خیر (والوں) کو معلوم ہے کہ میں مرجب ہوں، ہتھیاروں کے ساتھ مکمل طریقہ مضبوط ہوں، آزمایا ہوا پہلوان ہوں جس وقت کہ جنگیں شعلہ زن ہونے لگیں۔“

اُس کا چیلنج سن کر حضرت عامر بن الاکوع رضی اللہ عنہ نکلے اور یہ شعر پڑھا ۱۳  
قَدْ عَلِمْتُ خَيْبَرُ اَنْيَ عَامِرٌ شَاكِي السَّلَاحِ بَطْلٌ مُّغَامِرٌ  
”تحقیقِ خیر (والوں) کو معلوم ہے کہ میں عامر ہوں، ہتھیار لگائے ہوئے پوری طرح مضبوط ہوں، پہلوان ہوں سختیوں میں گھس جانے والا ہوں۔“

اس کے بعد دونوں جانب سے دو وار ہوئے، پھر حضرت عامرؓ کی تلوار مرجب کی ڈھال میں گر گئی، حضرت عامرؓ نے چاہا کہ نیچے جھک کر مرجب پر حملہ کریں لیکن خود ان کی اپنی تلوار ان کو لگ گئی، جس سے گھٹنے میں سخت چوٹ آئی اور بعض روایات میں

۱۱۔ صحیح بخاری ۱۲۔ اہل عرب کو سُرخ اونٹ بہت پسند تھے، اگر مفت مل جائیں تو پھر کیا کہنا، اسی کے پیش نظر آنحضرت صلی اللہ علیہ وسلم نے یہ کلمات فرمائے ۱۲۔



ہے کہ ہاتھ کی رگ میں زخم آگیا، کسی روایت میں ہے کہ بہت زیادہ زخمی ہو گئے جس کی وجہ سے اُن کی وفات ہو گئی۔

پھر حضرت علی رضی اللہ تعالیٰ عنہ سے مرحب کا مقابلہ ہوا، مرحب نے وہی رجزیہ کلمات کہہ کر مقابلہ کی دعوت دی، اس کے جواب میں حضرت علی رضی اللہ تعالیٰ عنہ نے یہ پڑھا:

أَنَا الَّذِي سَمَّيْتَنِي أُمِّي حَنْدَرَةَ      كَلَيْتَ غَابَاتِ كُرَيْبِ الْمَنْظَرَةَ  
أَوْ فِيهِمْ بِالصَّاعِ كَيْلَ السُّنْدَرَةِ

”میں وہی ہوں جس کی ماں نے حندہ نام رکھا، جنگلوں کے شیر کی طرح ہوں جس کے دیکھنے سے ڈر لگتا ہو، میں دشمنوں کو ان کی خوراک (یعنی قتل) بھر پور پیمانے کے ذریعہ پیش کرتا ہوں“

اس کے بعد حضرت علی رضی اللہ تعالیٰ عنہ نے مرحب کے سر پر وار کیا اور اس کو قتل کر دیا، یہودیوں کا سردار قتل ہو گیا بلکہ یہودیوں کو شکست اور مسلمانوں کو فتح ہوئی، خیبر فتح ہوا اور غنیمت میں بہت بڑی اراضی اور اموال کی ترہ ہاتھ آئے۔

حضرت سلمہ بن الاکوع رضی اللہ تعالیٰ عنہ فرماتے ہیں کہ فتح خیبر کے بعد جب واپس ہو رہے تھے تو آنحضرت سرور عالم صلی اللہ علیہ وسلم نے میرا ہاتھ پکڑ لیا اور مجھے غمگین حالت پر دیکھ کر فرمایا کہ تمہیں کیا ہوا (غم کی کیا بات ہے؟) میں نے عرض کیا میرے ماں باپ آپ پر فدا ہوں لوگ یہ کہہ رہے ہیں کہ عاتر کے سب اعمال

لہ جہد لغت میں شیر کو کہتے ہیں۔ حضرت علی رضی اللہ تعالیٰ عنہ کے والد نے ان کا نام علی اور والدہ نے حیدر رکھا تھا۔ اس موقع پر حضرت علی رضی اللہ عنہ کا اپنے اس نام کو ظاہر کرنا اس لئے مناسب تھا کہ مرحب نے خواب دیکھا کہ مجھے ایک شیر قتل کرے گا۔ مقصود یہ تھا کہ اس کو ڈرائیں اور یقین دلائیں کہ تو ابھی مرنے والا ہے ۱۲۔ کہ صحیح مسلم و فتح الباری ۱۲

عہ حضرت عامر بن الاکوع حضرت سلمہ بن الاکوع کے بھائی تھے اور بعض روایات میں ہے کہ چچا تھے، اکابر حضرت عاتق صحیح مسلم، امام نووی شرح مسلم میں لکھتے ہیں کہ ممکن ہے کہ نسبی رشتہ میں چچا ہوں اور رضاعی رشتہ سے بھائی ہوں ۱۳۔

ضبط یعنی ختم ہو گئے رُآن کو کوئی ثواب نہ ملے گا کیونکہ وہ اپنی تلوار سے مقتول ہو گئے، آپؐ نے فرمایا وہ جھوٹا ہے جس نے ایسا کہا ہے بلاشبہ اس کے دواجر ہیں اور آپؐ نے دوا انگلیاں ملا کر فرمایا کہ بلاشبہ وہ جاہد اور مجاہد تھا (یعنی اللہ کی فرمانبرداری میں مشقت اٹھانے والا اور اس کے دشمنوں سے جنگ کرنے والا تھا اور اسی حال میں اس کی موت واقع ہوئی ہے)، ایسے عربی کم ہیں جو اس جیسے ہوں۔  
حضرت عامر بن الاکوئع کا تیسرا مصراع فَاغْفِرْ فِدَاءَ لَكَ مَا أَبْقَيْنَا ہے اس میں شراح نے فِدَاءَ لَكَ پر بہت اشکال کیا ہے کہ ”تجھ پر فدا ہوں“ یہ تو اس کے لئے بولا جاتا ہے جو فانی ہو جس کی جان جانے والی ہو، اللہ تعالیٰ حتیٰ دقیوم ہے اس کے لئے یہ کیسے بولا گیا؟ پھر اس کے کئی جواب دیئے ہیں اور بعض جوابات پر اشکال بھی کیا ہے۔ ہم نے جو ترجمہ کیا ہے اس سے سب اشکالات دور ہو جاتے ہیں: یعنی اے اللہ ہم تیرے دین پر فدا ہیں، اس کو شے نہ دیں گے اپنی جان پر کھیل جائیں گے، مگر تیرے دین کو باقی رکھیں گے: اس میں صرف مضامینِ مقدّر ماننا پڑتا ہے، تقدیر عبارت یوں ہوئی فِدَاءَ لَكَ مَا أَبْقَيْنَا۔  
حافظ ابن حجر رحمہ اللہ تعالیٰ فتح الباری میں لکھتے ہیں کہ امام احمد کی روایت میں مذکورہ اشعار کے ساتھ کچھ زائد الفاظ بھی ہیں اور وہ یہ ہیں:-

إِنَّ الَّذِي قَدْ بَغَوْا عَلَيْنَا إِذَا أَرَادُوا فِتْنَةً أَبَيْنَا  
وَنَحْنُ عَنْ فَضْلِكَ مَا اسْتَغْنَيْنَا

ترجمہ: بے شک اُن لوگوں نے ہم پر ظلم کیا ہے، یہ لوگ جب فتنہ کا ارادہ کریں گے تو ہم انکار کریں گے اے اللہ ہم تیرے فضل سے مستغنی نہیں ہیں؟  
آخری مصراع صحیح مسلم میں بھی ہے۔

۱۔ صحیح البخاری ۱۲ -

عہدِ یہ ترجمہ قل عربی مشابہا مثلاً کا ہے، دوسری روایت یوں ہے ”قل عربی مشی بہا مثلاً“ اس کا ترجمہ یوں ہے کہ ”ایسے عربی کم ہیں جو (اخلاق و اعمال میں) اس کی طرح چلے ہوں“ ۱۲

حضرت عامر بن الاکوع رضی اللہ تعالیٰ عنہ خیبر کو جلتے ہوئے راستہ میں جو اشعار پڑھتے تھے اُن کے بعض مصرعے نئے ہیں اور اکثر وہ ہیں جو غزوہ خندق کے بیان میں گذر چکے ہیں، وہاں عرض کیا گیا تھا کہ یہ عبداللہ بن رواحہ رضی اللہ تعالیٰ عنہ کے اشعار ہیں اور یہاں حضرت عامرؓ کی طرف منسوب کئے گئے ہیں اس کے باوجود میں حافظ ابن حجر رحمہ اللہ تعالیٰ فتح الباری میں (باب غزوہ خیبر) میں تحریر فرماتے ہیں:

يَحْتَمِلُ أَنْ يَكُونَ هُوَ عَامِرٌ قَوَّادًا عَلَى مَا تَوَارَدَ مِنْهُ بِدَلِيلِ مَا وَقَعَ مِنْهُمَا مِمَّا لَيْسَ عِنْدَ الْآخِرِ أَوْ اسْتَعَانَ عَامِرٌ بِبَعْضِ مَا سَبَقَهُ إِلَيْهِ ابْنُ دَوَّاحَةَ .

یعنی ممکن ہے کہ دونوں کے ذہن میں بطور توار مشترک اشعار آگئے ہوں، ایک نے دوسرے سے نہ لئے ہوں اور دلیل اس کی یہ ہے کہ ہر ایک کے اشعار میں کچھ ایسی زیادتی ہے جو دوسرے کے اشعار میں نہیں ہے اور یہ ممکن ہے کہ حضرت عامرؓ نے حضرت عبداللہ بن رواحہ کے بعض مصرعے لے کر اپنے اشعار میں شامل کر لئے ہوں۔

قتل و قتل اور محاصرہ کے بعد جب یہود کو شکست ہو گئی تو وہ جلاوطن ہونے پر راضی ہو گئے۔ اُن کی یہ بات اس شرط پر آنحضرت صلی اللہ تعالیٰ علیہ وسلم نے تسلیم فرمائی کہ سونا چاندی اور ہتھیاروں کے علاوہ جو کچھ سوار یوں پر لے جاسکتے ہوں لے جائیں، اور آپؐ نے یہ شرط بھی لگائی کہ (سونے چاندی میں سے) کچھ چھپائیں گے نہیں، اگر ایسی حرکت کی تو ہم پر کسی قسم کی کوئی ذمہ داری یا عہد کی پابندی نہیں ہوگی۔

آنحضرت صلی اللہ علیہ وسلم نے جب بنی نضیر کو مدینہ منورہ سے (خیبر کی طرف) جلاوطن کیا تھا اس وقت یحییٰ بن اخطب چڑھے کے ایک غیلہ میں یہودیوں کا سونا چاندی اور زیورات لے کر روانہ ہو گیا تھا، یہ مال یہودیوں کے پاس محفوظ تھا اور یحییٰ غزوہ خیبر سے پہلے مقتول ہو چکا تھا، آنحضرت سرور عالم صلی اللہ علیہ وسلم نے

سقیہ نامی یہودی سے دریافت کیا کہ وہ جی والا تھیلہ کہاں ہے؟ اس نے کہا اس کو  
توڑا یوں نے اور طرح طرح کے اخراجات نے ختم کر دیا، اس کے بعد حضرات صحابہ  
کرام رضی اللہ عنہم اجمعین نے یہ تھیلہ ایک جگہ پالیا اور اس سے یہود کی بد عہدی  
ثابت ہو گئی (کیونکہ یہ طے پایا تھا کہ کچھ پوشیدہ نہ کریں گے) لہذا آنحضرت فرمایا  
صلی اللہ تعالیٰ علیہ وسلم نے ابن ابی الحقیق کو قتل کر دیا، اور ان کی عورتوں اور بچوں کو  
قیدی بنالیا، اور ان لوگوں کو وہاں سے جلا وطن کرنے کا فیصلہ فرمایا۔ اس پر وہ کہنے  
لگے کہ اے محمد (صلی اللہ علیہ وسلم) آپ ہم کو یہیں رہنے دیں، ہم زمین میں محنت  
کریں گے اور پیداوار نصف آپ کی اور نصف ہماری ہوگی اور جب تک آپ کی رائے  
ہو ہم کو اس معاملہ پر برقرار رکھیں۔

حضور اقدس صلی اللہ تعالیٰ علیہ وسلم نے یہ بات منظور فرمائی اور فرمایا:  
”نفرکم علی ذلک ما شئنا“ یعنی ہم تم کو مذکورہ معاملہ پر یہاں  
ٹھہرنے کا موقع دیتے ہیں جب تک ہماری مرضی ہو!!

پہنچے یہ لوگ وہاں ٹھہر گئے، زمین پر ان کا مالکانہ تصرف نہ تھا، اور وہاں کی  
آمدنی حضور اقدس صلی اللہ تعالیٰ علیہ وسلم اپنی ضوَاب دید سے خرچ فرماتے تھے۔  
پھر حضرت ابوبکرؓ بھی اسی طرح انہی مصارف میں خرچ فرماتے رہے جن میں آنحضرت  
صلی اللہ علیہ وسلم خرچ فرماتے، پھر حضرت عمر رضی اللہ تعالیٰ عنہ بھی اسی طرح خرچ  
فرماتے تھے۔ بالآخر حضرت عمر رضی اللہ تعالیٰ عنہ نے یہودیوں کو خیبر سے نکال دیا،  
اور یہ لوگ تیماء اور ریتا چلے گئے۔ (یہ دونوں جگہیں بلادِ طے کے قریب شام کی  
جانب ہیں)۔





## غزوة ذات الرقاع سہ ہجری

سہ ہجری میں آنحضرت صلی اللہ علیہ وسلم کو اطلاع ملی کہ قبیلہ بنی محارب اور بنی ثعلبہ مسلمانوں سے جنگ کرنے کے لئے لشکر تیار کر رہے ہیں۔ یہ خبر سن کر سید عالم صلی اللہ علیہ وسلم اپنے ساتھ چار سو صحابہ کرام رضی اللہ عنہم اجمعین کا لشکر لے کر نجد کی طرف روانہ ہو گئے۔ وہاں پہنچ کر قبیلہ غطفان کے کچھ لوگ ملے (بنی محارب اور بنی ثعلبہ دونوں قبیلہ غطفان کی شاخیں ہیں) لڑائی کی نوبت نہیں آئی۔

### پہلی صلاۃ الخوف

اس موقع پر جب جنگ کے حالات تھے اگرچہ جنگ کی نوبت نہ آئی آنحضرت صلی اللہ علیہ وسلم نے صلاۃ الخوف پڑھائی جس کا طریقہ یہ ہے کہ مسلمانوں کے لشکر کا ایک گروہ دشمن کے مقابلے میں ڈٹا رہے اور دوسرا گروہ امام کے ساتھ ایک رکعت پڑھے پھر محاذ پر چلا جائے اور دوسرا گروہ اگر ایک رکعت امام کی اقتدار میں پڑھے پھر یہ گروہ محاذ پر چلا جائے اور پہلا گروہ اگر اپنی نماز پوری کرے۔ پھر دوسرا گروہ اگر نماز پوری کرے۔ ابن سعد کہتے ہیں کہ یہ پہلی صلاۃ الخوف تھی لہ

### ذات الرقاع کے کیا معنی ہیں

”رقاع“ عربی زبان میں چیمٹھڑوں (یعنی کپڑے کے ٹکڑوں) کو کہتے ہیں حضرت ابو موسیٰ اشعری رضی اللہ عنہ فرماتے ہیں کہ اس غزوہ میں چلتے چلتے ہمارے پیر بھٹ گئے تھے پھر ہمیں اپنے پیروں پر کپڑے لپیٹنے پڑے۔ اسی وجہ سے اس غزوہ کو ”ذات الرقاع“ کہا جاتا ہے۔ ۱۷

اس غزوہ کی تاریخ میں اختلاف ہے محمد بن اسحاق فرماتے ہیں کہ جمادی الاول  
سلسلہ ہجری میں پیش آیا اور امام بخاری رحمۃ اللہ علیہ کا قول یہ ہے کہ غزوہ خیبر کے بعد  
سلسلہ ہجری میں غزوہ ذات الرقاع ہوا۔ کیونکہ حضرت ابو موسیٰ اشعری اس میں  
شریک تھے جو غزوہ خیبر کے بعد مسلمان ہوئے ہیں نیز حضرت ابو ہریرہؓ کی شرکت  
بھی ثابت ہے اور وہ بھی غزوہ خیبر کے بعد آنحضرت صلی اللہ علیہ وسلم کی خدمت  
میں حاضر ہوئے۔ اس وجہ سے سلسلہ والا قول ہی راجح ہے۔

### ایک صحابی کا حیرت انگیز واقعہ

یہاں سے چل کر آپؐ ایک گھاٹی پر ٹھہرے۔ عمار بن یاسر اور عباد بن بشر  
رضی اللہ عنہما کو روہ کی حفاظت کے لئے مقرر فرمایا آپس میں ان دونوں نے یہ طے کیا  
کہ اول نصف شب میں عباد اور آخر نصف شب میں عمار جاگیں اس کے مطابق  
عمار بن یاسر تو سو گئے اور عباد بن بشر رضی اللہ عنہ عبادت کے لئے کھڑے ہو گئے  
اور نماز کی نیت باندھ لی۔

ایک کافرنے آپؐ کو دیکھ کر یہ پہچان لیا کہ یہ مسلمانوں کے پاس بان ہیں ایک تیر  
مارا جو ٹھیک نشانہ پر پہنچا مگر عباد بن بشر رضی اللہ تعالیٰ عنہ جن کے رگ و ریشہ میں  
معبود حقیقی کی عبودیت اور بندگی سرایت کر چکی تھی اور سرتاپا مولائے حقیقی کی محبت  
میں سرشار تھے اور ایمان و احسان کی جلالت ان کے دل میں اتر چکی تھی تیروستان  
کب ان کی عبادت میں مغل ہو سکتا تھا۔ برابر اسی طرح نماز میں مشغول رہے اور تیر  
نکال کر پھینک دیا۔ اس کافر نے ایک دوسرا تیر مارا انہوں نے اس کو بھی نکال کر پھینک  
دیا اور نماز جاری رکھی۔ اس نے تیسرا تیر مارا۔ اب یہ اندیشہ ہوا کہ کہیں دشمن کمین گاہ  
سے حملہ نہ کر دے اور جس غرض سے رسول اللہ صلی اللہ علیہ وسلم نے ہم کو یہاں متعین کیا  
ہے وہ غرض نہ فوت ہو جائے اس لئے نماز کو پورا کیا اور نماز پوری کرنے کے بعد ساتھی  
کو جگایا کہ اٹھو زخمی ہو گیا ہوں، دشمن ان کو جگاتے دیکھ کر فرار ہو گیا۔ عمار بن یاسر

بیدار ہوئے اور دیکھ کر کہ جسم سے خون جاری ہے کہا سبحان اللہ تم نے مجھ کو پہلے ہی تیر  
میں کیوں نہ جگایا؟ کہا میں ایک سورت پڑھ رہا تھا اس کو درمیان میں چھوڑنا اچھا نہ  
معلوم ہوا۔ جب پے درپے تیر لگے تب میں نے نماز پوری کی اور تم کو جگایا۔ خدا کی  
قسم اگر رسول اللہ صلی اللہ علیہ وسلم کے حکم کا خیال نہ ہوتا تو نماز ختم ہونے سے پہلے  
میری جان ختم ہو جاتی۔

### عمرة القضاء مکہ ہجری

۱۰ھ ہجری میں صلح حدیبیہ کے معاہدہ کے مطابق آنحضرت صلی اللہ علیہ وسلم  
عمرہ کے بغیر ہدی کا جانور قربان کر کے اور حلق کر کے واپس مدینہ طیبہ تشریف لے  
آئے تھے۔ ۱۱ھ ہجری میں ذی القعدہ کا چاند نظر آنے کے بعد آپ نے اس عمرہ  
کی قضا کے لئے روانگی کا حکم فرمایا اور اعلان فرما دیا کہ جو لوگ مدیبہ کے مقام پر  
عمرہ سے روک دیئے گئے تھے ان میں سے کوئی نیچے نہ رہے بلکہ سب اس عمرہ کی  
قضا کا احرام باندھیں۔ چنانچہ اس عرصے میں شہید ہونے والے اور وفات  
پانے والے صحابہ کرام رضی اللہ عنہم کے علاوہ سب آنحضرت صلی اللہ علیہ وسلم کے  
ساتھ روانہ ہوئے۔ ہدی کے مترادف آپ نے ساتھ لئے اور دو ہزار  
ہاتھاروں کے ساتھ مکہ معظمہ کے لئے روانہ ہوئے جن میں عمرہ القضاء کرنے  
کے علاوہ دیگر لوگ بھی تھے۔

### حضرت عبداللہ بن رواحہ کے رجز یا شعار

اور عبداللہ بن رواحہ آپ کی ناقہ قصوار کی مہار پکڑے ہوئے یہ رجز پڑھتے ہوئے آگے آگے تھے۔  
خَلُّوا بَنِي الْكَفَّارِ عَنْ سَبِيلِهِ قَدْ أُنْزِلَ الْوَحْنُ فِي تَنْزِيلِهِ  
ترجمہ: اے کافرو! آپ کا راستہ چھوڑ دو اللہ تعالیٰ نے قرآن میں یہ حکم نازل کیا ہے

بَان خَيْرَ الْقَتْلِ فِي سَبِيلِهِ نَحْنُ قَتَلْنَاكُمْ عَلَى تَاوِيلِهِ  
 كَمَا قَتَلْنَاكُمْ عَلَى تَنْزِيلِهِ (رواہ عبدالرزاق عن انس)  
 ترجمہ: کہ بہترین قتل وہ ہے کہ خدا کی راہ میں ہو، ہم نے تم سے جہاد و قتال کیا اس کا حکم  
 نہ ماننے کی وجہ سے جیسے قرآن منزل من اللہ کے نہ ماننے کی وجہ سے تم سے قتال  
 کیا۔ (یعنی تمہارا کفر اور اسلام دشمنی جنگ کا سبب بنی)۔  
 اور بیہوشی کی روایت میں اس کے بعد یہ زیادہ ہے۔

الْيَوْمَ نَضْرِبُكُمْ عَلَى تَنْزِيلِهِ ضَرْبًا يُزِيلُ الْهَامَ عَنْ مَقِيلِهِ  
 ترجمہ: آج اللہ کے حکم کے مطابق ایسا ماریں گے کہ تمہاری کھوپڑی سر سے الگ ہو جائے۔  
 وَيَذْهَبُ الْخَلِيلُ عَنْ خَلِيلِهِ يَارِبْ اِنِي مُؤْمِنٌ بِقِيلِهِ  
 ترجمہ: اور دوست کو دوست سے بے خبر بنا دے اے اللہ میں اس کے قول پر  
 ایمان رکھتا ہوں۔

حضرت عمرؓ نے کہا اے ابن رواحہ! تو رسول اللہ صلی اللہ علیہ وسلم کے سامنے اور  
 اللہ کے حرم میں شعر پڑھتا ہے۔ آپؐ نے فرمایا اے عمرؓ رہتے دو۔ یہ شعر کافروں کے  
 حق میں تیرا برسانے سے زیادہ سخت ہیں۔ (رواہ الترمذی والنسائی وقال الترمذی۔  
 حسن غریب، یہ تمام تفصیل فتح الباری ص ۳۸۳ ج ۱ میں مذکور ہے۔  
 ابن سعد کی روایت میں ہے کہ آپؐ نے یہ فرمایا اے عمرؓ میں سن رہا ہوں اور عبداللہ  
 بن رواحہ کو یہ حکم دیا کہ اے ابن رواحہ یہ پڑھو۔

لَا إِلَهَ إِلَّا اللَّهُ وَحْدَهُ - نَصْرَ عَبْدَهُ وَأَعَزَّ جُنْدَهُ -  
 وَهَزَمَ الْأَحْزَابَ وَحْدَهُ -

ترجمہ: کوئی معبود نہیں اللہ کے سوا وہ یکتا ہے، اسی نے اپنے بندہ (یعنی رسول اللہ  
 صلی اللہ علیہ وسلم) کی مدد فرمائی اور اپنے لشکر (یعنی مسلمان مجاہدین) کو عزت  
 دی اور اسی نے تمام لشکروں (یعنی دشمنان اسلام کی فوجوں) کو شکست دی۔  
 عبداللہ بن رواحہ کے ساتھ اور صحابہ بھی ان کلمات کو پڑھتے جاتے تھے۔



آپ مسجد حرام میں داخل ہوئے۔ بیت اللہ کا طواف کیا اور سعی بین الصفا والمروہ  
کے ہدی کے جانور قربان کئے اور حلق کر اکر احرام کھول دیا۔ پھر کعبۃ اللہ کے اندر تشریف  
لے گئے۔ ظہر تک اند ہی رہے۔ آپ کے حکم سے خانہ کعبہ کی چھت پر حضرت بلالؓ نے  
ظہر کی اذان دی۔ لے

### حضرت میمونہ سے نکاح

عمرہ ادا فرمانے کے بعد تین روز تک آپ نے مکہ معظمہ میں قیام فرمایا اور حضرت  
میمونہ بنت الحارث سے نکاح فرمایا۔ صحیح بخاری کی روایت کے مطابق آپ نے یہ نکاح  
حالت احرام میں کیا تھا اور مافظ ابن جریر نے اسی قول کو صحیح قرار دیا ہے۔ البتہ رخصتی  
اور ولیمہ احرام کھولنے کے بعد ہوا۔ آنحضرت صلی اللہ علیہ وسلم نے قریش سے مہلت  
طلب فرمائی کہ اگر تم لوگ مہلت دو تو میمونہ بنت الحارث کی عروسی اور دعوت ولیمہ  
مکہ معظمہ میں کروں۔ ان لوگوں نے نہایت ترش روئی اور بد اخلاقی سے جواب دیا کہ  
آپ چلے جائیے۔

### مکہ معظمہ سے واپسی

قریش کا یہ جواب سُن کر آنحضرت صلی اللہ علیہ وسلم نے صحابہ کرام کو کوچ کرنے کا  
حکم فرمایا اور مقام سرف میں پہنچ کر حضرت میمونہ کی عروسی ہوئی بلکہ ذی الحجہ کے  
پہینے میں آپ واپس مدینہ طیبہ پہنچے اور اللہ تعالیٰ نے سورۃ الفتح کی یہ آیت  
نازل فرمائی۔

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ  
الْحَرَامَ إِنِ شَاءَ اللَّهُ أَمِينٌ. مُخْلِطِينَ رُءُوسَكُمْ وَمُقَصِّرِينَ  
لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا (نملہ - ۲۷)

عمرة القضاء سے فارغ ہو کر جب آنحضرت صلی اللہ علیہ وسلم مکہ مکرمہ سے روانہ ہونے لگے تو حضرت حمزہ کی چھوٹی صاحبزادی آپ کو چچا جان چچا جان پکارتی ہوئی آپ کے پاس آئیں جو اس وقت چھوٹی سی بچی تھیں حضرت علیؑ نے فوراً ان کو اٹھالیا۔ اب حضرت علیؑ اور حضرت جعفرؑ اور حضرت زید بن حارثہ میں اختلاف ہوا۔ ہر ایک یہ چاہتا تھا کہ میری پرورش میں رہے اور یتیم بچی کی پرورش کا ثواب مجھے ملے۔ حضرت علیؑ نے کہا کہ یہ میرے چچا کی بیٹی ہے اور میں نے اس کو اٹھالیا ہے۔ حضرت جعفرؑ نے کہا میرے چچا کی لڑکی ہے اور اس کی خالہ میرے نکاح میں ہے۔ حضرت زیدؑ نے کہا کہ میرے اسلامی اور دینی بھائی کی لڑکی ہے اور میں اس کی کفالت کرنا چاہتا ہوں۔ آنحضرت صلی اللہ علیہ وسلم نے یہ فیصلہ فرمایا کہ لڑکی اپنی خالہ کے پاس رہے اور یہ ارشاد فرمایا کہ خالہ کا دہرہ ماں کے برابر ہے۔ یہ آنحضرت صلی اللہ علیہ وسلم حضرت حمزہ کے بھتیجے ہونے کے ساتھ ان کے رضاعی بھائی بھی تھے۔ اسی وجہ سے حضرت حمزہ کی صاحبزادی آپ کو چچا جان کہہ کر پکار رہی تھیں۔



بِسْمِ اللّٰهِ الرَّحْمٰنِ الرَّحِیْمِ

# فتح مکہ شہجری

آنحضرت صلی اللہ علیہ وسلم کو دشمنوں پر غلبہ عطا کرنے کا وعدہ اللہ تعالیٰ کی طرف سے کیا جا چکا تھا۔ آپ کے جانثار صحابہ کرام رضوان اللہ علیہم اجمعین عزم و استقلال کے بہاڑ تھے اعلانِ کلمۃ اللہ کے لئے ہر امتحان میں پورے اترتے تھے اور خود امام الانبیاء حضرت محمد مصطفیٰ صلی اللہ علیہ وسلم نے دین حق کی دعوت و تبلیغ اور فریضہ رسالت کی ادائیگی میں جو تکلیفیں اٹھانی تھیں وہ کسی اور نے نہیں اٹھائیں۔ اب جبکہ آزمائش و امتحان ہو چکا تو فتحِ مبین کی خوشخبری سنائی گئی۔

سلسلہ ہجری میں مدینہ کے مقام پر جو معاہدہ ہوا تھا اس کی ایک شق یہ تھی کہ دس سال تک جنگ نہ ہوگی کوئی فریق دوسرے پر حملہ نہ کرے گا اور جو قبیلہ چاہے وہ آنحضرت صلی اللہ علیہ وسلم کے ساتھ معاہدہ میں شامل ہو جائے اور جو چاہے قریش کی طرف مل جائے۔ اس کے موافق بنو خزاعہ رسول اللہ صلی اللہ علیہ وسلم کی طرف اور بنو بکر قریش مکہ کے ساتھ معاہدہ میں داخل ہو گئے تھے۔

ابھی معاہدہ کو دو سال بھی پورے نہ ہوئے تھے کہ قبیلہ بنو بکر نے (جو قریش کا حلیف تھا) بنو خزاعہ پر حملہ کر دیا (جو معاہدہ میں مسلمانوں کے ساتھ شامل تھا)۔ اور بجائے اس کے کہ قریش مکہ ان کو عہد شکنی اور ظلم سے روکتے انہوں نے اٹا قبیلہ بنو بکر کی مدد کی اور اسلحہ بھی فراہم کیا۔ سردارانِ قریش خود بھی نقاب پوش ہو کر بنو خزاعہ پر حملے میں شریک ہوئے۔

بنو خزاعہ کے لوگوں نے امان بھی طلب کی اور کعبہ شریف کی طرف بھاگ کر

پناہ حاصل کرنا چاہی لیکن ظالموں نے ہر جگہ ان کا تعاقب کیا اور انہیں تہہ تیغ کیا۔ بنو خزاعہ کے چالیس آدمی جان بچا کر آنحضرت صلی اللہ علیہ وسلم کی خدمت اقدس میں حاضر ہوئے اور بنو کعبہ کے ظلم و ستم اور اپنی مظلومی کی داستان سنائی۔ عمرو بن سالم خزاعی نے ایک درد بھری نظم پیش کی جس کے چند اشعار مندرجہ ذیل ہیں۔

رَأَتْ قَرِيضًا أَخْلَفُواكَ الْمَوْعِدَا      وَنَقَضُوا مِيثَاقَكَ الْمَوْكِدَا  
وَهُمْ أَضَلُّ وَأَقْلَبُ عَدَدًا      هُمْ بَيَّتُونَا بِالْوَتِ يَرْهَبُونَا  
فَقَتَلُونَا رَكْعًا وَسُجْدًا

ترجمہ: ”قریش نے آپ سے وعدہ خلافت کی انہوں نے اس مضبوط معاہدہ کو توڑ ڈالا جو انہوں نے آپ سے کیا تھا، حالانکہ وہ گمراہ اور تعداد میں قلیل ہیں انہوں نے مقام دتیر میں رات کے وقت ہم پر حملہ کر دیا، اور ہمیں رکوع و سجود کی حالت میں بھی قتل کیا۔“

معجم البلدان میں ہے کہ ”دتیر“ ایک چشمہ کا نام ہے جس کے ارد گرد بنو خزاعہ آباد تھے۔

اب جبکہ قریش مکہ اور ان کے حلفاء معاہدہ کو خود توڑ چکے تھے تو رسول اللہ صلی اللہ علیہ وسلم اور مسلمانوں پر بھی اس معاہدہ کی پابندی لازم نہ رہی۔ نیز مظلوم کی مدد جو کہ فرض محی اور معاہدہ کے مطابق تھی اس غرض سے آنحضرت صلی اللہ علیہ وسلم نے اپنے جانشینوں کو لشکر کی تیاری کا حکم دیا کہ مکہ معظمہ کو کافروں اور ظالموں کے تسلط سے آزاد کرانے اور کعبہ شریف کو شرک سے پاک کرنے کے لئے یہ لازم تھا۔ اس دوران ابوسفیان معاہدہ صلح کی تجدید کے لئے گفتگو کرنے آیا لیکن آنحضرت صلی اللہ علیہ وسلم نے جواباً بالکل خاموشی اختیار فرمائی اور وہ بغیر کوئی واضح جواب لئے واپس لوٹ گیا جس پر اس کی قوم نے اس کو بہت ملامت کی۔ نبی اکرم صلی اللہ علیہ وسلم دس ہزار صحابہ کرام رضوان اللہ علیہم اجمعین کا لشکر لے کر مدینہ طیبہ سے روانہ ہوئے یہ

لے دایبل کی پیشگوئی بھی یہی تھی کہ اللہ کا محبوب صلی اللہ علیہ وسلم دس ہزار کا لشکر (بقیہ حاشیہ اگلے صفحہ پر)

ابھی دو منزل ہی چلے تھے کہ ابوسفیان بن الحارث اور عبداللہ بن امیہ سے ملاقات ہوئی۔ یہ دونوں آنحضرت صلی اللہ علیہ وسلم کو بہت ایذا پہنچا چکے تھے اور اسلام کو مٹانے کی بہت کوششیں کر چکے تھے۔ حضور اقدس صلی اللہ علیہ وسلم نے جب انہیں دیکھا تو رُخ اورد بھیر لیا۔ حضرت اُمّ سلمہؓ نے ان کی سفارش کی کہ:

”یا رسول اللہ! ابوسفیان آپ کے حقیقی چچا کا بیٹا ہے اور عبداللہ حقیقی پھوپھی کا بیٹا ہے آپ ان سے درگزر فرمائیں اور لطف و عنایت سے محروم نہ فرمائیں۔“

حضرت علی المرتضیٰ کرم اللہ وجہہ نے ان دونوں سے فرمایا کہ دونوں سرکارِ دو عالم صلی اللہ علیہ وسلم کی خدمت میں جا کر ان الفاظ میں معافی طلب کرو جن الفاظ میں حضرت یوسف علیہ السلام کے بھائیوں نے معافی کی درخواست کی تھی امید ہے تم معافی حاصل کرنے میں کامیاب ہو جاؤ گے۔ ان دونوں نے خدمتِ اقدس میں حاضر ہو کر عرض کیا۔

”تَاللّٰہِ لَقَدْ اٰثَرَل اللّٰہُ عَلَیْنَا وَاِنْ کُنَّا لَخٰطِئِیْنَ“

ترجمہ: ”تحقیق اللہ تعالیٰ نے ہمارے مقابلے میں آپ کو اعزت و نصرت کے ذریعے ترجیح دی اور ہم یقیناً خطا دار تھے۔“

رحمتِ مجسم صلی اللہ علیہ وسلم نے جواب میں فرمایا:

لَا تَقْرِبْ عَلَیْکُمَا الْیَوْمَ یَغْفِرُ اللّٰہُ لَکُمَا وَهُوَ اَرْحَمُ الرَّاحِمِیْنَ .

ترجمہ: ”آج تم پر کوئی ملامت نہیں۔ اللہ تعالیٰ تم کو معاف فرمائے اور وہ سب سے بڑھ کر رحم فرمانے والا ہے۔“

(بقیہ حاشیہ صفحہ گذشتہ سے پیوستہ) لے کر فاران کی چوٹیوں سے جلوہ گر ہوگا۔ فاران مکہ معظمہ کے لئے استعمال ہوتا ہے۔ بائبل کے جوئے ایڈیشن شائع ہو رہے ہیں ان میں اس پیشگوئی کو بدل دیا گیا ہے تاکہ آنحضرت صلی اللہ علیہ وسلم پر صادق نہ آئے لیکن عالم یہ نہیں سمجھتے کہ حقائق کو سچ کرنے سے حقائق بدلتے نہیں۔

ابوسفیان معافی حاصل کر کے اس درجہ خوش ہوا کہ اس نے خوشی میں چند اشعار پڑھے جن کا مفہوم یہ ہے۔

”قسم ہے جب میں حضرت محمد صلی اللہ علیہ وسلم کے خلاف علم اٹھاتا تھا تاکہ بتوں کے شکران کے لشکر پر غالب آجائیں۔ اس وقت میں اندھیری رات میں ٹکڑی کھانے والے کی طرح تھا۔ اب وقت آگیا کہ میں ہدایت کے راستہ پر آ جاؤں اس شخص کے ذریعے مجھے ہدایت ملی جس کو میں نے چھوڑ دیا تھا۔“

یہ سن کر رحمت عالم صلی اللہ علیہ وسلم نے فرمایا ”ہاں تم تو مجھے چھوڑتے ہی رہے تھے۔“

رسول اللہ صلی اللہ علیہ وسلم کی خواہش تھی کہ مکہ معظمہ تک اسلامی فوج کے پہنچنے سے قبل مشرکین کو خبر نہ ہو، اور ایسا ہی ہوا۔ مکہ معظمہ کے قریب پہنچ کر آپ نے صحابہ کرام رضی اللہ عنہم اجمعین کو حکم دیا کہ اہل مکہ پر اپنی تعداد کی کثرت ظاہر کرنے کے لئے ہر دس آدمی الگ الگ آگ روشن کریں۔ یہ جنگی حکمت عملی تھی جو کامیاب رہی۔ مشرکین اس آگ کی روشنی کو دیکھ کر حیرت زدہ بھی ہوئے اور مرعوب بھی۔

**مکہ معظمہ میں فاتحانہ داخلہ اور فاتح اعظم**

**محسن انسانیت ﷺ کی طرف سے رحم و کرم کا اعلان**

فاتح اعظم رحمت مجسم صلی اللہ علیہ وسلم مکہ معظمہ میں ۲۰ رمضان المبارک ۸ھ کو داخل ہوئے، دس ہزار جانثاروں کا لشکر آپ کے ہمراہ تھا۔ سبحان اللہ یہ وہی شہر ہے جہاں آپ کا جیناد و بھر کیا گیا تھا جہاں آپ پر اور آپ کے اصحاب پر مظالم کے پہاڑ توڑے گئے تھے جہاں اللہ تعالیٰ کی وحدانیت کا اقرار کرنا سب سے بڑا جرم

قرار دیا جاتا تھا، آج جب رسولِ برحق محمد مصطفیٰ صلی اللہ علیہ وسلم فاتح بن کر اس شہر میں داخل ہو رہے ہیں تو انکساری اور تواضع کی وجہ سے گردن جھکا رکھی ہے، نہ طاقت کا غرور ہے نہ سلطنت کا نشہ ہے اس وجہ سے کہ یہ بادشاہت نہیں نبوت ہے۔ آسمان نے آج تک ہزاروں فاتحین کا حال دیکھا ہوگا لیکن فتح مکہ جیسے احوال کبھی نہ دیکھے ہوں گے۔

**اسلامی فوج کو ہدایاتِ رحم و کرم** | رسول اللہ صلی اللہ علیہ وسلم نے اپنے لشکر کو مندرجہ ذیل ہدایات دیں۔

- ① جو لوگ مقابلہ نہ کریں اور ہتھیار پھینک دیں انہیں قتل نہ کیا جائے۔
- ② جو شخص اپنے گھر میں رہے اس کو بھی قتل نہ کیا جائے (یعنی گھر میں گھس کر کسی کو نہ مارا جائے)۔
- ③ جو شخص ابوسفیان کے گھر میں پناہ لے لے اس کو بھی امن حاصل ہوگا۔
- ④ جو شخص حکیم بن حزام کے گھر پناہ لے اسے بھی قتل نہ کیا جائے۔
- ⑤ جو بھاگ نکلے اس کا پیچھا نہ کیا جائے۔
- ⑥ جو زخمی ہو جائے اس کو قتل نہ کیا جائے۔
- ⑦ کسی قیدی کو بھی قتل نہ کیا جائے۔

اس قدر رعایت کا اعلان سُننے کے بعد وہی مارا جاسکتا ہے جو مرنا ہی چاہتا ہو۔

رحمۃ اللعالمین صلی اللہ علیہ وسلم ۲۰ رمضان المبارک شہرہِ ہجری شہرِ مکہ میں داخل ہوئے آپ نے گردن مبارک جھکا رکھی تھی اور سورۃ الفتح کی تلاوت فرما رہے تھے اپنے ساتھ سہاری پر اپنے آزاد کردہ غلام زید بن ثابت کے بیٹے اسامہ بن زید کو بٹھا رکھا تھا۔

ابوسفیان نے کئی بار آنحضرت صلی اللہ علیہ وسلم کے خلاف فوج کشی کی تھی اور ہمیشہ دشمنی میں پیش پیش رہا تھا لیکن آپ نے اس کے گھر کو امن کی جگہ قرار دیا۔

## جیش نبوی کے چار دستے | اسلامی لشکر چار دستوں کی شکل میں مکہ معظمہ میں

داخل ہوا۔ نبی اکرم صلی اللہ علیہ وسلم نے ہر دستے کے قائد کو مکہ معظمہ میں داخل ہونے کا مخصوص راستہ بتا دیا تھا۔ چنانچہ حضرت بن الولید جنوب کی طرف سے مکہ میں داخل ہوئے (دورِ حاضر میں اس کو مضلہ کہتے ہیں)

چند جذباتی نوجوانوں نے حضرت خالد بن الولید کے دستے کا مقابلہ کیا اور اچانک ایک تنگ راستے سے گزرتے ہوئے پہاڑوں کی چوٹیوں سے ان پر تیروں کی بارش کر دی۔ حضرت خالد بن الولید نے اپنے لشکر کو جوابی حملہ کرنے سے روکا اور ان حملہ آور لوگوں کو پکار کر کہا کہ میرے آقا محمد مصطفیٰ صلی اللہ علیہ وسلم نے ہمیں کسی کو قتل کرنے سے منع کیا ہے سوائے اس کے جو خود مقابلے میں آجائے اور جنگ شروع کر دے۔ حضرت خالد بن الولید نے ان لوگوں کو ہتھیار ڈالنے اور سلامتی کے ساتھ گھروں کو لوٹ جانے کا پورا موقع دیا لیکن ان لوگوں نے کوئی مثبت جواب نہ دیا بلکہ تیر برساتے رہے، چنانچہ حضرت خالد بن الولید جوابی حملہ کرنے پر مجبور ہوئے اور اپنے دستے کو حملہ کرنے کا حکم دیا اور چند ہی لمحوں میں حملہ کرنے والوں کو کچل کر رکھ دیا۔ مشرکین بڑی طرح مہزوم ہوئے اور اپنے ۲۸ آدمیوں کی لاشیں میدان میں چھوڑ کر فرار ہو گئے۔ اس معرکہ میں کوئی مسلمان شہید نہ ہوا، دو آدمی راستہ بھول جانے کی وجہ سے بنو بکر کے دیہاتیوں کے ہاتھوں شہید ہوئے!

حضرت زبیر شمال کی جانب سے مکہ معظمہ میں داخل ہوئے۔ یہ بھی ایک دستے کی قیادت کر رہے تھے۔ حضرت ابو عبیدہ بن الجراح رضی اللہ عنہ اپنے دستے کے ساتھ شمال مغرب کی جانب سے داخل ہوئے۔ ان کا دستہ پیادہ تھا۔ حضرت قیس بن سعد بن عبادہ جنوب مغرب کی طرف سے مکہ میں داخل ہوئے اور لشکر کے سالارِ اعظم حضرت محمد مصطفیٰ صلی اللہ علیہ وسلم کبارِ مہاجرین و انصار کے ساتھ



مکہ معظمہ کی شمال مغربی جانب سے مسلسل آگے بڑھتے رہے۔ ایک ہزار جانناز و جاننا  
 آپ کا احاطہ کئے ہوئے تھے۔ یہاں تک کہ جحون کے مقام پر پہنچ کر ٹھہرے جہاں  
 حضرت زبیر بن العوامؓ اپنے دستے کو لے کر پہنچ چکے تھے یہ  
 نبی اکرم صلی اللہ علیہ وسلم کداء کی جانب سے مکہ معظمہ میں داخل ہوئے۔ یہ وہ  
 گھاٹی ہے جو محلاۃ کے پاس ہے اور کدی کی جانب سے جو نشیبی علاقے میں ہے  
 باہر نکلے تھے۔ کداء بالائی علاقے میں ہے اور کدی نشیبی علاقے میں ہے۔ مکہ والوں  
 نے اعلان سن کر مسجد حرام اور اپنے گھروں میں پناہ لے لی اور اس طرح مکہ معظمہ  
 میں کرفیو آڈر کا نفاذ ہو گیا۔ یہاں تک مکمل طور پر مسلمان فوج کو کنٹرول حاصل ہو  
 گیا اور حالات برآمد امن ہو گئے۔

**مسجد حرام کی طرف پیش قدمی** | نبی کریم صلی اللہ علیہ وسلم نے اپنی فوج کے  
 چاروں دستوں کے ہمراہ مسجد حرام کی طرف

پیش قدمی فرمائی۔ مسلمان فوج کے سپاہی جب نعرہ تکبیر لگاتے تو ان کی ہیبت  
 اور بڑھ جاتی مکہ معظمہ کی پہاڑیاں اللہ اکبر کی صداؤں سے گونج اٹھتیں۔ مشرکین  
 پر لرزہ طاری ہو جاتا جو اس وقت اپنے اقتدار اور سیاہ دور کا خاتمہ ہوتا دیکھ  
 رہے تھے بس اس دن سے آج تک مکہ معظمہ میں توحید کے خلاف کوئی آواز  
 بلند نہ ہوئی۔ بہت سے مشرکین پہاڑوں کی چوٹیوں سے اسلامی لشکر کی شان و  
 شوکت کا مشاہدہ کر رہے تھے۔

**مسجد حرام میں داخلہ** | سرور کونین صلی اللہ علیہ وسلم اپنے جانثاروں کے  
 ساتھ مسجد حرام میں داخل ہوئے، کعبہ شریف پر

جب نظر پڑی تو آپؐ نے "اللہ اکبر" کا نعرہ لگایا اس کے ساتھ صحابہ کرامؓ نے  
 بھی زوردار تکبیر کہی۔ اللہ تعالیٰ کی طرف سے جو فتح مبین کا وعدہ ہوا تھا وہ  
 آج پورا ہوا۔

**طواف کعبہ اور زمزم نوش فرمانا** مسجد حرام میں داخل ہونے کے

بعد رسول اللہ صلی اللہ علیہ وسلم نے اپنی ادنیٰ قصویٰ پر طواف کیا۔ طواف کے بعد دو رکعتیں پڑھیں۔ پھر زمزم کی طرف تشریف لائے اور زمزم کا پانی نوش فرمایا اور پھر وضو کیا۔ صحابہ کرام رضوان اللہ علیہم اجمعین کو آپ صلی اللہ علیہ وسلم سے اس درجہ عقیدت و محبت تھی کہ وضو کے پانی کو زمین پر گرنے نہ دے رہے تھے ہر شخص کی کوشش تھی کہ آپ کے وضو کا پانی حاصل کرے۔ مشرکین اس کیفیت کو دیکھ کر متحیر تھے اور کہتے تھے کہ کسی کے پیروکار اپنے مقتدا اور پیشوا کا ایسا احترام نہیں کرتے نہ کسی بادشاہ کی رعایا اس کی ایسی تعظیم کرتی ہے۔

**بُتوں کو توڑنا اور بُت پرستی کو ختم کرنا** طواف کے بعد رسول اللہ صلی اللہ علیہ وسلم نے ۳۶۰

بُتوں کو مسمار فرمادیا جو کعبہ شریف کے ارد گرد مشرکین نے نصب کر رکھے تھے۔ حضرت ابن عباس رضی اللہ عنہما فرماتے ہیں کہ رسول اللہ صلی اللہ علیہ وسلم نے ۳۶۰ بُتوں کو توڑا۔ آپ اپنے عصا سے جس بُت کی جانب اشارہ فرماتے وہ اوندھے منہ گر جاتا۔ آپ اس وقت یہ آیت مبارکہ تلاوت فرما رہے تھے۔  
جَاءَ الْحَقُّ وَزَهَّقَ الْبَاطِلُ إِنَّ الْبَاطِلَ كَانَ زَهُوْقًا۔

ترجمہ: حق آگیا اور باطل بٹ گیا بلاشبہ باطل توٹنے ہی کے لئے ہے۔ (سورۃ الاسراء)

**کعبہ شریف کی چابی طلب فرمانا** طواف کے بعد نبی کریم صلی اللہ علیہ وسلم نے عثمان بن ابی

طلحہ کو طلب فرمایا۔ کعبہ شریف کی چابی انہی کے خاندان میں نسل در نسل چلی آرہی تھی۔ ہجرت مدینہ سے پہلے ایک مرتبہ رسول اللہ صلی اللہ علیہ وسلم نے ان سے کعبہ شریف کا دروازہ کھولنے کی فرمائش کی تھی تو انہوں نے انکار کر دیا تھا۔

آنحضرت صلی اللہ علیہ وسلم نے اسی وقت فرمادیا تھا کہ ایک دن تم دیکھو گے کہ یہ چابی میرے ہاتھ میں ہوگی جس کو چاہوں گا دوں گا۔ آج عثمان بن ابی طلحہ چابی لے کر خود بارگاہ نبوی میں حاضر ہوئے۔

**کعبہ شریف میں داخلہ اور نماز ادا فرمانا** | سید عالم صلی اللہ علیہ وسلم نے کعبہ شریف میں داخل ہونے

سے پہلے کعبہ کو بتوں سے اور تصاویر سے پاک کرنے کا حکم دیا چنانچہ کعبہ شریف کے اندر جو بت رکھے تھے انہیں نکالا گیا اور جو تصویریں بنی ہوئی تھیں انہیں مٹوایا۔ مشرکین نے حضرت ابراہیم علیہ السلام اور حضرت مریم علیہا السلام کی تصاویر بھی بنارکھی تھیں حضرت اسماعیل علیہ السلام کی تصویر بھی بنارکھی تھی۔ آپ نے کعبہ شریف کو ان چیزوں سے پاک فرمایا۔ یہ تصویریں حضرت عمر رضی اللہ عنہ نے مٹائی تھیں۔ بت پرستی کے نشانات کو ختم فرمانے کے بعد آپ نے کعبہ شریف کے اندر نماز پڑھی۔ حضرت بلال حبشیؓ اور حضرت اسامہؓ آپ کے ہمراہ تھے۔ آپ نے کعبہ شریف کے ہر گوشہ میں اللہ اکبر کی صدائیں بلند فرمائیں۔

**کعبہ شریف کے باہر مکہ والوں کا اجتماع** | اس دوران مکہ معظمہ کے باشندے اور سرداران

قریش کعبہ شریف کے باہر جمع ہو گئے۔ جب آنحضرت صلی اللہ علیہ وسلم عبادت سے فارغ ہو کر کعبہ شریف سے باہر آئے تو حضرت عباس رضی اللہ عنہ نے جو آپ کے چچا تھے عرض کیا کہ کعبہ اللہ کی چابی بنی ہاشم کو عطا فرمادیں۔ لیکن آپ نے عثمان بن ابی طلحہ کو بلا کر چابی دوبارہ عطا فرمادی اور فرمایا ”الیوم یوم البر والوفاء“ ”آج حسن سلوک اور عطیات دینے کا دن ہے۔“ اور حضرت عثمان بن ابی طلحہ سے فرمایا ”خذوها خالدة تالدة لا یزعمها منکم الا ظالم (ترجمہ) ہمیشہ ہمیش کے لئے یہ اعزاز تمہیں دیا جا رہا ہے یہ تمہارے خاندان میں نسل در نسل باقی

رہے گا جو تم سے یہ اعزاز چھینے گا وہ ظالم ہوگا۔ آنحضرت صلی اللہ علیہ وسلم نے ان کو وہ واقعہ یاد دلایا جب انہوں نے دروازہ کھولنے سے انکار کر دیا تھا۔ عثمان بن ابی طلحہ نے عرض کیا ”اشہد انک رسول اللہ“

تاریخ شاہد ہے کہ کسی بھی حکمران نے یہ اعزاز اس خاندان سے نہیں چھینا۔ آج بھی جب حاکم وقت کعبہ شریف کے اندر داخل ہونا چاہتا ہے تو اسی خاندان کے لوگوں سے چابی طلب کی جاتی ہے۔

## دشمنوں کے ساتھ حسن سلوک اور معافی کا اعلان

آج آپ کے سامنے وہ لوگ گردنیں جھکائے بیٹھے تھے جنہوں نے ۱۳ برس تک رسول اللہ صلی اللہ علیہ وسلم اور صحابہ کرام کو سخت اذیتیں دی تھیں۔ اسلام اور مسلمانوں کو مٹانے کے لئے ہر طرح کی کوششیں کی تھیں۔ ہجرت کے بعد بھی آپ کو اور آپ کے اصحاب کو چین نہ لینے دیا تھا، مدینہ پر حملہ آور ہوتے رہے تھے۔ اکیس سال سے یہ لوگ دشمنی پر کمر باندھے ہوئے تھے۔ سرور کونین صلی اللہ علیہ وسلم نے ان کو خطاب کر کے فرمایا:

ترجمہ: ”اے قریش کے لوگو! بے شک اللہ تعالیٰ نے تمہاری جاہلانہ نخوت اور آباؤ اجداد پر اترانے کا غرور آج ختم کر دیا ہے (حقیقت تو یہ ہے کہ سب لوگ آدم کی اولاد ہیں اور آدم کو مٹی سے بنایا گیا تھا)“

اس کے بعد آنحضرت صلی اللہ علیہ وسلم نے سورۃ الحجرات کی یہ آیت تلاوت فرمائی:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ

ترجمہ: ”اے لوگو! ہم نے تم کو ایک مرد و عورت سے پیدا کیا ہے اور تمہاری قومیتیں اور قبیلے صرف پہچان کے لئے بنائے ہیں، اللہ تعالیٰ کے ہاں اس کی عزت

زیادہ ہے جس میں تقویٰ زیادہ ہو۔“

پھر ان سے فرمایا:

اذْهَبُوا أَنْتُمْ الطَّلَقَاءُ لَا تَثْرِيْبَ عَلَيْكُمُ الْيَوْمَ .

ترجمہ: جاؤ تم سب آزاد ہو تم سے کوئی مواخذہ نہیں۔

اس کے بعد جوق در جوق لوگوں نے اسلام قبول کیا اور کوہ صفا پر بیٹھ کر آپؐ نے لوگوں کو بیعت فرمایا۔ یہ وہی پہاڑی ہے جہاں سے آپؐ نے علی الاعلان دعوتِ اسلام کا آغاز فرمایا تھا۔

حضرت عمر فاروق رضی اللہ عنہ ایک ایک شخص کو آپؐ کی خدمت میں پیش کرتے تھے اور آپؐ ان سے مندرجہ ذیل عہد لیتے تھے۔

① اللہ تعالیٰ کے ساتھ کسی کو شریک نہ کروں گا (نہ ذات میں نہ صفات میں نہ عبادت و استعانت میں)۔

② چوری نہ کروں گا۔

③ بدکاری نہ کروں گا۔

④ کسی کا ناحق خون نہ کروں گا۔

⑤ رڑکیوں کو جان (بوجھ سمجھ کر یا عار سمجھ کر) قتل نہ کروں گا۔

⑥ کسی پر بہتان نہ لگاؤں گا۔

⑦ جہاں تک ممکن ہو گناہی کریم صلی اللہ علیہ وسلم کی اطاعت کروں گا۔

**عورتوں کو بیعت فرمانا** | اس موقع پر بہت سی خواتین بھی مسلمان ہوئیں جس کا ذکر سورۃ الممتحنہ میں ہے ان کو

بیعت کرتے وقت آپؐ صرف زبانی طور پر اقرار لیتے تھے جبکہ مردوں نے آپؐ کے ہاتھ میں ہاتھ دے کر بیعت کی تھی۔ نبی کریم صلی اللہ علیہ وسلم نے کبھی کسی نامحرم عورت سے مصافحہ نہ فرمایا۔

**فضالہ بن عمیر کا بُرا ارادہ اور نبی اکرمؐ کو اس کی اطلاع**

فتح مکہ کے دن نبی اکرم صلی اللہ علیہ وسلم طواف کر رہے تھے کہ فضالہ بن عمیر

نے موقع دیکھ کر آپؐ کو شہید کرنے کا ارادہ کیا۔ جب وہ آپؐ کے قریب پہنچا تو آپؐ نے فرمایا ”تم اپنے دل میں ابھی کیا ارادہ کر رہے تھے؟“ فضالہ نے کہا کچھ نہیں میں تو اللہ کو یاد کر رہا تھا۔ یہ سن کر نبی کریم صلی اللہ علیہ وسلم ہنس پڑے اور فرمایا: ”تم اللہ تعالیٰ سے اپنے لئے معافی طلب کرو۔ اور اس کے بعد اپنا ہاتھ فضالہ کے سینے پر رکھ دیا اور فضالہ مسلمان ہو گیا۔

فضالہ کہتے ہیں کہ آپؐ کے ہاتھ رکھنے سے مجھے بہت سکون حاصل ہوا اور اسی وقت میرے دل میں آپؐ کے لئے ایسی محبت پیدا ہو گئی کہ آپؐ سے بڑھ کر مجھے کوئی محبوب نہ رہا۔

واضح رہے کہ اللہ تعالیٰ کی طرف سے آپؐ کو اس وقت فضالہ کے ارادہ کی اطلاع ہو گئی۔ اللہ تعالیٰ جب چاہتا ہے تو مطلع فرما دیتا ہے اور جب نہ چاہے تو خبر نہیں ہوتی کیونکہ عالم الغیب صرف اللہ کی ذات ہے۔

## بعض مردوں اور عورتوں کو قتل کرنے کا حکم

مکہ معظمہ میں داخلہ کے وقت آنحضرت صلی اللہ علیہ وسلم نے اپنے لشکر کو ہدایت فرمائی تھی کہ کسی پر حملہ کرنے میں پہل نہ کرنا لیکن بعض مردوں اور عورتوں کے بارے میں حکم دیا کہ ان کو قتل کر دیا جائے کیونکہ اپنے سابقہ جرائم کی وجہ سے وہ قتل کے حقدار بن چکے تھے۔ ان میں سے ایک ابن خطل تھا، یہ شخص پہلے مسلمان ہو چکا تھا پھر ایک روز اس نے اپنے غلام کو کھانا وقت پر تیار نہ کرنے کی وجہ سے قتل کر دیا تھا لہذا ناحق خون کرنے کی وجہ سے اس سے قصاص لینا واجب تھا۔ یہ شخص بھاگ کر مکہ معظمہ آ گیا تھا اور مرنے لگا تھا۔ اس کو قصاصاً قتل کیا گیا۔

دوسرے نمبر پر عکرمہ بن ابی جہل تھا۔ یہ مسلمانوں کا سخت دشمن رہا تھا اور بنو خزاعہ جو مسلمانوں کے حلیف تھے ان کو تباہ کرنے کا باعث بنا تھا۔ عکرمہ نے

معافی طلب کی اور اسلام قبول کیا لہذا عکرمہ کو معاف کر دیا گیا۔

تیسرے نمبر پر ہبار تھا۔ اس نے حضرت زینب بنت رسول اللہ صلی اللہ علیہ وسلم کو اس وقت نیزہ مارا تھا جب وہ ہجرت کر کے اپنے شفیق باپ محمد مصطفیٰ صلی اللہ علیہ وسلم کے پاس مدینہ طیبہ جا رہی تھیں۔ ان کو خوف زدہ کیا اور سواری سے گرا دیا تھا جس کی وجہ سے ان کا حمل ساقط ہو گیا تھا اور بالآخر اس صدمہ و تکلیف کی وجہ سے ان کا انتقال ہوا تھا۔ ہبار کو بھی رحمت مجسم صلی اللہ علیہ وسلم نے معاف فرما دیا۔

چوتھے نمبر پر عبداللہ بن ابی سرح تھا۔ یہ آنحضرت صلی اللہ علیہ وسلم کی شان میں گستاخی کا مرتکب ہوا تھا اور کہتا تھا کہ وحی تو میرے پاس آتی ہے۔ ان سب کو آپ نے معاف فرما دیا۔ اللہ اکبر ایسے مجرموں کو معاف فرمانا رحمت دو عالم صلی اللہ علیہ وسلم کا کام تھا۔ عورتوں میں سے ایک کو قصاصاً قتل کیا گیا تھا کیونکہ وہ قتل عمد کا ارتکاب کر چکی تھی۔

نبی الرحمتہ صلی اللہ علیہ وسلم نے ہند زوجہ ابوسفیان کو بھی معاف فرما دیا جس نے آپ کے پیارے چچا حضرت حمزہ رضی اللہ تعالیٰ عنہ کو شہید کرایا تھا اور ان کا کلیجہ نکال کر دانتوں سے چبایا تھا۔ وحشی کو بھی معاف فرما دیا جس نے حضرت حمزہ رضی اللہ عنہ کو ہند زوجہ ابوسفیان کے کہنے پر دھوکے سے شہید کیا تھا اور نعش کی بے حرمتی کی تھی۔ تاریخ انسانیت ایسی رحمت و شفقت و عضو در گزر کی مثال پیش نہیں کر سکتی۔

**انصار کا اندیشہ اور رسول اللہ صلی اللہ علیہ وسلم کا اُن کو تسلی دینا**

فتح مکہ کے بعد رسول اللہ صلی اللہ علیہ وسلم کو ہ صفا پر کھڑے ہوئے اور خوب دُعا

لے اُردو بولنے والے ہند کو ہند کہتے اور لکھتے ہیں اصل نام ہند ہے اسی طرح حضرت ہاجر ام اسماعیل علیہ السلام کو ”ہاجرہ“ لکھتے ہیں۔

فرمائی۔ انصار آپ کے ارد گرد جمع تھے ان میں سے بعض نے آپس میں کہا کہ اب جبکہ آپ کا آبائی شہر فتح ہو گیا ہے تو ہو سکتا ہے کہ آپ اب یہیں ٹھہر جائیں۔ حُبّ نبی سے سرشار یہ لوگ ڈر رہے تھے کہ کہیں اس نعمتِ عظمیٰ سے محرومی نہ ہو جائے۔ جب آپ دُعل سے فارغ ہوئے تو ان سے دریافت فرمایا کہ تم لوگ کیا اندیشہ ظاہر کر رہے تھے؟ پھر ان کو تسلی دیتے ہوئے فرمایا ”المحیا محیا کم والممات معانکم“ یعنی اب توجینا اور مرنا تمہارے ہی ساتھ ہو گا لہٰذا اس حدیث سے مدینہ طیبہ کی اور انصار کی فضیلت معلوم ہوئی۔

## عُزّی نامی بُت توڑنے کیلئے حضرت خالد بن الولید کو ایک ستہ کے ساتھ روانہ فرمانا

نخلۃ مکہ و طائف کے درمیان ایک مقام ہے وہاں بُت پرستوں کی ایک دیوی کا بُت تھا جس کو عُزّی کہا جاتا تھا۔ حضرت خالد بن الولید آپ کے حکم کے مطابق ۲۰ رمضان المبارک شہدہ ہجری کو تیس گھڑ سواروں کے ساتھ اس کو توڑنے کے لئے روانہ ہوئے۔ بُت توڑ کر واپس ہوئے تو نبی کریم صلی اللہ علیہ وسلم نے ان سے دریافت فرمایا کہ بُت توڑنے کے بعد تم نے کچھ دیکھا؟ انہوں نے عرض کیا نہیں، تو فرمایا کہ تم نے ابھی تک عُزّی کو نہیں توڑا دو بارہ جاؤ اور اس کو توڑ کر آؤ۔ دوسری بار جب حضرت خالد بن الولید وہاں پہنچے اور تلوار نکالی تو ایک کالی عورت ننگی حالت میں ظاہر ہوئی جس کے بال بکھرے ہوئے تھے۔ حضرت خالد بن الولید نے اس پر زور دارو دار کیا اور اس کے دو ٹکڑے کر دیئے۔ واپس آکر نبی کریم صلی اللہ علیہ وسلم کو اس کی خبر دی تو آپ نے فرمایا ہاں یہی تو عُزّی تھی اور اب وہ اس بات سے ناامید ہو گئی ہے کہ تمہاری سرزمین پر اُس کی پوجا ہوگی۔ عُزّی قریش کے بڑے بتوں میں سے یہ بُت تھا لہٰذا



اس واقعہ سے واضح طور پر معلوم ہوا کہ بُت پرستی درحقیقت شیاطین کی پوجا کا نام ہے وہ جنات اور جنائتیاں ہوتی ہیں مشرکین ان سے ڈرتے ہیں اور ان کے نام کی مورتیاں بنا کر پوجا کرتے ہیں۔

### دیگر بُتوں کو توڑنے کے لئے دستوں کو روانہ فرمانا

اسی طرح آنحضرت صلی اللہ علیہ وسلم نے سواغ نام کا بُت توڑنے کے لئے حضرت عمر بن العاصؓ کو ایک دستہ کے ساتھ روانہ فرمایا اور انہوں نے اس کا کام تمام کیا البتہ اسی طرح "مناة" نام کا بُت توڑنے کے لئے حضرت سعد بن زید شہلیؓ کو روانہ فرمایا۔ یہ ساحل کی جانب مقام مشتل میں قدید کے قریب واقع تھا وہاں بھی ایک کالی عورت برہنہ حالت میں ظاہر ہوئی اس کو قتل کر دیا گیا اور بُت کو مسمار کرنے کے بعد واپس ہوئے۔

اس طرح خاتم النبیین، امام المسلمین صلی اللہ علیہ وسلم نے توحید کو عملی طور پر نافذ فرمایا اور شرک و کفر کو مٹایا۔

فصلی اللہ علیہ وعلیٰ آلہ واصحابہ وبارک وسلم تسلیما کثیرا۔



۱۔ الطبقات الکبریٰ جلد ۲ صفحہ ۳۶۹۔ ۲۔ بیون الار جلد ۲ صفحہ ۲۵۰

۳۔ آج بروز بدھ ۱۹ شعبان ۱۳۳۷ھ بوقت ساڑھے تین بجے شب غزوہ فتح مکہ کے واقعات لکھ کر فارغ ہوا۔ فالحمد للہ علیٰ ذلک۔

احقر عبد اللہ البرنی المدنی غفرلہ

# غزوة حنین

— کا —

## مُفَصَّل واقعہ



## بِسْمِ اللّٰهِ الرَّحْمٰنِ الرَّحِیْمِ مَنْ قُضِيَ عَلَى رَسُوْلِهِ

اس واقعہ کی تفصیل اس طرح سے ہے کہ جب قبیلہ ہوازن کو یہ معلوم ہوا کہ رسول اللہ صلی اللہ علیہ وسلم نے مکہ فتح کر لیا ہے تو مالک بن عوف نصری نے جو ان کا سردار تھا بنی ہوازن کو جمع کیا اس کے ساتھ موثقیف، بنو نصر، بنو حشم، بنو سعد بن بکر اور کچھ بنی ہلال میں سے جمع ہو گئے ان لوگوں کا ارادہ تھا کہ رسول اللہ صلی اللہ علیہ وسلم سے قتال کریں ان کے ارادوں کی خبر ملنے پر جب آپ نے ان کی طرف تشریف لے جانے کا ارادہ کیا تو مالک بن عوف اپنی جمعیت اور اپنے اموال اور عورتوں اور بچوں کو مقام حنین میں جمع کر دیا۔ رسول اللہ صلی اللہ علیہ وسلم نے بنی ابی عدرد اسلمی رضی اللہ عنہ کو ان کی خبر لینے کے لئے بھیجا اور فرمایا کہ تم ان کے اندر جا کر رہو اور صحیح حال معلوم کر کے ان کی خبر لے آؤ۔ حضرت عبداللہ بن ابی عدرد رضی اللہ عنہ تشریف لے گئے اور ان میں داخل ہو کر ان کی خبریں لیں اور حالات معلوم کئے۔ پھر رسول اللہ صلی اللہ علیہ وسلم کو صورت حال سے باخبر کیا اور بتایا کہ ان لوگوں کی نیت جنگ کرنے کی ہے۔ آپ نے مکہ معظمہ سے جب ان کے مقابلہ کے لئے سفر شروع فرمایا تھا تو آپ کے ساتھ دس ہزار افراد تو وہ تھے جو فتح مکہ کے لئے مدینہ منورہ سے ہمراہ آئے تھے اور دو ہزار آدمی مزید اہل مکہ میں سے ساتھ ہو گئے تھے۔ حضرت سہل ابن حنظلہ نے بیان کیا کہ ہم رسول اللہ صلی اللہ علیہ وسلم کے ساتھ چل رہے تھے۔ اسی اثنا میں نماز ظہر کا وقت آگیا اس وقت ایک گھڑ سوار آدمی آیا اس نے کہا کہ یا رسول اللہ! میں آپ کے آگے چلا گیا تھا میں فلاں فلاں پہاڑ پر چڑھ گیا تو میں نے دیکھا کہ بنی ہوازن سب کے سب اپنی عورتوں اور اپنے اموال اور اپنی بکریوں کو لے کر حنین میں جمع ہو گئے ہیں آپ نے مسکرا کر فرمایا انشاء اللہ کل کو یہ سب مسلمانوں کے لئے مال غنیمت ہوں گے۔ آنے والی رات میں حضرت انس بن ابی مرثدہؓ چوکیداری کرتے رہے اور ادھر ادھر مختلف

گھاٹیوں میں گھوڑے پر سوار ہو کر پھرتے رہے تاکہ دشمن کی خبر رکھیں۔  
 جب صبح ہوئی تو مسلمانوں کے لشکر اور بنی ہوازن کی جمعیت کا مقابلہ شروع  
 ہوا۔ پہلے نکھا جا چکا ہے کہ بعض مسلمانوں کی زبان سے یہ بات نکل گئی تھی کہ اس وقت  
 ہماری تعداد بہت ہے افراد کی کمی کی وجہ سے آج شکست نہیں کھائیں گے۔ بنی  
 ہوازن کے لوگ تیر اندازی میں بہت ماہر تھے۔ انہوں نے تیر اندازی شروع کی تو  
 مسلمان پشت پھیر کر بھاگ گئے۔ دشمن کے مقابلہ میں صرف رسول اللہ صلی اللہ علیہ  
 وسلم اور آپ کے ساتھ چند افراد رہ گئے تھے جن میں حضرت ابوبکرؓ حضرت عمرؓ حضرت  
 علیؓ اور حضرت عباس رضی اللہ تعالیٰ عنہم بھی تھے۔ آپ برابر پکارتے رہے۔  
 اَيُّهَا النَّاسُ اِهْلُسُوْا اِلَيَّ اَنَا رَسُوْلُ اللّٰهِ اَنَا مُحَمَّدُ بْنُ عَبْدِ اللّٰهِ۔  
 اے لوگو! میری طرف آ جاؤ۔ میں رسول اللہ ہوں میں محمد بن عبد اللہ ہوں۔  
 اس موقع پر رسول اللہ صلی اللہ علیہ وسلم سفید خچر پر سوار تھے اور بطور رجز یہ پڑھ  
 رہے تھے:

اَنَا السَّيِّئُ لَا كَذِبَ اَنَا ابْنُ عَبْدِ الْمُطَّلِبِ

اس موقع پر آپ نے اللہ تعالیٰ سے دُعا مانگی اور عرض کیا،  
 اَللّٰهُمَّ نَزِّلْ نَصْرَكَ۔ اے اللہ! اپنی مدد نازل فرما۔  
 آپ نے حضرت عباس رضی اللہ عنہ سے فرمایا کہ لوگوں کو پکارو کہ اے انصار  
 کی جماعت ادھر آؤ اے اصحاب شجرہ (جنہوں نے حدیبیہ میں درخت کے نیچے  
 بیعت کی تھی) ادھر آؤ۔ یہ حضرات آواز سن کر بیک بیک کہتے رہے اور رسول اللہ  
 صلی اللہ علیہ وسلم کی خدمت میں حاضر ہوتے رہے یہاں تک کہ سو آدمی جمع ہو گئے  
 اور دوبارہ جنگ شروع ہو گئی۔ رسول اللہ صلی اللہ علیہ وسلم نے کنکریوں کی ایک  
 مٹھی بھر کر دشمن کی طرف پھینک دی اور فرمایا شاہت الوجوہ۔ اللہ کا کرنا  
 ایسا ہوا کہ کنکریاں دشمنوں کی آنکھوں میں پڑ گئیں اور ان میں سے ایسا کوئی بھی  
 لہ ان کی صورتیں بخیر جائیں ۱۲۔

باقی نہ رہا جس کی آنکھ میں مٹی نہ پڑی ہو۔ بھوڑی ہی دیر گزری تھی کہ بنی ہوازن اور ان کے ساتھ جمع ہونے والے قبائل کو شکست ہو گئی۔ ان میں بہت سے مقتول ہوئے اور بڑی تعداد میں قید کر کے خدمتِ عالی میں حاضر کئے گئے جن کی مشکیں بندھی ہوئی تھیں۔ ان لوگوں کے اموال اور عورتیں اور آلِ اولاد سب مسلمانوں کو بطور غنیمت مل گئے۔ جیسا کہ رسول اللہ صلی اللہ علیہ وسلم نے فرمایا تھا کہ ان کے اموال ان شاء اللہ کل کو مسلمانوں کے لئے مالِ غنیمت ہوں گے۔

جن لوگوں نے فتح مکہ کے بعد اسلام قبول نہیں کیا تھا یوں ہی ساتھ چلے آئے تھے انہوں نے جب اللہ کی مدد دیکھی تو اس موقع پر اسلام قبول کر لیا۔ جب اللہ تعالیٰ نے رسول اللہ صلی اللہ علیہ وسلم کو فتحِ یابی نصیب فرمائے تو آپ نے مالِ غنیمت کو دجس میں اونٹ، بکریاں اور غلام باندیاں سبھی تھے مقامِ جملہ پر لے جانے کا حکم فرمایا اور فرمایا کہ وہاں لے جا کر سب جمع کر دیئے جائیں اور حضرت مسعود بن عمرو انصاریؓ کو ان اموال کو لے جانے کا ذمہ دار بنادیا۔

اس کے بعد میدان سے **مقامِ ادطاس میں مشرکین سے مقابلہ اور ان کی شکست** | بھاگنے والے دشمنوں کی ایک جماعت نے مقامِ ادطاس پر پڑاؤ ڈالا، اندازہ تھا کہ یہ لوگ جنگ کریں گے رسول اللہ صلی اللہ علیہ وآلہ وسلم نے ان کے مقابلہ کے لئے حضرت ابو عامر رضی اللہ عنہ کو بھیجا ان سے جنگ ہوئی تو ان پر غلبہ پایا۔ لیکن حضرت ابو عامر رضی اللہ عنہ وہیں شہید ہو گئے ان کے بعد ان کے چچا زاد بھائی حضرت ابو موسیٰ رضی اللہ عنہ نے جھنڈا سنبھالا اور قتال کیا اللہ تعالیٰ نے فتحِ یابی نصیب فرمائی اور انہی کے ہاتھوں وہ شخص مقتول ہوا جس نے حضرت ابو عامر کو شہید کیا تھا۔ جنگِ ادطاس کے موقع پر بھی مالِ غنیمت ملا جن میں مشرکین کی بہت سی عورتیں بھی تھیں۔

**طائف کا محاصرہ پھر وہاں سے واپسی** | غزوہ حنین سے فارغ ہو کر رسول اللہ صلی اللہ علیہ وسلم طائف کی طرف روانہ ہوئے وہاں مالک بن عوف بنی ہوازن کا سردار

اور اس کے ساتھی اور دوسرے لوگ قلعہ بند ہو گئے تھے۔ رسول اللہ صلی اللہ علیہ وسلم نے چوبیس دن اور ایک روایت کے مطابق سترہ دن ان کا محاصرہ کیا، قلعہ کے اندر رہتے ہوئے وہ لوگ تیر پھینکے رہے اور باہر نہ آئے۔

مسلمانوں میں بہت سے لوگ زخمی ہو گئے۔ رسول اللہ صلی اللہ علیہ وسلم نے منجیق استعمال فرمائی اور اس کے ذریعہ قلعہ کے اندر پھتر پھینکے (یہ اس زمانہ میں پھتر پھینکنے کا ایک آلہ تھا، دور حاضر کی توپ اس کی ترقی یافتہ ایک شکل ہے) واقعہ کا بیان ہے کہ حضرت سلمان فارسی رضی اللہ عنہ نے اپنے ہاتھ سے منجیق بنائی تھی اور استعمال کرنے کا مشورہ دیا تھا۔ جب فتح یابی کی کوئی صورت نہ بنی تو رسول اللہ صلی اللہ علیہ وسلم نے فرمایا کہ ہم کل کو واپس ہو جائیں گے۔ چنانچہ آپ اگلے دن واپس سے واپس ہو گئے اور چلتے وقت یوں دعا کی :-

”اے اللہ! ان کو ہدایت دے اور ہمارے لئے تو کافی ہو جاتا کہ ہمیں ان سے  
پشتانہ پڑے“

اللہ تعالیٰ نے آپ کی دعا قبول فرمائی اور بنی ثقیف کا وفد (جو طائف کے رہنے والے تھے) آئندہ سال رمضان المبارک میں مدینہ منورہ حاضر ہوا اور اسلام قبول کیا اور پورا قبیلہ مسلمان ہو گیا۔ یاد رہے کہ طائف والے وہی تھے جنہوں نے آنحضرت صلی اللہ علیہ وسلم کو زخمی کیا تھا۔ پھر بھی آپ انہیں ہدایت کی دعا دے کر تشریف لے آئے۔

**جہرانہ میں تقسیم غنائم** | آپ طائف سے واپس ہوئے تو مقام جہرانہ میں پہنچے آپ کے ساتھ مسلمانوں کا لشکر عظیم تھا۔ وہاں پہلے سے غنیمت کے اموال بھیج دیئے تھے جن میں بنی ہوازن کے قیدی بھی تھے۔ ان قیدیوں کی تعداد چھ ہزار تھی جن میں بچے اور عورتیں بھی تھیں اور بہت بڑی تعداد میں اونٹ بھی تھے اور بکریاں بھی تھیں۔ آپ نے ان کو اپنے لشکر میں تقسیم فرما دیا۔ پھر ان کی

درخواست پر غامض سے اجازت لے کر ان کے قیدی واپس کر دیئے کیونکہ بنی ہوازن نے اسلام قبول کر کے اس کی درخواست کی تھی۔

جیسا کہ پہلے عرض کیا گیا مالک بن عوف جو بنی ہوازن کا سردار تھا وہ طائف میں قلعہ بند ہو گیا تھا۔ آپ نے اس کو خبر بھیجی کہ اگر اسلام قبول کر کے میرے پاس آجائے تو اس کے کنبہ کے لوگ اور اس کا مال واپس کر دوں گا اور اس کو سواوٹ بھی دے دوں گا جب مالک بن عوف کو یہ بات پہنچی تو اس نے اسلام قبول کر لیا اور آنحضرت صلی اللہ علیہ وسلم نے اپنے وعدہ کے مطابق اس کے اہل و عیال واپس کر دیئے اور سواوٹ بھی عنایت فرما دیئے۔ اس کے بعد رسول اللہ صلی اللہ علیہ وسلم نے جبرائیل سے عمرہ کا احرام باندھا اور مکہ معظمہ پہنچ کر عمرہ ادا کیا۔ پھر مدینہ منورہ عافیت اور سلامتی کے ساتھ تشریف لے آئے۔ (من البدایہ والنہایہ للما فیہ ابن کثیر ص ۳۲۲ تا ص ۳۶۸ مختصر و ملحقاً)

**حنین میں فرشتوں کا نزول** | مسلمانوں کو اول شکست ہوئی اور ایسی شکست ہوئی کہ زمین ان کے لئے تنگ

ہو گئی اور سبب اس کا وہی ہوا کہ بعض مسلمانوں نے یہ کہہ دیا کہ آج تو ہم تعداد میں بہت ہیں شکست کا احتمال ہی نہیں۔ پھر اللہ تعالیٰ نے مدد فرمائی اور رسول اللہ صلی اللہ علیہ وسلم پر سکینہ نازل فرمائی جس کی وجہ سے آپ خوب اطمینان اور سکون قلب کے ساتھ بلا خوف و خطر اپنے فخر پر سوار رہے اور صحابہؓ کو اپنی طرف بلا رہے۔ اللہ تعالیٰ نے آپ کے صحابہؓ پر بھی سکینت نازل فرمائی اور سکون و اطمینان کے ساتھ دوبارہ جنگ کرنے لگے جس سے دشمنوں نے شکست کھائی۔

قرآن مجید میں غزوہ حنین کا ذکر کرتے ہوئے وَ اَنْزَلَ جُنُودًا لَمْ تَرَوْهَا بھی فرمایا (اور اللہ نے لشکر اتارے جنہیں تم نے نہیں دیکھا) صاحب عالم التذیل ص ۲۸ ج ۲ میں فرماتے ہیں یعنی:

الملائكة قيل لا للقتال ولكن لتجبين الكفار وتشجيع المسلمين لأنه يُروى أن الملائكة لم يقاتلوا الا يوم بدر

یعنی شکروں سے فرشتے مراد ہیں۔ اس بارے میں کہا جاتا ہے کہ فرشتے جنگ کرنے کے لئے نہیں بلکہ کافروں کو بزدل بنانے کے لئے اور مسلمانوں کو دلیر کرنے کے لئے نازل کئے گئے تھے کیونکہ یہ بات روایت کی جاتی ہے کہ فرشتوں نے بدر کے موقع کے علاوہ اور کسی موقع پر قتال میں حصہ نہیں لیا۔

صاحب روح المعانی نے بھی مشہور ہے جنودِ اللہ تر دہا کی تفسیر فرشتوں سے کی ہے اور لکھا ہے کہ جمہور نے اسی کو اختیار کیا ہے کہ فرشتوں نے بدر کے علاوہ کسی اور موقع پر قتال نہیں کیا وہ مومنین کے قلوب کی تقویت کے لئے اور مشرکین کے قلوب میں رعب ڈالنے کے لئے آئے تھے۔ پھر ایک قول یہ ذکر کیا ہے کہ انہوں نے قتال بھی کیا تھا لیکن اخیر میں لکھا ہے ولس له سند یعول علیہ یعنی اس کی سند معتمد نہیں ہے۔

فرشتوں کے اتارنے کا ذکر فرمانے کے بعد فرمایا: وَعَذَّبَ الَّذِينَ كَفَرُوا کہ اللہ نے کافروں کو عذاب دیا (جو مقتول ہوئے اور قیدی بنے) وَذَلِكَ جَزَاءُ الْكَافِرِينَ۔ اور یہ کافروں کی سزا ہے (جو دنیا میں ہے) اور آخرت میں جو سزا ہے وہ دنیاوی سزا کے علاوہ ہے جو کفر پر مرے گا دہاں دائمی عذاب میں مبتلا ہوگا آخر میں فرمایا:

ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ وَاللَّهُ غَفُورٌ رَحِيمٌ۔ پھر اس کے بعد اللہ جس کی چاہے توبہ قبول فرمائے اور اللہ بخشنے والا مہربان ہے۔ جو کافر مقتول ہو جائیں وہ تو دنیا کا عذاب یہیں چکھ لیتے ہیں اور آخرت کے دائمی عذاب کی طرف منتقل ہو جاتے ہیں لیکن جو لوگ قتل سے بچ جائیں اللہ تعالیٰ ان میں سے جس کو چاہے توبہ کی توفیق دے دیتا ہے جو کفر چھوڑ کر اسلام میں داخل ہو جاتا ہے۔ انہیں میں سے مالک بن عوف بھی تھا جو بہت بڑی جمعیت کو لے کر مقابلہ کے لئے حنین میں آیا تھا جب شکست ہوئی تو طائف جا کر قلعہ بند ہو گیا لیکن آنحضرت سرور عالم صلی اللہ علیہ وسلم کا پیغام پہنچنے پر واپس آیا اور مسلمان ہو گیا۔ آپ نے



اس کو اس کی قوم پر عامل بھی بنا دیا۔ نیز اور بھی بہت سے بنی ہوازن کے لوگ مسلمان ہوئے جو جنگ میں قتل ہونے سے بچ گئے تھے۔ طائف میں جا کر آپ نے محاصرہ فرمایا پھر محاصرہ کے بعد واپس تشریف لے آئے بعد میں وہ لوگ بھی مسلمان ہو گئے۔ اسلام کے بڑے بڑے دشمنوں نے اسلام قبول کیا اور مستحق جنت ہوئے۔ زمانہ رکفر میں جو کیا تھا اللہ تعالیٰ نے سب معاف فرمادیا۔

مالک بن عوف نے اسلام قبول کر کے جو رسول اللہ صلی اللہ علیہ وسلم کی صفت بیان کرتے ہوئے چند اشعار کہے اہل علم کی دلچسپی کے لئے نقل کئے جاتے ہیں۔

ما ان رأيت ولا سمعت بمثله في الناس كله بمثل محمد  
أدنى وأعطي للجزيل اذا اجتدى ومتى تشأ خبرك عما في غد  
واذا الكتيبة عردن أنيابها بالسهم هري وضوب كل مهند  
فكانه يث على أشباله وسط الهبله خاد في مرصد  
جن کا ترجمہ یہ ہے :

۱۔ میں نے تمام لوگوں میں محمد (صلی اللہ علیہ وسلم) جیسازہ دیکھا اور نہ سنا۔

۲۔ خوب مال کثیر کا دینے والا جب کہ وہ سخاوت کرے اور جب تو چاہے تو تجھے اس بات کی خبر دے دے جو کل ہونے والی ہے (وہ جو آپ نے فرمادیا تھا کہ بنی ہوازن کے مال انشاء اللہ کل مسلمانوں کے لئے مال غنیمت ہوں گے اس کی طرف اشارہ ہے)۔

۳۔ اور جب شکر اپنے دانتوں کو پینے لگے نیزوں کے ساتھ اور ہر طور استعمال کر لی جائے تو گویا وہ شیر ہے اپنے بچوں کی نگرانی پر غبار کے درمیان ہر گھات کی جگہ میں۔

(ذکرہا الحافظ ابن کثیر فی البدایہ ص ۳۱ ج ۲)

والخادر (بالحاء) الاسد الذی اختفی فی اجنتہ کما فی القاموس

يَا أَيُّهَا الَّذِينَ آمَنُوا إِنَّمَا  
الْمُشْرِكُونَ نجسٌ فَلَا يَقْرَبُوا  
المَسْجِدَ الْحَرَامَ بَعْدَ عَامِهِمْ  
هَذَا هَـ وَإِنْ خِفْتُمْ عَيْلَةً  
فَسَوْفَ يُغْنِيَكُمْ اللَّهُ مِنْ فَضْلِهِ  
إِنْ شَاءَ إِنَّ اللَّهَ عَلِيمٌ حَكِيمٌ هـ

اے ایمان والو! مشرکین پلید ہی ہیں سو  
وہ اس سال کے بعد مسجد حرام کے  
پاس نہ آئیں اور اگر تم فقر سے ڈرتے ہو  
تو عنقریب اللہ تمہیں اپنے فضل سے  
غنی کر دے گا اگر چاہے اسے شک اللہ جاننے  
والا اور حکمت والا ہے۔

## مشرکین نجس ہیں لہذا مسجد حرام کے پاس نہ جائیں

تفسیر | یہ آیت بھی سورہ براءت کی شروع کی اُن چالیس آیات میں سے ہے  
جن کا اعلان سورہ میں حضرت علی رضی اللہ عنہ کے ذریعہ حج کے موقع پر کرایا  
گیا تھا جس میں حضرت ابو بکرؓ امیر الموحّد تھے۔ جن چیزوں کا اعلان کیا تھا ان میں یہ بھی  
تھا کہ اس سال کے بعد کوئی مشرک حج نہ کرے اور کوئی شخص ننگا ہونے کی حالت میں  
طواف نہ کرے (جیسا کہ مشرکین کیا کرتے تھے) اس آیت میں جو یہ فرمایا ہے کہ مشرکین  
پلید ہی ہیں سو وہ اس سال کے بعد مسجد حرام کے پاس نہ آئیں۔ اس میں حضرت  
امام ابو حنیفہؒ کے نزدیک یہ حکم دیا گیا ہے کہ آئندہ مشرکین کو حج نہ کرنے دیا جائے مسجد  
حرام میں نہ آنے دینے کا یہی مطلب ہے۔ اگر کسی کافر کو مسجد حرام میں یا کسی بھی مسجد  
میں داخل ہونے کی اجازت دی جائے تو حضرت امام صاحب کے نزدیک یہ جائز ہے۔  
اور پلید ہونے سے مراد اُن کی اندرونی ناپاکی یعنی عقائد شرکیہ اور کفریہ ہیں۔

اِس اگر ان میں کوئی مرد و عورت جنابت والا ہو یا کوئی عورت حیض والی ہو یا جسم پر  
کوئی ظاہری نجاست لگی ہوئی ہو تو ان نجاستوں کی وجہ سے داخل نہ ہونے دیا  
جائے گا اور اس میں مومن اور کافر کا حکم ایک ہی ہے دیگر ائمہ کا مذہب اس سے  
مختلف ہے۔ صاحب روح المعانی نے حضرت امام شافعی اور حضرت امام مالک اور  
حضرت امام احمد بن حنبل رحمہم اللہ تعالیٰ کا یہ مذہب نقل کیا ہے کہ کسی کافر کو خواہ ذاتی

ہو یا دیرہ لے کر آیا ہو، کسی بھی صورت میں مسجد حرام میں داخل کرنے کی اجازت نہیں ہے۔ اگر کافروں کی طرف سے کوئی قاصد آئے تو امام المسلمین مسجد سے باہر نکل کر اس سے گفتگو کرے۔

یہ تو ان حضرات کا مذہب مسجد حرام کے داخلہ کے بارے میں ہے۔ رہا دوسری مساجد کا مسئلہ تو حضرت امام شافعیؒ دوسری مسجدوں میں کافر کے داخلہ کی اجازت دیتے ہیں اور امام مالکؒ سے ایک روایت یہ ہے کہ تمام مسجدوں کا حکم برابر ہے کسی بھی مسجد میں کافر کا داخلہ جائز نہیں۔

حضرت امام ابوحنیفہ رحمۃ اللہ علیہ نے جو آیت کا یہ مطلب بتایا ہے کہ کافروں کو حج اور عمرہ کرنے سے روکا جائے اور بعض حالات میں کافروں کے مسجد حرام میں داخل ہونے کی اجازت ہے اس کی دلیل میں حضرت جابر رضی اللہ عنہ کا یہ ارشاد پیش کیا جاتا ہے جسے درمنثور ص ۲۲۶ ج ۳ میں مصنف عبدالرزاق وغیرہ سے نقل کیا ہے۔ فلا یقربوا المسجد الحرام بعد عامہم هذا الا ان یکون عبداً او اُحد من اهل الذمۃ (کہ مشرکین اس سال کے بعد مسجد حرام کے قریب نہ جائیں مگر یہ کہ کوئی شخص غلام یا ذمی ہو) اور یہ معلوم ہے کہ کافر مشرک ہونے میں غلام یا ذمی اور ذمی اور دوسرے مشرکین سب برابر ہیں۔ جب غلام اور ذمی کو اجازت دے دی گئی تو معلوم ہوا کہ ہر کافر کے داخلہ کی اجازت ہے۔ البتہ اس بات کی ممانعت ہے کہ ان کو حج یا عمرہ کرنے کی اجازت دی جائے۔

حدیث بالا درمنثور میں موقوفہ ای نقل کی ہے لیکن علامہ ابوبکر جصاص نے احکام القرآن ص ۸۹ ج ۳ میں مرفوعاً اور موقوفہ دونوں طرح نقل کی ہے۔ پھر لکھا ہے کہ ہو سکتا ہے دونوں طرح صحیح ہو۔ حضرت جابرؓ نے بعض اوقات ارشاد نبویؐ کے طور پر نقل کر دیا اور کبھی اپنی طرف سے فتویٰ دے دیا۔

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۖ وَيَوْمَ حُنَيْنٍ إِذْ أَعْجَبَتْكُمْ  
كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ  
ثُمَّ وَاتَيْنَاكُمْ مُدْيَرِينَ ۚ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ  
وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا ۖ وَذَلِكَ جَزَاءُ  
الْكَافِرِينَ ۚ ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ ۗ وَاللَّهُ غَفُورٌ رَحِيمٌ ۝

ترجمہ : یہ واقعی بات ہے کہ اللہ نے بہت سے مواقع میں تمہاری مدد فرمائی اور حنین  
کے دن بھی جب تمہیں اپنی کثرت پر گھمنڈ ہو گیا۔ پھر اس کثرت نے تمہیں کچھ  
بھی فائدہ نہ دیا اور زمین اپنی فراخی کے باوجود تم پر تنگ ہو گئی۔ پھر تم پیٹھ پھیر  
کر بھاگ کھڑے ہوئے، پھر اللہ نے اپنے رسولؐ پر اور مومنین پر اطمینان قلبی نازل  
فرمایا اور ایسے لشکر اتار دیئے جنہیں تم نہیں دیکھ رہے تھے، اور اللہ تعالیٰ  
نے کافروں کو عذاب دیا اور یہ سزا ہے کافروں کی، پھر اس کے بعد اللہ جس  
کی چاہے توبہ قبول فرمائے اور اللہ بخشنے والا مہربان ہے۔





## غزوہ تبوک ۹ سنہ ہجری

حضور اقدس صلی اللہ علیہ وسلم کو اطلاع ملی کہ ہرقل شاہ روم نے ایک بہت بڑا لشکر تیار کیا ہے اور فوج کو سال بھر کی تنخواہیں بھی تقسیم کر دی ہیں۔

تقریباً چالیس ہزار رومیوں کا لشکر ہزار مسلمانوں سے جنگ کرنے کے لئے تیار ہو گیا یہ آنحضرت صلی اللہ علیہ وسلم نے حکم دیا کہ فوراً سفر کی تیاری کی جائے اور رومیوں کو ان کی سرحد پر ہی روک دیا جائے، تبوک پہنچ کر ان دشمنان اسلام سے جنگ کی جائے۔ اس وقت مدینہ طیبہ میں کھجوروں کے پکنے کا موسم تھا اور مدینہ طیبہ سے تبوک تک طویل مسافت سخت گرمی کے موسم اور بے سرو سامانی کے عالم میں طے کرنا بڑا مشکل کام تھا لیکن جانشین صحابہ کرام رضی اللہ عنہم اجمعین آپ کا حکم سن کر جان و مال سے تیاری میں مصروف ہو گئے۔ اسی موقع پر حضرت ابو بکر صدیق نے اپنا سارا مال لا کر حضور اقدس صلی اللہ علیہ وسلم کی خدمت میں پیش کر دیا۔ حضرت عمر رضی اللہ عنہ نے اپنا آدھا مال پیش کیا۔ حضرت عبدالرحمن بن عوف نے چالیس اوقیہ چاندی لا کر پیش کی۔ حضرت عثمان غنی رضی اللہ عنہ نے تین سو اونٹ مع ساز و سامان اور ایک ہزار دینار لا کر آنحضرت صلی اللہ علیہ وسلم کی بارگاہ میں پیش کئے۔ آپ نے فرمایا ”اے اللہ! میں عثمان سے راضی ہوں تو بھی اس سے راضی ہو جا۔“

آنحضرت صلی اللہ علیہ وسلم تیس ہزار کا لشکر لے کر مدینہ طیبہ سے روانہ ہوئے حضرت علی بن ابی طالب رضی اللہ عنہ کو مدینہ طیبہ میں اہل و عیال کی دیکھ بھال کے لئے چھوڑا کیونکہ حضرت علیؑ کو آنحضرت صلی اللہ علیہ وسلم سے قرابت داری اور داماد کا شرف حاصل تھا اور وہی اہل و عیال کی صحیح خبر گیری اور سرپرستی فرما سکتے تھے۔

اور حضرت محمد بن مسلمہ انصاری رضی اللہ عنہ کو مدینہ کا والی مقرر فرمایا۔  
 تبوک پہنچ کر بیس روز قیام فرمایا کوئی دشمن مقابلے کے لئے نہ آیا۔ رومیوں کے  
 اور دیگر دشمنوں کے دل مرعوب ہو گئے اور اس پاس کے قبائل نے آکر تسلیم خم  
 کیا۔ بیس روز قیام کرنے کے بعد مدینہ طیبہ واپس ہوئے۔

## منافقین کی بد باطنی کا تذکرہ

یہ لوگ ایمان کے مدعی تھے کہنے کو آپ کے ساتھ ہونے کا دعویٰ کرتے تھے  
 لیکن اندر سے اُن کا یہ حال تھا کہ اگر آپ کو کوئی اچھی حالت پہنچ جاتے مثلاً دشمن  
 کے مقابلہ میں کامیابی ہو جائے، مال غنیمت مل جائے تو انہیں یہ بات بُری لگتی تھی۔  
 وہ اس سے ناخوش ہوتے کہ آپ کو دشمنوں پر غلبہ حاصل ہو یا کسی بھی طرح کی کوئی  
 خیر مل جائے اور اگر آپ کو کبھی کوئی تکلیف پہنچ گئی تو اپنی سمجھداری کی تعریف  
 کرتے اور کہتے کہ دیکھو ہم کیسے اچھے رہے، ہم نے پہلے ہی احتیاط کا پہلو اختیار کر  
 لیا تھا ان کے ساتھ لگتے تو ہم بھی مصیبت میں پڑتے، یہ باتیں کرتے ہوتے اپنے  
 گھروں کو واپس ہوتے تھے اور ناخوش ہوتے ہوئے پشت پھیر کر چل دیتے تھے  
 مومن کی شان تو یہ ہے کہ رسول اللہ صلی اللہ علیہ وسلم کے ساتھ ہر حال میں رہے۔  
 خوشحالی میں بھی آپ کا ساتھی ہو اور مصیبت میں بھی۔

روح المعانی ص ۱۱۰ ج ۱۰ میں بحوالہ ابن ابی حاتم حضرت جابر رضی اللہ عنہ سے  
 نقل کیا ہے کہ جو منافقین غزوہ تبوک کے موقع پر آنحضرت صلی اللہ علیہ وسلم کے ساتھ  
 نہ گئے وہ لوگوں سے کہتے رہے کہ بس جی محمد صلی اللہ علیہ وسلم اور ان کے ساتھی  
 تو بڑی مصیبت میں پڑ گئے۔ بڑی مشقت کا سفر اختیار کیا۔ اب یہ ہلاک ہو کر رہیں  
 گے۔ پھر جب انہیں یہ خبر ملی کہ دشمن مرعوب ہو گیا اور آپ صبح سالم اپنے صحابہؓ  
 کے ساتھ واپس آ رہے ہیں تو انہیں یہ بُرا لگا۔

## مُنافِقین جھوٹے عذر پیش کر کے غزوہ تبوک کی شرکت سے روکے

مُنافِقین نے تبوک نہ جانے کا فیصلہ تو کر ہی لیا تھا لیکن رسول اللہ صلی اللہ علیہ وسلم کی خدمت میں حاضر ہو کر عذر پیش کر کے شریک نہ ہونے کی اجازت لیتے رہے آپ نے اجازت دے دی۔ اس اجازت پر اللہ تعالیٰ کی طرف سے عتاب ہوا۔ لیکن عتاب میں بھی ایک لطف ہے۔ اول یوں فرمایا عَفَا اللَّهُ عَنْكَ (یعنی اللہ نے آپ کو معاف فرمایا) اس کے بعد عتاب فرمایا، اور یوں فرمایا کہ آپ نے لوگوں کو اجازت کیوں دی؟ یہ موقعہ سچوں اور جھوٹوں کے جاننے کا تھا آپ اجازت دینے میں جلدی نہ فرماتے تو معلوم ہو جاتا کہ سچا عذر پیش کرنے والے کون ہیں اور جھوٹے کون ہیں۔ صاحب روح المعانی فرماتے ہیں کہ یہ عتاب ترکِ اولیٰ پر ہے۔ آپ اجازت دینے میں توقف فرماتے تو اچھا تھا۔

اس کے بعد اللہ تعالیٰ نے اَوَّلُ الْاٰیٰتِ اٰیْمَانِ کا حال بیان فرمایا ہے لَا يَسْتَاذِنُكَ الَّذِينَ يُؤْمِنُونَ بِاللّٰهِ وَالْيَوْمِ الْآخِرِ اَنْ يَّجَاهِدُوْا بِاَمْوَالِهِمْ وَاَنْفُسِهِمْ (جو لوگ اللہ پر اور آخرت پر ایمان رکھتے ہیں وہ آپ سے اس بات کی اجازت نہیں لیتے کہ اپنے جانوں اور مالوں کو جہاد میں لگائیں) کیونکہ وہ تو حکمِ سننے ہی تیار ہو جاتے ہیں وَاللّٰهُ عَلَيْهِم بِالْمُتَّقِيْنَ (اللہ تعالیٰ تقویٰ والوں کو خوب جانتا ہے۔ پھر منافقین کا ذکر فرمایا اِنَّمَّا يَسْتَاذِنُكَ الَّذِينَ لَا يُؤْمِنُونَ بِاللّٰهِ وَالْيَوْمِ الْآخِرِ وَاِنْ تَابَتْ قُلُوْبُهُمْ (جہاد میں نہ جانے کی وہی لوگ آپ سے اجازت مانگتے ہیں جو اللہ پر اور آخرت کے دن پر ایمان نہیں رکھتے اور اُن کے دلوں میں شک ہے) فَهُمْ فِيْ رَيْبٍ مِّنْهُمْ يَتَرَدَّدُوْنَ (سو وہ اپنے شک میں حیران ہو رہے ہیں) کبھی یہ خیال آتا ہے کہ ساتھ چلے جائیں تو اچھا ہے تاکہ منافقت کا بھرم نہ کھلے اور کبھی سوچتے ہیں کہ سفر اور دھوپ کی مصیبت بہت بڑی ہے اس لئے نہ جائیں تو اچھا رہے گا۔

## مومنین مخلصین کی توبہ کا تذکرہ جو غزوہ تبوک میں نہیں گئے تھے

جو منافقین غزوہ تبوک میں شرکت کے لئے جانے سے رہ گئے تھے پھر آنحضرت سرور عالم صلی اللہ علیہ وسلم کے واپس تشریف لانے پر جھوٹے عذر پیش کرتے رہے۔ (جن میں اہل مدینہ اور مدینہ منورہ کی اس پاس کی بستیوں کے رہنے والے دیہاتی بھی تھے) ان کا تذکرہ فرمانے کے بعد ان چند مومنین مخلصین کا تذکرہ فرمایا جو اپنے ایمان میں پختے ہوتے ہوئے سستی اور کاہلی کی وجہ سے غزوہ تبوک میں شریک نہیں ہوئے تھے۔ اس وقت تو رہ گئے اور ساتھ نہ گئے لیکن بعد میں پچھتائے اور نادم ہوئے کہ ہم غورتوں کے ساتھ سایوں میں زندگی گزار رہے ہیں اور رسول اللہ صلی اللہ تعالیٰ علیہ وسلم دھوپ کی گرمی اور سفر کی مشقت اور تکلیف میں ہیں ہمارے لئے پیچھے رہ جانا کسی طرح درست نہ تھا۔ جب ان حضرات کو رسول اللہ صلی اللہ علیہ وسلم کے واپس تشریف لانے کی خبر ملی تو انہوں نے اپنی جانوں کو ستونوں سے باندھ دیا اور کہنے لگے کہ ہم اپنی جانوں کو نہیں کھولیں گے جب تک رسول اللہ صلی اللہ علیہ وسلم ہی اپنے دست مبارک سے ہمیں نہ کھولیں، آپ کا جب ان کی طرف گذر ہوا تو دریافت فرمایا کہ یہ کون لوگ ہیں؟ عرض کیا گیا کہ یہ وہ لوگ ہیں جو جہاد میں جانے سے رہ گئے تھے انہیں اپنی غلطی کا احساس ہوا اور انہوں نے اللہ تعالیٰ سے عہد کیا کہ جب تک آپ ان کو نہ کھولیں گے اور ان سے راضی نہ ہوں گے اس وقت تک وہ بندھے ہی رہیں گے۔ آپ نے فرمایا اللہ کی قسم میں بھی انہیں نہیں کھولوں گا جب تک کہ مجھے اللہ تعالیٰ کی طرف سے ان کے کھولنے کا حکم نہ ہوگا۔ ان لوگوں نے میرا ساتھ چھوڑا اور مسلمانوں کے ساتھ جہاد میں نہ نکلے۔ لہذا اب مجھے ان کے بارے میں اللہ تعالیٰ کے حکم کا انتظار ہے جیسا حکم ہوگا اس پر عمل کروں گا۔ اس پر اللہ تعالیٰ نے آیت کریمہ **وَآخِرُونَ اعْتَرَفُوا** (الایۃ) نازل فرمائی اور آپ نے ان کو کھول دیا۔ چونکہ یہ حضرات مخلص مومن تھے اور اپنے گناہ کا اقرار بھی کر لیا جو توبہ کا جزو اعظم



اللہ تعالیٰ نے ان کی توبہ قبول فرمانے کی خوش خبری دی عَسَى اللّٰهُ اَنْ  
يَتَّوْبَ عَلَيْهِمْ كَمَا عَتَقَ رِبَّاسٌ مِنْهُمْ اَنْ يَتَّوْبَ عَلَيْهِمْ اَنْ يَتَّوْبَ عَلَيْهِمْ  
ہوگی۔ اِنَّ اللّٰهَ غَفُوْرٌ رَّحِيْمٌ۔ بلاشبہ اللہ مغفرت فرمانے والا اور رحم  
کرنے والا ہے۔

جب ان لوگوں کی توبہ قبول ہوگئی تو رسول اللہ صلی اللہ علیہ وسلم کی خدمت میں حاضر ہوئے اور عرض کی کہ ہمارے پاس جو یہ اموال ہیں ان ہی نے ہم کو پیچھے ڈالا اور جہاد کی شرکت سے روکا۔ لہذا ہم ان کا صدقہ کر دیتے ہیں۔ آپ نے فرمایا مجھے اموال میں سے کچھ لینے کا حکم نہیں ہوا۔ اس پر آیت کریمہ خُذْ مِنْ أَمْوَالِهِمْ صَدَقَةً تُطَهِّرُهُمْ وَيُثَبِّتُ بَهَا نِزْلَ بَؤْلَىٰ عَنِّي ۚ وَمَا يُثَبِّتُ بِهِ أَتَىٰ مَن يَخْتِمْ ۚ (اور آپ ان کے لئے دُعا کیجئے بلاشبہ آپ کی دُعا ان کے لئے باعث سکون ہوگی۔

تین حضرات کا مفصل واقعہ جو غزوہ تبوک میں جانے سے روکے تھے

اب ہم ان تین حضرات کی توبہ قبول ہونے کا واقعہ لکھتے ہیں جو مخلص بھی تھے اور غزوۂ تبوک میں ساتھ نہ گئے تھے انہوں نے بالکل سچ بولا اور رسول اللہ صلی اللہ علیہ وسلم کی خدمت عالی میں صاف صاف عرض کر دیا کہ ہم بغیر عذر کے رہ گئے تھے۔ یہ حضرات کعب بن مالک، ہلال بن اُمیہ اور مرارہ بن ربیع تھے۔ آیت کریمہ **وَآخِرُونَ مُرْجُونَ لَآ مَرَدُّ لَهُمْ فِيهَا** میں اجمالی طور پر ان کا ذکر ہو چکا ہے۔ یہاں دوبارہ ان کا تذکرہ فرمایا ہے

کہ اللہ نے ان تین شخصوں پر بھی اپنی مہربانی سے توجہ فرمائی جن کا معاملہ ملوثی کر دیا گیا تھا۔ ان تینوں حضرات کو زمین تنگ معلوم ہونے لگی اور اپنے نفسوں میں بھی تنگی محسوس کرنے لگے یعنی ان کا جینا بہت زیادہ دشوار اور دودھ بھر ہو گیا۔ اول تو اللہ تعالیٰ کی او اس کے رسول صلی اللہ علیہ وسلم کی ناراضگی اور اوپر سے مقاطعہ کا حکم کہ کوئی ان سے نہ بولے۔ یہ سب باتیں مل کر بہت بڑی مصیبت میں مبتلا ہو گئے تھے جس کا واقعہ تفصیل سے حضرت کعب بن مالکؓ کی زبانی امام بخاری رحمۃ اللہ علیہ نے کتاب المغازی ص ۲۵۶۳ میں یوں بیان کیا ہے۔

حضرت کعب بن مالک رضی اللہ عنہ نے بیان فرمایا کہ جب رسول اللہ صلی اللہ علیہ وسلم غزوہ سے فارغ ہو کر واپس تشریف لانے لگے تو مجھے بہت زیادہ فکر لاحق ہو گئی میں سوچتا رہا کہ میں آپ کی ناگواری سے کیسے نکلوں گا۔ اس بارے میں یہ بھی خیال آتا تھا کہ جھوٹے عذر پیش کر دوں گا اور اپنے گھر والوں سے بھی اس بارے میں مشورہ کرتا تھا۔ جب آپ بالکل ہی مدینہ منورہ کے قریب پہنچ گئے تو جھوٹ بولنے کا جو خیال آیا تھا وہ بالکل ختم ہو گیا اور میں نے یہ طے کر لیا کہ سچ ہی بولوں گا اور سچ ہی کے ذریعہ میں آپ کی ناراضگی سے نکل سکتا ہوں۔ یہاں تک کہ رسول اللہ صلی اللہ علیہ وسلم تشریف لے ہی آئے۔ آپ کی عادت یہ تھی کہ جب سفر سے تشریف لاتے تھے تو اول مسجد میں جلتے تھے وہاں دو رکعتیں پڑھ کر تشریف فرما ہو جاتے تھے۔ جب آپ اپنے اس محل سے فارغ ہو گئے تو وہ لوگ آگئے جو غزوہ تبوک میں شریک ہونے سے پیچھے رہ گئے تھے۔ یہ لوگ حاضر خدمت ہوئے اور اپنے اپنے عذر پیش کرتے رہے اور قسمیں کھاتے رہے۔ یہ لوگ تعداد میں اسی سے کچھ اوپر تھے۔ آپ ظاہری طور پر ان کے عذر قبول فرماتے رہے۔ ان کو بیعت بھی فرمایا اور ان کے لئے استغفار بھی کیا اور ان کے باطن کو اللہ کے سپرد فرما دیا۔ حضرت کعبؓ نے بیان کیا کہ میں بھی حاضر خدمت ہوا۔ میں نے سلام عرض کیا۔ آپ مسکرائے جیسے کوئی غصہ والا شخص مسکراتا ہو پھر فرمایا آجا۔ میں آپ کی خدمت

میں حاضر ہو گیا۔ آپ نے فرمایا تمہیں کس چیز نے پیچھے ڈالا (غزوہ تبوک میں کیوں شریک نہیں ہوئے؟) کیا تم نے سواری نہیں خرید لی تھی؟ میں نے عرض کیا واقعی میں نے سواری خرید لی تھی۔ اللہ کی قسم اگر اصحاب دنیا میں سے کسی کے پاس بیٹھتا تو میں اس کی ناراضگی سے عذر پیش کر کے نکل سکتا تھا۔ میں بات چیت کرنے کا ڈھنگ جانتا ہوں لیکن میں یہ سمجھتا ہوں اور اس پر قسم کھاتا ہوں کہ اگر آج میں آپ کے سامنے جھوٹی بات پیش کر لیتا تو راضی کر لوں گا تو عنقریب ہی اللہ تعالیٰ (صحیح بات بیان فرما کر) آپ کو مجھ سے ناراض کر دے گا۔ اور اگر میں سچی بات بیان کروں تو آپ غصہ تو ہوں گے لیکن میں اس میں اللہ سے معافی کی امید رکھتا ہوں، اللہ کی قسم مجھے کوئی عُذر نہ تھا اور جتنا قوی اور غنی میں اس موقع پر تھا جبکہ آپ سے پیچھے رہ گیا ایسی قوت والا اور مال والا میں کبھی بھی نہیں ہوا۔ میری بات سن کر رسول اللہ صلی اللہ علیہ وسلم نے ارشاد فرمایا اس شخص نے سچ کہا۔ پھر فرمایا کھڑے ہو جاؤ یہاں تک کہ اللہ تمہارے بارے میں فیصلہ فرمائے۔

حضرت کعبؓ فرماتے ہیں کہ میں وہاں سے اٹھا اور قبیلہ بنی سلمہ کے لوگ میرے ساتھ ہو گئے۔ انہوں نے کہا اللہ کی قسم جہاں تک ہمارا علم ہے اس سے پہلے تم نے کوئی گناہ نہیں کیا۔ کیا تم یہ نہ کر سکے کہ رسول اللہ صلی اللہ علیہ وسلم کی خدمت میں اسی طرح عذر پیش کر دیتے جیسے دوسرے لوگوں نے اپنے عذر پیش کئے اور پھر رسول اللہ صلی اللہ علیہ وسلم کا استغفار فرمانا تمہارے لئے کافی ہو جاتا۔ اللہ کی قسم ان لوگوں نے مجھے اتنی ملامت کی کہ میں نے یہ ارادہ کر لیا کہ واپس جا کر اپنے بیان کو تھیلادوں (اور کوئی عذر پیش کر دوں) پھر میں نے ان لوگوں سے کہا یہ تو بتاؤ میرا شریک کمال اور کوئی شخص بھی ہے؟ انہوں نے کہا ہاں دو آدمی ہیں انہوں نے بھی اسی طرح اپنا بیان دیا ہے جیسا تم نے بیان دیا اور ان کو وہی جواب دیا گیا جو تم کو دیا گیا میں نے پوچھا وہ دونوں کون ہیں؟ انہوں نے بتایا کہ مُرارہ بن ربیع اور ہلال بن اُمیہ ہیں۔ ان لوگوں نے میرے سامنے ایسے دو شخصوں کا ذکر کیا جو صالحین میں سے تھے۔ میں نے

کہا کہ میں ان دونوں کی اقتدار کرتا ہوں جو ان کا حال ہو گا وہی میرا حال ہو جائے گا۔  
حضرت کعبؓ نے سلسلہ کلام جاری رکھتے ہوئے مزید بیان فرمایا کہ رسول اللہ  
صلی اللہ علیہ وسلم نے مسلمانوں کو ہم تینوں سے بات چیت کرنے سے منع فرما دیا۔ لہذا  
لوگ ہم سے بچ کر رہنے لگے اور یکسر بدل گئے۔ میرا تو یہ حال ہوا کہ زمین بھی مجھے دوسری  
زمین معلوم ہونے لگی گویا کہ میں اس زمین میں رہتا ہوں جسے جانتا بھی نہیں۔ رات  
دن برابر گزر رہے تھے میں مسلمانوں کے ساتھ نمازوں میں حاضر ہوتا تھا اور بازاروں  
میں گھومتا تھا لیکن مجھ سے کوئی بات نہیں کرتا تھا۔ رسول اللہ صلی اللہ علیہ وسلم کی خدمت  
میں میری حاضری ہوتی تھی۔ آپ نماز کے بعد تشریف فرماتے تو میں سلام عرض کرتا  
اور اپنے دل میں یہ خیال کرتا تھا کہ سلام کے جواب کے لئے آپ نے ہونٹ بلائے  
ہیں یا نہیں؟ پھر میں آپ کے قریب نماز پڑھتا تھا اور نظر چپا کر آپ کی طرف دیکھتا  
تھا۔ جب میں نماز پڑھتا تھا تو آپ میری طرف توجہ فرماتے تھے اور جب میں آپ کی  
طرف متوجہ ہوتا تو آپ اعراض فرمایتے تھے۔ یہ تو میرا حال تھا لیکن میرے جو دو ساتھی  
تھے وہ بالکل ہی عاجز ہو کر اپنے گھروں میں بیٹھ رہے اور برابر روتے رہے۔

اس مقاطعہ کے زمانہ میں ایک یہ واقعہ پیش آیا کہ میں اپنے چچا زاد بھائی  
ابو قتادہ کے باغ کی دیوار پر چڑھا جن سے مجھے بنسبت اور لوگوں کے سب سے زیادہ  
محبت تھی۔ میں نے سلام کیا تو انہوں نے جواب نہیں دیا۔ میں نے کہا اے ابو قتادہ!  
میں تمہیں اللہ کی قسم دیتا ہوں کیا تمہیں معلوم نہیں کہ میں اللہ اور اس کے رسولؐ  
سے محبت کرتا ہوں۔ یہ سن کر وہ خاموش ہو گئے۔ میں نے پھر اپنی بات دہرائی اور  
اُن کو قسم دلائی وہ پھر خاموش ہو گئے۔ میں نے پھر اپنی بات دہرائی اور اُن کو قسم دلائی  
تو انہوں نے اتنا کہہ دیا اللہ و رسولہ اعلیٰ اللہ اور اس کا رسول ہی زیادہ  
جاننے والے ہیں، یہ بات سن کر میری آنکھوں سے آنسو جاری ہو گئے اور میں  
واپس ہو گیا اور دیوار پھانڈ کر چلا آیا۔

اور دوسرا واقعہ یہ پیش آیا کہ میں مدینہ منورہ کے بازار میں جا رہا تھا کہ شام

کے کاشت کاروں میں سے ایک شخص جو غلہ بیچنے کے لئے مدینہ منورہ آیا ہوا تھا لوگوں سے پوچھ رہا تھا کہ کعب بن مالک کون شخص ہے؟ لوگ میری طرف اشارہ کرنے لگے۔ وہ میرے پاس آیا اور غسان کے بادشاہ کا ایک خط مجھے دیا جس میں لکھا تھا کہ مجھے یہ بات پہنچی ہے کہ تمہارے آقائے تمہارے ساتھ سختی کا معاملہ کیا ہے اور اللہ نے تمہیں گرا پڑا آدمی نہیں بنایا۔ لہذا تم ہمارے پاس آ جاؤ ہم تمہاری ولداری کریں گے۔ یہ خط پڑھ کر میں نے اپنے دل میں کہا کہ یہ ایک اور آزمائش سامنے آگئی میں نے اس خط کو لے کر غور میں جھونک دیا۔

مقاطعہ کے سلسلہ میں ایک یہ واقعہ بھی پیش آیا کہ رسول اللہ صلی اللہ علیہ وسلم نے ہم تینوں کو حکم بھیجا کہ اپنی بیویوں سے علیحدہ رہیں۔ بلال بن اُمیہ کی بیوی تو حاضر خدمت ہو کر یہ عذر پیش کر کے اجازت لے آئی کہ وہ بہت زیادہ بوڑھے ہیں ان کا کوئی خادم نہیں ہے آپ نے خدمت کی اجازت دے دی اور ساتھ ہی یہ فرمادیا کہ وہ میاں بیوی والا جو خاص تعلق ہے اس کو کام میں نہ لایا جائے۔ میرے خاندان والوں نے مجھے بھی مشورہ دیا کہ تم بھی اجازت طلب کر لو کہ تمہاری بیوی تمہاری خدمت کر دیا کرے۔ میں نے کہا کہ میں جوان آدمی ہوں میں ایسا نہیں کر سکتا۔

جب اس مقاطعہ پر پہچاس راتیں گزرتیں تو نماز فجر کے بعد جبکہ میں اپنے گھر کی چھت پر بیٹھا ہوا تھا اور میرا حال وہ ہو چکا تھا جس کا قرآن مجید میں ذکر ہے کہ اپنی جان سے بھی تنگ آگیا اور زمین بھی میرے لئے اپنی کشادگی کے باوجود تنگ ہو گئی تو میں نے ایک بلند آواز سُنی جبیل صلیع پر چڑھ کر کوئی شخص بلند آواز سے پکار رہا تھا کہ اے کعب بن مالک خوش ہو جاؤ۔ یہ آواز سُن کر میں سجدہ میں گر پڑا اور میں نے یہ سمجھ لیا کہ مصیبت دور ہونے کی کوئی صورت سامنے آئی ہے رسول اللہ صلی اللہ علیہ وسلم نے اس بات کا اعلان فرمادیا کہ اللہ تعالیٰ نے ہماری توبہ قبول فرمائی۔ یہ اعلان نماز فجر کے بعد فرمایا تھا۔ اعلان سُن کر لوگ ہمیں خوشخبری دینے کے لئے روانہ ہوئے۔ میرے ساتھیوں کی طرف بھی خوشخبری دینے والے چلے اور ایک

صاحب اپنے گھوڑے پر سوار ہو کر میری طرف چلے۔ لیکن قبیذہ بنی اسلم کے ایک صاحب دوڑ کر پہاڑ پر چڑھ گئے اور بلند آواز سے پکار کر توبہ کی خوشخبری سنادی۔ اس شخص کی آواز گھوڑے سوار سے پہلے پہنچ گئی۔ جب وہ شخص میرے پاس پہنچا جس کی آواز میں نے سنی تھی تو اُسے میں نے اپنے دونوں کپڑے اتار کر دے دیئے۔ اس وقت میرے پاس یہی دو کپڑے تھے (اگرچہ مال بہت تھا) میں نے دونوں کپڑے دے دیئے اور خود دو کپڑے مانگ کر پہن لئے۔

میں رسول اللہ صلی اللہ علیہ وسلم کی طرف روانہ ہوا۔ صحابہ کرام مجھ سے فوج در فوج ملاقات کرتے تھے اور توبہ قبول ہونے پر مبارکبادی دیتے تھے۔ میں مسجد میں داخل ہوا تو دیکھا کہ رسول اللہ صلی اللہ علیہ وسلم مسجد میں تشریف فرما ہیں آپ کے چاروں طرف حاضرین موجود ہیں۔ میری طرف طلحہ بن عبید اللہ دوڑتے ہوئے آئے یہاں تک کہ مجھ سے مصافحہ کیا اور مبارکباد دی۔ میں ان کے اس عمل کو کبھی نہیں بھولوں گا۔ اس کے علاوہ مہاجرین میں سے کوئی بھی میری طرف اٹھ کر نہیں آیا (وجہ اس کی یہ تھی کہ اگر سبھی اٹھتے تو مجلس نبوی جو سکون و اطمینان کے ساتھ جمی ہوئی تھی وہ ٹوٹ جاتی، سب کی طرف سے ایک شخص کا کھڑا ہونا کافی ہو گیا)۔

میں نے رسول اللہ صلی اللہ علیہ وسلم کو سلام کیا۔ اس وقت آپ کا چہرہ مبارک خوشی سے چمک رہا تھا۔ آپ نے فرمایا کہ تم خوشخبری قبول کرو۔ جب سے تمہاری پیدائش ہوئی ہے تم پر آج سے بہتر کوئی دن نہیں گزرا (اس سے اسلام لانے کا دن مستثنیٰ ہے۔)

(کمانی ماشیہ البخاری عن القسطلانی)

رسول اللہ صلی اللہ علیہ وسلم کو جب کوئی خوشی کا موقع آتا تھا تو آپ کا چہرہ انور ایسا روشن ہو جاتا تھا جیسے چاند کا ٹکڑا ہے۔ ہم آپ کی خوشی کو اسی سے پہچان لیتے تھے۔ جب میں آپ کے سامنے بیٹھ گیا تو میں نے عرض کیا یا رسول اللہ! میں نے اپنی توبہ میں اس بات کو بھی شامل کر لیا کہ میں اپنا سارا مال اللہ تعالیٰ اور اس کے رسول صلی اللہ علیہ وسلم کی رضا کے لئے خرچ کر دوں گا۔ آپ نے فرمایا کچھ مال رکھ لو، تمہارا

لئے بہتر ہوگا۔ میں نے کہا اچھا تو میں اپنا وہ حصہ روک لیتا ہوں جو مجھے خیر کے مال غنیمت سے ملا تھا۔

پھر میں نے عرض کیا یا رسول اللہ! اللہ نے مجھے سچ ہی کے ذریعہ نجات دی ہے اور میں نے اپنی توبہ میں اس بات کو بھی شامل کر لیا ہے کہ جب تک زندہ رہوں گا سچ ہی بولوں گا کہنے کو تو میں نے کہہ دیا لیکن میرے علم میں مسلمانوں میں کوئی ایسا نہیں جو سچ بولنے کے بارے میں مجھ سے زیادہ بتلا گیا ہو۔ میں آج تک اس پر قائم ہوں جب سے میں نے رسول اللہ صلی اللہ علیہ وسلم سے سچ بولنے کا عہد کیا اس وقت سے لے کر آج تک کبھی میں نے جان کر جھوٹ نہیں بولا اور اللہ تعالیٰ سے امید کرتا ہوں کہ باقی زندگی میں بھی میری حفاظت فرمائے گا۔ اللہ تعالیٰ شانہ نے توبہ قبول فرمانے کی بشارت دیتے ہوئے آیت شریفہ لَقَدْ تَابَ اللَّهُ عَلَى النَّبِيِّ وَالْمُهَاجِرِينَ سے لے کر وَكُونُوا مَعَ الصَّادِقِينَ تک آیات نازل فرمائیں حضرت کعب نے یہ بھی فرمایا کہ نعمت اسلام کے بعد اس سے بڑی کوئی نعمت مجھے حاصل نہیں ہوئی کہ میں نے رسول اللہ صلی اللہ علیہ وسلم کی خدمت میں حاضر ہو کر سچ بات کہہ دی تھی۔ اگر میں جھوٹ کہہ دیتا تو میں بھی ہلاک ہو جاتا جیسے دوسرے لوگ جھوٹے عذر پیش کر کے ہلاک ہو گئے۔

### فوائد ضروریہ

حضرت کعب بن مالک رضی اللہ عنہ اور ان کے دونوں ساتھیوں کے واقعہ سے بہت سے فوائد مستنبط ہوتے ہیں۔

① مومن بندوں پر لازم ہے کہ ہمیشہ سچ بولیں، سچی بات کہیں، سچ ہی میں نجات ہے اور جھوٹ میں ہلاکت ہے۔ منافقین نے غزوہ تبوک کے موقع پر جھوٹے عذر پیش کر کے دنیا میں اپنی جانیں چھڑالیں لیکن آخرت کا عذاب اپنے سر لے لیا اور مخلصین مومنین نے سچ بولا اور سچی توبہ کی۔ اللہ تعالیٰ شانہ نے ان کی توبہ قبول فرمانے کا

اعلان فرمادیا۔ اگر کوئی شخص اپنے اکابر سے اور متعلقین سے جھوٹ بولے تو چند دن ممکن ہے کہ اس کا جھوٹ چل جائے لیکن پھر اس کا پول کھل ہی جاتا ہے اور ذلت کا منہ دیکھنا پڑتا ہے۔

(۲) امیر المومنین اگر مناسب جانے تو بعض افراد کے بارے میں مقاطعہ کا فیصلہ کر سکتا ہے۔ عامۃ المسلمین کو حکم دے سکتا ہے کہ فلاں فلاں شخص سے سلام کلام بند رکھیں۔ جب وہ صحیح راہ پر آجائے تو مقاطعہ ختم کر دیا جائے۔

(۳) بعض مرتبہ ابتلاء پر ابتلاء ہو جاتا ہے۔ حضرت کعب بن مالک رضی اللہ تعالیٰ عنہ رسول اللہ صلی اللہ علیہ وسلم کی ناراضگی میں اور مقاطعہ کی مصیبت میں مبتلا تو تھے ہی اوپر سے شاہ غسان کا یہ خط ملا کہ تم ہمارے پاس آجاؤ ہم تمہاری قدر دانی کریں گے اللہ تعالیٰ نے انہیں ایمان پر استقامت بخشی اور انہوں نے اللہ اور اس کے رسول صلی اللہ علیہ وسلم کی رضامندی ہی کو سامنے رکھا اور بادشاہ کے خط کو تنور میں جھونک دیا۔ اگر وہ اس وقت اپنے عزائم میں کچے پڑ جاتے اور شاہ غسان کی طرف چلے جاتے تو اس وقت کی ظاہری مصیبت بظاہر دور ہو جاتی لیکن ایمان کی دولت محروم ہو کر آخرت برباد ہو جاتی۔ اس قسم کے ابتلاوات اور امتحانات سامنے آتے رہتے ہیں۔ ہمیشہ اللہ تعالیٰ سے استقامت کی دعا کرے اور استقامت پر رہے۔

(۴) حضرت کعب رضی اللہ عنہ مقاطعہ کے باوجود مسجد میں حاضر ہوتے رہے نمازیں پڑھتے رہے۔ رسول اللہ صلی اللہ علیہ وسلم کی خدمت میں سلام بھی پیش کرتے رہے۔ یہ نہیں سوچا کہ چلو آپ روئے ہم چھوٹے جیسا کہ ان لوگوں کا طریقہ ہوتا ہے جن کا تعلق اصل نہیں ہوتا۔

(۵) جب اللہ اور اس کے رسول کا حکم آجائے تو اس کے مقابلہ میں کسی عزیز قریب کی کوئی حیثیت نہیں رہتی حضرت قتادہؓ جو حضرت کعبؓ بن مالک کے چچا زاد بھائی اور انہیں سب سے زیادہ محبوب تھے جب انہیں سلام کیا تو انہوں نے جواب نہیں دیا۔ کیونکہ اللہ تعالیٰ اور اس کے رسول اللہ صلی اللہ علیہ وسلم کی طرف سے سلام کلام



کی مانعت تھی۔

⑥ جب آیت کریمہ نازل ہوئی جس میں تینوں حضرات کے توبہ فرمانے کا ذکر تھا تو حضرات صحابہؓ نے حضرت کعب بن مالک اور ان کے دونوں ساتھیوں کو جلد سے جلد بشارت دینے کی کوشش کی۔ اس سے معلوم ہوا کہ دینی معاملات میں کسی کو کوئی کامیابی حاصل ہو جائے جس کا اسے علم نہ ہو تو اسے بشارت دینی چاہیے اور اس میں جلدی کرنی چاہیے۔

⑦ پھر جب حضرت کعب رضی اللہ عنہ توبہ کا اعلان سننے کے بعد اپنے گھر سے نکلے تو حضرات صحابہ رضی اللہ عنہم نے جوق در جوق ان سے ملاقاتیں کیں اور برابر انہیں مبارکبادیں دیتے رہے یہ مبارکباد توبہ قبول ہونے پر تھی۔ معلوم ہوا کہ دینی امور میں اگر کسی کو کامیابی حاصل ہو جائے تو اسے مبارکباد دینی چاہیے۔

⑧ جب رسول اللہ صلی اللہ علیہ وسلم کی خدمت میں حضرت کعب پہنچے تو حضرت طلحہ بن عبید اللہ کھڑے ہوئے اور دوڑ کر ان سے مصافحہ کیا اور مبارکبادی دی۔ اس سے معلوم ہوا کہ زبانی مبارکباد کے ساتھ عملی طور پر مبارکباد دینا بھی مستحب ہے۔

⑨ آئندہ کے لئے گناہ نہ کرنے کا عہد کرنا اور جو کچھ گناہ کیا ہو اس پر سچے دل سے نادم ہونے سے توبہ قبول ہو جاتی ہے (اور حقوق اللہ اور حقوق العباد کی تلافی کرنا بھی لازم ہوتا ہے) لیکن توبہ کو اقرب الی القبول بنانے کے لئے مزید کوئی عمل کرنا مستحب ہے اور توبہ قبول ہونے کے بعد بطور شکر کچھ مال خیرات کرنا بھی مستحب ہے۔ صلوٰۃ التوبہ جو مشروع ہے اس میں یہی بات ہے کہ توبہ کی قبولیت جلد ہو جائے اور قبول کرانے کے لئے ندامت کے ساتھ کوئی اور عمل بھی شامل ہو جائے۔ حضرت کعبؓ نے توبہ قبول ہو جانے کے بعد جو یہ عرض کیا کہ میں نے اللہ کی رضا کے لئے بطور صدقہ اپنا پورا مال خرچ کرنے کی نیت کی ہے۔ یہ نیت اگر پہلے سے تھی تو صلوٰۃ التوبہ کی طرح ایک عمل ہے اور اگر بعد میں نیت کی تھی تو بطور ادائے

شکر تھی۔

⑩ حضرت کعبؓ نے عرض کیا کہ میری توبہ کا یہ بھی جزو ہے کہ میں اپنا پورا مال بطور صدقہ خرچ کر دوں۔ اس پر آنحضرت صلی اللہ علیہ وسلم نے فرمایا کہ سب خرچ نہ کرو کچھ مال روک لو۔ اس پر انہوں نے کہا کہ تو میں اپنا خیر والا حصہ روک لیتا ہوں۔ اس سے معلوم ہوا کہ پورا مال صدقہ کر کے پریشانی میں نہ پڑنا چاہیے۔ البتہ اگر کسی نے پورا مال صدقہ کرنے کی نذر مان لی (جو زبان سے ہوتی ہے) تو اس کو پورا مال صدقہ کرنا واجب ہے لیکن اس سے بھی یوں کہا جائے گا کہ اپنے بال بچوں کے لئے بقدر ضرورت کچھ روک لے اور آئندہ جب مال تیری ملکیت میں آجائے تو جو مال روک لیا تھا اسی جنس کا مال صدقہ کر دینا تاکہ نذر پر پوری طرح عمل ہو جائے۔ حضرت کعبؓ کے واقعہ میں چونکہ نذر نہیں تھی محض نیت تھی، اس لئے جتنا مال روک لیا تھا اس کے برابر میں صدقہ کرنے کا ذکر حدیث میں نہیں ہے۔

⑪ جو شخص جس قدر کسی گناہ سے بچنے کا اہتمام کرنے کا عہد کر لیتا ہے اسے عموماً ایسے مواقع پیش آتے رہتے ہیں جن میں اس گناہ کے کرنے کی ضرورت محسوس ہوتی ہے اور یہ ایک بڑا امتحان ہوتا ہے۔ حضرت کعبؓ نے چونکہ ہمیشہ سچ بولنے کا عہد کر لیا تھا اس لئے اس بارے میں ان کا بار بار امتحان ہوتا رہتا تھا۔ قول و عمل میں سچا ہونا اللہ والوں کی صفت ہے۔ اللہ تعالیٰ کا فرمان ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ

ترجمہ: اے ایمان والو! اللہ سے ڈرو اور سچوں کے ساتھ ہو جاؤ۔

(التوبہ - آیت نمبر ۱۱۹)



## حضرت ابوبکر صدیق کا امیر حج مقرر ہونا ۹ ہجری

۹ ہجری میں حضور اقدس صلی اللہ علیہ وسلم نے حضرت ابوبکر صدیق رضی اللہ تعالیٰ عنہ کو امیر حج بنا کر روانہ فرمایا۔ ذی القعدہ کے پہلے میں حضرت ابوبکر صدیق کے ساتھ تین سو آدمی مدینہ طیبہ سے روانہ ہوئے۔ صدیق اکبر کو امیر حج بنانے کا مقصد یہ تھا کہ مسلمانوں کو شریعت کے مطابق حج کرائیں اور سورۃ توبہ کی جو آیات ان مشرکین کے بارے میں نازل ہوئی تھیں جنہوں نے اپنے عہد و پیمان کو توڑا تھا ان کا اعلان کریں۔ صدیق اکبر کی روانگی کے بعد آپ کو یہ خیال ہوا کہ عہد اور نقض عہد کے متعلق جو اعلان کیا جائے مناسب ہے کہ اس کا اعلان و اظہار ایسے شخص کی زبانی ہونا چاہئے کہ جو عہد کرنے والے کے خاندان اور اہل بیت سے ہو اس لئے کہ عرب ایسے امور میں خاندان اور اقارب ہی کی بات کو قبول کرتے ہیں اس لئے آپ نے حضرت علی کو بلا یا اور اپنی ناقہ غضباً پر سوار کر کے ابوبکر صدیق کے پیچھے روانہ کیا کہ سورۃ برأت کی آیات موسم حج میں تم سنناؤ اور بعض روایات سے یہ معلوم ہوتا ہے کہ آیات برأت صدیق اکبر کے روانہ ہونے کے بعد نازل ہوئیں اس لئے بعد میں حضرت علی کو آیات برأت کا پیغام سننے کے لئے روانہ فرمایا۔

ایک حدیث میں ہے کہ جب حضرت علیؓ ذوالحلیفہ پہنچ کر ابوبکر صدیق سے ملے اور کہا کہ مجھے رسول اللہ صلی اللہ علیہ وسلم نے ان آیات کے اعلان کے لئے بھیجا ہے تو ابوبکر صدیق کو یہ خیال ہوا کہ شاید میرے بارے میں کوئی حکم نازل ہو گیا ہے اس لئے فوراً ہی مدینہ واپس ہوئے اور عرض کیا یا رسول اللہ کیا میرے بارے میں کوئی حکم نازل ہوا ہے آپ نے فرمایا تم تو میرے یارِ غار ہو، غارِ ثور کے ساتھی ہو اور حرمین کو تر بھی میرے ساتھ ہو گے لیکن برأت کا اعلان سوائے میرے یا میرے خاندان کے کسی شخص کے اور کوئی نہیں کر سکتا اس لئے آیات برأت سننے کے لئے میں نے علی کو بھیجا ہے لہ

چنانچہ حج تو حضرت ابو بکر صدیق نے ہی کرایا اور حج کے خطبے بھی انہوں نے ہی دیئے۔ اور حضرت علی المرتضیٰ کرم اللہ وجہہ نے یوم النحر کو حجرۃ العقبۃ کے پاس کھڑے ہو کر آنحضرت صلی اللہ علیہ وسلم کا پیغام لوگوں کو سنایا۔ حضرت ابو بکر صدیق نے چند آدمی مقرر کئے جنہوں نے حضرت علیؑ کے پیغام کو پورے مجمع تک پہنچایا۔ اس اعلان میں حضرت علیؑ نے فرمایا:

”جنت میں کوئی کافر داخل نہ ہوگا اور آئندہ سال سے کوئی مشرک حج نہ کر پائے گا اور کسی کو برہنہ حالت میں طواف کرنے کی اجازت نہ ہوگی۔“

اور جن لوگوں کا کوئی عہد رسول اللہ صلی اللہ علیہ وسلم سے ہے اس کی مدت پوری کی جائے گی اور جن لوگوں سے کوئی عہد نہیں ہے یا عہد کی کوئی میعاد مقرر نہیں ہے تو ان کو چار ہینے تک امن ہے اگر اس دوران انہوں نے اسلام قبول نہ کیا تو جہاں ملیں گے قتل کئے جائیں گے۔ (فتح الباری)

## ۹۔ ہجری کے دیگر اہم واقعات

① اسی سال شاہ حبشہ نجاشی کا انتقال ہوا اور آپؐ کو وحی کے ذریعہ اس کی اطلاع ملی۔ آپؐ نے اپنے صحابہؓ کو جمع فرما کر حضرت نجاشی کی غائبانہ نماز جنازہ ادا فرمائی اللہ تعالیٰ کی کر دہوں رحمتیں ہوں نجاشی پر۔

② اسی سال سود کی حرمت کا حکم نازل ہوا اور پھر حجۃ الوداع کے موقع پر آنحضرت صلی اللہ علیہ وسلم نے سودی معاملات کے حرام ہونے کا عام اعلان فرمایا۔

③ اسی سال لعان کا حکم نازل ہوا۔

④ جزیرہ کے احکام بھی اسی سال نازل ہوئے۔

⑤ رئیس المنافقین عبد اللہ بن ابی بن سلول کی موت بھی اسی سال واقع ہوئی آنحضرت صلی اللہ علیہ وسلم نے اس کی نماز جنازہ پڑھائی۔ اللہ تعالیٰ کی طرف سے

ممانعت نازل ہوئی کہ آئندہ کسی منافق کا جنازہ نہ پڑھائیں۔ چنانچہ حق تعالیٰ کا فرمان ہے۔

وَلَا تَصِلْ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ۚ وَلَا تَعْجَبْكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ يَعَذِّبَ بِهِم بِهَافِي الدُّنْيَا وَتَزْهِقَ أَنْفُسُهُمْ وَهُمْ كَافِرُونَ ۝ (التوبہ آیت ۸۴ و ۸۵)

ترجمہ: اور ان میں سے جو کوئی شخص مر جائے آپ اُس پر کبھی نماز نہ پڑھیں اور اس کی قبر پر کھڑے نہ ہوں بے شک ان لوگوں نے اللہ اور اس کے رسول کے ساتھ کفر کیا اور وہ اس مال میں مر گئے کہ نافرمان تھے اور آپ کو ان کے اموال اور اولاد تعجب میں نہ ڈالیں اللہ یہی چاہتا ہے کہ ان کو ان چیزوں کے ذریعہ دنیا میں عذاب دے اور ان کی جانیں اس حالت میں نکل جائیں کہ وہ کافر ہوں۔

صحیح بخاری ص ۴۰۶، ۴۰۷ ج ۲ میں ہے کہ جب عبد اللہ بن ابی (رہمیں المنافقین) مر گیا تو اس کا بیٹا عبد اللہ بن عبد اللہ خدمت عالی میں حاضر ہوا (جو خالص مسلمان تھا) اور اس نے کہا کہ میرے باپ کی موت ہو گئی ہے آپ اپنا کُرتہ عنایت فرمادیں جو اُسے بطور کفن پہنا دیا جائے آپ نے اپنا کُرتہ عنایت فرمادیا پھر عرض کیا کہ آپ نماز بھی پڑھائیں آپ نماز پڑھانے کے لئے کھڑے ہوئے تو حضرت عمر رضی اللہ عنہ نے آپ کا کپڑا پھڑپھڑایا اور عرض کیا کہ آپ اس کی نماز پڑھاتے ہیں حالانکہ وہ منافق ہے آپ نے پھر بھی اس کی نماز پڑھائی اس پر آیت بالا وَلَا تَصِلْ عَلَى أَحَدٍ مِنْهُمْ مَاتَ أَبَدًا ۝ (آخر تک) نازل ہوئی۔

فتح الباری ص ۳۳۶ ج ۸ میں ہے کہ آپ نے اس کے بعد کسی منافق کی نماز جنازہ نہیں پڑھائی، باقی یہ بات کہ عبد اللہ بن ابی کی نماز جنازہ پڑھانے میں کیا مصلحت تھی؟ اس کے بارے میں فتح الباری میں لکھا ہے کہ اس کے بیٹے عبد اللہ

کی خوشی کے لئے اور قبیلہ خزرج کی قوم کی تالیف قلب کے لئے ایسا فرمایا۔ نیز یہ بھی لکھا ہے کہ نبی اکرم صلی اللہ علیہ وسلم نے فرمایا کہ میرا کرتہ اسے کیا فائدہ دے گا۔ میں نے تو یہ عمل اس لئے کیا ہے کہ اس کی قوم کے ہزار آدمی مسلمان ہو جائیں اھ۔

روح المعانی ص ۱۵۲ ج ۱۰ میں ہے کہ آپؐ نے فرمایا کہ میں اُمید کرتا ہوں کہ میرے اس عمل سے قبیلہ بنی خزرج کے ایک ہزار سے زیادہ افراد مسلمان ہو جائیں گے۔ پھر لکھا ہے کہ اللہ تعالیٰ نے آپؐ کی اُمید پوری کی اور ان لوگوں نے اسلام قبول کر لیا۔ عبداللہ بن ابی کوجو آپؐ نے اپنا کرتہ عطا فرمایا تھا اس کی وجہ تفسیر و حدیث کی کتابوں میں یہ لکھی ہے کہ آپؐ کے چچا عباسؓ کو جب بدر کے قیدیوں میں لایا گیا تھا اس وقت اُن کے بدن پر کپڑا نہ تھا۔ قد آور اور بھاری ہونے کی وجہ سے کسی کا کپڑا اُن کے جسم پر نہیں آتا تھا۔ اس وقت عبداللہ بن ابی نے اپنا کرتہ پہنا دیا تھا۔ لہذا آپؐ نے اس کی مکافات کے لئے اپنا کرتہ کفن میں شامل کرنے کے لئے عنایت فرما دیا۔

(روح المعانی ص ۱۵۲ ج ۱۰)



## در بار رسالت میں وفود کی آمد ہجری

جب قریش مسلمان ہو گئے تو عرب کے دیگر قبائل بھی تیزی سے اسلام قبول کرنے لگے کیونکہ وہ اسی بات کے منتظر تھے کہ قریش کا معاملہ کیسے بنتا ہے۔ قریش کی فہم و فراست، سخاوت و شجاعت عرب میں مشہور تھی اور بیت اللہ کے نگران ہونے کی وجہ سے عرب کے دیگر قبائل ان کو قابل تقلید سمجھتے تھے جب مکر معظمہ فتح ہو گیا اور قریش کے لوگوں نے اسلام قبول کر لیا اور کعبہ اللہ آنحضرت صلی اللہ علیہ وسلم کی نگرانی میں آگیا تو دیگر عرب قبائل سمجھ گئے کہ یہ دین حق ہے اور اس پر کوئی غالب نہیں آسکتا۔ چنانچہ ہر طرف سے عرب قبائل کے سفیر اور وفود آپ کی خدمت میں آنے لگے۔ یہ لوگ خود اسلام قبول کرتے، اسلام کی حقیقت کو سمجھتے، پھر داعی بن کر اپنی قوم کی طرف لوٹتے اس طرح سارے عرب میں دین حق کا بول بالا ہوا۔ جو وفود آپ کی خدمت میں حاضر ہوئے ان میں سے چند کے نام مندرجہ ذیل ہیں۔

① وفد ہوازن۔ سب سے پہلے یہ وفد حاضر ہوا تھا۔

② وفد ثقیف۔ یہ طائف کے باشندے تھے۔

③ وفد بنی عامر بن صعصعہ۔

④ وفد عبد القیس۔

⑤ وفد بنی حنیفہ۔

⑥ وفد طی

⑦ وفد کندہ



بِسْمِ اللَّهِ الرَّحْمَنِ الرَّحِيمِ  
نَحْمَدُكَ وَنُصَلِّي عَلَى رَسُولِكَ الْكَرِيمِ

## حجۃ الوداع سنہ ہجری

حج کی فرضیت کس سال ہوئی؟ اس میں مختلف اقوال ہیں۔ امام اعظم ابوحنیفہ رحمۃ اللہ علیہ نے سنہ ہجری میں حج کی فرضیت والے قول کو ترجیح دی ہے کہ اگر اس سے قبل فرض ہوتا تو آنحضرت صلی اللہ علیہ وسلم اس کی ادائیگی میں تاخیر نہ فرماتے۔ امام ابن قیم نے اسی قول کو ترجیح دی ہے بلکہ

**حج پر روانگی کے لئے اعلان عام** آنحضرت صلی اللہ علیہ وسلم نے دس سال ہجری میں سفر حج کا ارادہ فرمایا اور عام اعلان کرا

دیا۔ مدینہ کے اطراف سے بھی جانثاروں کے قافلے آپ کی رفاقت میں حج کرنے کے لئے مدینہ طیبہ پہنچ گئے۔ ان کی تعداد بہت زیادہ تھی۔ آنحضرت صلی اللہ علیہ وسلم نے روانگی سے قبل مدینہ طیبہ کے انتظامی امور سنبھالنے کے لئے حضرت ابود جانہ ساعدی رضی اللہ عنہ کو قائم مقام مقرر فرمایا۔ ایک روایت میں حضرت سباع بن عرفطہ رضی اللہ عنہ کا نام آیا ہے بلکہ

**مدینہ طیبہ سے روانگی** پچیس اذوالقعدہ سنہ ۱۵ھ کو آنحضرت صلی اللہ علیہ وسلم مدینہ طیبہ سے حج کے سفر پر روانہ ہوئے۔

حضرت ابن عباس رضی اللہ عنہما فرماتے ہیں کہ جب آپ روانہ ہوئے تو ذوالقعدہ



کے پانچ دن باقی تھے۔ (بخاری شریف)  
آنحضرت صلی اللہ علیہ وسلم نے نماز ظہر کی چار رکعات مدینہ طیبہ میں ادا فرمائیں۔ پھر آپ نے بالوں کو سنوارا۔ تیل لگایا۔

**ذوالحلیفہ میں قیام** | ظہر و عصر کے درمیان آپ مدینہ طیبہ سے روانہ ہوئے۔ ذوالحلیفہ (جس کو ابیار علی کہا جاتا ہے) پہنچ کر نماز عصر قصر یعنی دو رکعت ادا فرمائی۔ پھر وہیں قیام فرمایا اور رات کو بھی وہیں مقیم رہے لہ آپ نے مغرب و عشاء اور اگلے دن کی فجر و ظہر کی نمازیں بھی ذوالحلیفہ میں ہی ادا فرمائیں اس سفر میں تمام ازواج مطہرات بھی آپ کے ساتھ تھیں۔

**احرام کے لئے غسل** | جامع ترمذی میں ہے کہ جب آپ نے احرام باندھنے کا ارادہ فرمایا تو غسل کیا تب جب آپ نے غسل فرمایا تو حضرت عائشہ صدیقہ رضی اللہ عنہا نے آپ کے جسم مبارک اور سر پر خوشبو لگائی جس کا اثر آپ کے سر کے بالوں اور داڑھی مبارک پر نظر آ رہا تھا، یہ خوشبو مشک اور ذریرہ تھی۔ (مسلم والبیہقی)

**قربانی کے جانوروں پر علامت لگانا** | اس کے بعد آنحضرت صلی اللہ علیہ وسلم نے ہدی کے جانوروں کے گلوں میں قلا دے ڈالے اونٹوں کی کونٹوں کو دائیں جانب سے ذرا شق کر کے جو خون نکلا وہیں مل دیا جس کو "اشعار" کہتے ہیں۔ یعنی اس بات کی علامت کہ یہ قربانی کے جانور ہیں۔

**احرام اور تکبیر** | اس کے بعد حضور اقدس صلی اللہ علیہ وسلم نے دو رکعت احرام کے نفل ادا فرمائے تب اس کے بعد آپ اپنی سواری

اے بخاری شریف ج ۱ ص ۱۹۰ زاد المعاد ج ۲ ص ۱۰۶۔ لے ترمذی باب ما جاء فی الاغتسال عند الاحرام

لے صحیح مسلم باب تکبیر الہدی و اشعارہ عند الاحرام

لے زرقانی ج ۸ ص ۱۴۵ -

پر بیٹھے اور قبلہ کی طرف رخ کر کے تلبیہ پڑھا جس کے الفاظ مندرجہ ذیل ہیں۔

لَبَّيْكَ اللَّهُمَّ لَبَّيْكَ . لَبَّيْكَ لَا شَرِيكَ لَكَ  
لَبَّيْكَ . إِنَّ الْحَمْدَ وَالنِّعْمَةَ لَكَ وَالْمُلْكُ  
لَا شَرِيكَ لَكَ .

ترجمہ: میں حاضر ہوں اے اللہ! میں حاضر ہوں، تیرا کوئی شریک نہیں  
میں تیری بارگاہ میں حاضر ہوں ابے شک تمام تعریفیں تیرے ہی  
لئے ہیں نعمت اور بادشاہت بھی تیری ہے تیرا کوئی شریک نہیں۔

ذرا تلبیہ کے الفاظ و معانی پر غور کریں تو معلوم ہوتا ہے کہ انسان توحید کے  
سمندر میں غوطہ لگا رہا ہے۔ آپ نے بلند آواز سے تلبیہ پڑھا اور اپنے صحابہ کو  
بھی یہی حکم فرمایا کہ تلبیہ اونچی آواز سے پڑھیں حضور اقدس صلی اللہ علیہ وسلم  
نے احرام کے نفل پڑھنے کے بعد تلبیہ پڑھا۔ پھر سواری پر بیٹھ کر بھی تلبیہ پڑھا۔  
پھر جب آپ روانہ ہوئے اور مقام بیدار پر پہنچے تو پھر آپ نے تلبیہ پڑھا۔  
روایت کرنے والے صحابہ میں سے جس نے جس وقت آپ کی زبان مبارک سے  
تلبیہ سنا اس کو نقل کر دیا۔ اہل علم نے تفصیل لکھی ہے۔

**مکہ معظمہ میں داخلہ** | اہل ایمان کا یہ قافلہ امام الانبیاء صلی اللہ علیہ وسلم کی  
قیادت میں بلند آواز سے اللہ تعالیٰ کی توحید اور

اپنی بندگی کا اعلان کرتا ہوا ذوالحجہ کی چار تاریخ کو وادی ذی طوی میں پہنچا جو  
مکہ معظمہ سے بالکل قریب ہے۔ اس کے بعد سید عالم صلی اللہ علیہ وسلم نے  
نماز فجر ادا فرمائی اور اس کے بعد حرم مکہ میں داخلہ کے لئے غسل فرمایا اور  
ثنیۃ العلیا کی طرف سے مکہ معظمہ میں داخل ہوئے (ثنیۃ العلیا کو آج کا  
معاہدہ کہا جاتا ہے)۔

لے بخاری والنسائی باب کیفیۃ التلبیۃ .

۲۱ حجۃ الوداع و عمرات النبی ص ۶۶ ج ۷

**مسجد حرام میں داخلہ** | چاشت کے وقت نبی اکرم صلی اللہ علیہ وسلم  
 مسجد حرام میں باب السلام سے داخل ہوئے  
 (اس وقت اس کو باب عبد مناف کہا جاتا تھا)۔ جب آپ کی نظر مبارک  
 بیت اللہ پر پڑی تو آپ نے اللہ اکبر کہا اور یوں دُعا فرمائی:

اللَّهُمَّ أَنْتَ السَّلَامُ وَمِنْكَ السَّلَامُ، فَحَيِّنَا  
 رَبَّنَا بِالسَّلَامِ، اللَّهُمَّ زِدْ هَذَا الْبَيْتَ تَشْرِيفًا  
 وَتَعْظِيمًا وَتَكْرِيمًا وَمَهَابَةً، وَزِدْ مِنْ عَظَمَةِ  
 وَمِنْ حَجَّةِ أَوْ اعْتَمَرِهِ تَكْرِيمًا وَتَشْرِيفًا وَتَعْظِيمًا وَبِرَّالهِ  
 تَرْجُحًا، اے اللہ تو ہی سلامتی کا مالک ہے اور تیری ہی جانب سے سلامتی  
 عطا ہوتی ہے، پس اے ہمارے رب! تو ہمیں سلامتی کے ساتھ زندہ رکھ  
 اے اللہ تو اس گھر (یعنی کعبہ شریف) کی تشریف و تعظیم و تکریم اور ہیبت  
 میں اصافہ فرما اور جو شخص اس کی تعظیم کرتے ہوئے حج یا عمرہ کرے اس کو  
 بھی عظمت و بزرگی اور شرافت و بھلائی عطا فرما۔

**طواف کعبہ** | آنحضرت صلی اللہ علیہ وسلم نے مسجد حرام میں داخل ہونے کے  
 بعد طواف کیا۔ تحفۃ المسجد کی دو رکعت نہیں پڑھیں کیونکہ مسجد  
 حرام کا تحفہ طواف ہے۔ آپ نے حجر اسود کے مقابل کھڑے ہو کر اس کا استلام  
 کیا۔ پھر طواف شروع فرما دیا، رکن یمانی اور حجر اسود کے درمیان یہ دُعا پڑھی:

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ  
 حَسَنَةً وَقِنَا عَذَابَ النَّارِ (البقرة)

ترجمہ: اے ہمارے رب! ہمیں دنیا میں بھی خیر و بھلائی عطا کر اور آخرت میں  
 بھی خیر و بھلائی عطا کر اور ہمیں دوزخ کے عذاب سے بچالے۔

طواف کے پہلے تین چکروں میں رمل بھی فرمایا جس کے معنی ہیں چھوٹے

چھوٹے قدم اٹھانا اور کندھوں کو پہلو انوں کے انداز میں حرکت دینا۔ نیز آپ نے اضطباع بھی کیا جس کے معنی ہیں کہ دائیں کندھے کو کھلا رکھنا اور احرام کی اوپر والی چادر کو دائیں بغل کے نیچے سے گزار کر بائیں کندھے پر ڈال دینا۔ آنحضرت صلی اللہ علیہ وسلم نے رکن یمانی کو بوسہ نہیں دیا (رکن یمانی کو ہاتھ لگانا مسنون ہے لیکن اس کا بوسہ لینا ثابت نہیں ہے)۔

جب آپ حجر اسود پر پہنچے تو ازدحام کی وجہ سے اس کی طرف ہاتھوں سے اشارہ کر کے ان کو چوم لیتے یا چھڑی سے اشارہ فرماتے۔ اسی طرح آپ نے سات چکر پورے فرمائے۔

**دو گانہ طواف کی ادائیگی** | طواف سے فارغ ہو کر آپ مقام ابراہیم پر آئے اور اس کے سامنے قبلہ رخ کھڑے ہو گئے یعنی مقام ابراہیم آپ کے اور کعبہ کے درمیان آگیا۔ اس موقع پر آنحضرت صلی اللہ علیہ وسلم نے یہ آیت تلاوت فرمائی:

وَاتَّخِذُوا مِن مَّقَامِ إِبْرَاهِيمَ مُصَلًّیً ۖ

ترجمہ: (اور ہم نے حکم دیا کہ) مقام ابراہیم کو مُصَلًّی بنالو (یعنی وہاں نماز ادا کرو)۔  
آپ نے دو رکعت تحیۃ الطواف ادا فرمائیں (جو ہر طواف کے بعد ادا کرنا واجب ہے)۔

**صفا و مروہ کی سعی** | اس کے بعد آنحضرت صلی اللہ علیہ وسلم نے صفا کا رخ فرمایا اور صفا پہاڑی کے پاس پہنچ کر یہ آیت مبارکہ تلاوت فرمائی:

”إِنَّ الصَّفَا وَالْمَرْوَةَ مِن شَعَائِرِ اللَّهِ“ (البقرة: ۱۵۸)

ترجمہ: بے شک صفا و مروہ اللہ تعالیٰ کے شعائر (یعنی نشانیوں) میں سے ہیں۔

اور فرمایا کہ ہم وہیں سے ابتدا کرتے ہیں جہاں سے اللہ تعالیٰ نے ابتداء فرمائی (یعنی آیت مبارکہ میں پہلے صفا کا ذکر ہے پھر مروہ کا اس لئے ہم صفا سے سعی کی ابتدا کرتے ہیں)۔

اس کے بعد حضور اقدس صلی اللہ علیہ وسلم صفا کی پہاڑی پر چڑھے یہاں تک کہ کعبہ شریف نظر آنے لگا۔ کعبہ شریف کی طرف رخ کر کے اللہ رب العزت کی حمد و ثناء بیان فرمائی اور اللہ اکبر کہا۔ پھر مندرجہ ذیل کلمات پڑھے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ  
وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ لَا إِلَهَ  
إِلَّا اللَّهُ وَحْدَهُ أَبْخَرُوْهُ وَغَدَهُ وَنَصَرَ عَبْدَهُ  
وَهَزَمَ الْأَحْزَابَ وَحْدَهُ.

ترجمہ: کوئی معبود نہیں اللہ کے سوا وہ ایک ہے اس کا کوئی شریک نہیں۔  
بادشاہت اسی کی ہے اور حمد کا مستحق بھی صرف وہی ہے اور وہ ہر چیز پر  
قادر ہے، اللہ کے سوا کوئی معبود نہیں وہ ایک ہے اس نے اپنا وعدہ پورا  
فرمایا اور اپنے بندہ کی مدد فرمائی اور (کفار کی) جماعتوں کو تنہا اسی نے  
شکست دی ۵

تین باریہ کلمات پڑھے اور دیگر دعائیں بھی پڑھیں اس کے بعد سعی شروع فرمادی اور صفا سے مروہ کی جانب چلے۔ سبز ستونوں کے درمیان تیزی سے  
گزرے اور باقی حصے میں عام چال چلے۔ جب مروہ پہاڑی پر پہنچے تو کعبہ شریف  
کی طرف رخ فرما کر تکبیر کہی اور اللہ تعالیٰ کی بڑائی اور عظمت بیان فرمائی اور صفا  
کی طرح مروہ پر بھی دُعائیں پڑھیں۔ پھر صفا کی طرف روانہ ہو گئے اور اسی طرح  
سات چکر پورے فرمائے (یعنی صفا سے مروہ تک ایک اور مروہ سے صفا تک  
دوسرا) اس طرح مروہ پر ساتواں چکر ختم ہوا ۱۶

**مکہ معظمہ میں قیام** سعی سے فارغ ہو کر آنحضرت صلی اللہ علیہ وسلم نے احرام نہیں کھولا کیونکہ آپ کا حج قرآن تھا البتہ صحابہ کرام کو

حلق یا قصر کر اگر احرام کھولنے کا حکم فرمایا اور فرمایا کہ اگر مجھے پہلے سے وہ بات معلوم ہوتی جو بعد میں معلوم ہوئی تو میں ہدی ساتھ نہ لاتا لیہ

چار ذی الحجہ سے آٹھ ذی الحجہ تک آپ نے مکہ معظمہ میں ہی قیام فرمایا اور اسی قیام کے دوران کعبہ شریف کے دروازہ پر خطبہ بھی دیا۔

**مکہ معظمہ سے منیٰ کو روانگی** آٹھ ذی الحجہ کی صبح کو سورج بلند ہو جانے کے بعد آنحضرت صلی اللہ علیہ وسلم اپنے صحابہؓ کے

ساتھ منیٰ کی طرف روانہ ہوئے۔ منیٰ میں آپ نے ظہر، عصر، مغرب اور عشاء کی نمازیں ادا فرمائیں اور رات کو بھی وہیں قیام فرمایا۔ روایات سے معلوم ہوتا ہے کہ آنحضرت صلی اللہ علیہ وسلم نے یوم الترویہ یعنی آٹھ ذی الحجہ کو ایک خطبہ بھی دیا جس میں لوگوں کو مناسک حج کی تعلیم دی گئی (یعنی حج کے مسائل اور طریقہ بتایا)۔

**۹ ذی الحجہ، وقوف عرفات** ۹ ذی الحجہ کو نماز فجر ادا کرنے کے بعد جب آفتاب طلوع ہو گیا تو آپ عرفات کی طرف

روانہ ہو گئے۔ حضرات صحابہ کرامؓ تلبیہ اور تکبیر پڑھتے ہوئے سردی کو نبین صلی اللہ علیہ وسلم کے ساتھ میدان عرفات میں پہنچے۔ عرفات کے مشرقی جانب ایک مقام تھا جس کو نمرہ کہتے تھے، آپ نے حکم دیا کہ میرا خیمہ وہیں نصب کیا جائے (اب اس مقام پر بڑی وسیع و عریض مسجد ”مسجد نمرہ“ کے نام سے تعمیر کر دی گئی ہے جہاں امام حج خطبہ دیتا ہے)۔

سورج ڈھلنے یعنی نماز ظہر کا وقت ہونے تک آپ نے یہاں قیام فرمایا اس کے بعد آپ اپنی اونٹنی پر سوار ہو کر بطن دادی میں تشریف لائے اور جبل رحمت کے پاس اونٹنی پر بیٹھے ہوئے وہ خطبہ ارشاد فرمایا جو تاریخ اسلام

میں خطبہ حجۃ الوداع کے نام سے مشہور ہے۔

## خاتم النبیین صلی اللہ علیہ وسلم کا خطبہ حجۃ الوداع

آنحضرت صلی اللہ علیہ وسلم نے اللہ تعالیٰ کی حمد و ثنا اور اپنی نبوت اور رسالت کی گواہی دینے کے بعد تقویٰ اختیار کرنے کی وصیت فرمائی اور اپنی رحلت کے قرب کی طرف اشارہ فرماتے ہوئے ارشاد فرمایا:

① یا ایہا الناس انی لا ارا فی  
وایاکم فاجتمع فی هذا  
المجلس ابداً .  
لوگو! میں خیال کرتا ہوں کہ میں  
اور تم پھر کبھی اس مجلس میں اکٹھے  
نہیں ہوں گے۔

مسلمانوں میں باہمی محبت و الفت اور ایک دوسرے کی عزت و آبرو اور  
جان و مال کی حفاظت کے بارے میں تاکید فرماتے ہوئے ارشاد فرمایا:

② ان دماءکم و اموالکم  
واعراضکم حرامہ  
علیکم کحرمة یومکم  
هذا فی بلدکم  
هذا فی شہرکم  
هذا . و ستلقون ربکم  
فی سئلکم عن اعمالکم  
الا فلا ترجعوا  
بعدی ضلاً لا یضرب  
بعضکم رقاب بعض .  
لوگو! تمہارے خون، تمہارے مال اور  
تمہاری عزتیں ایک دوسرے پر  
ایسے ہی حرام ہیں جیسا کہ تم آج کے  
دن کی، اس شہر کی اس ہینہ کی میت  
کرتے ہو۔ لوگو! تمہیں غنقریب خدا  
کے سامنے حاضر ہونا ہے اور وہ تم  
سے تمہارے اعمال کی بابت سوال  
فرمائے گا۔ خبردار! میرے بعد گمراہ  
نہ بن جانا کہ ایک دوسرے کی گروں  
کاٹنے لگو۔

ابن رواہ ابن عساکر عن رضى الله تعالى عنه

ابن مہج البخاری، باب حجۃ الوداع۔

رسول اللہ صلی اللہ علیہ وسلم نے سلسلہ کلام جاری رکھتے ہوئے تمام جاہلی قوانین اور جاہلیت کے اقتصادی نظام کو ختم کرنے کا اعلان ان الفاظ میں فرمایا:

③ الا کل شیء من امر الجاہلیۃ تحت قدمی موضوع

لوگو! جاہلیت کی ہر اک بات میں اپنے قدموں کے نیچے پامال کرتا ہوں۔

ودماء الجاہلیۃ موضوعۃ واث اول دہ راضع من دعائنا دمر ابن ربیعۃ بن الحارث کات مسترضعاً فبنی سعد فقتلہ ہذیل

جاہلیت کے قتلوں کے تمام جھگڑے ملیا سیٹ کرتا ہوں۔ پہلا خون جو میرے خاندان کا ہے یعنی ابن ربیع بن الحارث کا خون جو بنی سعد میں دوڑھ پیتا تھا اور ہذیل نے اُسے مار ڈالا تھا میں چھوڑتا ہوں۔ جاہلیت کے زمانہ کا سود ملیا سیٹ کر دیا گیا۔ پہلا سود اپنے خاندان کا جو میں مٹاتا ہوں وہ عباس بن عبد المطلب کا سود ہے وہ سارے کا سارا چھوڑ دیا گیا۔

فانہ موضوع کُتِلَہ۔ عورتوں کے ساتھ بھلائی اور خوبی کا برتاؤ کرنے اور ظلم و زیادتی سے روکتے ہوئے ارشاد فرمایا:

④ فاتقوا اللہ فی النساء فانکم اخذتموهن بایمان اللہ واستحللتم فروجهن بکلمۃ اللہ ولکم علیہن الا یوطئن فروشکم احداً انکرھونہ فان

لوگو! اپنی بیویوں کے متعلق اللہ سے ڈرتے رہو۔ خدا کے نام کی ذمہ داری سے تم نے ان کو بیوی بنایا اور خدا کے کلام سے تم نے ان کا جسم اپنے لئے حلال بنایا ہے۔ تمہارا حق عورتوں پر اتنا ہے کہ وہ تمہارے بستر پر کسی غیر کو نہ رکھیں کہ اس کا آنا تم کو ناگوار ہے نہ آنے



فعلن ذلك فاضربوهن  
ضرباً غير مبرج  
ولهن عليكم رزقهن  
وكسوتهن بالمعروف  
قرآن مجید کو سرچشمہ ہدایت قرار دیتے ہوئے اور اپنی امت کو صرف اللہ تعالیٰ کی عبادت، نماز کی پابندی، زکوٰۃ اور فریضہ حج کی ادائیگی اور اولیائے امور و حکام کی اطاعت کا حکم دیتے ہوئے فرمایا:

⑤ وقد تركت فيكم ما لن  
تضلوا بعده ان اعتصمتم  
به كتاب الله  
⑥ ايها الناس انه لا  
نبي بعدى ولا امة  
بعدكم الا فاعبدوا  
ربكم وصلوا خمسكم  
وصوموا شهركم  
واؤدوا زكاة اموالكم  
طيبه بها نفسكم  
وتحجوا بيت  
ربكم واطيعوا اولاد  
امرکم تدخلوا جنة  
ربکم

لوگو! میں تم میں وہ چیز چھوڑ چلا ہوں  
کہ اگر اسے مضبوط پکڑ لو گے تو کبھی گمراہ  
نہ ہو گے وہ قرآن اللہ کی کتاب ہے۔  
لوگو! نہ تو میرے بعد کوئی پیغمبر ہے اور  
نہ کوئی جدید امت پیدا ہونے والی ہے  
سُن لو کہ اپنے پروردگار کی عبادت  
کرو اور پنجگانہ نماز ادا کرو۔ سالِ حرام  
میں ایک مہینہ رمضان کے روزے  
رکھو۔ اپنے مالوں کی زکوٰۃ نہایت دل  
خوشی کے ساتھ دیا کرو۔ نمازِ خدا کا حج  
بجلاؤ اور اپنے اولیائے امور و حکام  
کی اطاعت کرو جس کی جزا یہ ہے کہ تم لوگ  
یہ بجالا کر پروردگار کے فرود گاہ میں  
میں داخل ہو گے۔

لے ابن جریر وابن عساکر عن ابی امامہ .

اور آخر میں اپنی امت کو گواہ بناتے ہوئے ارشاد فرمایا :

④ **وَأَنْتُمْ تَسْأَلُونَ عَنِّي** **فَمَا أَنْتُمْ قَائِلُونَ** .  
لوگو! قیامت کے دن تم سے میری بابت  
بھی دریافت کیا جائے گا۔ مجھے ذرا  
بتا دو کہ تم کیا جواب دو گے۔

**قَالُوا الشَّهَدَانِثُ**  
**قَدْ بَلَغْتَ**  
**وَأَدَّيْتَ**  
**وَنَصَحْتَ**  
**فَقَالَ بِأَصْبَعِهِ السَّابِقَةَ**  
**يَرْفَعُهَا إِلَى السَّمَاءِ وَيُنْكِتُهَا**  
**إِلَى النَّاسِ** .  
سب نے کہا۔ ہم اس کی شہادت  
دیتے ہیں کہ آپ نے اللہ کے احکام  
ہم کو پہنچا دیئے۔ آپ نے رسالت  
و نبوت کا حق ادا کر دیا۔ آپ نے ہم کو  
کھوٹے کھرے کی بابت اچھی طرح بتا  
دیا (اس وقت) نبی صلی اللہ تعالیٰ  
علیہ وسلم نے اپنی انگشت شہادت کو  
اٹھایا۔ آسمان کی طرف اُٹھل کو اٹھاتے  
تھے اور پھر لوگوں کی طرف جھکاتے تھے  
(فرماتے تھے) اے اللہ! تُوں نے (میرے  
بندے کیا کہ رہے ہیں) اے اللہ! گواہ  
رہنا کہ (یہ لوگ کیا کہ رہے ہیں) اے اللہ!  
شاہد رہ (کہ یہ سب کیسا صاف اقرار  
کر رہے ہیں)۔

**اللَّهُمَّ اشْهَدْ**  
**اللَّهُمَّ اشْهَدْ**  
**اللَّهُمَّ اشْهَدْ**  
**ثَلَاثَ مَرَّاتٍ لَهُ** .  
دیکھو جو لوگ موجود ہیں وہ اُن لوگوں کو  
جو موجود نہیں ہیں ان کی تبلیغ کرتے  
رہیں ممکن ہے کہ بعض سامعین سے  
وہ لوگ زیادہ تر اس کلام کو یاد رکھنے اور حفاظت کرنے والے ہوں جن پر تبلیغ کی جائے۔

⑤ **أَلَا لَيْبِغُ الشَّاهِدُ الْغَائِبُ**  
**فَلَعَلَّ بَعْضُ مَنْ يَبْلُغُهُ أَنْ يَكُونَ**  
**أَوْ عَمَلُهُ مِنْ بَعْضِ مَنْ سَمِعَهُ يَجِبُ**  
وہ لوگ زیادہ تر اس کلام کو یاد رکھنے اور حفاظت کرنے والے ہوں جن پر تبلیغ کی جائے۔

لے صحیح مسلم باب حجۃ النبیؐ

لے صحیح البخاری باب حجۃ الوداع، عن ابی بکرۃ رضی اللہ عنہ .

## اتمامِ نعمت کا اعلان

آنحضرت صلی اللہ علیہ وسلم کے اس عظیم خطبہ کو سننے والوں کی تعداد ایک لاکھ سے زیادہ تھی۔ آپ نے اپنی اونٹنی قصوار پر سوار ہو کر مندرجہ بالا خطبہ دیا اور اس کے بعد اسی جگہ یہ آیت مبارکہ نازل ہوئی۔

الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي  
وَرَضِيتُ لَكُمُ الْإِسْلَامَ دِينًا (المائدہ آیت نمبر ۳)

ترجمہ: آج میں نے تمہارے دین کو تمہارے لئے کامل کر دیا اور تم پر اپنی نعمت کو پورا کر دیا اور میں نے تمہارے لئے اسلام کو بطور دین پسند کر لیا ہے

## نماز ظہر و عصر کی جمع و قصر کے ساتھ ادائیگی

بلا جہتی کو حکم دیا کہ اذان دیں انہوں نے اذان دی، پھر اقامت کہی اور آپ نے نماز ظہر کی دو رکعتیں قصر ادا فرمائیں (کیونکہ آپ مسافر تھے) اس کے بعد دوسری اقامت ہوئی اور آپ نے عصر کے دو فرض پڑھائے۔ (واضح رہے کہ یہ جمعہ کا دن تھا لیکن آپ نے جمعہ نہیں پڑھایا۔ اس سے معلوم ہوا کہ اگر یوم عرفہ جمعہ کے دن ہو تو حجاج کرام میدانِ عرفات میں نماز جمعہ نہیں پڑھیں گے بلکہ مسئلہ: بحضور اقدس صلی اللہ علیہ وسلم اس وقت امام حج تھے۔ اس وجہ سے آپ نے اور آپ کے پیچھے نماز ادا کرنے والوں نے ظہر و عصر کو جمع کر کے پڑھا۔ امام ابو حنیفہ رحمۃ اللہ علیہ نے اس سے یہ مسئلہ مستنبط کیا ہے کہ ظہر و عصر کو جمع کر کے ایک وقت میں پڑھنے کے لئے یہ شرط ہے کہ حاجی امام حج کی اقتدار میں نماز ادا کر رہا ہو۔ (امام حج کو میت وقت کی طرف سے متعین کیا جاتا ہے اور مسجدِ نبویہ میں خطبہ دیتا ہے اور ظہر و عصر پڑھاتا ہے)۔

اللہ تعالیٰ کے سامنے گریہ و زاری اور دعا نماز کے بعد آنحضرت صلی اللہ

صوات کے پاس تشریف لائے اور قبلہ کی جانب رخ کیا۔ آپ اونٹنی پر سوار تھے اور نہایت گریہ و زاری اور قنصرع و ابہتال کے ساتھ سورج غروب ہونے تک دُعا میں مشغول رہے۔

غروب شمس کے بعد مزدلفہ کو روانگی غروب آفتاب کے بعد جب شفق کی زردی ختم ہو گئی تو آنحضرت

صلی اللہ علیہ وسلم نے حضرت اسامہ بن زید کو اپنے ساتھ اونٹ پر بٹھایا اور اپنے جانثار صحابہؓ کے ساتھ مزدلفہ کو روانہ ہو گئے۔ آپ ہلکی رفتار سے چلے اور صحابہ کرامؓ کو بھی تیز رفتاری سے منع فرمایا۔ درمیان چال چلتے ہوئے آپ مزدلفہ پہنچے۔ پورے راستہ میں آپ تبلیہ پڑھتے رہے۔

مزدلفہ پہنچ کر نماز مغرب و عشاء کی ادائیگی اور اذان کا حکم دیا۔

اذان کے بعد پہلی اقامت ہوئی اور آپ نے نماز مغرب و عشاء کی دعا پڑھ کر دوسری اقامت ہوئی اور آپ نے نماز عشاء قصر اور رکعت ادا فرمائی (مغرب و عشاء مزدلفہ پہنچ کر جمع کر کے پڑھنا تمام اہل علم کے نزدیک متفق علیہ ہے اور اس جمع کے لئے امام حج کی اقتدار میں ادا کرنا شرط نہیں ہے)۔

نماز عشاء سے فارغ ہو کر آنحضرت صلی اللہ علیہ وسلم سو گئے اور عام عادت کے خلاف نماز تہجد کے لئے نہ اُٹھے بلکہ نماز فجر کے لئے ہی بیدار ہوئے۔ (اس سے معلوم ہوا کہ مزدلفہ والی رات کو آرام کرنا سنت ہے اس رات تہجد

۱۔ عیون الاثر صفحہ ۳۶۳ ج ۲۔ و زاد المعاد ج ۲ ص ۲۳۵۔

۲۔ صحیح البخاری ج ۳ ص ۳۰۔ و مسند الطیالسی ج ۲ ص ۱۰۸۔

۳۔ زاد المعاد ج ۲ ص ۲۴۴ و عیون الاثر ج ۲ ص ۳۶۳۔

پڑھنا ثابت نہیں ہے)۔

## مزدلفہ میں نماز فجر کی ادائیگی اور پھر دُعا و گریہ و زاری

صبح صادق ہو جانے کے بعد فجر کے اول وقت میں اذان دی گئی پھر اُتات کے بعد آپ صلی اللہ علیہ وسلم نے نماز فجر ادا فرمائی۔ نماز سے فارغ ہو کر آپ سوار ہو کر مشعر حرام کے پاس تشریف لائے اور دُعا و مناجات اور گریہ و زاری میں مشغول ہو گئے۔ اپنے پروردگار کے سامنے عاجزی کے ساتھ بندگی کا اظہار کرتے رہے اور دُعا میں مانگتے رہے۔ تکبیر و تہلیل بھی پڑھتے رہے۔ آپ نے یہ بھی فرمایا کہ پورے مزدلفہ میں کہیں بھی وقوف کیا جاسکتا ہے۔ واضح رہے کہ وقوف مزدلفہ کا وقت صبح صادق سے طلوع شمس تک ہے۔ جو شخص اس وقت میں مزدلفہ پہنچ گیا اس نے وقوف مزدلفہ کو پایا۔ مزدلفہ میں رات کا قیام سنت ہے اور صبح صادق کے بعد وقوف واجب ہے۔

## طلوع شمس سے پہلے مزدلفہ سے منیٰ کو روانگی

جب اُجالا خوب ہو گیا لیکن سورج ابھی طلوع نہ ہوا تھا تو سید عالم صلی اللہ علیہ وسلم منیٰ کے لئے روانہ ہو گئے۔ آپ کی سواری پر حضرت فضل بن عباس سوار تھے (جو حضور اقدس صلی اللہ علیہ وسلم کے چچا زاد بھائی تھے) اور اسامہ بن زید آپ کے ساتھ ساتھ پیدل چل رہے تھے۔ پورے راستے حضور اقدس صلی اللہ علیہ وسلم تلبیہ پڑھتے رہے۔

## وادی محسر جہاں اصحابِ فیل ہلاک ہوئے تھے

وادی محسر پر پہنچے (جو مزدلفہ اور منیٰ کے درمیان ہے) تو آپ نے اپنی سواری کو

لے زاد المعاد ۲۵۲-۲۵۴ ج ۲- وعیون الانوار ص ۳۶۲-۲۵۴

لے زاد المعاد ۲ ج ۲ ص ۲۵۴- وعیون الانوار ج ۲ ص ۳۶۲

تیز کر دیا تاکہ اس مقام سے تیزی کے ساتھ گزر جائیں جہاں اصحاب فیل پر عذاب نازل ہوا تھا !

**منیٰ پہنچ کر جمرۃ العقبہ کی رمی** حضور اقدس صلی اللہ علیہ وسلم نے دو راستہ اختیار فرمایا جو جمرۃ العقبہ

کے پاس پہنچتا ہے۔ (جمرۃ العقبہ کو اردو بولنے والے ”بڑا شیطان“ کہتے ہیں) یہاں پہنچ کر آپ نے سواری پر بیٹھے ہوئے ہی جمرۃ العقبہ کو کنکریاں ماریں تلبیہ پڑھنا بند کر دیا۔ اس وقت حضرت اسامہ بن زیدؓ اور حضرت بلال حبشیؓ آپ کے ساتھ تھے۔ ایک نے آپ کی سواری کی مہار تھام رکھی تھی اور دوسرے نے دھوپ کی شدت سے بچانے کے لئے کپڑے سے آپ پر سایہ کر رکھا تھا !

آنحضرت صلی اللہ علیہ وسلم نے مناسک حج زیادہ تر سواری پر ادا فرمائے اس میں یہ حکمت تھی کہ آپ کے اُمتی مناسک حج کی ادائیگی کا سنت طریقہ سیکھ لیں۔ رمی سے فارغ ہو کر آپ اپنی قیامگاہ پر تشریف لے گئے (یہ قیامگاہ خیمہ) وہاں تھا جہاں مسجد حنیف تعمیر کی گئی ہے۔ وہاں پہنچ کر آنحضرت صلی اللہ علیہ وسلم نے ایک خطبہ دیا اور مہاجرین و انصار کو جمع فرما کر مناسک حج کی تعلیم دی۔ آپ کے خطبہ کا ایک اقتباس درج ذیل ہے۔ خطبہ دیتے ہوئے رسول اللہ صلی اللہ علیہ وسلم نے ارشاد فرمایا :

”بلاشبہ تمہارا خون، تمہارے اموال اور عزت و آبرو کی حرمت ایک دوسرے کے لئے ایسی ہی ہے جیسے کہ آج کے دن کی حرمت ہے اس مہینے اور شہر میں اور عنقریب تم اپنے پروردگار سے ملاقات کرو گے وہ تم سے تمہارے اعمال کے بارے میں پوچھے گا۔ خبردار ! تم لوگ میرے بعد گمراہ نہ ہو جانا کہ ایک دوسرے کی گردنیں

اڑانے لگو لہ کیا میں نے پیغام پہنچا دیا؟ غور سے سنو، جو لوگ حاضر ہیں

وہ ان تک یہ بات پہنچا دیں جو یہاں موجود نہیں : ۱۴

**قربانی** یہ دس ذی الحجہ کا دن تھا جو عید الاضحیٰ کا دن کہلاتا ہے۔ حجاج کے لئے اس کا نام "یوم النحر" ہے یعنی قربانی کا دن۔ حضور اقدس صلی اللہ

علیہ وسلم قربان گاہ تشریف لے گئے اور تنوٰں اونٹوں کی قربانی فرمائی جن میں سے تریسٹھ اونٹ خود اپنے ہاتھ سے قربان کئے اور باقی ۳۷ اونٹوں کے بارے میں حضرت علی کرم اللہ وجہہ کو حکم دیا کہ ان کو نحر کر دیں اور آپ نے فرمایا کہ پورے منیٰ میں کہیں بھی قربانی کی جاسکتی ہے ۱۵

**حلق یعنی سرمٹہ دانا** قربانی کے بعد حضور اقدس صلی اللہ علیہ وسلم نے حلق کرایا۔ عمر بن عبداللہ نے آپ کے سرمبارک

کے بال مونڈے (جیسا کہ بخاری شریف کی روایت میں ہے) آپ کے حکم کے مطابق پہلے انہوں نے آپ کے سرمبارک کی داہنی طرف کے بال مونڈے جو آپ نے جانثار صحابہ کرام رضوان اللہ علیہم اجمعین میں تقسیم فرمادیے۔ اس کے بعد بائیں طرف کے بال مونڈے جو آنحضرت صلی اللہ علیہ وسلم نے حضرت ابو طلحہؓ کو عنایت فرمادیے ۱۶

**طواف زیارت** طواف زیارت کو طواف افاضہ اور طواف صور بھی کہا جاتا ہے۔ یہ حج کا اہم رکن ہے۔ قربانی اور

حلق سے فارغ ہو کر امام الانبیاء صلی اللہ علیہ وسلم مکہ معظمہ کی طرف روانہ ہو گئے اور نماز ظہر سے قبل ہی طواف زیارت کیا ۱۷ یہ طواف بھی آپ نے سواری

۱۷ مسلمانوں کے باہمی اتحاد و الفت و محبت اور ایک دوسرے کے جان و مال کی حفاظت کی کس درجہ اہمیت ہے وہ اس خطبہ سے ظاہر ہوتا ہے۔

۱۸ رواہ مسلم۔ باب تغلیظ تحریم الدما۔

۱۹ زاد المعاد ۲۵۹، ۲۶۰ ج ۲۔ وعیون الاثر ۳۶۵/۳

۲۰ صحیح مسلم، کتاب الحج باب بیان ان السنۃ یوم النحر یری ثم یخمر۔

۲۱ زاد المعاد ص ۲۶۰ ج ۲۔

پر کیا جس کا مقصد اُمتِ مسلمہ کو طواف کا سنت طریقہ بتلانا تھا کہ کہاں کیا کرنا ہے۔ اور یہ آپ کی خصوصیت تھی۔ اسی وجہ سے اہل علم نے سواری پر طواف کرنے کو سنت نہیں کھا البتہ جو شخص بیمار ہو یا کوئی اور عذر ہو تو وہ سواری پر (یعنی وہیل چیر) یا کھوٹے پر طواف کر سکتا ہے۔

**طواف کے بعد زمزم پینا** | طواف زیارت سے فارغ ہو کر سرکارِ دو عالم صلی اللہ علیہ وسلم زمزم کے کنویں کے پاس تشریف لائے حضرت عباسؓ اور ان کی اولاد حجاج کو زمزم پلانے کے ذمہ دار تھے۔ آپ کے علم کے مطابق زمزم کا ایک ڈول نکالا گیا آپ نے بیٹھے بغیر اس میں سے زمزم پیا۔

**طواف زیارت کے بعد سعی** | حضور صلی اللہ علیہ وسلم کا حج قرآن تھا اور قارن کو دو مرتبہ سعی کرنی ہوتی ہے ایک بار عمرہ کی سعی جو دو قوف عرفات سے قبل ہوتی ہے اور دوسری سعی حج کی۔ حضرت ابن عباس رضی اللہ عنہما فرماتے ہیں کہ طواف افاضہ (یعنی طواف زیارت) سے فارغ ہو کر حضور اقدس صلی اللہ علیہ وسلم نے زمزم نوش فرمایا پھر صفا کی طرف تشریف لے گئے اور سعی کی لے

**منیٰ کو واپسی** | طواف و سعی سے فارغ ہو کر آپ واپس منیٰ تشریف لے گئے اور وہاں قیام فرمایا۔

**الذی الحجہ کی رمی** | پھر اگلے روز زوال کے بعد آنحضرت صلی اللہ علیہ وسلم نے رمی کی۔ آپ پیدل چل کر حجرۂ اولیٰ کے پاس تشریف لے گئے اور ایک ایک کر کے اس کو سات کنکریاں ماریں۔ ہر کنکری مارتے ہوئے آپ نے اللہ اکبر پڑھا۔ سات کنکریاں مارنے کے بعد آپ نے اللہ تعالیٰ کی بارگاہ میں ہاتھ اٹھا کر کافی دیر تک دُعا کی۔ پھر حجرہ وسطیٰ کے قریب پہنچ کر اسی طرح رمی کی اور اللہ تعالیٰ سے دُعا کی۔ پھر حجرۃ العقبہ کے پاس پہنچ کر



اسی طرح سات کنکریاں ماریں لیکن یہاں رُک کر دُعا نہیں کی بلکہ رمی کر کے واپس ہو گئے، بلکہ

**منیٰ میں آپ کا دوسرا خطبہ** | گیارہ ذی الحج بروز اتوار آپ نے دوسرا خطبہ دیا جس میں آپ نے ارشاد فرمایا:

”بے شک تمہارا رب ایک ہے، اور تمہارا باپ ایک ہے (یعنی آدم علیہ السلام) خبردار! کسی عربی کو عجمی پر کوئی فضیلت نہیں ہے اور نہ کسی عجمی کو کسی عربی پر کوئی فضیلت حاصل ہے (یعنی تم سب اللہ کے بندے اور آدم کی اولاد ہو نسب اور قوم کی وجہ سے کسی کو برتری حاصل نہیں ہے) نہ سُرخ رنگت والے کو کالی رنگت والے پر اور کالی رنگت والے کو سُرخ رنگت والے پر کوئی فوقیت ہے سوائے تقویٰ کے (یعنی معیار فضیلت اللہ کے ہاں تقویٰ ہے)۔ بلاشبہ اللہ تعالیٰ کے نزدیک تم میں سے زیادہ عزت والا وہ ہے جو زیادہ پرہیزگار ہے (یعنی اللہ سے ڈرنے والا ہے اور گناہوں سے بچنے والا ہے)۔“

پھر آپ نے اپنے امتیوں سے خطاب کر کے فرمایا:

”بتاؤ کیا میں نے پیغام پہنچا دیا؟“

حاضرین نے عرض کیا ”جی ہاں“ اسے اللہ کے رسول آپ نے

پیغام پہنچا دیا۔“

رسول اللہ صلی اللہ علیہ وسلم نے فرمایا:

”جو حاضر ہیں وہ ان لوگوں تک بات پہنچا دیں جو غائب ہیں“

**منیٰ کے قیام کے دوران رات کو مکہ معظمہ آنا**

حضرت ابن عباس رضی اللہ عنہ فرماتے ہیں کہ منیٰ میں قیام کے دوران ہر

رات آنحضرت صلی اللہ علیہ وسلم مکہ معظمہ جایا کرتے تھے یہ  
حضور اقدس صلی اللہ علیہ وسلم کی رحلت کا اشارہ

## سُورَةُ النَّصْرِ كَانَتْ نَزُولُ

حضرت عبداللہ بن عمر رضی اللہ عنہ سے روایت ہے کہ حضور اقدس صلی اللہ علیہ وسلم پر وسط ایام تشریق میں ہی "إِذَا جَاءَ نَصْرُ اللَّهِ وَالْفَتْحُ" نازل ہوئی۔ اسی سے رسول اللہ صلی اللہ علیہ وسلم سمجھ گئے کہ یہ وداع یعنی دنیا سے جانے کا پیغام ہے۔ اس سورت کے نزول کے بعد آپ نے اپنی اونٹنی پر سوار ہو کر خطبہ ارشاد فرمایا یہ (جو پہلے نذر چکا ہے)۔

۱۲ اور ۱۳ ذی الحجہ کی رمی | آنحضرت صلی اللہ علیہ وسلم نے بارہ ذی الحجہ کو بھی زوال کے بعد رمی کی اور پھر منیٰ میں ہی قیام فرمایا۔ تیرو ذی الحجہ کو زوال کے بعد رمی کی اور پھر منیٰ سے روانہ ہو گئے اور مقام ابطح (جس کا دوسرا نام محصب بھی ہے) پہنچ کر اس قبۃ میں قیام فرمایا جو آپ کے لئے ایک صحابی نے نصب کیا تھا اور وہیں ظہر، عصر، مغرب اور عشاء کی نمازیں ادا فرمائیں اور تھوڑی دیر سوئے لیے

طواف الوداع | پھر رات کے کسی حصہ میں آنحضرت صلی اللہ علیہ وسلم مکہ معظمہ تشریف لے گئے اور طواف وداع کیا یہ اس طواف میں آپ نے رمل نہیں کیا ہے

مکہ معظمہ سے مدینہ طیبہ کیلئے روانگی | اس کے بعد رسول اللہ صلی اللہ علیہ وسلم مکہ معظمہ کے نشیبی علاقے سے

۱۔ رواہ البخاری تعلیقاً ۲۔ البیہقی جلد ۷ ص ۲۳۰ ۳۔ زاد المعاد جلد ۲ ص ۲۹۰

۴۔ طواف وداع آفاق پر واجب ہے (یعنی جو حاجی میقات کے باہر سے آیا ہو)۔

۵۔ زاد المعاد ج ۲ ص ۲۱۰

مدینہ طیبہ روانہ ہو گئے جس کو ”کدی“ کہا جاتا ہے لہ  
نبی کریم علیہ افضل الصلوٰۃ والتسلیم نے اس حج میں تقریباً ایک لاکھ چوالیس  
ہزار برگزیدہ بندوں کے سامنے توحید کی تعلیم اور حق کا پیغام پہنچایا اور اس کے  
بعد مدینہ طیبہ کے لئے روانہ ہو گئے۔ چونکہ رسول اللہ صلی اللہ علیہ وسلم نے اس  
حج میں امت کو آخری تبلیغ فرمائی تھی اس وجہ سے اس کا نام ”حجۃ البلاغ“  
بھی ہے۔

اس حج میں آپؐ نے شعائر اللہ کی تعظیم اور حضرت ابراہیم علیہ السلام کی سنن  
کا احیاء فرمایا، مشرکانہ رسموں کو ختم فرمایا اور توحید خالص کا اعلان فرمایا، رنگ و  
نسل کی تفریق کو باطل قرار دیا اور تقویٰ اختیار کرنے کا حکم فرمایا۔ سودی لین دین  
کے نظام کو ختم فرمایا۔ عورتوں کے ساتھ حسن سلوک اور اچھا برتاؤ کرنے کا حکم دیا۔  
اللہ تعالیٰ ہم سب امتیوں کی طرف سے آنحضرت صلی اللہ علیہ وسلم کو افضل ترین  
جزا عطا فرمائے۔ آمین۔

**غدیر خم کا خطبہ** راستہ میں رابغ کے قریب ”غدیر خم“ نامی مقام پر حضرت  
بریدہ اسلمی رضی اللہ عنہ نے حضور اقدس صلی اللہ علیہ  
وسلم کے سامنے حضرت علی المرتضیٰ کرم اللہ وجہہ کی کچھ شکایت کی۔ اس شکایت کا  
تعلق حکومت یمن میں حضرت علی رضی اللہ عنہ کی طرف سے مال غنیمت کی تقسیم سے  
تھا۔ درحقیقت اس شکایت کی بنیاد حضرت بریدہ کا قصور فہم تھا (یعنی معاملہ کو  
پوری طرح نہ سمجھنا) شکایات سن کر رسولِ برحق صلی اللہ علیہ وسلم نے غدیر خم پر  
ایک خطبہ پڑھا اور اس خطبہ میں اہل بیت رضوان اللہ علیہم اجمعین کی شان و  
منزلت کو بیان فرمایا اور حضرت علی المرتضیٰ رضی اللہ عنہ کا لاکھ بکڑ کر ارشاد فرمایا:  
”مَنْ كُنْتُ مُوَلًّاهُ فَعَلَيْ مَوَلًّاهُ“

ترجمہ: میں جس کا مولا ہوں علیؑ بھی اس کے مولا ہیں۔

”مولا“ کا لفظ عربی زبان میں مختلف معانی کے لئے استعمال ہوتا ہے جب ”مولا“ اللہ تعالیٰ کے لئے استعمال ہو تو اس کا معنی ہوتا ہے ”پروردگار و مددگار“ لیکن جب کسی انسان کے لئے استعمال ہو تو اس کے معنی ہوں گے ”وہ شخص جس سے محبت و عقیدت ہو“ اور ”موالات“ سے مشتق ہے جو ”عداوت“ کی ضد ہے۔ جو لوگ حضرت علی رضی اللہ عنہ کو ”مشکل کشا“ کے معنی میں ”مولا“ کہتے ہیں وہ شرک میں مبتلا ہیں اور اللہ کے نبی صلی اللہ علیہ وسلم ہر شرک سے بری ہیں حضور اقدس صلی اللہ علیہ وسلم کے اس فرمان کا مطلب یہ ہے کہ جو مجھ سے محبت و عقیدت رکھتا ہے وہ ضرور حضرت علی رضی اللہ عنہ سے بھی محبت و عقیدت رکھے گا۔ جب کسی سے محبت و عقیدت ہو اس پر اعتراض نہیں کیا جاتا۔

### حضرت عسافر وق کی طرف سے حضرت علیؑ کو مبارکباد

اس خطبہ کے بعد حضرت عمر فاروق رضی اللہ تعالیٰ عنہ نے حضرت علی رضی اللہ تعالیٰ عنہ کو اس شرف کے حاصل ہونے پر مبارک باد دیتے ہوئے فرمایا: أَسْبَحْتَ مَوْلَا كُلِّ مُؤْمِنٍ وَمُؤْمِنَةٍ. (ترجمہ) آپ ہر مومن مرد و عورت کے لئے مولا یعنی واجب الاحترام بن گئے ہیں۔ اس سے واضح طور پر معلوم ہوا کہ ان حضرات میں بے حد محبت و عقیدت کا تعلق تھا اور کیسے نہ ہوتا جبکہ قرآن مجید گواہی دیتا ہے:

مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ  
عَلَى الْكُفَّارِ رُحَمَاءُ بَيْنَهُمْ (سورۃ فتح آیت ۲۹)

ترجمہ: محمد صلی اللہ علیہ وسلم اللہ کے رسول ہیں اور جو لوگ ان کے سامنے ہیں (یعنی صحابہ کرام) وہ کافروں کے لئے بڑے سخت ہیں اور آپس میں بڑے رحم و دل ہیں۔

حضرت علی رضی اللہ عنہ کی شکایت کرنے والے صحابی حضرت بریدہؓ نے

جب حضور اقدس صلی اللہ علیہ وسلم کا فرمان سنا تو اس کے بعد ہمیشہ حضرت علی رضی اللہ تعالیٰ عنہ کی محبت و متابعت کا فرض نبھایا۔ بالآخر یہ بزرگوار جنگِ جمل میں شہید ہوئے۔ رضی اللہ عنہ وارضاه۔

**ذوالحلیفہ میں رات کو قیام** | سفر جاری رہا۔ یہاں تک کہ جب آنحضرت صلی اللہ علیہ وسلم ذوالحلیفہ (ابی رعلی) پہنچے تو وہاں رات کو قیام فرمایا۔ یہ مقام مدینہ طیبہ سے چند میل کے فاصلے پر ہے اور اہل مدینہ کی میقات ہے یہیں سے آپ نے احرام باندھا تھا۔

**مدینہ طیبہ کو دیکھ کر خوشی کا اظہار** | پھر اگلے دن آپ مدینہ طیبہ کے لئے ذی الحلیفہ سے چلے تو جب مدینہ کی آبادی نظر آئی تو آپ بہت مسرور ہوئے۔ آپ کی عادت شریفہ تھی کہ مدینہ طیبہ کو دیکھ کر سواری کی رفتار بڑھا دیتے تھے جو مدینہ طیبہ سے آپ کی محبت کی دلیل تھی۔ جب مدینہ طیبہ پر نظر پڑی تو آپ نے تین بار اللہ اکبر کہا۔ پھر مندرجہ ذیل کلمات پڑھے۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ  
وَهُوَ عَلَى كُلِّ شَيْءٍ قَدِيرٌ۔ آئبون تائبون عابدون  
ساجدون لربنا حامدون، صدق الله وعده ونصر عبده  
وهزم الأحزاب وحده۔

ترجمہ: اللہ کے سوا کوئی معبود نہیں وہ اکیلا ہے اس کا کوئی شریک نہیں کائنات

لہ واضح رہے کہ حضرت عائشہ صدیقہ رضی اللہ عنہا حضرت معاویہؓ و حضرت علیؓ کے درمیان صلح کرنے کی نیت سے تشریف لے گئی تھیں لیکن منافقین نے جنگ کی صورت بنا دی۔ اس جنگ کے بعد حضرت عائشہ صدیقہ ہمیشہ اپنے سفر پر نام نہیں لے رہیں اور حضرت علی رضی اللہ عنہ نے بھی ان کے احترام و عقیدت میں کوئی کمی نہ کی کسی بھی صحابی یا صحابیہ سے بغض رکھنا نفاق کی علامت ہے۔ اس جنگ کو جنگِ جمل کہتے ہیں۔

پراسی کی بادشاہت ہے اور ساری حمد اسی کے لئے ہے اور وہی ہر چیز پر  
 قادر ہے۔ ہم اپنے رب کی طرف رجوع کرنے والے ہیں اور اسی کی عبادت کرنے  
 والے ہیں اور اسی کو سجدہ کرتے ہیں اور اپنے رب کی حمد بیان کرتے ہیں۔ اللہ  
 تعالیٰ نے اپنا وعدہ پچ کر دکھایا اور اپنے بندہ کی مدد فرمائی اور تمام (باطل  
 کے) شکروں کو تنہا اسی نے شکست دی ہے  
 اور اس طرح حجۃ الوداع کا سفر مکمل ہوا اور آپ واپس مدینہ طیبہ  
 پہنچ گئے یہ



لے زاد المعاد ج ۲ صفحہ ۳۰۰۔

لے احقر مرتب عبد اللہ البرنی المدنی عفا اللہ عنہ عرض کرتا ہے کہ حجۃ الوداع کے بارے میں  
 مزید تفصیل جاننے کے لئے حضرت شیخ الحدیث مولانا محمد زکریا نور اللہ مرقدہ کی کتاب  
 ”حجۃ الوداع و عمرات النبی صلی اللہ علیہ وسلم“ کا مطالعہ فرمائیں۔ اللہ کا بے انتہا شکر ہے کہ اس نے  
 بندہ کو یہ واقعات کچھ کی توفیق بخشی جس میں کافی تفصیل آگئی ہے فلہ الحمد والشکر  
 وما توفیقی الا باللہ علیہ توکلت والیہ اُنیب۔

رَحْمَةُ الْعَالَمِينَ  
صَلَّى اللَّهُ عَلَيْهِ وَسَلَّمَ

شانِ رحمتِ پر ایک نظر



اس مضمون میں رحمة اللعالمین صلی اللہ علیہ وسلم  
 کی شانِ رحمت کو اجمالاً بیان کیا گیا ہے آپ  
 کی بعثت سے پورے عالم کو کیا فائدہ پہنچا ہوگا  
 کے لئے آپ کا وجود کیونکر رحمت ہوا اور اہل ایمان  
 کو آپ کے واسطے سے کیا کیا برکات نصیب ہوئیں  
 آپ کا رحمت اور شفقت کا جو برتاؤ تھا اس کا  
 تذکرہ کیا گیا ہے۔



# رحمۃ اللعالمین کی شانِ رحمت پر ایک نظر

سورۃ توبہ میں ارشاد ہے :

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ  
 بلاشبہ تمہارے پاس رسول آیا ہے جو تم میں سے ہے تمہیں جو تکلیف پہنچے وہ اس کے لئے نہایت گراں ہے وہ تمہارے نفع کیلئے حرص ہے مومنین کے ساتھ بڑی شفقت اور مہربانی کا برتاؤ کرنے والا ہے :

اور سورۃ الانبیاء میں ارشاد ہے :

وَمَا أَرْسَلْنَاكَ إِلَّا رَحْمَةً لِّلْعَالَمِينَ  
 پہلی آیت میں اللہ جل شانہ نے سید الانبیاء محمد رسول اللہ صلی اللہ علیہ وآلہ وسلم کا رُوف رحیم کے بلند لقب کے ساتھ ذکر فرمایا اور دوسری آیت میں فرمایا ہے کہ ہم نے آپ کو جہانوں کے لئے رحمت ہی بنا کر بھیجا ہے ۔

حضرت ابو ہریرہ رضی اللہ عنہ سے روایت ہے کہ آپ نے فرمایا :

” إِنَّمَا أَنَا رَحْمَةٌ مُُّهْدَاةٌ “  
 ” یعنی میں اللہ تعالیٰ کی طرف سے مخلوق کی فکر بطور ہدیہ بھیجا گیا ہوں اور سراپا رحمت ہوں “

ایک حدیث میں ارشاد ہے ۔ آپ نے فرمایا :

إِنَّ اللَّهَ تَعَالَى بَعَثَنِي رَحْمَةً لِّلْعَالَمِينَ وَهُدًى لِّلْعَالَمِينَ وَأَمْرِي رَبِّي بِمُخْرِقِ الْمَعَارِضِ وَالْمَزَامِيرِ وَالْأُتْثَانِ وَالصَّلْبِ وَأَمْرُ الْجَاهِلِيَّةِ  
 ” بلاشبہ اللہ تعالیٰ نے مجھے اسے جہانوں کے لئے ہدایت بنا کر بھیجا اور میرے نبی مجھے حکم دیا ہے کہ گلے بجانے کی چیزوں کو مٹا دوں اور بتوں کو اور صلیب کو جس کی نصرانی پرستش کرتے ہیں اور جاہلیت کے کاموں کو مٹا دوں “

رحمۃ للعالمین صلی اللہ علیہ وسلم کی رحمت عام ہے آپ کی تشریف آوری سے پہلے سارا عالم کفر و شرک کی دلدل میں پھنسا ہوا تھا آپ تشریف لائے سو توں کو جگایا حق کی طرف بلایا۔ اس وقت سے لے کر آج تک کروڑوں انسان اور جنات جنت کے مستحق ہو چکے ہیں ساری دنیا کفر و شرک کی وجہ سے ہلاکت اور بربادی کے دہانہ پر کھڑی تھی آپ صلی اللہ علیہ وسلم کے تشریف لانے سے دنیا کی زندگی آگے بڑھی اور جب تک دنیا میں اہل ایمان رہیں گے قیامت نہیں آئے گی۔ آپ صلی اللہ علیہ وسلم نے ارشاد فرمایا کہ قیامت قائم نہیں ہوگی جب تک کہ دنیا میں اللہ اللہ کہا جاتا رہے گا۔ یہ اللہ کی یاد آپ صلی اللہ علیہ وسلم ہی کی محنت کا نتیجہ ہے۔ یہ جو ایک حدیث میں آیا ہے کہ طالب علم کے لئے آسمانوں کے زمین کے رہنے والے حتیٰ کہ حیوان اپنے بولوں میں اور مچھلیاں پانی میں استغفار کرتی ہیں اس کی وجہ بھی یہی ہے کہ جب تک علوم نبوت اور اس کے مطابق اعمال دنیا میں موجود ہیں اس وقت تک قیامت نہیں آئے گی۔ لہذا آسمان زمین کے درمیان کی چیزیں سمجھتی ہیں کہ چونکہ ہماری بقا ان علوم و اعمال کے وجود سے ہے اگر یہ نہ ہو تو قیامت آجائے اس لئے ہمیں دینی علوم کے طلبہ کے لئے دعا کرنی چاہیے۔ ایک حدیث میں ہے کہ ایک پہاڑ دوسرے پہاڑ کا نام لے کر پوچھتا ہے کہ کیا آج تیرے اوپر کوئی ایسا شخص گزرا ہے جس نے اللہ کا نام لیا ہو، اگر وہ پہاڑ جواب میں کہتا ہے کہ ہاں ایک ایسا شخص گزرا تھا تو یہ جواب سن کر سوال کرنے والا پہاڑ خوش ہوتا ہے۔ (ذکرہ ابن الجوزی فی النسخ المحصین)

اللہ تعالیٰ کا ذکر کرنے والا ایک شخص ایک پہاڑ پر گزرا اور دوسرے پہاڑ کو یہ بات معلوم کر کے خوش ہوئی اس کی وجہ بھی وہی ہے کہ عموماً مومن بندے جو اللہ کا ذکر کرتے ہیں اس سے عالم کی بقاء ہے۔ مجبورہ عالم میں آسمان زمین چرند پرند چھوٹے بڑے حیوانات اور جمادات سب ہی ہیں قیامت آئے گی تو کچھ بھی نہ رہے گا۔ سب کی بقا اہل ایمان کی وجہ سے ہے اور ایمان کی دولت رحمۃ للعالمین صلی اللہ علیہ وسلم سے ملی ہے اسی اعتبار سے آپ صلی اللہ علیہ وسلم کا رحمۃ للعالمین ہونا ظاہر ہے۔

اور اس اعتبار سے بھی آپ صلی اللہ علیہ وسلم سارے جہانوں کے لئے رحمت ہیں کہ آپ صلی اللہ علیہ وسلم نے ایمان اور ان اعمال کی دعوت دی جن کی وجہ سے دنیا میں اللہ کی رحمت متوجہ ہوتی ہے اور آخرت میں بھی ایمان اور اعمال صالحہ والوں کے لئے رحمت ہے جو لوگ آپ صلی اللہ علیہ وسلم پر لے رواہ سلم۔ بے مشکوٰۃ المصابیح کتاب العلم۔

ایمان نہیں لائے انہوں نے رحمت سے فائدہ نہیں اٹھایا جیسا کہ نابینا آدمی آفتاب کے طلوع ہونے سے روشنی کا فائدہ نہیں ہوتا۔ روشنی سے نابینا کا محروم ہونا سورج کے تاریک ہونے کی دلیل نہیں ہے۔ آپ صلی اللہ علیہ وسلم سارے جہانوں کے لئے رحمت ہیں وہ اس طرح کہ آپ صلی اللہ علیہ وسلم سے پہلے حضرات انبیاء کرام علیہم السلام کی امتیں جب اسلام قبول نہیں کرتی تھیں تو ان پر عذاب آجاتا تھا اور نبی کی موجودگی میں ہی ہلاک کر دی جاتی تھیں۔ آپ صلی اللہ علیہ وسلم کے رحمۃ للعالمین ہونے کا اس بات میں بھی مظاہرہ ہے کہ عمومی طور پر سب ہی منکرین اللہ کافرین ہلاک ہو جائیں ایسا نہیں ہے۔ آخرت میں کافروں کو کفر کی وجہ سے جو عذاب ہو گا وہ آخرت سے متعلق ہے دنیا میں سارے ہی کفار ایمان نہ لانے کی وجہ سے ہلاک ہو جائیں ایسا نہیں ہو گا۔

دنیا میں آپ صلی اللہ علیہ وسلم کو کیسی کیسی تکلیفیں دی گئیں اور کس طرح ستایا گیا۔ آپ کی سیرت کا مطالعہ کرنے والے جانتے ہیں کہ آپ صلی اللہ علیہ وسلم نے ہمیشہ رحمت ہی کا برتاؤ کیا۔ صحیح مسلم میں ہے کہ آپ صلی اللہ علیہ وسلم کی خدمت میں عرض کیا گیا کہ یا رسول اللہ صلی اللہ علیہ وسلم آپ مشرکین کے لئے بددعا کیجئے آپ صلی اللہ علیہ وسلم نے فرمایا کہ:

إِنِّي لَمْ أَبْعَثْ لِعَانًا وَ إِنَّمَا بُعِثْتُ رَحْمَةً .  
 ”میں لغت کرنے والا بنا کر نہیں بھیجا گیا،  
 میں رحمت بنا کر بھیجا گیا ہوں۔“

آپ طائف تشریف لے گئے وہاں دین حق کی دعوت دی وہ لوگ ایمان نہ لائے اور آپ کے ساتھ بدظمتی کا بہت بڑا برتاؤ کیا۔ پہاڑوں پر مقررہ فرشتے نے خدمت عالی میں حاضر ہو کر عرض کیا کہ آپ فرمائیں تو ان لوگوں کو پہاڑوں کے بیچ میں کچل دوں آپ صلی اللہ علیہ وسلم نے فرمایا کہ ایسا نہیں کرتا میں امید کرتا ہوں کہ ان کی نسل سے ایسے لوگ پیدا ہوں گے جو اللہ کی وحدانیت کا اقرار کریں گے اے سورۃ توبہ کی آیت جو اوپر ذکر کی گئی ہے اس میں آپ صلی اللہ علیہ وسلم کی صفات بیان کرتے ہوئے ارشاد فرمایا ہے عَزَّوَجَلَّ مَا عَنِتُّمْ یعنی امت کو جس چیز سے تکلیف ہو وہ آپ صلی اللہ علیہ وسلم کو شاق گزرتی ہے اور آپ صلی اللہ علیہ وسلم کو اس سے تکلیف ہوتی ہے۔ جَوْنِصُّ غَلَبَكُمْ آپ صلی اللہ علیہ وسلم امت کے نفع کے لئے حریص ہیں اہل ایمان کو اعمال صالحہ سے بھی متصف دیکھنا چاہتے ہیں

اور یہی حرص ہے کہ ان کے دنیاوی حالات درست ہو جائیں۔ بِالْمُؤْمِنِينَ رِؤُفٌ رَّحِيمٌ  
 آپ صلی اللہ علیہ وسلم کو اپنی امت کے ساتھ رافت اور رحمت کا تعلق ہے آپ صلی اللہ علیہ وسلم کا تعلق  
 صرف اتنا نہیں تھا کہ بات کہہ کر بے تعلق ہو جاتے۔ آپ صلی اللہ علیہ وسلم کا اپنی امت سے قلبی تعلق تھا  
 ظاہر بھی آپ صلی اللہ علیہ وسلم ان کے ہمدرد تھے اور باطن بھی۔ امت کو جو تکلیف ہوتی اس میں آپ  
 صلی اللہ علیہ وسلم بھی شریک ہوتے تھے اور جس کسی کو کوئی تکلیف پہنچتی آپ کو اس سے کڑھن ہوتی تھی۔  
 ایک مرتبہ رات کو مدینہ منورہ کے باہر سے کوئی آواز آئی اہل مدینہ کو اس سے خوف محسوس ہوا چند  
 آدمی اس طرف روانہ ہوئے۔ دیکھا کہ رسول اللہ صلی اللہ علیہ وسلم پہلے ہی سے ادھر روانہ ہو چکے  
 تھے۔ یہ لوگ جا رہے تھے تو آپ صلی اللہ علیہ وسلم واپس آ رہے تھے۔ آپ صلی اللہ علیہ وسلم نے فرمایا:

”لَمَّا تَرَعُوْا : دُرو نہیں کوئی فکر کی بات نہیں ہے۔“

حضرات صحابہ میں سے کسی کو تکلیف ہو جاتی تھی تو اس کے لئے فکر مند ہوتے تھے غیادت کے  
 لئے تشریف لے جاتے تھے، دوا بتاتے تھے ہریض کو تسلی دینے کی تعلیم دیتے تھے تکلیفوں سے بچانے  
 کے لئے ان امور کی تعلیم دیتے تھے جن سے تکلیف پہنچنے کا اندیشہ تھا اور جن سے انسان کو خود ہی بچنا  
 چاہیے لیکن آپ صلی اللہ علیہ وسلم کی شفقت کا تقاضا یہ تھا کہ ایسے امور کو بھی واضح فرماتے تھے اسی لئے  
 آپ صلی اللہ علیہ وسلم نے کسی ایسی چھت پر سونے سے منع فرمایا جس کی مٹی پریر بنی ہوئی نہ ہو (مشکوٰۃ المصابیح ص ۳۳)  
 اور آپ صلی اللہ علیہ وسلم نے یہ بھی فرمایا کہ:

”جو شخص (ہاتھ دھوئے بغیر) اس حالت میں سو گیا کہ اس کے ہاتھ میں چکنائی لگی ہوئی  
 تھی پھر اسے کوئی تکلیف پہنچ گئی (مثلاً کسی جانور نے ڈس لیا) تو وہ اپنی ہی جان کو ملامت  
 کرے۔ (مشکوٰۃ المصابیح ص ۲۶۶)

آپ صلی اللہ علیہ وسلم نے یہ بھی فرمایا کہ:

”جب تم میں سے کوئی شخص رات کو سونے کے بعد بیدار ہو تو ہاتھ دھوئے بغیر پانی میں ہاتھ  
 نہ ڈالے کیونکہ اسے نہیں معلوم کہ رات کو اس کا ہاتھ کہاں جا تا رہا ہے (مکن ہے اسے کوئی  
 ناپاک چیز لگ گئی ہو یا اس پر زہر ملا جانور گزر گیا ہو)۔“ (رواہ البخاری و مسلم)

جوڑتے پہننے کے بارے میں آپ صلی اللہ علیہ وسلم نے ارشاد فرمایا کہ:

”زیادہ تر جوڑتے پہنے رہا کرو کیونکہ آدمی جب تک جوڑتے پہنے رہتا ہے وہ ایسا ہی ہے جیسے کوئی شخص سوار ہو (جیسے جانور پر سوار ہونے والا زمین کے کٹروں مکڑوں اور گندی چیزوں اور کانٹوں اور اینٹ پتھر کے ٹکڑوں سے محفوظ رہتا ہے ایسے ہی ان چیزوں سے جوڑتے پہننے والے کی بھی حفاظت رہتی ہے)“ (رواہ سلم)

نیز آپ صلی اللہ علیہ وسلم نے یہ بھی فرمایا کہ:

”جب چلتے چلتے کسی کے چپل کا قسم ٹوٹ جائے تو ایک چپل میں نہ چلے یہاں تک کہ دوسرے چپل کو دست کر لے (پھر دونوں کو پہن کر چلے)“

اور یہ بھی فرمایا کہ:

”ایک موزہ پہن کر نہ چلے (کیونکہ ان صورتوں میں ایک قدم ادبچا اور ایک قدم نہچا ہو کر توازن صحیح نہیں رہتا)۔

آپ صلی اللہ علیہ وسلم امت کو اسی طرح تعلیم دیتے تھے جیسے ماں باپ اپنے بچوں کو سکھاتے اور بتاتے ہیں۔ آپ صلی اللہ علیہ وسلم نے فرمایا:

”میں تمہارے لئے باپ ہی کی طرح ہوں میں تمہیں سکھاتا ہوں (پھر فرمایا کہ) جب تم قضاہ حاجت کی جگہ جاؤ تو قبلہ کی طرف نہ منہ کرنا نہ پشت کرو اور آپ صلی اللہ علیہ وسلم نے تین پتھروں سے استنجاء کرنے کا حکم فرمایا، اور فرمایا کہ لید سے اور ہڈی سے استنجاء نہ کرو اور دائیں ہاتھ سے استنجاء کرنے سے منع فرمایا۔ (مشکوٰۃ ص ۴۲)

اور آپ صلی اللہ علیہ وسلم نے یہ بھی فرمایا:

”جب تم میں سے کوئی شخص پیشاب کرنے کا ارادہ کرے تو جگہ کو دیکھ بھال لے (مثلاً پکی جگہ نہ ہو جہاں سے چھینٹیں اڑیں اور ہوا کا رُخ نہ ہو وغیرہ)“ (مشکوٰۃ ص ۴۲)

نیز آپ صلی اللہ علیہ وسلم نے سوراخ میں پیشاب کرنے سے منع فرمایا۔ (کیونکہ ان میں جنت اور کھڑے مکڑے رہتے ہیں)۔

لے رواہ سلم۔

اگر کتب حدیث میں زیادہ وسیع نظر ڈالی جائے تو اس طرح کی بہت سی تعلیمات سامنے آ جائیں گی جو سراسر شفقت پر مبنی ہے۔ اسی شفقت کا تقاضا تھا کہ آپ کو یہ گوارا نہ تھا کہ کوئی بھی مومن عذاب میں مبتلا ہو جائے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”میری اور تمہاری مثال ایسی ہے جیسے کسی شخص نے آگ جلائی جب چاروں طرف روشنی ہو گئی تو پروانے اس آگ میں آکر گرے لگے وہ شخص ان کو روکتا ہے کہ آگ میں نہ گریں لیکن وہ اس پر غالب آجاتے ہیں اور آگ میں گرتے ہیں اسی طرح میں بھی تمہیں کمرے پکڑ پکڑ کر آگ سے بچانے کی کوشش کرتا ہوں اور تم زبردستی اس میں گرتے ہو (یعنی جو لوگ گناہ نہیں چھوڑنے وہ اپنے اعمال کو دوزخ میں ڈالنے کا سبب بنتے ہیں) اور رسول اللہ صلی اللہ علیہ وسلم نے جو گناہوں پر وعیدیں بتائی ہیں اور عذاب کی جو خبریں دی ہیں ان پر وہ بیان نہیں دیتے۔ (رواہ البخاری و مسلم)

سورہ آل عمران میں آپ صلی اللہ علیہ وسلم کی صفات بیان کرتے ہوئے ارشاد فرمایا ہے:

فَبِمَا رَحْمَةٍ مِنَ اللَّهِ	سو اللہ کی رحمت کے سبب آپ ان کے لئے
لِنْتَ لَهُمْ وَلَوْ كُنْتَ	نرم ہو گئے اور اگر آپ سخت مزاج اور سخت دل
فَطَّأَ عَلَى ظَنِّ الْقُلُوبِ لَا الْفَضُّوْا	ہوتے تو یہ لوگ آپ کے پاس سے منتشر ہو جاتے
مِنْ حَوْلِكَ فَاعْفُ	سو آپ ان کو معاف فرما دیجئے اور ان کے لئے
عَنْهُمْ وَاسْتَغْفِرْ لَهُمْ	استغفار کیجئے اور کاموں میں ان سے مشورہ
وَسَاوِرْهُمْ فِي الْأَمْرِ إِذَا	بیچھے پھر جب آپ پختہ عزم کر لیں تو اللہ پر
عَزَمْتَ فَتَوَكَّلْ عَلَى اللَّهِ ۚ	توکل کیجئے بے شک توکل کرنے والے اللہ کو
إِنَّ اللَّهَ يُحِبُّ الْمُتَوَكِّلِينَ ۚ	محبوب ہیں۔

اللہ جل شانہ ارحم الراحمین ہے اس نے اپنی رحمت سے ایسا نبی بھیجا جو رحم دل نرم مزاج اور اخلاق عالیہ سے متصف ہے آپ صلی اللہ علیہ وسلم نے فرمایا ہے:

”جو شخص نرمی سے محروم ہو گیا وہ خیر سے محروم ہو گیا۔“ (رواہ مسلم)

آیات بالا میں جہاں آپ صلی اللہ علیہ وسلم کی خوش خلقی اور نرم مزاجی اور رحمت و شفقت کا ذکر ہے وہاں اس امر کی بھی تصریح ہے کہ اگر آپ صلی اللہ علیہ وسلم سخت مزاج اور سخت دل ہوتے تو صحابہ جو آپ صلی اللہ علیہ وسلم کے پاس جمع ہیں جو آپ صلی اللہ علیہ وسلم سے بے پناہ محبت کرتے ہیں وہ آپ صلی اللہ علیہ وسلم کے پاس سے چلے جاتے اور منتشر ہو جاتے اور حضرت سعدی رحمۃ اللہ علیہ نے کیا اچھا فرمایا:

کس نہ بیند کہ تشنگان حجاز  
بولب آب شور گرد آیند  
ہر کجا چشمہ بود شیریں  
مردم و مرغ و مور گرد آیند

رسول اللہ صلی اللہ علیہ وسلم کے اخلاق عالیہ میں شفقت اور رحمت کا ہمیشہ مظاہرہ ہوتا رہتا تھا جب کوئی شخص آپ صلی اللہ علیہ وسلم سے مصافحہ کرتا تو آپ صلی اللہ علیہ وسلم اس کے ہاتھ میں سے اپنے ہاتھ نہیں نکالتے تھے یہاں تک کہ وہی اپنا ہاتھ نکالنے کی ابتدا کرتا تھا اور جس سے طلاق ہوتی تھی اس کی طرف سے خود چہرہ نہیں پھیرتے تھے یہاں تک کہ وہی اپنا رخ پھیر کر جانا چاہتا تو چلا جاتا تھا۔ حضرت انس رضی اللہ عنہ نے بیان کیا کہ:

”میں نے کسی کو نہیں دیکھا جو اپنے اہل و عیال سے شفقت کرنے میں رسول اللہ صلی اللہ علیہ وسلم سے بڑھ کر ہو۔“  
(رواہ مسلم)

حضرت انس رضی اللہ تعالیٰ عنہ نے یہ بھی بیان فرمایا کہ:

”میں نے دس سال رسول اللہ صلی اللہ علیہ وسلم کی خدمت کی مجھ سے کبھی نقصان ہو گیا تو مجھے کبھی ملامت نہیں فرمائی اگر آپ کے گھر والوں میں سے کسی نے ملامت کی تو فرمایا کہ ہنہ دو اگر کوئی چیز اللہ کے قضا و قدر میں ہے تو وہ ہو کر ہی رہے گی۔“ (مشکوٰۃ المصابیح)  
آپ صلی اللہ علیہ وسلم رحمۃ اللعالمین تھے دوسروں کو بھی رحم کرنے کا حکم فرمایا۔ ایک حدیث میں ہے کہ آپ صلی اللہ علیہ وسلم نے فرمایا:

”اللہ اس پر رحم نہیں فرماتا جو لوگوں پر رحم نہیں کرتا۔“  
(رواہ البخاری)

۱۔ مشکوٰۃ المصابیح۔

آپ صلی اللہ علیہ وسلم نے فرمایا کہ:

”مومنین کو ایک دوسرے پر رحم کرنے اور آپس میں محبت اور شفقت کرنے میں ایسا ہونا چاہئے جیسے ایک ہی جسم ہو، جسم کے کسی عضو میں تکلیف ہوتی ہے تو سارا ہی جسم جاگتا رہتا ہے اور سارے ہی جسم کو بخار چڑھ جاتا ہے۔“  
(رواہ البخاری و مسلم)

### صابرین کی فضیلت

پھر صبر کرنے والوں کی تعریف فرمائی اور فرمایا وَالصَّابِرِينَ فِي الْبَأْسَاءِ وَالضَّرَّاءِ وَحَيْثُ الْبَأْسِ اس میں سختی اور تکلیف کے زمانہ میں صبر کرنے والوں کو نیکی اور تقویٰ والا کام بتایا ہے اور جنگ کے وقت جب کافروں سے مقابلہ ہو اس وقت جم کر ثابت قدمی کے ساتھ مقابلہ کرنے کو نیکی اور تقویٰ کے کاموں میں شمار فرمایا ہے۔ سورۃ انفال میں فرمایا،

يَا أَيُّهَا الَّذِينَ آمَنُوا إِذَا لَقِيتُمْ  
فِئَةً فَاثْبُتُوا وَاذْكُرُوا اللَّهَ  
كَثِيرًا الْعَلَّامُ الْغُيُوبِ

”اے ایمان والو! جب تم کو کسی جماعت سے مقابلہ کا اتفاق ہو تو ثابت قدم رہو اور اللہ کا خوب کثرت سے ذکر کرو۔ امید ہے کہ تم کامیاب بنو گے۔“

سورہ صف میں فرمایا:

إِنَّ اللَّهَ يُحِبُّ الَّذِينَ يُقَاتِلُونَ  
فِي سَبِيلِهِ صَفًّا هُمْ  
بُنَيَانٌ مَرْصُورٌ

”بے شک اللہ تعالیٰ ان کو پسند فرماتا ہے جو اس کی راہ میں اس طرح لڑ کر لڑتے ہیں کہ گویا وہ ایک ٹمارت ہے جس میں سیر پلایا گیا ہو۔“

آخر میں فرمایا:

أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ کہ یہ حضرات (جن کی صفات اوپر مذکور ہوئیں) وہ لوگ ہیں جو اپنے ایمان میں سچے ہیں (کیونکہ ایمان قلبی کے ساتھ ایمان کے تقاضوں کو بھی پورا کرتے ہیں) اور یہ لوگ تقویٰ والے بھی ہیں (کیونکہ حرام سے بچتے ہیں) اور گناہوں سے پرہیز کرتے ہیں)۔





مَسْرُورِ عَالَمٍ صَلَّی اللہُ عَلَیْہِ وَسَلَّم کی

مُعَاشِرَت اور سیرت کی ایک جھلک

اس مضمون میں رسول اللہ صلی اللہ علیہ وسلم کی  
 نشست و برخاست، زائرین اور حاضرین سے  
 ملاقات، گھریلو حالات اور دیگر اعمال و اشغال  
 لکھے گئے ہیں۔

## سرورِ عالم صلی علیہ وسلم کی معاشرت اور سیرت کی ایک جھلک

حضرت حسین رضی اللہ عنہ نے بیان فرمایا کہ میں نے اپنے والد ماجد حضرت علی مرتضیٰ رضی اللہ عنہ سے حضور اقدس صلی اللہ علیہ وسلم کے مکان میں تشریف رکھنے کے حالات دریافت کئے تو فرمایا کہ:

”آنحضرت صلی اللہ علیہ وسلم مکان میں تشریف فرما ہونے کے وقت اپنے وقت کے تین

حصے فرماتے تھے ایک حصہ اللہ تعالیٰ کے لئے (کہ اس میں نماز وغیرہ پڑھتے) دوسرا حصہ

گھوڑوں کے لئے (کہ ان کے حقوق ادا فرماتے مثلاً ہنستے بولتے اور ضروریات معلوم کرتے)۔

تیسرا حصہ اپنے نفس کے لئے پھر اس اپنے والے حصہ کو بھی اپنے اور نازنین کے درمیان

تقسیم فرماتے تھے کہ اس وقت خاص خاص اصحاب حاضر ہوتے تھے جن کے ذریعہ عام

حضرات تک مجلس کے مضامین پہنچاتے تھے اور آپ صلی اللہ علیہ وسلم حاضرین سے کوئی چیز

(کھانے پینے یا دین کی بات) پوشیدہ نہ رکھتے تھے، وقت کے اس حصہ میں جو امت کے لئے تھا

آپ صلی اللہ علیہ وسلم کا طرز عمل یہ تھا کہ ان آنے والوں میں اہل فضل کو ترجیح دیتے تھے اور

اس وقت کو ان کے فضل دینی کے لحاظ سے ان پر تقسیم فرماتے تھے بعض آنے والے ایک

حاجت لے کر بعض دو حاجتیں اور بعض بہت سی حاجتیں لے کر آتے۔ آپ صلی اللہ علیہ وسلم

ان کی حاجتیں پوری فرماتے اور ان کو ایسے امور میں مشغول رکھتے جو ان کے لئے اور تمام امت

کے لئے مصلح ہوتے مثلاً وہ حضرات آپ صلی اللہ علیہ وسلم سے سوال کرتے اور آپ صلی اللہ

علیہ وسلم ان کو مناسب جوابات دیتے اور حاضرین سے آپ صلی اللہ علیہ وسلم فرما دیا کرتے

تھے کہ جو لوگ موجود نہیں ہیں یہ باتیں ان کو پہنچا دینا اور یہ بھی فرمایا کرتے کہ اس کی حاجت

مجھ تک پہنچا دیا کرو جو خود (شرم وغیرہ کی وجہ سے) مجھ تک نہ پہنچا سکتا ہو اس لئے کہ جو شخص

کسی صاحب اقتدار تک اس کی حاجت پہنچائے جو خود نہیں پہنچا سکتا خدا اس کو قیامت

کے روز ثابت قدم رکھے گا۔ آپ صلی اللہ علیہ وسلم کی مجلس میں اس قسم کا تذکرہ ہوتا تھا

اور اس کے علاوہ آپ صلی اللہ علیہ وسلم کوئی بات گوارہ نہ فرماتے تھے۔

حاضرین آپ صلی اللہ تعالیٰ علیہ وآلہ وسلم کے پاس طالب

بن کر آتے تھے اور کچھ چکھے بغیر جہانہ ہوتے تھے اور وہاں سے ہادی خیر بن کر نکلتے تھے۔  
یہ تو آپ صلی اللہ علیہ وسلم کے مکان میں تشریف رکھتے وقت کے حالات تھے۔ حضرت حسین  
رضی اللہ تعالیٰ عنہ فرماتے ہیں کہ میں نے اپنے والد ماجد سے آنحضرت صلی اللہ علیہ وسلم کے باہر  
تشریف رکھنے کے متعلق دریافت کیا تو فرمایا کہ:

”آپ صلی اللہ علیہ وسلم اپنی زبان کو محفوظ رکھتے تھے الا یہ کہ کوئی کام کی بات ہو آنے والوں کو  
مانوس فرمایا کرتے تھے اور ان کو متغیر نہ کرتے تھے اور قوم کے معزز شخص کا اکرام فرماتے  
تھے اور اس کو اس کی قوم کا سردار مقرر فرما دیتے تھے۔ لوگوں کو (اللہ سے) ڈراتے تھے  
اور خود مخلوق کی ایذا رسانی سے اپنی حفاظت فرماتے تھے لیکن کسی کے سامنے خندہ پیشانی  
اور خوش خلقی میں فرق نہ آتا تھا۔ اپنے اصحاب کی خبر گیری فرماتے تھے (یعنی معلوم فرماتے  
تھے کہ آج فلاں صاحب کہاں ہیں کیوں نہیں آئے؟) لوگوں کے آپس کے معاملات  
دریافت فرماتے تھے اور اچھی چیز کو اچھی بتاتے تھے اور اس کی تقویت فرماتے تھے  
اور بُری چیز کو بُری بتاتے تھے اور اس کو ناقابل عمل بناتے تھے۔ آپ صلی اللہ علیہ وسلم  
ہر معاملہ میں میانہ روی سے کام لیتے تھے تلون نام کو نہ تھا۔ لوگوں کی اصلاح سے غفلت  
نہ فرماتے تھے کہ کہیں وہ غافل نہ ہو جائیں یا کسی امر میں حد سے بڑھ جانے کے سبب  
دین سے اُکتا جائیں۔ ہر صورت حال کا آپ صلی اللہ علیہ وسلم کے نزدیک پورا انتظام تھا۔  
امر حق میں کوتاہی نہ فرماتے تھے اور نہ حق سے آگے بڑھتے تھے۔ بہترین حضرات آپ  
صلی اللہ علیہ وسلم کے قریب بیٹھتے تھے۔ آپ صلی اللہ علیہ وسلم کے نزدیک افضل وہی ہوتا  
تھا جس کی خیر خواہی عام ہو۔ آپ صلی اللہ علیہ وسلم کے نزدیک بڑے رُستے والا وہی ہوتا تھا  
جو مخلوق کی غمگساری اور مدد میں زیادہ حصہ لے۔“

حضرت حسین رضی اللہ عنہ فرماتے ہیں کہ پھر میں نے اپنے والد صاحب رضی اللہ عنہ سے آنحضرت  
صلی اللہ علیہ وسلم کی مجلس کے حالات دریافت کئے تو انہوں نے فرمایا کہ:

”وہ آپ صلی اللہ علیہ وسلم کی نشست و برخاست سب اللہ کے ذکر کے ساتھ ہوتی تھی جب آپ  
صلی اللہ علیہ وسلم کسی جگہ تشریف لے جاتے تو جہاں جگہ ملتی وہیں بیٹھ جاتے تھے اور دوسروں

کو بھی اس کا حکم فرماتے تھے۔ اپنے ہر ہم نشین کو اس کا حق دیتے تھے (کہ سب کی طرف متوجہ ہوتے تھے) آپ صلی اللہ علیہ وسلم کے پاس بیٹھنے والوں میں سے کوئی بھی یہ نہ سمجھتا تھا کہ آپ صلی اللہ علیہ وسلم فلاں شخص کو مجھ سے زیادہ عزیز رکھتے ہیں۔ جو شخص آپ صلی اللہ علیہ وسلم کے پاس بیٹھتا یا کسی معاملہ میں گفتگو کرتا تو آپ صلی اللہ علیہ وسلم ساتھ بیٹھے رہتے اور گفتگو فرماتے رہتے (اور اس کو چھوڑ کر نہ جاتے تھے) جب تک کہ وہ خود ہی نہ ہلا جائے۔ جو شخص آپ صلی اللہ علیہ وسلم سے سوال کرتا تو عنایت فرمادیتے تھے یا نرمی کے ساتھ سنا جواب دیتے تھے (جبکہ ہر چیز موجود نہ ہوتی تھی) آپ صلی اللہ علیہ وسلم کی سخاوت اور خوش خلقی سب کے لئے عام تھی جس کی وجہ سے آپ صلی اللہ تعالیٰ علیہ وسلم شفقت اور مہربانی میں گویا سب کے باپ تھے۔ آپ صلی اللہ تعالیٰ علیہ وسلم کے یہاں حق میں سب برابر تھے۔ آپ صلی اللہ علیہ وسلم کی مجلس علم اور حیا، صبر اور امانت کی مجلس تھی۔ آپ صلی اللہ علیہ وسلم کی مجلس میں نہ شور ہوتا تھا نہ کسی کی بے عزتی ہوتی تھی اور اگر اس مجلس میں کسی سے لغزش ہو جاتی تو اس کو شہرت نہ دی جاتی تھی۔ حاضرین مجلس سب برابر سمجھے جاتے تھے مگر تقویٰ کی وجہ سے ایک کو دوسرے پر فضیلت ہوتی تھی سب آپس میں تواضع کرتے تھے۔ بڑوں کا ادب کرتے تھے اور چھوٹوں پر رحم کرتے تھے۔ صاحب حاجت کو اپنے نفسوں پر ترجیح دیتے تھے اور مسافر کی خبر گیری کرتے تھے۔“

حضرت حسین رضی اللہ عنہ فرماتے ہیں کہ میں نے اپنے والد صاحب رضی اللہ عنہ سے رسول اللہ صلی اللہ علیہ وسلم کی سیرت کے بارے میں سوال کیا تو فرمایا:

”آپ صلی اللہ علیہ وسلم خوش خلق اور ہشاش بشاش رہتے تھے۔ آپ نرم خور تھے، نرم طبیعت تھے (کہ بخوشی سب کی حاجت میں مشغول ہو جاتے تھے) آپ صلی اللہ علیہ وسلم نہ بد خو تھے نہ سخت گو تھے، نہ چلا کر بولتے تھے نہ بد کلامی فرماتے تھے نہ کسی کو عیب لگاتے تھے نہ بخل فرماتے تھے اپنی پسند چیز سے اعراض فرماتے تھے۔ دوسروں کی کوئی خواہش آپ صلی اللہ علیہ وسلم کو ناپسند ہوتی تو کہا کو مایوس بھی نہ فرماتے تھے اور صاف جواب بھی نہ دیتے تھے۔ اپنی جان کو آپ صلی اللہ علیہ وسلم نے (خاص طور سے) تین چیزوں سے بچا رکھا تھا (۱) جھگڑنا (۲) تکبر اور (۳) لالچ یعنی چیزیں اور

دوسروں کو تین باتوں سے (خصوصی طور سے) اپنی جانب سے بچا رکھا تھا (۱) کسی کی بُرائی نہ کرتے تھے (۲) کسی کو عیب نہ لگاتے تھے اور (۳) کسی کا عیب تلاش نہ فرماتے تھے۔ آپ صلی اللہ علیہ وسلم صرف وہی کلام فرماتے جس میں ثواب کی امید ہوتی۔ جب آپ صلی اللہ علیہ وسلم کلام فرماتے تو حاضرین مجلس سر جھکائے بیٹھے رہتے تھے۔ گویا ان کے سروں پر پرندے ہیں۔ جب آپ صلی اللہ علیہ وسلم خاموش ہوتے تو حاضرین بوسے تھے اور آپ صلی اللہ علیہ وسلم کی مجلس میں کسی بات میں جھگڑا نہ کرتے تھے۔ مجلس میں جب کوئی بولتا تو اس کے خاموش ہونے تک سب خاموش رہتے تھے۔ سب کی بات اسی توجہ سے سنی جاتی تھی جیسی افضل حضرات کی سنی جاتی تھی۔ سب ہنستے تو آپ صلی اللہ علیہ وسلم بھی ہنستے اور سب تعجب کرتے تو آپ صلی اللہ علیہ وسلم بھی تعجب کرتے (یہ نہیں کہ سب سے الگ چپ چاپ بیٹھے رہیں) مسافر آدمی کی سخت گفتگو اور اس کے بیجا سوالوں پر صبر فرماتے تھے لہذا حضرات صحابہ مسافروں کو آپ صلی اللہ علیہ وسلم کی مجلس میں خود لایا کرتے تھے کہ وہ کچھ معلوم کریں گے تو ہم کو بھی معلوم ہو جائے گا۔ آپ صلی اللہ علیہ وسلم فرمایا کرتے تھے کہ جب کوئی صاحب حاجت ملا کرے تو اس کی مدد کر دیا کرو۔ اور اگر کوئی آپ صلی اللہ علیہ وسلم کی تعریف کرتا تو اس کو گوارہ نہ فرماتے تھے الا یہ کہ بطور شکر یہ کہ کوئی آپ کی تعریف کرتا تو خاموش رہتے کسی کی قطع کلامی نہ فرماتے (اور کسی بات کے درمیان نہ بوسے تھے) ہاں اگر وہ بے جا باتیں کرنے لگتا تو منع فرما دیتے تھے یا دباں سے کھڑے ہو جاتے تھے۔

(رواہ الترمذی فی الشَّمَاء)

حضرت عائشہ رضی اللہ عنہا فرماتی ہیں کہ:

”آپ صلی اللہ علیہ وسلم نہ خنص نہ خوش گوئی کرنا چاہتے تھے۔ نہ بازاروں میں شور مچاتے تھے (جو خلاف وقار ہے) بُرائی کا بدلہ بُرائی سے نہ دیتے تھے بلکہ معاف فرما دیتے تھے اور درگزر فرماتے تھے۔“ (ترمذی)

نیز فرماتی ہیں کہ:

”آپ صلی اللہ علیہ وسلم نے جہاد فی سبیل اللہ کے علاوہ کبھی کسی کو اپنے دست مبارک سے نہیں مارا نہ کس خادم کو نہ کسی بیوی کو۔“

نیز فرماتی ہیں کہ:

”آپ صلی اللہ علیہ وسلم نے اپنی ذات کے لئے کسی سے بدلہ نہیں لیا ہاں اگر اللہ کے دین کی حرمتوں میں کسی کی بے حرمتی ہوتی تھی تو آپ صلی اللہ علیہ وسلم سب سے زیادہ غصہ کرنے والے ہوتے تھے۔“ (مشکوٰۃ)

حضرت عمرو بن عاص رضی اللہ عنہ فرماتے ہیں کہ:

”رسول اللہ صلی اللہ علیہ وسلم بُرے سے بُرے انسان سے بھی تالیفِ قلب کے لئے اپنی توجہ فرماتے تھے اور اس سے گفتگو فرماتے تھے۔“ (مشکوٰۃ المصابیح)

حضرت حسن رضی اللہ عنہ کی طویل روایت میں ہے کہ:

”رسول اللہ صلی اللہ علیہ وسلم جب کسی کی طرف توجہ فرماتے تو پوری توجہ فرماتے تھے۔ (کیونکہ ادھوری توجہ متکبران کا خاصہ ہے) نظر نیچے کو رکھتے تھے۔ اپنے اصحاب کے پیچھے چلتے تھے اور پہلے سلام کرتے تھے۔“ (جمع الفوائد)

حضرت انس رضی اللہ عنہ کا بیان ہے کہ:

”رسول اللہ صلی اللہ علیہ وسلم جب کسی سے مصافحہ فرماتے تو جب تک وہ اپنا ہاتھ نہ کھینچتا آپ صلی اللہ علیہ وسلم اپنا ہاتھ نہ کھینچتے تھے اور اس کی طرف سے منہ نہ پھیرتے تھے جب تک وہ خود منہ پھیر کر نہ جاتا۔ کبھی یہ نہیں دیکھا گیا کہ اہل مجلس کی طرف آپ صلی اللہ علیہ وسلم پیر پھیلائے بیٹھے ہوں۔“ (مشکوٰۃ المصابیح)

اور آپ صلی اللہ علیہ وسلم فرماتے تھے میں غلاموں کی طرح کھاتا ہوں اور غلاموں کی طرح بیٹھتا ہوں۔ (ایضاً)

یہ ہیں صاحبِ خلقِ عظیم صلی اللہ علیہ وسلم کے اخلاقِ عالیہ جنہیں اختیار کرنے کی ضرورت ہے اور عموماً مسلمانوں کا دعویٰ کرنے والے ان سے غافل ہیں۔



## رفیقِ اعلیٰ کی طرف رحلت

قَالَ اللَّهُ تَعَالَى: وَلِلْآخِرَةِ خَيْرٌ لَّكَ مِنَ الْأُولَىٰ لَهُ  
حضرات انبیاء کرام علیہم الصلوٰۃ والسلام کو اختیار دیا جاتا ہے کہ اگر چاہیں  
تو دنیا میں رہیں اور چاہیں تو اپنے پروردگار سُبْحَانَهُ وَتَعَالَىٰہُ کی طرف رحلت  
فرمائیں۔ آنحضرت صلی اللہ علیہ وسلم کو بھی اختیار دیا گیا اور آپ نے رفیقِ اعلیٰ  
کو اختیار فرمایا۔ ایک روز آپ نے خطبہ دیتے ہوئے ارشاد فرمایا کہ:  
"اللہ تعالیٰ نے اپنے ایک بندے کو اختیار دیا ہے کہ چاہے تو وہ  
دنیا میں رہے اور چاہے تو اپنے رب کے پاس جو انعام و اکرام ہے  
اس کی طرف کوچ کر جائے تو اللہ کے اس بندہ نے اپنے رب کے  
پاس جانے کو اختیار کر لیا ہے۔"

یہ سن کر حضرت ابو بکر صدیق رضی اللہ تعالیٰ عنہ پھوٹ پھوٹ کر رونے لگے  
اور سمجھ گئے کہ سید عالم صلی اللہ علیہ وسلم اپنے بارے میں خبر دے رہے ہیں  
اور آپ اس عالم فانی کو خیر باد کہنے والے ہیں لہ

**بیماری کی ابتداء** | سلسلہ ہجری ماہ صفر کے آخر میں یا ربیع الاول کی پہلی  
تاریخ کو آنحضرت صلی اللہ علیہ وسلم رات کے وقت  
بقیع تشریف لے گئے (بقیع مدینہ منورہ کا معروف قبرستان ہے جس کو  
عرف عام میں جنت البقیع کہا جاتا ہے۔ آنحضرت صلی اللہ علیہ وسلم اہلِ بقیع پر  
سلام پڑھنے اور ان کے لئے دُعائیں کرنے تشریف لے جاتے تھے) جب آپ  
وہاں سے واپس ہوئے تو اگلی صبح مرض کی ابتداء ہوئی۔ پہلے سر میں درد کی



شکایت ہوئی اور پھر آپ کو تیز بخار ہو گیا یہ  
ابن سعد نے حضرت علی رضی اللہ عنہ سے نقل کیا ہے کہ بیماری کا آغاز بُدھ  
کے دن ہوا اور تیرہ دن بیمار رہنے کے بعد آپ کی رحلت ہوئی یہ  
سات دن آنحضرت صلی اللہ علیہ وسلم حضرت میمونہ رضی اللہ عنہا کے گھر  
مقیم رہے اور بیماری کے باوجود انصاف و کرم کے طور پر باری باری ازواج  
مطہرات کے یہاں تشریف لے جاتے رہے۔ جب تکلیف زیادہ بڑھ گئی تو  
ازواج مطہرات کی اجازت سے آپ حضرت عائشہ صدیقہ رضی اللہ تعالیٰ  
عنہا کے گھر مقیم ہو گئے۔ حضرت فضل بن عباس اور حضرت علی بن ابی طالب  
رضی اللہ عنہما کا سہارا لے کر آپ حضرت میمونہ کے گھر سے حضرت عائشہ کے گھر  
تشریف لائے یہ

حضرت عائشہ صدیقہ رضی اللہ عنہا فرماتی ہیں کہ جب آپ بیمار ہوتے تھے  
تو یہ دُعا پڑھ کر اپنے ہاتھوں پر دم کر کے جسم مبارک پر پھیر لیتے تھے :  
اللَّهُمَّ رَبِّ النَّاسِ أَذْهِبِ الْبَاسَ . أَنْتَ الشَّافِیُّ  
لَا شِفَاءَ إِلَّا بِشِفَائِكَ ، اِشْفِ شِفَاءً لَا یُعَادِرُ سَقَمًا .  
ترجمہ : اے مخلوق کے رب اس تکلیف کو ہٹا دے۔ تو ہی شفا دینے والا ہے  
نہیں ہے کوئی شفا مگر اے اللہ آپ کی شفا ہے، آپ شفا عنایت  
فرمائیں ایسی شفا جو بیماری و تکلیف کو نہ چھوڑے :

حضرت عائشہ فرماتی ہیں مرض الوفا کے دنوں میں میں نے یہ دُعا  
پڑھ کر آپ کے ہاتھوں پر دم کر کے آپ کے جسم مبارک پر پھیرنا چاہا تو آپ نے  
اپنے ہاتھ ہٹائے اور یوں دُعا فرمائی :

”اللَّهُمَّ اغْفِرْ لِي وَأَلْحِقْنِي بِالرَّفِیقِ الْأَعْلَى“

ترجمہ : اے اللہ تو میری مغفرت فرما اور مجھے رفیقِ اعلیٰ کی طرف بلالے یہ

ابن عیون الاثر جلد ۲ صفحہ ۲۲۵ کے طبقات ابن سعد ج ۲ صفحہ ۳۵۳

کے بخاری شریف ج ۳ صفحہ ۶۷ کے بخاری، فتح الباری جلد ۸ صفحہ ۱۸۱۶۷ -

## حضرات صحابہ کرام کو وصیت

روایت ہے کہ مرض الوفات میں رسول اللہ صلی اللہ علیہ وسلم نے ہمیں طلب فرمایا اور اپنی وفات کے قریب کی خبر دی اور فرمایا:

”اللہ تعالیٰ تمہیں خوش رکھے اور ہدایت پر قائم رکھے اور تمہاری نصرت فرمائے“

نیز فرمایا:

”میں تمہیں تقویٰ اختیار کرنے کی وصیت کرتا ہوں اور تمہیں اللہ کے سپرد کرتا ہوں“

حضرات صحابہ کرام رضوان اللہ علیہم اجمعین نے دریافت کیا:

”یا رسول اللہ آپ کو غسل کون دے گا؟“

آپ نے فرمایا:

”میرے اہل بیت میں سے جو رشتہ میں زیادہ قریب ہوں وہ بہت

سے فرشتوں کے ساتھ مجھے غسل دیں گے۔ وہ فرشتے تمہیں دیکھ رہے

ہوں گے مگر تم ان کو نہ دیکھ سکو گے“

نماز جنازہ کے بارے میں فرمایا:

”جب تم مجھے غسل اور کفن دے دو تو چار پانی پر لٹا کر قبر کے کنارے

رکھ دینا اور کچھ دیر کے لئے وہاں سے ہٹ جانا، کیونکہ سب سے

پہلے مجھ پر نماز میرے دوست حضرت جبریل علیہ السلام پڑھیں گے۔

ان کے بعد حضرت میکائیل علیہ السلام، پھر حضرت اسرافیل علیہ السلام۔

پھر ان کے بعد ملک الموت نماز پڑھیں گے۔ ان کے ساتھ فرشتوں

کا بڑا لشکر ہوگا۔ اس کے بعد میرے گھر کے مرد نماز پڑھیں، پھر

گھر کی عورتیں اور اس کے بعد تم لوگ گروہ درگروہ تنہا تنہا داخل

ہونا اور نماز پڑھنا، رونے دھونے اور چلانے سے بچنا اور نہ مجھے

اذیت ہوگی جو لوگ موجود نہیں ان کو میرا سلام پہنچا دینا اور گواہی دینا کہ جو لوگ آج سے لے کر قیامت تک دین اسلام میں داخل ہوں گے ان پر میرا سلام ہے !

**حقوق العباد کی اہمیت** | اس بیماری کے دوران آنحضرت صلی اللہ علیہ وسلم حضرت فضل بن عباس رضی اللہ

عز کا ہاتھ پکڑ کر منبر پر تشریف لائے۔ آپ کے سر مبارک پر پٹی بندھی ہوئی تھی پھر آپ نے حکم فرمایا کہ لوگوں کو بلاؤ۔ حضرت فضلؓ نے آواز دے کر لوگوں کو جمع کیا۔ اس کے بعد رسول اللہ صلی اللہ علیہ وسلم نے اللہ تعالیٰ کی حمد و ثناء بیان فرمانے کے بعد ارشاد فرمایا:

”اے لوگو! میں عنقریب تم لوگوں کے پاس سے جانے والا ہوں۔ لہذا اگر کسی کو میں نے مارا ہو تو میری کمر حاضر ہے وہ بدلہ لے لے۔ اور اگر کسی کو میں نے بُرا بھلا کہا ہو تو وہ بھی بدلہ لے لے، کوئی مالی مطالبہ ہو تو میرا مال حاضر ہے۔ کوئی شخص یہ خیال نہ کرے کہ بدلہ لینے سے میرے دل میں اس کے لئے بغض پیدا ہو جائے گا، تم جانتے ہو کہ بغض رکھنا میری فطرت میں نہیں۔ وہ شخص مجھے محبوب ہے جو بدلہ لے لے یا معاف کر دے۔“

اس کے بعد رسول اللہ صلی اللہ علیہ وسلم منبر شریف سے اتر آئے اور پھر نماز ظہر کے بعد دوبارہ منبر پر تشریف لے گئے اور وہی اعلان دہرایا۔ ایک شخص نے عرض کیا، یا رسول اللہ! ایک روز آپ کے پاس ایک سائل آیا تھا اور آپ کے پاس اس کو دینے کے لئے کچھ مال نہ تھا آپ نے مجھے حکم دیا تھا کہ تین درہم اس کو دے دو۔ آنحضرت صلی اللہ علیہ وسلم نے حضرت فضلؓ سے فرمایا کہ اس کے تین درہم ادا کر دو۔

## صدیق اکبرؓ کی امامت تکلیف و بیماری کے باوجود آنحضرت صلی اللہ

علیہ وسلم مسجد نبوی میں تشریف لاتے رہے اور امامت کراتے رہے۔ جب مرض میں شدت آگئی تو اپنے یارِ غار اور رفیقِ اسفار حضرت ابوبکر صدیق رضی اللہ تعالیٰ عنہ کو پیغام بھجوایا کہ نماز پڑھائیں۔ حضرت عائشہ صدیقہؓ نے عرض کیا کہ ابوبکر صدیقؓ نہایت رقیق القلب ہیں آپ کے مصلے پر کھڑے ہوں گے تو ان پر اس قدر گریہ طاری ہوگا کہ امامت نہ کرا سکیں گے لہذا آپ حضرت عمرؓ کو حکم دے دیں کہ وہ امامت کریں۔ آپ نے اس تجویز کو رد فرمادیا اور دوبارہ تاکیدِ احکم دیا کہ ابوبکرؓ ہی امامت کریں۔ چنانچہ حضرت ابوبکرؓ نے نماز پڑھائی۔

حضرت علی رضی اللہ تعالیٰ عنہ فرماتے ہیں کہ مرض و فات میں رسول اللہ صلی اللہ علیہ وسلم نے اپنی جگہ حضرت ابوبکر صدیق رضی اللہ عنہ کو امامت کا حکم فرمایا حالانکہ نہ میں غیر حاضر تھا نہ ہی بیمار تھا بس جب اللہ کے پیارے رسولؐ نے ابوبکرؓ کو ہمارے دین کے لئے پسند کر لیا تو ہم نے انہیں اپنی دنیا کے لئے بھی پسند کیا (یعنی ان کی خلافت کو حق مانا)۔

## صحابہ کرامؓ کو نماز میں مشغول دیکھ کر اظہارِ مسرت

پیر کے دن جب صحابہ کرام رضوان اللہ علیہم اجمعین نماز فجر ادا کر رہے تھے اور صدیق اکبرؓ امامت کر رہے تھے کہ سید المرسلین، خاتم النبیین صلی اللہ علیہ وسلم نے حضرت عائشہ رضی اللہ عنہا کے حجرے پر درہ ہٹا کر اپنے جانتاروں کو نماز میں صف بستہ کھڑے دیکھا تو فرطِ مسرت سے آپؐ نے تبسم فرمایا۔ حضرت انسؓ فرماتے ہیں کہ آنحضرت صلی اللہ علیہ وسلم کے دیدار کی خوشی میں قریب تھا کہ صحابہ کرامؓ نماز کے بارے میں آزمائش میں پڑ جاتے آپؐ نے ہاتھ سے اشارہ فرمایا کہ نماز پوری کر لو۔ پھر آپؐ نے پردہ ڈال لیا۔

۱۔ صحیح البخاری، کتاب الصلاة، ۲۔ تاریخ الخلفاء، للسيوطی، ۳۔ صحیح البخاری ج ۲، ۴۔ ابن ماجہ، باب ماجاء فی ذکر مرض رسول اللہ صلی اللہ علیہ وسلم عن انس رضی اللہ عنہ۔

**لاڈلی بیٹی کے کان میں سرگوشی** | سرکارِ دو عالم صلی اللہ علیہ وسلم نے اپنی بیٹی حضرت فاطمہ رضی اللہ عنہا کو بلوایا اور ان کے کان میں کچھ فرمایا جس سے وہ رونے لگیں۔ پھر دوبارہ ان کے کان میں سرگوشی کی جس سے وہ منسنے لگیں۔ جب حضرت عائشہ رضی اللہ عنہا نے اس کے بارے میں حضرت فاطمہ رضی اللہ تعالیٰ عنہا سے دریافت کیا تو انہوں نے بتایا کہ پہلی بار آپ نے فرمایا کہ میری وفات کا وقت قریب آچکا ہے۔ یہ سن کر میں رونے لگی۔ دوسری بار آپ نے فرمایا کہ تم میرے اہل بیت میں سے سب سے پہلے مجھ سے آلو گی۔ یہ سن کر خوشی سے میں منسنے لگی۔

## رسول اللہ صلی اللہ علیہ وسلم کا آخری عمل اور آخری کلام

حضرت عائشہ صدیقہ رضی اللہ عنہا فرماتی ہیں کہ رسول اللہ صلی اللہ علیہ وسلم میرے سینے سے ٹیک لگائے ہوئے بیٹھتے تھے کہ عبدالرحمن بن ابوبکرؓ حاضر ہوئے ان کے ہاتھ میں ایک تازہ مسواک تھی۔ آپ اس مسواک کو دیکھنے لگے میں سمجھ گئی کہ آپ صلی اللہ علیہ وسلم مسواک کرنا چاہتے ہیں، میں نے اپنے بھائی سے وہ مسواک لی اور اپنے دانتوں سے نرم کر کے آپ کو دے دی آپ نے اس سے خوب اچھی طرح مسواک کی۔ اس کے بعد آنحضرت صلی اللہ علیہ وسلم نے ہاتھ اٹھا کر آسمان کی طرف اشارہ کرتے ہوئے فرمایا "فی الرفیق الاعلیٰ" یعنی میں اپنے پروردگار کے پاس جانا چاہتا ہوں اور اسی طرح روح پر نور جسم اطہر سے پرواز کر گئی۔

اِنَّا لِلّٰهِ وَاِنَّا اِلَيْهِ رَاجِعُونَ۔ اَللّٰهُمَّ اَحْيِنَا عَلٰی سُنَّةِ نَبِيِّكَ مُحَمَّدٍ صَلَّى اللّٰهُ عَلَيْهِ وَسَلَّمَ وَتَوَفَّنَا عَلٰی مِلَّتِهِ وَاحْشِرْنَا تَحْتَ لَوَائِهِ وَاسْقِنَا مِنْ حَوْضِهِ بَيْدَةِ الشَّرِيفَةِ وَاجْمَعْنَا بِهِ فِي جَنَّةِ الْخُلَدِ يَا رَبَّ الْعَالَمِينَ۔ آمین۔

جمہور مؤرخین متفق ہیں کہ آپ کی وفات ماہ ربیع الاول میں بروز پیر ہوئی۔

## مشہور قول کے مطابق ۱۲ ربیع الاول کو دوپہر کے وقت یہ واقعہ پیش آیا کہ وفات کی خبر سن کر صحابہ کرام کو ناقابل بیان صدمہ

سرور کونین صلی اللہ علیہ وسلم کی رحلت کی خبر صحابہ کرام رضوان اللہ تعالیٰ علیہم اجمعین کے لئے ایسی تھی کہ غموں کے پہاڑ ان پر ٹوٹ پڑے۔ یہ صدمہ ناقابل تحمل تھا۔ انسانی تاریخ میں کسی مقتدا اور رہنما کے ماننے والوں نے اس سے وہ محبت نہیں کی جو اصحاب رسول صلی اللہ علیہ وسلم کو اپنے آقا سے تھی۔ غم و حیرانگی کی وجہ سے زبانیں گنگ ہو گئیں، آوازیں بند ہو گئیں۔ حضرت عثمان ذی النورینؓ پر ایسا سکتہ طاری ہوا کہ کوئی بات نہ کر سکتے تھے۔ حضرت علی المرتضیٰ رضی اللہ عنہ غم سے نڈھال ہو کر بیٹھ گئے، حرکت کرنے کی ہمت نہ تھی۔ حضرت عمر بن الخطاب رضی اللہ عنہ نے حب رسولؐ سے منسوب ہو کر تلوار کھینچ لی اور فرمایا جو یہ کہے گا کہ میرے محبوب صلی اللہ علیہ وسلم کا وصال ہو گیا اس کی گردن اڑا دوں گا یہ

## حضرت ابوبکر صدیق کی ہمت و حوصلہ اور دانشمندی

یہ وقت تھا جب امت محمدیہ علی صاحبہا الصلوٰۃ والسلام کو ایسے رہنما و قائد کی ضرورت تھی جو امت کو انتشار و غلغلا سے بچائے اور رسول اللہ صلی اللہ علیہ وسلم کے مشن کی تکمیل کرے، اللہ تعالیٰ نے اس عظیم کام کے لئے حضرت ابوبکر صدیقؓ کو منتخب فرمایا جو سب اعتبار سے اس کے اہل تھے۔ بار بار رفیق اسفار اور امین اسرار تھے۔ سفرو حضر میں رسول اللہ صلی اللہ علیہ وسلم کے ساتھ رہنے والے اور سب سے بڑھ کر دین کا علم رکھنے والے تھے۔

حضرت ابوبکر صدیق رضی اللہ تعالیٰ عنہ حضرت عائشہ صدیقہؓ کے حجرے میں داخل ہوئے جہاں نبی اکرم صلی اللہ علیہ وسلم آرام فرما تھے آپ کے جسم اطہر پر ایک

یعنی چادر مٹی۔ صدیق اکبرؓ نے اپنے حبیب و خلیل صلی اللہ علیہ وسلم کے چہرہ انور سے  
چادر ہٹائی اور پیشانی مبارک کو فرط عقیدت کے ساتھ چوما اور بوسے :  
”میرے مال باپ آپ پر قربان ہوں آپ کی وفات سے نبوت  
اور وحی کا سلسلہ منقطع ہو گیا۔ آپ کی تعریف کا حق ادا نہیں کیا جا  
سکتا۔ اگر آپ نے رونے سے منع نہ کیا ہوتا تو ہم اپنی آنکھوں کے  
آنسو آپ پر ختم کر دیتے۔“

اس کے بعد حضرت ابو بکر صدیق رضی اللہ تعالیٰ عنہ  
**صدیق اکبرؓ کا خطبہ** لوگوں کی طرف نکلے اور انہیں جمع فرما کر ایک خطبہ

دیا جس میں فرمایا :  
”اے لوگو! جو شخص حضرت محمد مصطفیٰ صلی اللہ علیہ وسلم کی عبادت کرتا  
تھا وہ جان لے کہ آپ کی وفات ہو چکی ہے اور جو شخص اللہ تعالیٰ کی  
عبادت کرتا تھا وہ یاد رکھے کہ اللہ تعالیٰ ”حَقَّ لَا يَمُوتُ“ ہے  
اسے کبھی موت نہ آئے گی۔ پھر یہ آیت تلاوت فرمائی۔

وَمَا مَعَدُّ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ  
أَفَأَنْتُمْ مَاتَ أَوْ قَبِلَ الْقَلْبُ ثُمَّ عَلَىٰ أَعْقَابِكُمْ  
وَمَنْ يَنْقَلِبْ عَلَىٰ عَقْبَيْهِ فَلَنُيَضِرَ اللَّهُ شَيْئًا  
وَسَيَجْزِي اللَّهُ الشَّاكِرِينَ ۝ (آل عمران - ۱۴۴)

ترجمہ : اور محمدؐ تو بس اللہ کے رسول ہیں، ان سے قبل بھی بہت سے رسول  
گزر چکے ہیں، تو کیا اگر ان کی رحلت ہو جائے یا وہ شہید کر دیئے جائیں تو  
کیا تم (دین اسلام سے) پھر جاؤ گے؟ اور جو کوئی (دین سے) پھر جائے گا  
تو وہ اللہ تعالیٰ کو ہرگز کوئی نقصان نہ پہنچائے گا اور اللہ تعالیٰ شکر گزار  
بندوں کو منفرد و بجزا دے گا۔

سلسلہ کلام جاری رکھتے ہوئے فرمایا:

”اللہ تعالیٰ نے اپنے نبیؐ کے بعد تمہاری رہنمائی کے لئے اپنی کتاب اور اپنے نبیؐ کی سنت کو باقی رکھا ہے۔ شیطان کو اتنی مہلت نہ دو کہ تم سے آکر ملے اور تمہیں کسی فتنہ میں مبتلا کر دے“۔

حضرت عمر رضی اللہ عنہ فرماتے ہیں کہ جب میں نے ابو بکرؓ سے یہ آیت سنی (جو اوپر لکھی گئی ہے) تو مجھ پر سکتہ طاری ہو گیا اور ایسا نڈھال ہوا کہ یوں لگا کہ میرے قدم میرا بوجھ اب اٹھانہ سکیں گے اور میں زمین پر گر جاؤں گا۔

**غسل** رحمت مجتہم صلی اللہ علیہ وسلم کو حضرت علی المرتضیٰ اور حضرت عباس رضی اللہ عنہما نے غسل دیا۔ غسل دینے کے لئے بیڑ غریس کا پانی لایا

گیا (غریس نامی کنواں مدینہ طیبہ میں مسجد قبار کے قریب واقع ہے آج کل حوال کے آخر میں شمار ہوتا ہے) آنحضرت صلی اللہ علیہ وسلم اس کنویں کا پانی پسند فرماتے تھے۔ تین بار بیری کے پتے ملے ہوئے پانی سے غسل دیا گیا۔ آپ کے کپڑے نہیں اتارے گئے بلکہ ان کے اوپر سے ہی پانی ڈال کر جسم اطہر کو ملا گیا۔

**تکفین** جس لباس میں غسل دیا گیا تھا اس کو اتار کر تین کپڑوں میں کفن دیا گیا۔

**نماز جنازہ** جسیم اطہر و اعظم حضرت عائشہ صدیقہ رضی اللہ عنہا کے حجرہ میں ہی رکھا رہا اور پہلے قرابت داروں نے یعنی اہل بیت نے پھر مہاجرین نے پھر انصار نے پہلے مردوں نے پھر عورتوں نے پھر بچوں نے نماز جنازہ ادا کی حجرہ مبارکہ میں دس دس افراد داخل ہوتے۔ نماز جنازہ ادا کرتے اور باہر آ جاتے۔ پھر مزید دس افراد جاتے۔ یہ سلسلہ لگاتار شب و روز جاری رہا۔ تدفین مبارک شب چہار شنبہ کو ہوئی۔

۱۔ بخاری شریف جلد ۳ صفحہ ۶۸، جمہورۃ قطب العرب مختصر ۱۰ بخاری ۱۰ ایضاً

۲۔ بیہقی جلد ۵ ص ۴۱، ۳۔ شرح مسلم للنووی



يَا رَبِّ صَلِّ وَسَلِّمْ دَائِمًا اَبَدًا  
عَلَى حَبِيبِكَ خَيْرِ الْخَلْقِ كُلِّهِمْ

## نماز جنازہ میں آپ پر کیا دعائیں پڑھی گئی؟

زرقانی کی روایت میں ہے کہ آنحضرت صلی اللہ علیہ وسلم کی نماز جنازہ میں صحابہ کرام یہ پڑھتے رہے:

اِنَّ اللّٰهَ وَمَلَائِكَتَهُ يُصَلُّوْنَ عَلَى النَّبِيِّ يَا أَيُّهَا الَّذِيْنَ  
اٰمَنُوا صَلُّوا عَلَيْهِ وَسَلِّمُوا تَسْلِيْمًا. اَللّٰهُمَّ  
رَبَّنَا لِنَبِيِّكَ وَسَعْدِيْكَ صَلَوَاتِ اللّٰهِ الْبَرِّ الرَّحِيْمِ  
وَالْمَلَائِكَةِ الْمُتَعَرِّبِيْنَ، وَالنَّبِيِّيْنَ وَالصّٰدِقِيْنَ  
وَالصّٰلِحِيْنَ وَمَا سَبَّحَ لَكَ مِنْ شَيْءٍ يَّارَبِّ الْعٰلَمِيْنَ  
عَلٰى مُحَمَّدٍ بِنِ عَبْدِ اللّٰهِ، خَاتَمِ النَّبِيِّيْنَ وَسَيِّدِ الْمُرْسَلِيْنَ  
وَامَامِ الْمُتَّقِيْنَ وَرَسُولِ رَبِّ الْعٰلَمِيْنَ، الشَّاهِدِ الْبَشِيْرِ  
الدَّاعِيْ اِلَيْكَ بِاِذْنِكَ، السَّرَاجِ الْمُنِيْرِ وَبَارَكَ عَلَيْهِ وَسَلَّمَ

## حضرت ابو بکر صدیق رضی اللہ عنہ بیعت خلافت

حضرات انصار رضی اللہ عنہم اجمعین سقیفہ بنی ساعدہ میں جمع ہوئے اور خلافت کے معاملے میں بحث و مشورہ شروع ہوا۔ حضرات شیخین یعنی حضرت ابو بکر و حضرت عمر رضی اللہ عنہما کو اطلاع ملی تو یہ حضرات بھی وہاں پہنچ گئے۔ حضرت ابو بکر صدیق رضی اللہ عنہ نے مہاجرین و انصار کے فضائل بیان فرمائے اور فرمایا کہ عرب لوگ قریش کے سوا کسی کی امارت کو تسلیم نہ کریں گے لہذا امیر قریش میں سے ہونا چاہیئے اور انصار ان کے وزراء اور مشیر ہوں۔ یہ فرما کر حضرت

صدیق اکبرؓ نے حضرت ابو عبیدہ بن الجراحؓ اور حضرت عمرؓ بن الخطاب رضی اللہ عنہ کا نام پیش کیا کہ ان دونوں میں سے کسی کو منتخب کر لو۔

ان دونوں حضرات نے عرض کیا کہ رسول اللہ صلی اللہ علیہ وسلم کے بعد کسی کے لئے یہ مناسب نہیں کہ وہ صدیق اکبرؓ کے مقابلے میں کسی کو فوقیت و ترجیح دے کیونکہ آپؐ رسول اللہ صلی اللہ علیہ وسلم کے یارِ غار ہیں اور ثانی اثنین ہیں اور علامات کے ایام میں رسول اللہ صلی اللہ علیہ وسلم نے اپنی جگہ امامت کے لئے آپؐ کو ہی منتخب کیا تھا لہذا خلافت کے بھی آپؐ ہی زیادہ حق دار ہیں لہ

مسند احمد کی روایت میں ہے کہ حضرت ابو بکر صدیق رضی اللہ عنہ نے انصار کو نبی کریم صلی اللہ علیہ وسلم کا فرمان مبارک یاد دلایا کہ ”قریش ہی خلافت سنبھالیں گے“ یہ سن کر انصار کے سردار حضرت سعد رضی اللہ عنہ نے عرض کیا ”آپؐ سچ فرماتے ہیں۔ بس آپؐ لوگ اُمرا ہوں گے اور ہم وزراء لیں

حضرت عمر رضی اللہ تعالیٰ عنہ نے حضرت ابو بکر رضی اللہ عنہ سے عرض کیا کہ ہاتھ بٹھائیے۔ انہوں نے ہاتھ بڑھایا اور حضرت عمر رضی اللہ عنہ نے ان سے بیعت کر لی۔ بس اس کے بعد سب لوگ بیعت کے لئے ٹوٹ پڑے۔ پہلے مہاجرین نے بیعت کی پھر انصار نے بیعت کی۔ پھر اگلے روز مسجد نبویؐ میں عام بیعت ہوئی جو لوگ سقیفہ بنی ساعدہ میں بیعت نہ ہو سکے تھے انہوں نے مسجد نبویؐ میں بیعت کی لہ

## بیعت خلافت کے بعد صدیق اکبرؓ کا خطبہ

خلیفۃ الرسول صلی اللہ علیہ وسلم حضرت ابو بکر صدیقؓ نے بیعت کے بعد ایک خطبہ دیا جو ذیل میں درج کیا جاتا ہے۔

۱۔ فتح الباری جلد ۷ صفحہ ۳۹، ۳۸۔ ۲۔ مسند احمد جلد ۵ صفحہ ۱۱۔

۳۔ سیرت ابن کثیر ج ۲ صفحہ ۲۹۳۔

أَيُّهَا النَّاسُ إِنِّي دَلَيْتُ عَلَيْكُمْ وَلَسْتُ بِخَيْرِكُمْ فَإِنْ أَحْسَنْتُ فَأَعِينُونِي وَإِنْ أَسَأْتُ فَقَوِّمُونِي أَطِيعُونِي مَا أَطَعْتُ اللَّهَ فِيكُمْ فَإِنْ عَصَيْتُمْ فَلَا طَاعَةَ لِي عَلَيْكُمْ، الْقَوِيُّ مِنْكُمْ ضَعِيفٌ عِنْدِي حَتَّى أَخْذَ مِنْهُ الْحَقُّ وَالضَّعِيفُ مِنْكُمْ قَوِيٌّ عِنْدِي حَتَّى أَخْذَ لَهُ الْحَقُّ، أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ .

ترجمہ: اے لوگو! میں تم پر والی مقرر کیا گیا ہوں اور میں تم میں بہترین شخص نہیں ہوں، بس اگر میں حق پر قائم رہوں تو میری مدد کرنا اور اگر دیکھو کہ میں غلطی پر ہوں تو میری اصلاح کرنا۔ جب تک میں اللہ تعالیٰ کی اطاعت کرتا رہوں تم میری اطاعت کرنا اور اگر اللہ کی نافرمانی کروں تو تم میری فرمانبرداری پر گز نہ کرنا۔ تم میں سے طاقت ور آدمی میرے نزدیک کمزور ہے۔ جب تک کہ میں اس سے کمزور کا حق وصول نہ کر لوں اور کمزور میرے نزدیک طاقت ور ہے تاکہ میں اس کا حق دلا سکوں۔ بس مجھے یہی کہنا ہے اور میں اپنے لئے اور تمہارے لئے مغفرت کا طلب گار ہوں۔“

ایک روایت کے مطابق اس کے بعد حضرت ابو بکر صدیقؓ نے تین دن تک شہر میں اعلان کرایا کہ مسلمان اگر چاہیں تو کسی اور موزوں شخص کا انتخاب کر سکتے ہیں۔ لیکن صدیق اکبرؓ کے مقابلے میں کسی مسلمان نے کسی اور شخصیت کو رسول اللہ صلی اللہ علیہ وسلم کی جانشینی کے لئے موزوں نہ سمجھا۔

**غلط فہمیوں کا ازالہ** | بعض فرقے جو راہِ حق سے ہٹے ہوئے ہیں ان کا دعویٰ ہے کہ حضرت ابو بکر صدیق رضی اللہ تعالیٰ عنہ نے خلافت پر قبضہ کر لیا حالانکہ اس کے صحیح حقدار حضرت علی المرتضیٰ رضی اللہ عنہ تھے۔ ان لوگوں کا یہ دعویٰ ہر اعتبار سے غلط ہے۔ پہلی بات یہ ہے کہ حضرت علی المرتضیٰ رضی اللہ عنہ نے کبھی ایسا نہیں فرمایا نہ انہوں نے خلافت طلب کی۔

دوسری بات یہ ہے کہ حضرت علی المرتضیٰ رضی اللہ عنہ شیر خدا تھے۔ وہ حق بات کہنے میں اور حق کی جنگ لڑنے میں کسی کی پرواہ کرنے والے نہ تھے۔ جرأت اور بہادری میں بے مثال تھے۔ اگر وہ صدیق اکبر کو اس منصب کا حقدار نہ جانتے تو بزور بازو بھی ان کو ہٹا سکتے تھے اس کے برعکس انہوں نے صدیق اکبرؓ سے بیعت کی اور ڈھائی سال تک ان کی اقتدا میں نمازیں ادا فرماتے رہے۔ اس بات کا انکار یہ لوگ بھی نہیں کرتے۔

تیسری بات یہ کہ اگر حضرت ابو بکر صدیقؓ نے اقتدار اور منصب کے لالچ میں خلافت کو قبول کیا ہوتا تو ان کی زندگی پُر تعیش ہوتی۔ وہ اپنے لئے عالی شان محل بناتے اور کھانے پینے میں خوب عمدہ غذائیں استعمال فرماتے اور عیش و آرام کو ترجیح دیتے لیکن تاریخ شاہد ہے کہ انہوں نے ایسا نہیں بلکہ ان کی زندگی نہایت سادہ تھی اور امت مسلمہ کے امور سنوارنے اور اپنے رب کی عبادت اور گریہ و زاری و فکرِ آخرت میں مشغول رہتے تھے۔ بیت المال سے صرف اتنا خرچہ ان کو ملتا تھا جس سے بھوک مٹا سکیں تو ظاہر ہے کہ ایسا آدمی اقتدار کی لالچ میں منصب قبول نہیں کر سکتا بلکہ انہوں نے یہ محسوس کیا کہ اگر اس وقت میں اس بارگراں کو نہ اٹھاؤں گا تو امت کا شیرازہ بکھر جائے گا۔ نیز ان کی خلافت کے ڈھائی سال اس بات کے شاہدِ عدل ہیں کہ اس وقت ان سے بہتر امت مسلمہ کو سنبھالنے والا کوئی نہ تھا۔

اللہ تعالیٰ ہمارے دلوں کو نورِ ہدایت عطا فرمائے۔

## حلیہ مبارک

حضرت علی رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم کے چہرہ مبارک میں قدرے گولائی تھی، رنگت سُرخ و سفید تھی، آنکھیں سیاہ تھیں اور پلکیں لمبی تھیں، کندھے چوڑے تھے۔ لے

**بال مبارک** آپ کے بال نہ بالکل سفید تھے نہ بہت پیچدار تھے بلکہ بالوں میں ہلکا سا خم تھا لہٰذا یہ بالوں کی انتہائی خوبصورتی کی علامت ہے۔ آپ کے بال کانوں کی لوت تک تھے لہٰذا

**ریش مبارک** سرکارِ دو عالم صلی اللہ علیہ وسلم کی داڑھی مبارک خوب گھنی تھی۔ آخر عمر میں آپ کی ٹھوڑی مبارک کے چند بال سفید ہو گئے تھے۔ حضرت ابن عمر رضی اللہ عنہ فرماتے ہیں کہ آپ کی داڑھی مبارک میں تقریباً بیس بال سفید تھے لہٰذا

(اللہ تعالیٰ حضراتِ صحابہ کرام رضوان اللہ علیہم اجمعین کو ہماری طرف سے جزائے خیر دے جنہوں نے قیامت تک آنے والے انسانوں کے لئے خاتم النبیین صلی اللہ علیہ وسلم کی ہر بات کو محفوظ کر دیا۔ یہاں تک کہ سفید بالوں کی تعداد نمبر گن کر اُمت کے لئے نقل فرمائی۔)

**ہاتھ پاؤں اور سینہ مبارک** حضرت علی رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نہ زیادہ لانے تھے نہ پستہ قد (یعنی قد مبارک درمیانہ تھا) آپ کی ہتھیلیاں اور دونوں پاؤں گوشت سے پُر تھے (یہ صفات مردوں میں قوت و شجاعت کی علامت ہیں) آپ کا سر مبارک بھی بڑا تھا اور جسم کے جوڑوں کی ہڈیاں بھی چوڑی تھیں (یہ بھی قوت کی علامت ہے) سینہ مبارک سے لے کر ناف تک بالوں کی ایک باریک دھاری تھی۔ آپ کی چال ایسی تھی کہ گویا اونچائی سے اتر رہے ہیں (یعنی تیز چلتے تھے) حضرت علی رضی اللہ عنہ نے یہ بیان فرمانے کے بعد فرمایا: میں نے آپ جیسا حسین نہ آپ سے پہلے دیکھا نہ آپ کے بعد :۴۴

۱۔ جامع ترمذی رقم الحدیث ۳۶۵۸۔ مختصراً۔

۲۔ شمائل۔ ۳۔ ابن ماجہ، باب من ترک الخطاب۔

۳۔ جامع ترمذی، باب ماجاء فی صفة النبی صلی اللہ علیہ وسلم۔

**ہاتھوں کی نرمی** | حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وسلم کی پھیلی اس قدر نرم تھی کہ اس سے زیادہ نرم کوئی ریشم و دیباچ بھی میں نے کبھی نہ چھوا لے

**دندان مبارک** | حضرت عبداللہ بن عباس رضی اللہ عنہ فرماتے ہیں کہ رسول اللہ صلی اللہ علیہ وسلم کے اگلے دانت بالکل طے ہوئے نہ تھے بلکہ ان میں کچھ فصل تھا۔ جب آپ گفتگو فرماتے تو ایک نور سا ظاہر ہوتا جو سامنے کے دانتوں کے درمیان سے نکلتا تھا لے

**مُسکراہٹ** | حضرت جابر بن سمرہ رضی اللہ عنہ فرماتے ہیں کہ رسول اللہ صلی اللہ علیہ وسلم ہنستے نہ تھے بلکہ صرف مسکراتے تھے جب میں آپ صلی اللہ علیہ وسلم کی طرف دیکھتا تو ایسا معلوم ہوتا کہ آپ نے آنکھوں میں سُمر لگایا ہوا ہے حالانکہ ایسا نہ ہوتا تھا (بلکہ یہ آنکھوں کا قدرتی حسن تھا) لے

**کاندھوں کے درمیان مہر نبوت** | حضرت جابر بن سمرہ رضی اللہ عنہ فرماتے ہیں کہ میں نے حضور اقدس صلی اللہ علیہ وسلم کے دونوں شانوں کے درمیان مہر نبوت دیکھی جو سُرخ تھی اور کبوتر کے منڈے کے برابر بھتی لے

**مونچھیں تراشنا** | رسول اللہ صلی اللہ تعالیٰ علیہ وسلم دائرہ کو نہ تراشتے تھے۔ دائرہ مبارک گھنی تھی۔ مونچھوں کو تراشوا دیتے تھے۔ آنحضرت صلی اللہ علیہ وسلم نے اپنی اُمت کو دائرہ تراشانے اور مونچھیں تراشانے کا حکم دیا ہے اور اس کو تمام انبیاء کی سنت فرمایا ہے۔ حضرت عبداللہ بن عمر رضی اللہ تعالیٰ عنہ بیان فرماتے ہیں کہ رسول اللہ صلی اللہ علیہ وسلم نے فرمایا ”مونچھیں کتر وادیا کرو اور دائرہ کو بڑھاؤ لے

۱۔ صحیح البخاری ج ۲ صفحہ ۱۸۵ ۲۔ دارمی ج ۱ ص ۲۲۰

۳۔ جامع ترمذی، باب ما یاری فی صفۃ النبی صلی اللہ علیہ وسلم۔

۴۔ جامع ترمذی ج ۵ ص ۲۶۸ ۵۔ صحیح البخاری ج ۴ ص ۲۸۰

تنبیہ، دورِ حاضر کے مسلمانوں میں دائرہی مونڈانے کا رواج عام ہو گیا ہے یوں تو عشقِ رسول صلی اللہ علیہ وسلم کے بلند بانگ دعوے کئے جاتے ہیں لیکن اپنے آقا صلی اللہ علیہ وسلم کی صورتِ مبارکہ پسند نہیں والیاذ باللہ جبکہ معلوم ہے کہ نبی اکرم صلی اللہ علیہ وسلم نے دائرہی منڈوں کو دیکھ کر نفرت کا اظہار فرمایا تھا جس کا جی چاہے اس واقعہ کی تفصیل سیرت کی کتابوں میں پڑھ سکتا ہے کہ کسریٰ کے حکم پر جو آدمی آپ کے پاس آئے تو ان کی داڑھیاں مونڈی ہوئی دیکھ کر آپ نے نفرت و غصہ کا اظہار فرمایا ہے

**آنحضرت صلی اللہ علیہ وسلم کے پسینے کی خوشبو** | حضرت انس بن مالک رضی اللہ عنہ

فرماتے ہیں کہ رسول اللہ صلی اللہ علیہ وسلم کی رنگت کھلتی ہوئی صاف و شفاف تھی اور آپ کا پسینہ موتیوں کی مانند ہوتا تھا۔ جب آپ چلتے تو اگلی جانب جھکاؤ ہوتا اور میں نے کوئی دیباچہ و ریشم آنحضرت صلی اللہ علیہ وسلم کی پتیلی سے زیادہ نرم نہ چھوا اور کسی مشک و عنبر کی خوشبو کو میں نے آنحضرت صلی اللہ علیہ وسلم کے بدن مبارک کی خوشبو سے بڑھ کر نہ پایا ہے

**لباس مبارک** | آنحضرت صلی اللہ علیہ وسلم کو لباس میں کڑتہ زیادہ پسند تھا ہے آپ ٹوپی اور عمامہ پہنتے تھے اور تہبند استعمال فرماتے تھے، پا جائے کو بھی پسند فرمایا اور اس کے متعلق آپ نے فرمایا کہ اس میں ستر یعنی پردہ پوشی کا زیادہ اہتمام ہے۔ آپ کا لباس عام طور پر سادہ اور سوتی ہوتا تھا۔ کبھی کبھی دوسرے ملکوں کے بنے ہوئے قیمتی جوتے بھی زیب تن فرما لیتے تھے۔

۱۔ مفضل واقعہ وجوب اعفاء اللحمیۃ (مؤلفہ حضرت شیخ الحدیث رحمۃ اللہ علیہ) میں ملاحظہ فرمائیں۔ ۲۔ بخاری و مسلم، مشکوٰۃ المصابیح ص ۵۱۷۔ ۳۔ ابوداؤد شریف، کتاب اللباس۔ باب ما جاء فی القميص۔

حضرت مغیرہ بن شعبہ رضی اللہ تعالیٰ عنہ فرماتے ہیں کہ ایک مرتبہ آنحضرت  
 صلی اللہ تعالیٰ علیہ وسلم نے شامی بچہ پہنا جس کی آستینیں تنگ تھیں بچہ  
 فائدہ: رسول اللہ صلی اللہ علیہ وسلم نے علاقائی لباسوں میں سے کسی کے پہننے  
 سے منع نہیں فرمایا بل البتہ جو لباس کافروں کا شعار ہو یا جس میں بے شرعی  
 ہو مثلاً چُست پاجامہ یا چُست پتلون تو ایسا لباس ممنوع ہے اور ٹخنے سے نیچا  
 پہننا مردوں کے لئے قطعاً جائز نہیں۔ حضور صلی اللہ علیہ وسلم نے ٹخنے سے نیچا  
 پہننے والے کے لئے سخت وعید ذکر فرمائی اور اس کو دوزخ میں لے جانے  
 کا ذریعہ بتایا ہے بچہ  
 اللہ تعالیٰ ہم سب کی حفاظت فرمائے۔ آمین





قَالَ اللَّهُ تَبَتُّ لَكَ يَا أَدَمُ الْمَنْفَعَةُ فَاذْوَاجَهُمْ وَأَنْفُسُهُمْ  
 نفسوں سے ہے اور آپ کی بیویاں اُن کی مائیں ہیں۔  
 (احزاب: ۶)

# اُمّتِ مسلمہ کی مائیں

یعنی

رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ كِي ازواجِ مطہرات رَضِيَ اللَّهُ عَنْهُنَّ



# رسول اللہ صلی اللہ علیہ وسلم کی ازواجِ مطہرات رضی اللہ عنہن

بِسْمِ اللّٰهِ الرَّحْمٰنِ الرَّحِیْمِ

الحمد لله الذي لم يزل ولا يزال حيا سميعا قادرا بصيرا اشهد انه لا اله الا هو وحده لا شريك له واكبره تكبيرا وادمن بان سيدنا وسيدنا محمدا عبده ورسوله الذي ارسل الى كافة الناس بشيرا ونذيرا وداعيا الى الله باذنه وسراجا منيرا صلى الله تعالى عليه وعلى آله وصحبه وازواجه وبارك وسلم تسليما كثيرا

اما بعد! اس مضمون میں احقر نے سید عالم ہادی ثقلین محبوب رب العالمین صلی اللہ علیہ وسلم کی پاک بیبیوں کے حالات لکھے ہیں جس کا مقصد یہ ہے کہ مسلمان عورتیں اور مسلم بچیاں اپنی زندگی گزارنے میں ان مطہر بیبیوں کی زندگی کو نمونہ بنائیں جن کو اللہ رب العزت نے اپنے مقدس پیغمبر صلی اللہ تعالیٰ علیہ وسلم کی زوجیت کے لئے چنا تھا اور جنہوں نے نبوت کے گھرانے میں رہ کر اپنی زندگی دین سیکھنے سکھانے اور مولائے حقیقی سے لو لگانے اور اپنے دلوں میں آخرت کی فکر بسانے کے لئے وقف کر دی تھی۔

اس مضمون میں خصوصیت کے ساتھ ازواجِ مطہرات رضوان اللہ تعالیٰ علیہن کے ایسے حالات لکھے گئے ہیں جن کا اتباع کرنا اور اتباع کے لئے تیار رہنا ہر مسلم عورت کے لئے ضروری ہے۔ مضمون پڑھتے پڑھتے کسی بیوی کی ہجرت کا دردناک واقعہ سامنے آئے گا اور کسی بیوی کے تذکرہ میں ملے گا کہ انہوں نے دین کے لئے دو مرتبہ ہجرت کی اور حرم نبوت میں رہنے والی برگزیدہ خواتین کے حالات میں کثرت نماز اور کثرت ذکر کا تذکرہ ملے گا۔

حضرت خدیجہ رضی اللہ تعالیٰ عنہا کے تذکرہ میں دین کے لئے مال قربان کر دینا اور حضور اقدس صلی اللہ علیہ وسلم کی خدمت اور تسلی اور ڈھارس بندھانے کی خدمت

انجام دینا ملے گا۔ حضرت عائشہ صدیقہ رضی اللہ عنہا کے حالات میں علم وافر تھے کامل اور اشاعت علوم دینیہ میں زندگی خرچ کر دینا نظر آئے گا۔ حضرت زینب بنت خزیمہ اور حضرت زینب بنت جحش اور حضرت عائشہ رضی اللہ تعالیٰ عنہن کے حالات میں عظیم الشان سخاوت ملے گی۔ حضرت زینب بنت جحش کے پیسہ حاصل کرتیں اور پھر صدقہ کرتی تھیں۔ ایک بہت بڑی بات ازواجِ مطہرات کے حالات میں یہ ملے گی کہ انہوں نے آپس میں سوکن ہوئے کے باوجود ایک دوسری کی علمی عظمت برقرار رکھی اور جب کسی نے ایک مسئلہ پوچھا تو خود کو معلوم نہ ہوا تو دوسری کے پاس سائل کو بھیج دیا۔ نیز ان مقدس بیویوں کی یہ بات بھی بہت زیادہ قابلِ تقلید ہے کہ سوکن ہوتے ہوئے بھی دوسری سوکن کے اخلاقِ حمیدہ اور اچھی خصلتوں کی تعریف کرتی تھیں۔ بعض بیویوں کے حالات میں آپ پڑھیں گے کہ وفات کے وقت اپنی سوکنوں سے کہے گئے کی معافی مانگی اور حقوق العیال سے پاک ہو کر عالم بالا کا سفر اختیار کیا۔

اتج کل بیاہ شادی کے لئے ایسے طریقے اور ایسی رسمیں ایجاد کر رکھی ہیں جو سنت نبوی صلی اللہ علیہ وسلم سے ہٹی ہوئی ہونے کی وجہ سے مصیبت اور وبال بنی ہوئی ہیں۔ لوگ پریشان نظر آتے ہیں کہ جو ان بیٹی بیٹی سے اس کی شادی کیسے کریں؟ روپیہ کہاں سے لائیں۔ بیٹا بیٹہ جانا ہے سیکڑوں رسمیں برتناسہ۔ روپیہ نہیں زیور نہیں کسی کی بیٹی لینے کیسے جا کھڑے ہوں؟

ان مصیبتوں سے چھٹکارہ کی صرف یہی ایک شکل ہے کہ حضور اقدس صلی اللہ علیہ وسلم کے طریقہ پر بیاہ شادی کرنے لگیں جو سادگی کی اصل تصویر ہے اور جس میں مصیبت و پریشانی کا نام نہیں ہے۔ اس مضمون کے پڑھنے سے حضور اقدس صلی اللہ علیہ وسلم کی گیارہ شادیوں کے حال معلوم ہوں گے۔ ان کی سادگی اُمت کے لئے نمونہ ہے۔ اُمت کو چاہئے کہ اس طرز پر اپنے بیٹوں، بیٹیوں کی شادی کریں۔ حضرت میمونہ اور حضرت صفیہ رضی اللہ تعالیٰ عنہا کے حالات آپ پڑھیں گے تو معلوم ہوگا کہ سید عالم صلی اللہ علیہ وسلم نے ان بیبیوں سے سفر ہی میں نکاح کیا اور سفر ہی میں پہلی ملاقات ہو گئی اور وہیں ولیمہ

ہو گیا۔ اس سے صاف ظاہر ہے کہ بیاہ شادی مصیبت بنانے کی چیز نہیں ہے سادگی کے ساتھ ایک مرد و عورت کا رشتہ شرعی ایجاب و قبول کرا کے جوڑ دینا ہی کافی ہے۔ اس کے لئے گھر پر مقیم ہونا بھی ضروری نہیں ہے۔ پھر بھلا رسموں اور ریاد نمود کا تو ذکر ہی کیا ہے۔ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا۔

اس مضمون سے معلوم ہو گا کہ حضور اقدس صلی اللہ تعالیٰ علیہ وسلم نے جن بیبیوں سے شادی کی وہ (حضرت عائشہ رضی اللہ تعالیٰ عنہا کے علاوہ سب بیوہ تھیں اور بعض ایسی تھیں جو آپ سے پہلے دو شوہروں کی زوجیت میں رہ چکی تھیں۔ بعض قوموں میں جو یہ رواج ہے کہ عدت کی دوسری شادی کو عیب سمجھتے ہیں یہ گناہ کبیرہ ہے اور عقیدہ کی خرابی ہے جس چیز کو خدائے وحد لا شریک کے مقدس رسول (صلی اللہ تعالیٰ علیہ وسلم) نے خود کیا اس کو بُرا سمجھنا ایمان والوں کا طریقہ نہیں ہو سکتا۔



بِسْمِ اللَّهِ الرَّحْمَنِ الرَّحِيمِ  
مَحْمَدًا وَنُصَحِيَ عَلَى رَسُولِ الْكَرِيمِ

## حضرت خدیجہ رضی اللہ تعالیٰ عنہا

حضرت خدیجہ رضی اللہ تعالیٰ عنہا حضور اقدس صلی اللہ علیہ وسلم کی سب سے پہلی بیوی ہیں جو حضرت فاطمہ زہرا رضی اللہ عنہا کی والدہ اور حضرت حسن و حسین رضی اللہ تعالیٰ عنہما کی نانی تھیں۔ ان کے والد کا نام خویلد ادا کا نام اسد اور والدہ کا نام فاطمہ اور نانی کا نام زائدہ تھا۔ نسباً قریشیہ تھیں۔ چالیس سال کی عمر میں حضور صلی اللہ علیہ وسلم سے شادی کی۔ اس وقت جناب رسالت مآب صلی اللہ تعالیٰ علیہ وسلم کی عمر شریف ۲۵ سال تھی۔

سید عالم صلی اللہ علیہ وسلم کے نکاح میں آنے سے پہلے یکے بعد دیگرے دو شوہروں سے نکاح کر چکی تھیں اور ہر ایک سے اولاد بھی ہوئی تھی۔ ایک شوہر ابو ہالہ اور دوسرے عتیق بن عاذتھے۔ اس میں سیرت نگاروں کا اختلاف ہے کہ ان دونوں میں اول کون تھے اور دوئم کون؟ صاحب استیعاب اس اختلاف کو نقل کرنے کے بعد ابو ہالہ کو اول اور عتیق کو دوئم قرار دینے کو ترجیح دیتے ہوئے فرماتے ہیں۔ والقول الاول صحیح انشاء اللہ تعالیٰ۔

حرم نبوت میں کیوں کرائیں | جب حضرت خدیجہ رضی اللہ عنہا کے دونوں شوہر یکے بعد دیگرے فوت ہو گئے تو ان کی

شرافت اور مال داری کی وجہ سے مکہ کا بر شریف اس کا ہمتی ہوا کہ حضرت خدیجہ رضی اللہ عنہا سے عقد کرے لیکن ہوتا وہی ہے جو منظور خدا ہوتا ہے۔ خدا کا کرنا ایسا ہوا کہ حضرت خدیجہ رضی اللہ تعالیٰ عنہا کو اشرف المخلوق صلی اللہ تعالیٰ علیہ وسلم کے نکاح پر فلاح میں آنا نصیب ہوا اور ام المؤمنین کے مکرم لقب سے نوازی گئیں۔

سید عالم صلی اللہ علیہ وسلم کی عمر شریف جب پچیسویں برس کو پہنچی تو آپ کے چچا ابوطالب نے کہا کہ میں مال والا آدمی نہیں ہوں جو میں تم کو مال دے کر تجارت کراؤں اور چونکہ یہ دن سختی سے گزر رہے ہیں اس لئے کسب معاش میں لگنے کی ضرورت ہے لہذا تم ایسا کرو کہ جس طرح تمہاری قوم کے دوسرے لوگ خدیجہ کا مال شام لے جا کر بیچتے ہیں اور اس میں سے نفع کماتے ہیں اسی طرح تم بھی ان کا مال شام لے جا کر فروخت کر کے نفع حاصل کرو۔

جب حضرت خدیجہ رضی اللہ عنہا کو اس کی خبر ہوئی کہ محمد بن عبد اللہ الامین کو ان کے چچا میرا مال شام لے جا کر فروخت کرنے کو فرما رہے ہیں تو انہوں نے آنحضرت صلی اللہ تعالیٰ علیہ وسلم کی دیانت و امانت داری اور معاملہ کی راست بازی کی وجہ سے خود ہی آپ کے پاس یہ پیغام بھیجا کہ آپ میرا مال شام لے جائیں، دوسروں کو جو نفع دیتی ہوں آپ کو اس سے دو گنا نفع دوں گی۔ چنانچہ آپ نے منظور فرمایا اور اس بار تجارت لے کر شام کو روانہ ہوئے حضرت خدیجہ نے اپنا ایک غلام بھی آپ کے ساتھ کر دیا تھا جس کا نام میسرہ تھا۔ آپ نے نہایت دانشمندی سے حضرت خدیجہ کے مال کی تجارت کی جس کی وجہ سے ان کو گزشتہ پچھلے سالوں کی نسبت اس سال بہت زیادہ نفع ہوا۔ راستہ میں میسرہ نے آپ کی بہت باتیں دیکھیں جو عام آدمیوں کی نہیں ہوتی ہیں جن کو عربی میں خوارق العادۃ کہتے ہیں اور یہ بات بھی پیش آئی کہ جب آپ نے شام کے سفر میں ایک درخت کے نیچے قیام فرمایا تو وہاں ایک راہب بھی موجود تھا اس نے میسرہ سے دریافت کیا کہ یہ کون صاحب ہیں؟ میسرہ نے کہا یہ مکہ کے باشندہ ہیں اور قریشی نوجوان ہیں راہب نے کہا یہ نبی ہوں گے۔ جس کی وجہ یہ تھی کہ اس راہب نے آپ کے اندر نبی آخر الزماں کی وہ علامتیں دیکھ لی تھیں جو پہلی کتابوں میں لکھی تھیں۔

شام سے واپس ہو کر جب مکہ میں داخل ہو رہے تھے تو دو پہر کا وقت تھا اس وقت حضرت خدیجہ اپنے بالا خانے میں بیٹھی ہوئی تھیں ان کی نظر آنحضرت صلی اللہ علیہ وسلم پر پڑی تو دیکھا کہ دو فرشتے آپ پر سایہ کئے ہوئے ہیں اس کے علاوہ انہوں

نے اپنے غلام میسرہ سے بھی (اسی قسم کے) عجیب عجیب حالات سنے اور راہب کا یہ کہنا بھی میسرہ نے سنا دیا کہ یہ نبی آخر الزماں ہوں گے۔ لہذا حضرت خدیجہؓ نے خود ہی نکاح کا پیغام آپؐ کی خدمت میں بھیج دیا۔

یعنی بن امیہ کی بہن نفیسہ نامی پیغام لے کر گئیں چنانچہ آپؐ نے منظور فرمایا اور آپؐ کے چچا حضرت حمزہؓ اور ابوطالبؓ نے بھی خوشی اس کو پسند کیا۔

نکاح کے لئے حضرت حمزہؓ اور ابوطالبؓ اور خاندان کے دیگر اکابر حضرت خدیجہؓ کے مکان پر آئے اور نکاح ہوا۔ اس وقت حضرت خدیجہؓ کے والد زندہ نہ تھے وہ پہلے ہی مر چکے تھے ہاں اس نکاح میں ان کے چچا عمرو بن اسد شریک تھے اور ان کے علاوہ حضرت خدیجہؓ نے اپنے خاندان کے دیگر اکابر کو بھی بلایا تھا عمرو بن اسد کے مشورہ سے ۵۰ درہم مہر مقرر ہوا اور حضرت خدیجہؓ ام المومنین کے مشرف خطاب سے ممتاز ہوئیں۔

حضرت ابن عباس رضی اللہ تعالیٰ عنہما سے روایت ہے کہ زمانہ جاہلیت میں مکہ والوں کی عورتیں ایک خوشی کے موقع پر جمع ہوتیں ان میں حضرت خدیجہؓ بھی موجود تھیں۔ اچانک وہیں ایک شخص ظاہر ہو گیا جس نے بلند آواز سے کہا کہ اے مکہ کی عورتو! تمہارے شہر میں ایک نبی ہو گا جسے احمد کہیں گے تم میں جو عورت ان سے نکاح کر سکے ضرور کر لیوے۔ یہ بات سن کر دوسری عورتوں نے بھول بھلیوں میں ڈال دی اور حضرت خدیجہؓ رضی اللہ تعالیٰ عنہا نے گرہ باندھ لی اور اس پر عمل کر کے کامیاب ہو کر رہیں۔

حضرت خدیجہؓ سب سے پہلے اسلام لائیں اور حضرت خدیجہؓ کو یہ منقبت حاصل ہے کہ وہ سب سے پہلے مسلمان ہوئیں یعنی حضور اقدس صلی اللہ علیہ وسلم کے فروغ میں پوری طرح حصہ لیا۔

علیہ وسلم کی دعوت اسلام تمام انسانوں سے پہلے انہوں نے قبول کی۔ ان سے پہلے نہ کوئی مرد اسلام لایا نہ عورت نہ بوڑھا نہ بچہ۔ صاحب مشکوٰۃ الاکمال فی اسما الرجال میں لکھتے ہیں:

وہی اول من آمن من كافة  
تمام انسانوں سے پہلے حضرت خدیجہؓ اسلام لائیں  
الناس ذکرہم وانشاہم .  
تمام مردوں کے بھی اور تمام عورتوں سے بھی پہلے،  
ومثله فی الاستیعاب حیث قال ناقلا عن عسرة اقل من آمن  
من الرجال والنساء خدیجة بنت خویلد رضی اللہ تعالیٰ عنہا۔

حافظ ابن کثیر رحمہ اللہ تعالیٰ البیاض میں محمد بن کعب سے نقل فرماتے ہوئے لکھتے ہیں۔  
اول من اسلم من هذه الامة  
یعنی امت میں سب سے پہلے حضرت خدیجہؓ نے  
خدیجة واول رجلین اسلما  
اسلام قبول کیا اور مردوں میں سب سے پہلے  
ابوبکر وعلی .  
اسلام قبول کر نیوالے حضرت ابوبکرؓ اور حضرت علیؓ ہیں

ایک مرتبہ آنحضرت صلی اللہ علیہ وسلم نے حضرت عائشہؓ کے ایک سوال کے جواب میں فرمایا:  
قد امنت بی اذ کفری الناس  
وہ مجھ پر ایمان لائیں جب لوگ میری رست  
وصدقتنی اذ کذبونی و استنی  
کے منکر تھے اور انہوں نے میری تصدیق کی  
بما لہا اذ حرم فی الناس و رزقنی اللہ  
جبکہ لوگوں نے مجھے جھٹلایا اور انہوں نے اپنے  
ولدہا اذ حرم فی اولاد النساء لہ  
مال سے میری ہمدردی کی جب کہ لوگوں نے  
مجھے اپنے مالوں سے محروم کیا اور ان سے مجھے اللہ نے اولاد نصیب فرمائی جبکہ دوسری  
عورتیں مجھ سے نکاح کر کے اپنی اولاد کا باپ بنانا گوارا نہیں کرتی تھیں۔

اسلام کے فروغ میں حضرت خدیجہ رضی اللہ عنہا کا بہت بڑا حصہ ہے۔ نبوت سے  
پہلے حضور اقدس صلی اللہ علیہ وسلم تنہائی میں عبادت کرنے کے لئے غار حرا میں تشریف  
لے جایا کرتے تھے اور حضرت خدیجہؓ آپ کے لئے کھانے پینے کا سامان تیار کر کے لے  
دیا کرتی تھیں۔ آپ حرا میں کئی راتیں رہتے تھے۔ جب خورد و نوش کا سامان ختم ہو جاتا  
تو آپ تشریف لاتے اور سامان لے کر واپس چلے جاتے تھے ایک دن حسب معمول آپ حراء  
میں مشغول عبادت تھے کہ فرشتہ آیا اور اس نے کہا کہ اِقْدُ ا یعنی پڑھیے۔ آپ نے کہا  
میں پڑھا ہوا نہیں ہوں۔ فرشتہ نے آپ کو پکڑ کر اپنے سے چٹا کر غیب زد سے بیخ کھینچ کر



دیا اور پھر کہا اِقْدَا (پڑھئے) آپ نے پھر جواب دیا۔ میں پڑھا ہوا نہیں ہوں۔ فرشتہ نے دوبارہ آپ کو اپنے سے چمٹا کر خوب زور سے دبا کر چھوڑ دیا اور پھر پٹھنے کو کہا۔ آپ نے پھر وہی جواب دیا کہ میں پڑھا ہوا نہیں ہوں۔ فرشتے نے پھر تیسری مرتبہ آپ کو پکڑ کر اپنے سے چمٹایا اور خوب زور سے دبا کر آپ کو چھوڑ دیا اور خود پٹھنے لگا۔ اِقْدَا بِأُپَاسِمِ رَبِّكَ الَّذِي خَلَقَ خَلَقَ الْإِنْسَانَ مِنْ عَلَقٍ. اِقْدَا أَوْ رَبُّكَ الْأَكْثَرُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ۔ یہ آیات سن کر آپ نے یاد فرمالیں اور ڈرتے ہوئے گھر تشریف لائے۔ حضرت خدیجہؓ سے فرمایا زَقِلُونِي زَقِلُونِي (مجھے کپڑا اڑھا دو مجھے کپڑا اڑھا دو) انہوں نے آپ کو کپڑا اڑھا دیا اور کچھ دیر بعد وہ خوف کی طبعی کیفیت جاتی رہی۔ اس کے بعد آپ نے حضرت خدیجہؓ کو اپنا سارا واقعہ سنا کر فرمایا۔ لَقَدْ خَشِيتُ عَلَى نَفْسِي (مجھے اپنی جان کا خوف ہے)

عورتیں کچی طبیعت کی ہوتی ہیں اور مرد کو گھبراہٹ ہوا دیکھ کر اس سے زیادہ گھبرا جاتی ہیں لیکن حضرت خدیجہؓ ذرا نہ گھبراہٹیں اور تسلی دیتے ہوئے خوب جیم کر فرمایا،

كَلَّا وَاللّٰهُ لَا يَخْزِيْكَ اللّٰهُ	خدا کی قسم ہرگز نہیں ایسا نہیں ہو سکتا کہ اللہ
اَبَدًا اِنَّكَ لَتَصِلُ الرَّحِمَ	تمہاری جان کو مصیبت میں ڈال کر تم کو رسوا
وَتَحْمِلُ الْكُلَّ وَتَكْبُ لِلْعُدُوِّ	کسے (آپ کی صفات بڑی اچھی ہیں۔ ایسی
وَتَقْرِي الضَّيْفَ وَتُعِيْنُ عَلَى	صفات والا رسوا نہیں کیا جاتا ہے پہلے صدمہ
نَوَائِبِ الْحَقِّ	کہتے ہیں اور مہمان نوازی آپ کی خاص صفت

ہے۔ آپ بے بس دیکھ کر آدمی کا خرچ برداشت کرتے ہیں اور عاجز و محتاج کی مدد کرتے ہیں اور مصائب کے وقت حق کی مدد کرتے ہیں۔

اس کے بعد حضرت خدیجہؓ آپ کو اپنے چچا زاد بھائی ورقہ بن نوفل کے پاس لے گئیں اور ان سے کہا کہ اے بھائی! سنو یہ کیا کہتے ہیں۔ ورقہ بن نوفل بوڑھے آدمی تھے مینائی جاتی رہی تھی عیسائیت اختیار کئے ہوئے تھے۔ انہوں نے حضور اقدس صلی اللہ علیہ وسلم سے دریافت کیا کہ آپ نے کیا دیکھا ہے؟ آپ نے ان کو پوری کیفیت سے آگاہ فرمایا تو

انہوں نے کہا:

هَذَا النَّامُوسُ الَّذِي  
أَنْزَلَ اللَّهُ عَلَى مُوسَى يَٰ أَيُّهَا النَّبِيُّ  
فِيهَا آكُوتُ حَيًّا إِذَا يُخْرِجُكَ  
قَوْمُكَ لِي

یہ تو وہی رازدار فرشتہ جبریل ہے جسے اللہ  
نے موسیٰ (علیہ السلام) پر نازل کیا تھا کاش!  
میں اس وقت فوجوان ہوتا جب آپ کی  
دعوت دین کا ظہور ہوگا کاش میں اس وقت

نیک زندہ رہتا جب آپ کی قوم آپ کو نکال دے گی۔

حافظ ابن کثیرؒ نے البلاء میں بحوالہ بیہقی یہ بھی نقل کیا ہے کہ حضرت خدیجہؓ نے حضور  
اقدس صلی اللہ علیہ وسلم سے نبوت کے بالکل ابتدائی دور میں یہ بھی عرض کیا کہ آپ ایسا  
کر سکتے ہیں کہ جب فرشتہ آپ کے پاس آئے تو آپ مجھے اطلاع فرمادیں؟ آپ نے  
فرمایا ہاں ایسا ہو سکتا ہے! عرض کیا اب آئے تو بتلائیے گا۔ چنانچہ جب حضرت جبریلؑ  
تشریف لائے تو آپ نے فرمایا اسے خدیجہؓ پر ایہ میں جبریلؑ! انہوں نے عرض کیا اس  
وقت آپ کو نظر آرہے ہیں؟ فرمایا ہاں! عرض کیا آپ اٹھ کر میری داہنی طرف بیٹھ  
جائیں۔ چنانچہ آپ نے منظور فرمایا اور اپنی جگہ سے ہٹ کر ان کی داہنی طرف بیٹھ گئے۔  
حضرت خدیجہؓ نے پوچھا اس وقت بھی آپ کو جبریلؑ نظر آرہے ہیں؟ فرمایا ہاں نظر  
آرہے ہیں! عرض کیا آپ میری گود میں بیٹھ جائیں۔ چنانچہ آپ نے ایسا ہی کیا جب آپ  
ان کی گود میں بیٹھ گئے تو دریافت کیا کیا اب بھی آپ کو جبریلؑ نظر آرہے ہیں؟ فرمایا ہاں  
نظر آرہے ہیں۔ اس کے بعد حضرت خدیجہؓ نے اپنا دوپٹہ ہٹا کر سر کھولا اور دریافت کیا کیا  
آپ کو اب بھی حضرت جبریلؑ نظر آرہے ہیں؟ فرمایا اب تو نظر نہیں آتے۔ پس کہ حضرت  
خدیجہؓ نے عرض کیا۔ یقین جاسیے یہ فرشتہ ہی ہے آپ ثابت قدم رہیں اور نبوت کی  
خوشخبری قبول فرمائیں (اگر یہ شیطان ہوتا تو میرا سر دیکھ کر غائب نہ ہو جاتا جو کہ فرشتہ ہی  
ہے اس لئے شرابگیا) اس واقعہ سے حضرت خدیجہ رضی اللہ عنہا کی دانشمندی کا پتہ چلتا ہے۔  
نبوت مل جانے کے بعد جب آنحضرت صلی اللہ علیہ وسلم نے اسلام کی دعوت دینی شروع

کی تو مشرکین کہ آپ کے دشمن ہو گئے اور طرح طرح سے آپ کو ستانا شروع کر دیا۔ ساری قوم آپ کی دشمن اور عزیز و اقربا بھی مخالف۔ ایسے مصیبت کے زمانہ میں آپ کے غم و اصراف آپ کے چچا ابوطالب اور علیہ محترمہ حضرت خدیجہ رضی اللہ عنہا تھیں۔ حافظ ابن کثیر رحمۃ اللہ علیہ الہدایہ میں لکھتے ہیں:-

وَمَا نَتَّ أَوَّلَ مَنْ آمَنَ بِاللَّهِ  
وَدَسُّوْهُ وَصَدَّقَتْ بِخَاجَاءِ  
بِهِ فَخَفَّفَ اللَّهُ بِذَلِكَ عَنْ  
رَسُولِهِ لَا يَسْمَعُ شَيْئًا يَكْرَهُهُ  
مَنْ رَدَّ عَلَيْهِ وَتَكْذِيبُ لَهُ  
فِيْ حَزْنِهِ ذَلِكَ الْاَفْرَاجُ الَّذِي  
عَنْهُ اِذَا رَجَعَ اِلَيْهَا تَشَبَّهَتْ  
وَتُخَفَّفُ عَنْهُ وَتُصَدِّقُهُ  
وَتُهْمُونَ عَلَيْهِ اَمْرًا تَابَسَ .

حضرت خدیجہ اللہ و رسول پر سب سے پہلے  
ایمان لانے والی اور رسول اللہ صلی اللہ علیہ وسلم  
کے دین کی تصدیق کرنے والی تھیں ان کے اسلام  
قبول کرنے سے اللہ نے اپنے رسول صلی اللہ علیہ  
وسلم کی مصیبت ہلکی کر دی اس کی تفصیل یہ ہے  
کہ اگر جب دعوت اسلام دینے پر آپ کو بلا  
محبوب دیا جاتا اور آپ کو جھٹلایا جاتا تو اس  
سے آپ کو رنج پہنچتا۔ حضرت خدیجہ کے ذریعہ  
اللہ تعالیٰ اس رنج کو دود فرما دیتے تھے جب  
آپ گھر میں تشریف لاتے تو وہ آپ کی ہمت مضبوط کر دیتی تھیں اور رنج ہلکا کر دیتی تھیں آپ کی  
تصدیق بھی کرتیں اور لوگوں کی مخالفت کو آپ کے سامنے بے جان بنا کر بیان کرتی تھیں۔

سیرت ابن ہشام میں حضرت خدیجہ کے متعلق لکھا ہے۔

وَمَا نَتَّ لَهُ وَنَبِيْرٌ صَدَقَ  
عَلَى الْاِسْلَامِ .

حضرت خدیجہ اسلام کے لئے حضور صلی اللہ علیہ وسلم  
کے لئے مخلص و نیر کی حیثیت رکھتی تھیں۔

برہہ مصیبت جو حضور اقدس صلی اللہ علیہ وسلم کو دعوت اسلام میں پیش آئی حضرت  
خدیجہ پوری طرح اس میں آپ کی شریک بن گئیں اور آپ کے ساتھ خود بھی تکلیفیں سہتی  
تھیں آپ کی ہمت بندھانے اور بلند ہمتی کے ساتھ ہر آڑے وقت میں آپ کا ساتھ دینے  
میں ان کو خاص فضیلت حاصل ہے۔

شعب ابی طالب میں رہنا ایک مرتبہ مشرکین کو نے آپس میں یہ معاہدہ کیا کہ

سارے بنو ہاشم اور بنو عبد المطلب کا بائیکاٹ کیا جائے نہ ان کو کوئی شخص اپنے پاس بیٹھنے دے نہ ان سے بات کہے نہ خرید و فروخت کرے نہ ان کو اپنے گھر آنے دے اور اس وقت تک صلح نہ کی جائے جب تک یہ لوگ حضور اکرم صلی اللہ علیہ وسلم کو قتل کرنے کے لئے ہمارے حوالے نہ کریں، یہ معاہدہ زبانی باتوں ہی پر ختم نہیں ہوا بلکہ تحریری معاہدہ لکھ کر کعبہ محترمہ پر لٹکا دیا گیا تاکہ ہر شخص اس کا احترام کرے۔ اس معاہدہ کی وجہ سے آنحضرت صلی اللہ علیہ وسلم اور سارے بنو ہاشم اور بنو عبد المطلب تین سال تک دو پہاڑیوں کے درمیان ایک گھاٹی میں رہے اس تین برس میں ان کو فاقوں پر فالتے گزبے مرد و عورت سب ہی بھوک سے بے تاب ہو کر روتے اور چیختے چلاتے تھے جس کی وجہ سے ان کے والدین کو اور بھی زیادہ دکھ ہوتا تھا۔ حضور اقدس صلی اللہ علیہ وسلم کی بیوی حضرت خدیجہؓ اور آپ کی اولاد سب ہی اس گھاٹی میں رہے اور دعوت دین کے لئے فالتے بھیلے اور مصیبت کے دن کاٹے۔ آخر تین سال کے بعد معاہدہ والی تحریر کو دیکھ کھا گئی تب ان حضرات کو اس گھاٹی سے نکلنا نصیب ہوا۔

**اسلام کے فروغ میں حضرت خدیجہؓ کا مال بھی لگا** | حضرت خدیجہؓ نے آنحضرت صلی اللہ علیہ وسلم کی خدمت

گزاری اور دلداری میں بھی کوئی دقیقہ اٹھا نہیں رکھا تھا اور اپنے مال کو بھی اسلام اور داعی اسلام صلی اللہ علیہ وسلم کی ضروریات کے لئے اس طرح پیش کر دیا تھا جیسے اس مال میں خود کو مالکیت کا حق ہی نہیں رہا۔ قرآن مجید میں اللہ جل شانہ نے آنحضرت صلی اللہ علیہ وسلم کو جو خطاب فرمایا ہے :-

وَجَدَكَ عَائِلًا فَأَغْنَى (۸۴۳) اور تم کو اللہ نے بے مال والا پایا پس غنی کر دیا۔

اس کی تفسیر میں مفسرین لکھتے ہیں اُنّی بِحَالٍ خَدِيْجَةٌ يَعْنِي اللّٰهَ تَعَالٰی نے آپ کو حضرت خدیجہؓ کے مال کے ذریعہ غنی کر دیا۔ حضرت خدیجہؓ کے پاس جو مال تھا

اے بنو ہاشم اور بنو عبد المطلب میں جو لوگ کافر تھے وہ بھی حیرت قوی کی وجہ سے اس مصیبت میں شریک ہوئے اور آنحضرت صلی اللہ علیہ وسلم کو قتل کے لئے حوالے کر دینے پر آمادہ نہ ہوئے۔ کہ الباری وغیرہ ۱۲

وہ آپ ہی کا سمجھتی تھیں ان کے مال خرچ کرنے کے احسان کا آپ کے دل پر بہت اثر تھا۔ ایک مرتبہ ان کے اس احسان کو ذکر کرتے ہوئے فرمایا: **وَاعْطَيْتَنِي مَا لَهَا** **فَانْفَقْتُ فِي سَبِيلِ اللَّهِ** یعنی انہوں نے اپنا مال مجھ دیا جسے میں نے اللہ کی راہ میں خرچ کیا۔

حضرت زید بن حارثہ مکہ میں فروخت کئے جا رہے تھے۔ حضرت خدیجہ نے ان کو اپنے مال سے خرید کر آنحضرت صلی اللہ علیہ وسلم کی خدمت میں پیش کر دیا۔ آپ نے ان کو آزاد کوہ کے اپنا بیٹا بنالیا تھا۔ حضرت زیدؓ بھی سابقین اولین میں سے ہیں۔ آنحضرت صلی اللہ علیہ وسلم کے ساتھ تمام غزوات میں شریک رہے۔ ان کو غلامی سے چھڑا کر اسلام کے کاموں میں لگا دینے کا ذریعہ حضرت خدیجہ ہی بنیں۔

**نماز پڑھنا** | حضرت خدیجہؓ کی زندگی میں پنج وقتہ نمازیں فرض نہ ہوتی تھیں۔ ان کی وفات کے بعد آنحضرت صلی اللہ علیہ وسلم کو معراج ہوئی تب یہ نمازیں فرض ہوئیں، البتہ مطلق نماز پڑھنا ضروری تھا جسے وہ آنحضرت صلی اللہ علیہ وسلم کے ساتھ پڑھا کرتی تھیں۔ حافظ ابن کثیرؒ لکھتے ہیں کہ جب مطلق نماز فرض ہوئی تو حضرت جبریل علیہ السلام آنحضرت صلی اللہ علیہ وسلم کے پاس تشریف لائے اور ایک جگہ اپنی ایڑی ماری جس سے چشمہ اُبل نکلا پھر دونوں نے اس میں وضو کیا اور حضرت جبریل علیہ السلام نے دو رکعتیں پڑھیں۔ حضرت جبریلؑ سے وضو اور نماز سیکھ کر آپؐ دولت کدہ پر تشریف لائے اور حضرت خدیجہؓ کا ہاتھ پکڑ کر اس چشمہ پر لے گئے اور حضرت جبریلؑ کی طرح ان کے سامنے وضو کیا اور دو رکعت پڑھیں۔ اس کے بعد آپؐ اور حضرت خدیجہؓ پوشیدہ نماز پڑھا کرتے تھے۔

عفیف کنذی کا بیان ہے کہ میں حج کے موقع پر عباس بن عبد المطلب کے پاس آیا وہ تاجر آدمی تھے مجھے ان سے خرید و فروخت کا معاملہ کرنا تھا اچانک نظر پڑی کہ ایک شخص خیمہ سے نکل کر کعبہ کے سامنے نماز پڑھنے لگا۔ پھر ایک عورت نکل اور ان کے

پاس آئی وہ بھی (ان کے پاس) نماز پڑھنے لگی اور ایک لڑکا بھی نکل آیا وہ بھی (ان کے پاس) نماز پڑھنے لگا۔ یہ ماجرا دیکھ کر میں نے کہا اسے عباس! یہ کون سا دین ہے ہم تو آج تک اس سے واقف نہیں ہیں۔ حضرت عباسؓ نے جواب دیا (جو اس وقت مسلمان نہیں ہوئے تھے) یہ نوجوان محمد بن عبداللہ ہے جو دعویٰ کرتا ہے کہ خدا نے اسے پیغمبر بنا کر بھیجا ہے اور یہ کہتا ہے کہ قیصر و کسریٰ کے خزانے اس کے ہاتھوں فتح ہوں گے اور یہ عورت اس کی بیوی خدیجہ بنت خویلد ہے جو اس پر ایمان لایا چکی ہے اور یہ لڑکا اس نوجوان کا چچا بھائی علی بن ابی طالب ہے جو اس پر ایمان لایا چکا ہے۔ عقیف کہتے ہیں کاش میں اسی روز مسلمان ہو جاتا تو (باغ مسلمانوں میں) دوسرا مسلمان شمار ہوتا!

**حضور اقدس صلی اللہ علیہ وسلم کی حضرت خدیجہؓ سے اولاد** | حضرت خدیجہؓ کو یہ خصوصیت

بھی حاصل ہے کہ آنحضرت صلی اللہ علیہ وسلم کی اولاد صرف ان ہی سے پیدا ہوئی۔ اور کسی بیوی سے اولاد ہوئی ہی نہیں صرف ایک صاحبزادے حضرت ابراہیمؑ آپ کی ہانڈی حضرت ماریہ قبطیہؓ کے بطن سے پیدا ہوئے۔ مؤرخین اور محدثین کا اس پر اتفاق ہے کہ آنحضرت صلی اللہ علیہ وسلم کے چار لڑکیاں ہوئیں اور اکثر کی تحقیق یہ ہے کہ ان میں سب سے بڑی حضرت زینبؓ پھر حضرت رقیہؓ پھر حضرت ام کلثومؓ پھر سیدہ حضرت فاطمہ زہرا رضی اللہ تعالیٰ عنہن تھیں۔

آپ کے لڑکے کہتے تھے اس میں اختلاف ہے جس کی وجہ یہ ہے کہ وہ سب بچپن ہی میں وفات پا گئے اور عرب میں اس زمانہ میں تاریخ کا خاص اہتمام نہ تھا اس لئے یہ امر پوری طرح ایسا محفوظ نہ رہ سکا جس میں اختلاف نہ ہوتا۔

اکثر علماء کی تحقیق ہے کہ آنحضرت صلی اللہ علیہ وسلم کے تین صاحبزادے پیدا ہوئے دو حضرت خدیجہؓ سے اور ایک حضرت ماریہ قبطیہؓ سے۔ اس اعتبار سے آنحضرت صلی اللہ علیہ وسلم کی چھ اولاد حضرت خدیجہؓ سے پیدا ہوئیں۔ دو لڑکے اور ہم لڑکیاں حضرت خدیجہؓ

سے جو دو لڑکے پیدا ہوئے ان میں سب سے پہلے حضرت قاسم تھے۔ ان ہی کے نام سے آنحضرت صلی اللہ علیہ وسلم کی کنیت ابوالقاسم مشہور ہوئی۔ نبوت سے پہلے مکہ ہی میں پیدا ہوئے اور وہیں انتقال ہوا۔ اس وقت پاؤں چلنے لگتے تھے ڈیڑھ دو سال زندہ رہے۔ حضور اقدس صلی اللہ علیہ وسلم کے دوسرے صاحبزادے جو حضرت خدیجہؓ سے پیدا ہوئے ان کا نام عبداللہ تھا انہوں نے بھی بہت کم عمر پائی اور بچپن ہی میں وفات پا گئے۔ ان کی پیدائش نبوت کے بعد ہوئی تھی اس لئے ان کا لقب طیب بھی پڑا اور طاہر بھی۔ (دونوں کے معنی پاکیزہ کے ہیں)۔

آنحضرت صلی اللہ علیہ وسلم کی صاحبزادیوں کی سوانح حیات میں ہم نے ایک مستقل رسالہ لکھا ہے اس میں حضرت ابراہیمؑ کے حالات بھی تفصیل سے آگئے ہیں۔

**فضائل** حضرت خدیجہؓ پاکیزگی اخلاق کی وجہ سے اسلام سے پہلے ہی طاہرہ کے لقب سے مشہور تھیں۔ پھر حضور اقدس صلی اللہ علیہ وسلم کے نکاح میں آکر انہوں نے جو اپنی دانش و عقلندی اور خدمت گذاری سے فضائل حاصل کئے ہیں ان کا تو کہنا ہی کیا ہے۔

حضرت عائشہؓ روایت فرماتی ہیں کہ حضور اقدس صلی اللہ علیہ وسلم کی بیویوں میں سے کسی بیوی پر بھی مجھے اتنا رشک نہیں جتنا حضرت خدیجہؓ پر آتا تھا۔ حالانکہ میں نے ان کو دیکھا بھی نہیں تھا۔ اس رشک کی وجہ یہ تھی کہ آنحضرت صلی اللہ علیہ وسلم ان کو اکثر یاد فرمایا کرتے تھے اور اکثر یہ بھی ہوتا کہ آپؐ بکری ذبح فرماتے تو اس میں سے حضرت خدیجہؓ کی سہیلیوں کو تلاش کر کے گوشت بھجواتے تھے۔ ایسے موقع پر بعض مرتبہ میں نے کہا کہ آپؐ کو ان کا ایسا خیال ہے جیسے دنیا و آخرت میں ان کے علاوہ آپؐ کی اور کوئی بیوی ہی نہیں۔ یہ سن کر حضور صلی اللہ علیہ وسلم نے ارشاد فرمایا وہ ایسی اچھی تھیں ایسی اچھی تھیں اور ان سے میری اولاد ہوئی لہٰذا سبحان اللہ وفاداری اور یادگاری کی یہ مثال کہاں ملے گی کہ صاحبِ محبت کے وفات پا جانے پر اس کے دوستوں سے وہ برتاؤ رکھا جلتے جیسا

وہ خود زندگی میں اپنے دوستوں سے رکھتا اور اس پر خوش ہوتا۔

ایک مرتبہ حضرت خدیجہؓ آپ کی خدمت میں کھانا اور سالن لے کر جا رہی تھیں۔ ابھی پہنچنے بھی نہ پائی تھیں کہ حضرت جبریلؑ آپ کے پاس آئے اور عرض کیا کہ خدیجہؓ آرہی ہیں وہ آپ کے پاس پہنچ جائیں تو ان کو اللہ کا اور میرا سلام پہنچا دیجئے اور ان کو جنت کا ایسا مکان مل جانے کی خوشخبری سنا دیجئے جو موتیوں کا ہو گا جس میں نہ ذرا شور و شغب ہو گا اور نہ ذرا تکلیف ہو گی۔

جنت میں خلاف طبع اور مکروہ آواز تو کسی کے کان میں بھی نہ آئے گی مگر خصوصیت کے ساتھ حضرت خدیجہؓ کو جو ایسے مکان کی بشارت دی گئی یہ غالباً اس لئے کہ دشمنان اسلام اسلام اور داعی اسلام صلی اللہ علیہ وسلم کے خلاف جو طرح طرح کی باتیں کہتے تھے وہ آج کاؤں میں بڑتی تھیں ان کی وجہ سے جو سخت کوفت ہوتی تھی اس کی وجہ سے تسلی دینے کے لئے یہ خصوصی بشارت دی گئی۔

حضرت ابن عباس رضی اللہ عنہما سے مروی ہے کہ آنحضرت صلی اللہ علیہ وسلم نے ارشاد فرمایا کہ جنت کی عورتوں میں سب سے افضل خدیجہ بنت خویلد اور فاطمہ بنت محمد (صلی اللہ علیہ وسلم) اور مریم بنت عمران اور آسیہ بنت مزاحم فرعون کی بیوی ہیں۔ ایک روایت میں ہے کہ حضرت عائشہ رضی اللہ تعالیٰ عنہا نے فرمایا کہ رسول اللہ صلی اللہ

علیہ السلام نے آپ کو اس کے سب کا سلام پہنچا دیجئے۔ چنانچہ آپ نے پہنچا دیا۔ اس کے جواب میں حضرت خدیجہؓ نے کہا اللہ التَّسْلَامُ وَمِنْهُ السَّلَامُ وَعَلَى جِبْرِيلَ السَّلَامُ یعنی اللہ کے سلام کا جواب کیا دوں وہ تو خود سلام ہے اور اسی سے سلامتی ملتی ہے۔ سلام لانے والے جبریل پر سلام ہو۔

لے لعات میں لکھا ہے کہ یہ کھانا حضرت خدیجہ رضی اللہ عنہا غار حرا میں لے جا رہی تھیں اور یہ نبوت مل جانے کے بعد کی بات ہے کیونکہ نبوت کے بعد بھی آنحضرت صلی اللہ علیہ وسلم کا غار حرا میں آنا جانا نہ ہے ۱۲ منہ ۱۳ بخاری و مسلم



علیہ وسلم گھر میں تشریف لا کر گھر سے باہر نہیں جایا کرتے تھے جب تک حضرت خدیجہ رضی اللہ عنہا کا تذکرہ نہ فرمایا جیتے تھے۔ ایک مرتبہ جو آپ نے ان کا ذکر فرمایا تو مجھے عورتوں والی غیرت سوار ہوئی۔ میں نے عرض کیا کہ ایک بڑھیا کو آپ یاد کرتے ہیں تو آپ بہت ناراض ہوئے۔ اس کے بعد میں نے یہ طے کر لیا کہ کبھی خدیجہؓ کو بُرائی سے یاد نہ کروں گی بلکہ جب تک حضرت خدیجہ رضی اللہ عنہا زندہ رہیں آنحضرت صلی اللہ علیہ وسلم نے کسی اور عورت سے نکاح نہیں کیا۔ ان کی وفات کے بعد حضرت سودہ اور حضرت عائشہ رضی اللہ عنہما سے نکاح ہوا۔ رضی اللہ عنہما دارِ رضا۔

## وفات

حضرت خدیجہ رضی اللہ عنہا نے سترہ نبوی میں بہارِ رمضان المبارک مکہ میں وفات پائی، اس وقت ان کی عمر ۶۵ سال کی تھی۔ حضور صلی اللہ علیہ وسلم کی صحبت میں کچھ کم و بیش ۲۵ سال رہیں۔ ۱۵ سال آپ کو نبوت سے پہلے اور ابرسِ نبوت مل جانے کے بعد بھی وقت ان کی وفات ہوئی نمازِ جنازہ کا حکم نازل نہیں ہوا تھا کفن دے کر حجون میں دفن کر دی گئیں جسے اب جنتِ المعلیٰ کہتے ہیں لہٰذا رضی اللہ عنہا دارِ رضا۔



## حضرت عائشہ رضی اللہ تعالیٰ عنہا

یہ حضرت ابوبکر صدیق رضی اللہ عنہ کی صاحبزادی ہیں۔ والدہ کے نام میں اختلاف ہے۔ بعض نے زینب بتایا ہے لیکن وہ اپنی کنیت "ام رومان" سے مشہور ہیں۔ آنحضرت صلی اللہ علیہ وسلم کی صرف یہی ایک بیوی ہیں جن سے کنوا سے پن میں آپؐ نے نکاح کیا۔ ان کے علاوہ آپؐ کی تمام بیویاں بیوہ تھیں۔ آنحضرت صلی اللہ علیہ وسلم کو نبوت ملنے کے چار پانچ سال بعد ان کی ولادت ہوئی اور چھ سال کی عمر میں آنحضرت صلی اللہ علیہ وسلم سے نکاح ہوا اور نو سال کی عمر میں رخصتی ہوئی۔ نکاح مکہ معظمہ میں ہوا اور رخصتی ہجرت کے بعد مدینہ منورہ میں ہوئی۔ آنحضرت صلی اللہ تعالیٰ علیہ وسلم کی خدمت میں نو سال رہیں جس وقت سید عالم صلی اللہ علیہ وسلم نے ملا را علی کا سفر اختیار فرمایا اس وقت ان کی عمر ۱۱ سال کی تھی یہ

**نکاح** جب حضرت خدیجہ رضی اللہ عنہا کی وفات ہو گئی تو حضرت خولہ بنت حکیم رضی اللہ عنہا نے سید عالم صلی اللہ تعالیٰ علیہ وسلم سے عرض کیا کہ یا رسول اللہ! کیا آپ نکاح نہیں کر لیتے؟ آپؐ نے فرمایا کس سے؟ عرض کیا آپؐ چاہیں تو کنواری سے کر لیں اور چاہیں تو بیوہ سے! آنحضرت صلی اللہ تعالیٰ علیہ وسلم نے سوال فرمایا کنواری کون؟ انہوں نے جواب دیا کہ مخلوق میں جو آپؐ کو سب سے محبوب ہیں ان کی بیٹی، یعنی عائشہ بنت ابی بکر (صدیق) آپؐ نے دوبارہ سوال فرمایا بیوہ کون ہے؟ جواب دیا سوڈ بنت زمعہ جو آپؐ پر ایمان لایا ہے اور آپؐ کا اتباع کرتی ہے۔

یہ سن کر آنحضرت صلی اللہ علیہ وسلم نے فرمایا بہتر ہے جاؤ دونوں جگہ میرا پیغام لے جاؤ۔ چنانچہ خولہ رضی اللہ عنہا پہلے حضرت ابوبکر صدیق رضی اللہ تعالیٰ عنہ کے گھر پہنچیں اس وقت حضرت صدیق اکبر رضی اللہ تعالیٰ عنہ تشریف نہ رکھتے تھے ان کی بیوی سے

لے اصابہ مجمع الفوائد و بخاری شریف

کہا کہ اے ام رومان! کچھ خبر بھی ہے اللہ نے کس خیر و برکت سے تم کو نوازنے کا ارادہ فرمایا ہے؟ انہوں نے سوال کیا وہ کیا؟ جواب دیا مجھے رسول اللہ صلی اللہ علیہ وسلم نے عائشہ سے نکاح کرنے کا پیغام دے کر بھیجا ہے!

حضرت ام رومان رضی اللہ عنہا نے جواب دیا: ذرا ابو بکرؓ کے آنے کا انتظار کرو۔ چنانچہ تھوڑی دیر میں وہ بھی تشریف لے آئے ان سے بھی حضرت خولہ رضی اللہ عنہا نے یہی کہا کہ اے ابو بکر! کچھ خبر بھی ہے اللہ تعالیٰ نے تم کو کس خیر و برکت سے نوازنے کا ارادہ فرمایا ہے؟ بولے وہ کیا؟ جواب دیا مجھے رسول اللہ صلی اللہ علیہ وسلم نے اس مقصد کے لئے بھیجا ہے کہ عائشہ سے نکاح کرنے کے بارے میں آپ کا پیغام پہنچا دوں!

یہ سن کر حضرت صدیق اکبر رضی اللہ تعالیٰ عنہ نے فرمایا کہ وہ تو آنحضرت صلی اللہ علیہ وسلم کی بھتیجی ہے (کیونکہ میں آپ کا بھائی ہوں) کیا اس سے آپ کا نکاح ہو سکتا ہے؟ اس سوال کا جواب لینے کے لئے حضرت خولہ رضی اللہ تعالیٰ عنہا بارگاہ رسالت میں واپس پہنچیں اور حضرت صدیق اکبر رضی اللہ تعالیٰ عنہ کا اشکال سامنے رکھ دیا۔ اس کے جواب میں آنحضرت صلی اللہ علیہ وسلم نے فرمایا کہ ابو بکر سے کہہ دو کہ تم اور میں دونوں دینی بھائی ہیں۔ تمہاری لڑکی سے میرا نکاح ہو سکتا ہے (رشتہ کے حقیقی یا باپ شریک یا ماں شریک بھائی کی لڑکی سے نکاح درست نہیں ہے۔ دینی بھائی کی لڑکی سے نکاح جائز ہے) چنانچہ حضرت خولہ رضی اللہ عنہا واپس حضرت صدیق اکبر رضی اللہ تعالیٰ عنہ کے گھر آئیں اور شرعی فتویٰ جو بارگاہ رسالت سے صادر ہوا تھا اس کا اظہار کر دیا۔ جس پر حضرت صدیق اکبر رضی اللہ تعالیٰ عنہ حضرت عائشہؓ سے آپ کا نکاح کر دینے پر راضی ہو گئے اور آنحضرت صلی اللہ علیہ وسلم کو بلا کر اپنی بیٹی عائشہؓ کا نکاح کر دیا۔ اس کے بعد حضرت خولہ رضی اللہ عنہا حضرت سودہ رضی اللہ عنہا کے پاس گئیں اور ان کے اشارہ سے ان کے والد زعمہ سے گفتگو کر کے آنحضرت صلی اللہ علیہ وسلم سے حضرت سودہ رضی اللہ عنہا کا نکاح کر دینے پر راضی کر لیا اور نکاح کر دیا (جس کی تفصیل حضرت سودہ رضی اللہ عنہا کے تذکرہ میں آئے گی)۔

**ہجرت** آنحضرت صلی اللہ علیہ وسلم نے حضرت خولہ رضی اللہ عنہا کے مشورہ اور گوشش سے حضرت عائشہ اور حضرت سودہ رضی اللہ عنہما سے نکاح فرمایا لیکن چونکہ حضرت عائشہ رضی اللہ عنہا کی عمر بہت کم (صرف ۹ سال) تھی اس لئے رخصتی ابھی ملتوی رہی۔ البتہ حضرت سودہ رضی اللہ عنہا کی رخصتی بھی ہو گئی اور آپ کے دولت کدہ پر تشریف لے آئیں اور گھر کی دیکھ بھال ان کے سپرد ہوئی۔ اس کے بعد ہجرت کا سلسلہ شروع ہو گیا اور حضرات صحابہ رضی اللہ عنہم مدینہ منورہ پہنچنے لگے بلکہ اکثر پہنچ گئے۔ حضرت صدیق اکبر رضی اللہ عنہ نے بھی بار بار آنحضرت صلی اللہ علیہ وسلم سے ہجرت کی اجازت چاہی لیکن آپ فرماتے رہے کہ جلدی نہ کرو امید ہے کہ اللہ تعالیٰ کسی کو تمہارا رفیق سفر بنادیں۔ یہ جواب سن کر حضرت ابو بکر رضی اللہ عنہ کو امید بندھ گئی کہ آنحضرت صلی اللہ علیہ وسلم کے ساتھ میرا سفر ہو گا۔ چنانچہ جب اللہ جل شانہ نے آنحضرت صلی اللہ علیہ وسلم کو ہجرت کی اجازت دے دی تو آپ حضرت صدیق اکبر رضی اللہ عنہ کو ساتھ لے کر مدینہ منورہ کے لئے روانہ ہو گئے۔ دونوں حضرات اپنے اہل و عیال کو چھوڑ کر تشریف لے گئے اور مدینہ منورہ پہنچ کر اپنے اہل و عیال کو مکہ معظمہ سے بلانے کا انتظام فرمایا جس کی صورت یہ ہوئی کہ حضرت زید بن حارثہ اور حضرت ابو رافع رضی اللہ عنہما کو دو اونٹ اور ۵۰۰ درہم دے کر مکہ بھیجا تاکہ دونوں کے گھرانوں کو لے آویں چنانچہ وہ دونوں مکہ معظمہ پہنچے اور راستے سے ان حضرات نے تین اونٹ خرید لئے یکے میں داخل ہوئے تو حضرت طلحہ بن عبید اللہ رضی اللہ عنہ سے ملاقات ہو گئی وہ اس وقت ہجرت کا ارادہ کر چکے تھے۔ چنانچہ یہ مبارک قافلہ مدینہ منورہ کو روانہ ہوا جس میں حضرت زید بن حارثہ اور ان کا بچہ اسامہ اور ان کی بیوی ام ایمن اور آنحضرت صلی اللہ علیہ وسلم کی دو بیٹیاں حضرت فاطمہ اور حضرت ام کلثوم اور آپ کی بیویاں حضرت عائشہ اور حضرت سودہ اور حضرت عائشہ کی والدہ حضرت ام رومان اور حضرت عائشہ کی بہن اسماء بنت ابی بکر اور ان کے بھائی عبداللہ بن ابی بکر رضی اللہ عنہم اجمعین تھے اس سفر میں حضرت عائشہ اور ان کی والدہ رضی اللہ عنہما دونوں ایک کجاوہ میں اونٹ پر سوار تھیں۔ راستہ میں ایک موقع پر وہ اونٹ بدک گیا جس کی وجہ سے حضرت ام رومان رضی اللہ عنہا

کو بہت پریشانی ہوئی اور گھبراہٹ میں اپنی بیٹی عائشہ کے متعلق پکارا مٹھیں اے میری بیٹی۔ اے میری دلہن، لیکن اللہ تعالیٰ کی غیبی مدد یہ ہوئی کہ غیب سے آواز آئی کہ اونٹ کی نکیل چھوڑ دو۔ حضرت عائشہ رضی اللہ تعالیٰ عنہا کا بیان ہے کہ میں نے اس کی نکیل چھوڑ دی تو وہ آرام کے ساتھ ٹھہر گیا اور اللہ نے سب کو سلامت رکھا۔

جب یہ قافلہ مدینہ منورہ پہنچا تو آنحضرت صلی اللہ علیہ وسلم مسجد نبوی (علی صاحبہا الصلوٰۃ والسلام) کے آس پاس اپنے اہل و عیال کے لئے حجرے بنوا رہے تھے۔ حضرت سودہ اور حضرت فاطمہ اور حضرت ام کلثوم رضی اللہ عنہن کو ان ہی حجروں میں ٹھہرا دیا اور حضرت عائشہ رضی اللہ عنہا اپنے ماں باپ کے پاس ٹھہر گئیں۔ اس کے چند ماہ بعد شوال میں حضرت عائشہ رضی اللہ عنہا کی رخصتی ہوئی۔ حضرت اسماء بنت ابی بکرؓ اور حضرت عائشہ رضی اللہ عنہا کی بہن کا زمانہ ولادت قریب تھا وہ بھی اپنی ماں کے ساتھ ہجرت کر کے آئی تھیں۔ انہوں نے قبا میں قیام فرمایا اور وہیں پختہ پیدا ہوا جس کا نام عبد اللہ رکھا گیا۔ حضرت اسماء کے شوہر حضرت زبیر رضی اللہ عنہ تھے اس لئے یہ پختہ عبد اللہ بن زبیر کے نام سے مشہور ہوا۔ ہجرت کے بعد مہاجرین میں یہ سب سے پہلا پختہ تولد ہوا۔ ان کے تولد سے مسلمانوں کو بہت ہی زیادہ خوشی ہوئی جس کی وجہ یہ تھی کہ یہودیوں نے مشہور کر دیا تھا کہ ہم نے ہمارے دیس سے اب مسلمانوں کے اولاد نہ ہوگی۔ جب حضرت عبد اللہ بن زبیر رضی اللہ عنہ پیدا ہوئے تو یہودیوں کا دعویٰ جھوٹا ثابت ہوا۔

حضرت اسماء بنت ابی بکر رضی اللہ عنہا کا بیان ہے کہ جب عبد اللہ کی پیدائش ہو گئی تو میں اس کو لے کر آنحضرت صلی اللہ علیہ وسلم کی خدمت میں حاضر ہوئی آپ نے اس کو اپنی گود میں لے لیا اور ایک کھجور منگا کر اپنے مبارک منہ میں چبائی پھر بچے کے منہ میں اپنے مبارک منہ میں سے ڈال دی۔ حاصل یہ ہے کہ سب سے پہلے بچے کے پیٹ میں آپ کا لالہ مبارک گیا اور آپ نے دعا بھی دی اور بَارَکَ اللہ بھی فرمایا یہ حضرت عبد اللہ بن زبیر رضی اللہ تعالیٰ عنہ حضرت عائشہ رضی اللہ تعالیٰ عنہا کے بھانجے تھے ان کے نام

حضرت عائشہؓ کی کنیت ام عبداللہ آنحضرت صلی اللہ علیہ وسلم نے مقرر فرمائی تھی لہ  
**رخصتی** حضرت عائشہ رضی اللہ عنہا کی رخصتی شوال میں ہوئی۔ عرب کے لوگ شوال میں  
 اشادی کرنے کو بُرا سمجھتے تھے۔ حضرت عائشہ رضی اللہ عنہا نے اس جہالت کی  
 تردید کرتے ہوئے ارشاد فرمایا کہ رسول اللہ صلی اللہ علیہ وسلم نے مجھ سے شوال میں نکاح کیا  
 اور شوال میں میری رخصتی ہوئی تو اب بتاؤ مجھ سے زیادہ کون سی بیوی آپ کی چہیتی تھی جب  
 آپ نے مجھ سے نکاح بھی شوال میں کیا اور رخصتی بھی شوال میں کی تو اب اس کے خلاف چلنے  
 کا کسی مسلمان کو کیا حق ہے۔ اسی جہالت کو توڑنے کے لئے حضرت عائشہ رضی اللہ عنہا  
 جاہل کرتی تھیں کہ شوال کے مہینہ میں عورتوں کی رخصتی کی جائے۔

بخاری شریف میں ہے کہ سید عالم صلی اللہ علیہ وسلم نے حضرت عائشہ رضی اللہ  
 عنہا سے فرمایا کہ تم مجھ کو خواب میں دو مرتبہ دکھائی گئی تھیں۔ میں نے دیکھا کہ ایک شخص  
 تم کو ریشم کے بہترین کپڑے میں اٹھائے ہوئے ہے۔ میں نے کھول کر دیکھا تو تم نکلیں  
 میں نے (دل میں) کہا کہ اگر یہ اللہ کی طرف سے دکھایا گیا ہے تو اللہ ضرور اس کی تعبیر  
 پوری فرمائیں گے۔ دوسری روایت سے معلوم ہوتا ہے کہ فرشتہ بصورت انسان  
 ریشم کے کپڑے میں ان کو لے کر آیا تھا۔

رخصتی کی پوری کیفیت اس طرح ہے کہ حضرت صدیق اکبر رضی اللہ عنہ نے بارگاہِ رسالت  
 میں عرض کیا کہ یا رسول اللہ! آپ اپنی بیوی کو گھر کیوں نہیں بلا لیتے۔ آپ نے فرمایا اس وقت  
 میرے پاس مہر ادا کرنے کے لئے رقم نہیں ہے۔ حضرت صدیق اکبر رضی اللہ تعالیٰ عنہ  
 نے عرض کیا کہ میں (بطور قرض) پیش کر دیتا ہوں۔ چنانچہ آپ نے ان کی پیش کش قبول  
 فرمائی اور بیوی کے باپ ہی سے قرض لے کر مہر ادا کر دیا۔

مسلم شریف میں حضرت عائشہ رضی اللہ عنہا سے مروی ہے کہ سید عالم صلی اللہ علیہ  
 وسلم کی بیویوں کا مہر (مونا) ساڑھے بارہ اوقیہ یعنی ۵۵ درہم تھا۔ آج کل مہر میں ہزاروں

لے البدایہ والاصاہیر۔ لے البدایہ عن الامام احمد ۱۲۔ لے بخاری شریف ص ۶۸، ج ۲۔

لے ابن سعد ۱۲۔ ایک درہم تین ماشہ ایک رطل اور چار رطل چاندی کا ہوتا تھا ۱۲۔

روپے مقرر کئے جلتے ہیں اور مہر کی کمی کو باعث تنگ و عار سمجھتے ہیں حالانکہ حضرت حدیق اکبر رضی اللہ عنہ سے بڑھ کر امت میں کوئی بھی معزز نہیں ہے۔ ان کی بیٹی کا مہر ۵۰ سو درہم تھا جس سے ان کی عزت کو کچھ بھی بٹہ نہ لگا اور دینے والے سید عالم صلی اللہ علیہ وسلم تھے۔ آپ نے مہر نہ ہونے کی وجہ سے کم مقرر کرنے کو ذرا بھی عار نہ سمجھا۔ حضرت عائشہ رضی اللہ عنہا کے واقعہ رخصتی سے ادائیگی مہر کی اہمیت بھی معلوم ہو گئی۔ کیونکہ مہر کے ادا کرنے کو آنحضرت صلی اللہ علیہ وسلم نے اس قدر ضروری سمجھا کہ مہر کی ادائیگی کا انتظام نہ ہونے کی وجہ سے رخصت کر لینے میں تاثر فرمایا امت کے لئے ان باتوں میں نصیحت ہے۔

حضرت عائشہ رضی اللہ عنہا واقعہ رخصت کو اس طرح ذکر فرماتی تھیں کہ میں اپنی سہیلیوں کے ساتھ جھولا جھول رہی تھی کہ میری والدہ نے آکر مجھے آواز دی مجھے خبر بھی نہ تھی کہ کیوں بلادی ہیں۔ میں ان کے پاس پہنچی تو میلا ہاتھ پکڑ کر لے چلیں اور مجھے گھر کے دروازہ کے اندر کھڑا کر دیا اس وقت (ان کے اچانک بلائے سے) میرا سانس پھول گیا تھا ذرا دیر بعد سانس ٹھکانے سے آیا۔ گھر کے اندر دروازہ کے پاس والدہ صاحبہ نے پانی لے کر میلا سراور منہ دھویا۔ اس کے بعد مجھے گھر میں داخل کر دیا۔ وہاں انصار کی عورتیں بیٹھی ہوئی تھیں۔ انہوں نے دیکھتے ہی کہا عَلٰی الْخَيْرِ وَالْبَرَكَاتِ وَعَلَى خَيْرِ طَائِفٍ (تمہارا آنا خیر و برکت پر ہے اور نیک قال ہے) میری والدہ نے مجھے ان عورتوں کے سپرد کر دیا (اور انہوں نے میلا بناؤ سنگار کر دیا اس کے بعد وہ عورتیں علیحدہ ہو گئیں) اور اچانک رسول خدا صلی اللہ علیہ وسلم میرے پاس تشریف لے آئے یہ ہماشت کا وقت تھا۔ اس وقت آنحضرت صلی اللہ علیہ وسلم نے اپنی نئی بچی سے ملاقات فرمائی اے

خبر کیجئے کس سادگی سے شادی ہوئی نہ دوہا گھوڑے پر چڑھ کر آیا نہ آتش بازی چھوڑی گئی نہ اور کسی طرح کی دھوم دھام ہوئی، نہ تکلف ہوا نہ آرائش مکان ہوئی اور نہ فضول خرچی اور یہ بھی قابل ذکر بات ہے کہ دلہن کے گھر ہی میں دوہا دلہن مل گئے۔

آج اگر ایسی شادی کر دی جائے تو دنیا نکلے بناوے اور سونا م دھڑے خدا بچائے جہالت سے اور اپنے رسول پاک صلی اللہ علیہ وسلم کا پورا پورا اتباع نصیب فرمائے۔

مصاحبت رسول اللہ صلی اللہ علیہ وسلم حضرت عائشہ رضی اللہ عنہا نے سید عالم صلی اللہ علیہ وسلم کی مصاحبت سے خوب فائدہ اٹھایا

میں ۹ سال گزارے اور ان ۹ سال میں خوب علم حاصل کیا۔ آنحضرت صلی اللہ علیہ وسلم کا احترام پوری طرح ملحوظ رکھتے ہوئے سوالات کہہ کے علم بڑھاتی رہیں اور آپ خود بھی ان کو علوم سے بہرہ ور فرمانے کا خیال فرماتے رہے۔

حضرت امام ذہری رحمہ اللہ تعالیٰ نے فرمایا کہ اگر آنحضرت صلی اللہ علیہ وسلم کی تمام بیویوں اور ان کے علاوہ باقی تمام عورتوں کا علم جمع کیا جائے تو حضرت عائشہ رضی اللہ عنہا کا علم سب کے علم سے بڑھا ہوا رہے گا۔ حضرت مسروق تابعی رحمہ اللہ تعالیٰ فرماتے تھے جو حضرت عائشہ رضی اللہ عنہا کے خاص شاگرد تھے کہ میں نے رسول اللہ صلی اللہ علیہ وسلم کے اکابر صحابہؓ کو دیکھا جو عمر میں بوڑھے تھے وہ حضرت عائشہ رضی اللہ عنہا سے فرائض کے بارے میں معلومات حاصل کیا کرتے تھے بے

حضرت ابو موسیٰ رضی اللہ عنہ نے فرمایا کہ ہم اصحاب رسول اللہ تعالیٰ صلی اللہ علیہ وسلم کو جب کبھی علمی الجھن پیش آئی اور اس کے متعلق حضرت عائشہ رضی اللہ عنہا سے سوال کیا تو ان کے پاس اس کے متعلق ضروری معلومات ملیں گے (جس سے مشکل حل ہوئی) روایت حدیث میں تابعین کرام رحمۃ اللہ علیہم کے علاوہ بہت سے صحابہؓ بھی حضرت عائشہ رضی اللہ عنہا کے شاگرد ہیں۔

آنحضرت صلی اللہ تعالیٰ علیہ وسلم سے سوالات

حضرت عائشہ رضی اللہ عنہا برابر آنحضرت صلی اللہ علیہ وسلم سے سوالات کرتی رہتی تھیں، ایک مرتبہ سوال کیا کہ یا رسول اللہ! میرے دو پڑوسی ہیں فرمائیے



میں ہدیہ دینے میں دونوں میں سے کس کو ترجیح دوں؟ آپ نے ارشاد فرمایا اِلٰی  
اَقْرَبِهِمَا مِنْكَ يَا بَا (کہ دونوں میں سے جس کے گھر کا دروازہ تم سے زیادہ قریب  
ہو اس کو ترجیح دو)۔

ایک مرتبہ سید عالم صلی اللہ علیہ وسلم نے دعا کی اَللّٰهُمَّ حَاصِبْنِيْ حِسَابًا  
يَسِيْرًا (کہ اے اللہ مجھے آسان حساب لیجو) یہ دعا سن کر حضرت عائشہ رضی اللہ تعالیٰ  
عنہا نے سوال کیا کہ یا نبی اللہ! آسان حساب کی کیا صورت ہوگی؟ آپ نے فرمایا اعمال نامہ  
دیکھ کر درگزر کر دیا جائے گا (یہ آسان حساب ہے! پھر فرمایا کہ) یقین جانو! جس کے  
حساب میں چھان بین کی گئی اے عائشہ! وہ ہلاک ہو گیا بلکہ کیونکہ جس کے حساب میں چھان  
بین ہوگی وہ حساب دے کر کامیاب نہیں ہو سکتا۔

حضرت عائشہ رضی اللہ عنہا روایت فرماتی ہیں کہ ایک روز میں نے اور حفصہ  
نے (نفل) روزہ رکھ لیا پھر کھانا مل گیا جو کہیں سے ہدیہ آیا تھا۔ ہم نے اس میں سے  
کھالیا۔ تھوڑی دیر کے بعد سید عالم صلی اللہ علیہ وسلم تشریف لائے میرا ارادہ تھا کہ  
آپ سے سوال کروں مگر مجھ سے پہلے (جرات کہے) حفصہ نے پوچھ لیا اور جرات میں  
وہ اپنے باپ کی بیٹی تھی۔ یہ پوچھا کہ یا رسول اللہ! میں نے اور عائشہ نے نفل روزہ کی  
نیت کی تھی۔ پھر ہمارے پاس ہدیہ کھانا آ گیا جس سے ہم نے روزہ توڑ دیا۔ فرمائیے  
اس کا کیا حکم ہے؟ سید عالم صلی اللہ علیہ وسلم نے فرمایا کہ تم دونوں اس کی جگہ کسی دوسرے  
دن روزہ رکھ لینا۔

ایک مرتبہ سید عالم صلی اللہ علیہ وسلم نے فرمایا کہ قیامت کے روز لوگ ننگے پاؤں  
ننگے بدن بغیر ختنہ اٹھائے جائیں گے (جیسے ماں کے پیٹ سے دنیا میں آئے تھے)  
یہ سن کر حضرت عائشہ رضی اللہ عنہا نے عرض کیا کہ یا رسول اللہ! یہ تو بڑے خرم کا مقام ہوگا  
کیا مرد و عورت سب ننگے ہوں گے؟ ایک دوسرے کو دیکھتے ہوں گے؟ اس کے جواب  
میں سید عالم صلی اللہ علیہ وسلم نے فرمایا۔ اے عائشہ! قیامت کی سختی اس قدر ہوگی

اور لوگ گھبراہٹ اور پریشانی سے ایسے بد حال ہوں گے کہ کسی کو کسی کی طرف دیکھنے کا ہوش ہی نہ ہوگا) مصیبت اتنی زیادہ ہوگی کہ کسی کو اس کا خیال بھی نہ آئے گا بلکہ

ایک مرتبہ سید عالم صلی اللہ علیہ وسلم نے دعا کی کہ :-

اللَّهُمَّ أَخْبِنِي مَسْكِينًا وَآمِثْنِي وَنَكِينًا وَاحْشُرْنِي فِي زُمْرَةِ الْمَسَاكِينِ۔

ترجمہ :- اے اللہ! مجھے مسکین زندہ رکھ اور حالت مسکینی میں مجھے دنیا سے اٹھا اور قیامت میں مسکینوں میں حشر کیجیو۔

یہ دعا سن کر حضرت عائشہ رضی اللہ عنہا نے سوال کیا کہ یا رسول اللہ! آپ نے ایسی دعا کیوں کی؟ آپ نے فرمایا (اس لئے کہ) بلاشبہ مسکین لوگ مالداروں سے چالیس سال پہلے جنت میں داخل ہوں گے اس کے بعد فرمایا کہ اے عائشہ! اگر مسکین سائل ہو کر آئے تو مسکین کو کچھ دیتے بغیر واپس نہ کر۔ اور کچھ نہیں تو کھجور کا ایک ٹکڑا ہی دے دیا کر۔ اے عائشہ! مسکینوں سے محبت کر اور ان کو اپنے سے قریب کر جس کی وجہ سے اللہ تعالیٰ تجھے قیامت کے روز اپنے سے قریب فرمائیں گے۔

حضرت عائشہ رضی اللہ عنہا روایت فرماتی ہیں کہ میں نے رسول اللہ صلی اللہ علیہ وسلم سے پوچھا کہ یہ جو اللہ جل شانہ نے (قرآن مجید) میں فرمایا ہے :

وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ كَيْبِهِمْ رَاجِعُونَ (۶۰:۲۳) کہ وہ اپنے لب کے پاس جانے والے ہیں۔

تو ان خوف زدہ لوگوں سے (کون مراد ہیں) کیا وہ لوگ مراد ہیں جو شراب پیتے ہیں اور چوری کرتے ہیں؟ آنحضرت صلی اللہ علیہ وسلم نے فرمایا اے صدیق کی بیٹی! نہیں (ایسے لوگ مراد نہیں ہیں بلکہ اس آیت میں خدا نے ان لوگوں کی تعریف فرمائی ہے) جو روزہ رکھتے ہیں اور نماز پڑھتے ہیں اور صدقہ دیتے ہیں اور (اس کے باوجود)

اس بات سے ڈرتے ہیں کہ ایسا نہ ہو کہ یہ اعمال قبول نہ کئے جائیں ان ہی لوگوں کے بارے میں اللہ جل شانہ نے فرمایا ہے کہ اُولَٰئِكَ يُسَارِعُونَ فِي الْخَيْرَاتِ لَہُ (کہ یہ لوگ نیک کاموں میں تیزی سے بڑھتے ہیں)۔ (۶۱:۲۳)

ایک مرتبہ سید عالم صلی اللہ علیہ وسلم نے ارشاد فرمایا کہ جو شخص اللہ تعالیٰ کی ملاقات کو محبوب رکھتا ہے اللہ تعالیٰ اس کی ملاقات کو محبوب رکھتے ہیں اور جو شخص اللہ تعالیٰ کی ملاقات کو ناپسند کرتا ہے اللہ تعالیٰ اس کی ملاقات کو ناپسند فرماتے ہیں۔ یہ سن کر حضرت عائشہ رضی اللہ عنہا نے عرض کیا کہ (یہ تو آپ نے بڑی گھبرا دینے والی بات سنائی۔ کیوں کہ) موت ہم سب کو (طبعاً) بری لگتی ہے (لہذا اس کا مطلب تو یہ ہوا کہ ہم میں سے کوئی شخص بھی اللہ تعالیٰ کی ملاقات کو پسند نہیں کرتا لہذا اللہ تعالیٰ بھی ہم میں سے کسی کی ملاقات کو پسند نہیں فرماتے) اس کے جواب میں سید عالم صلی اللہ علیہ وسلم نے فرمایا۔ اس کا یہ مطلب نہیں ہے کہ جسے طبعی طور پر موت بری لگے اللہ کو اس سے ملاقات ناپسند ہے بلکہ مطلب یہ ہے کہ جب مومن کی موت کا وقت آپہنچتا ہے تو اس کو اللہ تعالیٰ کی رضا اور اللہ تعالیٰ کی طرف سے اعزاز و اکرام کی خوش خبری سنائی جاتی ہے لہذا اس کے نزدیک کوئی چیز اس سے زیادہ محبوب نہیں جو مرنے کے بعد اُسے پیش آنے والی ہے اس وجہ سے وہ اللہ تعالیٰ کی ملاقات کو چاہنے لگتا ہے لہذا اللہ تعالیٰ بھی اس کی ملاقات کو چاہتے ہیں اور بلاشبہ کافر کی موت کا جب وقت آتا ہے تو اللہ تعالیٰ کے عذاب اور اللہ تعالیٰ کی طرف سے سزا ملنے کی اس کو خبر دی جاتی ہے لہذا اس کے نزدیک کوئی چیز اس سے زیادہ ناپسند نہیں ہوتی جو مرنے کے بعد اس کے سامنے آنے والی ہے اسی وجہ سے وہ اللہ تعالیٰ کی ملاقات کو ناپسند کرتا ہے۔ چنانچہ اللہ تعالیٰ بھی اس کی ملاقات کو ناپسند فرماتے ہیں لہ

ایک مرتبہ حضرت عائشہ رضی اللہ تعالیٰ عنہا نے دریافت کیا یا رسول اللہ! کیا عورتوں پر جہاد ہے؟ آپ نے فرمایا ہاں عورتوں پر ایسا جہاد ہے جس میں جنگ نہیں ہے یعنی حج اور عمرہ لے

ایک مرتبہ آنحضرت صلی اللہ علیہ وسلم سے حضرت عائشہ رضی اللہ عنہا نے سوال کیا کہ یا رسول اللہ (یہ تو واقعہ ہے کہ) کوئی شخص بغیر اللہ تعالیٰ کی رحمت کے جنت میں داخل نہ ہوگا۔ آنحضرت صلی اللہ علیہ وسلم نے فرمایا کہ (ہاں) اللہ تعالیٰ کی رحمت کے بغیر کوئی بھی جنت میں نہ جائے گا۔ تین مرتبہ یوں ہی فرمایا۔ حضرت عائشہ رضی اللہ عنہا نے دوبارہ سوال کیا کہ اے اللہ کے رسول آپ بھی اللہ کی رحمت کے بغیر جنت میں داخل نہ ہوں گے؟ آپ نے ماتھے پر مبارک ہاتھ رکھ کر فرمایا وَلَا أَنَا إِلَّا أَنْتَ تَتَغَمَّدُنِي بِرَحْمَتِهِ (میں بھی جنت میں داخل نہ ہوں مگر یہ کہ اللہ مجھے اپنی رحمت میں ڈھانپ لے) تین مرتبہ یہی فرمایا۔

ایک مرتبہ سید عالم صلی اللہ علیہ وسلم سے حضرت عائشہ رضی اللہ عنہا نے عرض کیا کہ یا رسول اللہ! یہ تو فرمائیے اگر مجھے معلوم ہو جائے کہ لیلۃ القدر کون سی ہے (یعنی یہ علم ہو جائے کہ آج لیلۃ القدر ہے) تو دعا میں کیا کہوں!

آنحضرت صلی اللہ علیہ وسلم نے فرمایا کہ یوں کہنا:

اللَّهُمَّ إِنَّكَ عَفُوفٌ تُحِبُّ الْعَفْوَ فَاعْفُ عَنِّي يَا (اے اللہ بلاشبہ

تو معاف کرنے والا ہے۔ معاف کرنے کو پسند کرتا ہے لہذا تو مجھے معاف فرما۔)

آنحضرت صلی اللہ علیہ وسلم کو حضرت عائشہ رضی اللہ عنہا سے آنحضرت صلی اللہ علیہ وسلم کو دیگر تمام بیویوں کی نسبت زیادہ محبت تھی حضرت عمر و بن العاص رضی اللہ عنہ

عمر نے ایک مرتبہ سوال کیا کہ یا رسول اللہ! آپ کو سب سے زیادہ کون محبوب ہے؟ آپ نے فرمایا عائشہؓ انہوں نے مکرر سوال کیا یا رسول اللہ! ہر دوں میں سب سے زیادہ آپ کو کون محبوب ہے؟ فرمایا عائشہ کے والد۔ سائل نے سہ بارہ سوال کیا کہ ان کے بعد؟ فرمایا عمرؓ لیکن اس قدر محبت کے باوجود کسی دوسری بیوی کی ذرا حق تلفی نہیں فرماتے تھے۔ سب کے حقوق اور دل داری اور شب باشی میں برابری

رکھتے تھے، چونکہ طبعی محبت اختیاری نہیں ہے اس لئے بارگاہِ خداوندی میں آپ نے یہ دعا کی تھی اَللّٰهُمَّ هَذَا قَسْمِيْ فَيَمَّا اَمْلِكُ فَلَا تَلْمِزْنِيْ فَيَمَّا تَمْلِكُ وَلَا اَمْلِكُ دَاۤءِیَ اللّٰہِیْ مِیْرِیْ تَقْسِیْمُ ہے میرے اختیار کی چیزوں میں لہذا مجھے ملامت نہ کیجئے اس چیز میں جس کے آپ مالک ہیں اور میرے قبضہ کی نہیں ہے یعنی طبعی محبت غیر اختیاری ہے اس میں برابری کرنا میرے اختیار سے باہر ہے۔

حضور اقدس صلی اللہ علیہ وسلم کو اللہ جل شانہ نے معلم بنا کر بھیجا تھا اس لئے آپ کو اللہ کی طرف سے ایسے حالات میں مبتلا کیا گیا جن سے امت کو راہِ مل سکے۔ چونکہ امت کو چار بیویوں تک رکھنے کی اجازت ہے اس لئے جو امتی اس پر عمل کرے اس کے لئے آنحضرت صلی اللہ علیہ وسلم کی زندگی سے سبق مل گیا کہ ایک بیوی سے طبعی محبت زیادہ ہو تو اس پر مواخذہ نہیں لیکن حق کی ادائیگی میں سب کو برابر رکھنا فرض ہے اس میں کوتاہی کی تو پکڑ ہوگی۔ ترمذی شریف میں ہے کہ آنحضرت صلی اللہ علیہ وسلم نے فرمایا کہ جب ایک مرد کے پاس دو بیویاں ہوں اور وہ ان کے درمیان برابری کا خیال نہ رکھے تو قیامت کے روز اس حال میں آئے گا کہ اس کا ایک پہلو گرا ہوا ہوگا۔

**تر بیت کا خاص خیال** | سید عالم صلی اللہ علیہ وسلم کو اگرچہ حضرت عائشہ رضی اللہ تعالیٰ عنہا سے بہت محبت تھی اور ان کی تربیت کا بھی خاص خیال فرماتے تھے اور اللہ تعالیٰ سے ڈراتے رہتے تھے جہاں لغزش نظر آتی فوراً آگاہ فرماتے اور سرزنش فرماتے۔ حضرت عائشہ رضی اللہ تعالیٰ عنہا روایت فرماتی ہیں کہ آنحضرت صلی اللہ علیہ وسلم ایک غزوہ میں تشریف لے گئے میں نے آپ کے پیچھے ایک اچھا سا پردہ لٹکا دیا۔ جب آپ تشریف لائے تو اس پردہ کو اس زور سے پکڑ کر کھینچا کہ اس کو پھاڑ دیا۔ پھر فرمایا کہ بلاشبہ اللہ تعالیٰ نے ہم کو یہ حکم نہیں دیا کہ پتھروں

کو اور مٹی کو لباس پہنا دیں۔

ایک مرتبہ چند یہودی آنحضرت صلی اللہ علیہ وسلم کے پاس آئے اور انہوں نے دہلی زبان سے اَلْسَلَامُ عَلَیْکُمْ کے بجائے اَلْسَامُ عَلَیْکُمْ کہا۔ سام موت کو کہتے ہیں۔ ان کا مطلب بددعا دینا تھا۔ آنحضرت صلی اللہ علیہ وسلم نے اس کے جواب میں عَلَیْکُمْ فرمادیا۔ (یعنی تم پر موت ہو) (آنحضرت صلی اللہ علیہ وسلم نے تو اسی قدر فرمایا لیکن) حضرت عائشہ رضی اللہ عنہا سخت برہم ہوئیں اور غصہ سے انہوں نے فرمایا ”اَلْسَا حُر عَلَیْکُمْ وَلَعَنَکُمْ وَغَضِبَ عَلَیْکُمْ“ (تم پر موت ہو اور خدا کی لعنت ہو اور خدا کا غضب ٹوٹے) یہ سن کر سید عالم صلی اللہ تعالیٰ علیہ وسلم نے فرمایا ”اے عائشہ! ٹھہر، نرمی اختیار کر اور بدکلامی سے بچ“۔ عرض کیا آپ نے سنا نہیں انہوں نے کیا کہلے؟ سید عالم صلی اللہ علیہ وسلم نے فرمایا اور تمہارے نہیں سنا میں نے کیا جواب دیا؟ ان کی بات میں نے ان پر لوٹا دی اب اللہ تعالیٰ میری بددعا ان کے حق میں قبول فرمائیں گے اور ان کی بددعا میرے حق میں قبول نہ ہوگی۔

ایک مرتبہ حضرت عائشہ رضی اللہ تعالیٰ عنہا نے حضرت صفیہ رضی اللہ تعالیٰ عنہا کی بُرائی کرتے ہوئے کہہ دیا کہ صفیہ اتنی سی ہے یعنی پستہ قد ہے۔ آنحضرت صلی اللہ علیہ وسلم نے فوراً ٹوکا اور فرمایا کہ یقین جان! تو نے ایسا کلمہ کہہ دیا کہ اسے اگر سمندر میں ملا دیا جائے تو اسے بھی بگاڑ دے۔

ایک روز حضرت عائشہ رضی اللہ عنہا نے آٹا پیس کر چھوٹی چھوٹی روٹیاں پکائیں اس کے بعد ان کی آنکھ لگ گئی۔ اسی اشامیں پڑوس کی بکری آئی اور وہ روٹیاں کھا گئی آنکھ کھلنے پر حضرت عائشہ رضی اللہ عنہا اس کے پیچھے دوڑیں یہ دیکھ کر حضور اقدس صلی اللہ علیہ وسلم نے فرمایا کہ اے عائشہ! ہمسایہ کو اس کی بکری کے بارے میں نہ ستاؤ کہہ

۱۱۔ مشکوٰۃ شریف ۱۲۔ اے مشکوٰۃ عن البخاری و المسلم ۱۳۔ سچے مشکوٰۃ شریف ۱۴۔

۱۵۔ الادب المفرد باب لا یؤذی جاورہ ۱۶۔

**مختلف نصائح** | حضور اقدس صلی اللہ تعالیٰ علیہ وسلم اکثر نہدنی اللہ نیا اور فکر آخرت اور خدا ترسی کی نصیحتیں فرماتے رہتے تھے۔ ایک مرتبہ آنحضرت صلی اللہ علیہ وسلم نے حضرت عائشہ رضی اللہ تعالیٰ عنہا کو نصیحت فرمائی کہ اے عائشہ! چھوٹے گناہوں سے بھی بچ کیونکہ اللہ کی طرف سے ان کے ہارے میں مواخذہ کرنے والا موجود ہے۔

ایک مرتبہ سید عالم صلی اللہ علیہ وسلم نے نصیحت فرمائی کہ اے عائشہ! اگر تو (آخرت میں) مجھ سے ملنا چاہتی ہے تو تجھے دنیا میں سے اتنا سامان کافی ہونا چاہیے جتنا مسافر اپنے ساتھ لے کر چلتا ہے اور مال داروں کے پاس بیٹھنے سے پرہیز کر اور کسی کپڑے کو پرانا سمجھ کر پہننا مت چھوڑ جب تک تو اس کو پیوند لگا کر نہ پہن یوں ہے۔ حضرت عروہ بن الزبیر رضی اللہ تعالیٰ عنہ فرماتے تھے کہ خالہ جان اس نصیحت پر عمل کرتے ہوئے نیا کپڑا اس وقت تک نہیں بناتی تھیں جب تک کہ پہلے بنائے ہوئے کپڑے کو پیوند لگا کر نہیں پہن لیتی تھیں اور جب تک کہ وہ خوب بوسیدہ نہ ہو جاتا۔

کثیر بن عبید کا بیان ہے کہ میں ام المومنین حضرت عائشہ رضی اللہ عنہا کی خدمت میں حاضر ہوا وہ اس وقت اپنے کپڑے میں پیوند لگا رہی تھیں۔ مجھ سے فرمایا ذرا اٹھو اور ابھی بات کروں گی، اس کام سے فارغ ہو جاؤں۔ چنانچہ میں نے توقف کیا پھر جب گفتگو شروع ہوئی تو میں نے عرض کیا اے ام المومنین! اگر میں باہر جا کر لوگوں سے کہوں کہ ام المومنین پیوند لگا رہی تھیں تو آپ کو لوگ بخیل سمجھیں گے۔ اس کے جواب میں فرمایا کہ سمجھ کر بات کرو حقیقت یہ ہے کہ جس نے پرانا کپڑا نہ پہنا اسے نیا کپڑا پہننے میں کیا لطف آئے گا۔

**کلمات حکمت و موعظت** | حضرت عائشہ رضی اللہ تعالیٰ عنہا بڑی صاحبِ حکمت و موعظت تھیں۔ بڑی پتہ کی بات فرمادیا کرتی تھیں۔ بعض صحابہ بھی ان سے نصیحت کرنے کی فرمائش کیا کرتے تھے۔

زیادہ کھانے کے متعلق حضرت عائشہ رضی اللہ عنہا نے فرمایا کہ نبی کریم صلی اللہ علیہ

وسلم کے دنیا سے تشریف لے جانے کے بعد سب سے پہلی مصیبت یہ امت میں پیدا ہوئی کہ پیٹ بھر کر کھانے لگے۔ جب پیٹ بھرتے ہیں تو بدن موٹے ہو جاتے ہیں اور دل کمزور ہو جاتے ہیں اور نفسانی خواہشیں زور پکڑ لیتی ہیں۔

ایک مرتبہ فرمایا کہ گناہوں کی کمی سے بہتر کوئی پونجی ایسی نہیں ہے جسے لے کر تم اللہ تعالیٰ سے ملاقات کرو جسے یہ خوشی ہو کہ عبادت میں محنت سے انہماک رکھنے والے سے بازی لے جائے اسے چاہیے کہ اپنے کو گناہوں سے بچائے۔

حضرت معاویہ رضی اللہ عنہ نے ایک خط حضرت عائشہ رضی اللہ تعالیٰ عنہا کے نام ارسال کیا جس میں اپنے لئے مختصر نصیحت کہنے کی فرمائش کی حضرت عائشہ رضی اللہ عنہا نے اس کے جواب میں فرمایا:

سَلَامٌ عَلَيْكَ

أَتَابَعْدُ فَإِنِّي سَمِعْتُ رَسُولَ اللَّهِ تَعَالَى صَلَّى اللَّهُ تَعَالَى عَلَيْهِ وَسَلَّمَ يَقُولُ مَنْ التَّمَسَّ رِضَى اللَّهِ يَسْخِطِ النَّاسَ كَفَاءَ اللَّهِ مُؤْنَةَ النَّاسِ وَمَنْ التَّمَسَّ رِضَى النَّاسِ يَسْخِطِ اللَّهَ وَكُلَّهُ إِلَى اللَّهِ

وَالسَّلَامُ عَلَيْكَ

(ترجمہ) تم پر سلام ہو۔

بعد سلام کے واضح ہو کہ میں نے رسول اللہ صلی اللہ تعالیٰ علیہ وسلم سے سنا ہے کہ جو شخص لوگوں کی ناراضگی کا خیال نہ کرتے ہوئے اللہ تعالیٰ کی رضا کا طالب ہو اللہ تعالیٰ لوگوں کی شرارتوں سے (بھی) اسے محفوظ فرماتے ہیں اور جو شخص اللہ تعالیٰ کو ناراض کرنے کے لوگوں کو راضی رکھنا چاہتا ہو اللہ تعالیٰ (اس کی مدد نہیں فرماتے بلکہ) اسے لوگوں کے حوالے کر دیتے ہیں وہ اس کو جیسے چاہیں استعمال کریں اور جس طرح چاہیں اس کا دلیہ بنائیں۔) والسلام علیک

ایک مرتبہ حضرت معاویہ رضی اللہ عنہ کو (غالباً ان کی درخواست پر) یہ بھی لکھ کر بھیجا کہ:



أَمَّا بَعْدُ فَإِنَّ الْعَبْدَ إِذَا عَمِلَ بِمَعْصِيَةِ اللَّهِ تَعَالَى عَادَ  
حَامِدُهُ مِنَ النَّاسِ دَائِمًا  
یعنی جب بندہ اللہ تعالیٰ کی نافرمانی کے کام کرتا ہے تو اس کو اچھا کہنے والے  
بھی بُرا کہنے لگتے ہیں یہ

**نشر العلوم** | سید عالم صلی اللہ تعالیٰ علیہ وسلم کی وفات کے بعد حضرت عائشہ  
رضی اللہ عنہا نے بڑی مستعدی سے علم دین کی اشاعت کی۔ ان کے  
شاگردوں کی بڑی بھاری تعداد (جو ۲۰۰ کے لگ بھگ ہے) کتابوں میں لکھی ہے جن میں  
صحابہ کرام بھی ہیں اور تابعین حضرات بھی (رضی اللہ تعالیٰ عنہم اجمعین) ان کی وفات  
۳۵ھ میں ہوئی اس حساب سے سید عالم صلی اللہ علیہ وسلم کے بعد انہوں نے ۴۴ سال  
مستقل علم دین پھیلایا۔ محدثین کرام نے ان کی روایات کی تعداد ۲۲۱۰ بتلائی ہے۔

حضرت عائشہ رضی اللہ عنہا نے بڑی فیاضی کے ساتھ علم دین کی اشاعت کی۔ بڑے  
اور عورتیں اور جن مردوں سے ان کا پردہ نہ تھا پردہ کے اندر مجلس تعلیم میں بیٹھتے تھے اور  
باقی حضرات متعلمین پردہ کے پیچھے بیٹھ کر ان سے دینی فیض حاصل کرتے تھے۔ مختلف قسم  
کے سوالات کئے جاتے تھے اور وہ سب کا جواب دیتی تھیں اور بعض مرتبہ کسی دوسرے  
صحابی یا اہبات المؤمنین میں سے کسی کے پاس سائل کو بھیج دیتی تھیں۔ دینی مسائل معلوم  
کرنے میں کوئی شرماتا تو فرماتی تھیں کہ شرماد مت کھل کر پوچھ لو۔

ہر سال حج بیت اللہ کے لئے تشریف لے جاتی تھیں اور ہر طرف سے مختلف شہروں  
سے برابر لوگ آتے تھے اور حضرت عائشہ رضی اللہ عنہا کے خیمہ کے باہر ٹھہر کر دینی سوالات  
کرتے تھے اور وہ جواب دیتی تھیں۔ مکہ معظمہ میں زمرم کے قریب پردہ ڈال کر تشریف فرما  
ہو جاتی تھیں اور فتویٰ طلب کرنے والوں کی بھیڑ لگ جاتی تھی۔

حضرت عائشہ رضی اللہ عنہا کا شمار ان جلیل القدر صحابہ میں کیا گیا ہے جو مستقل مفتی تھے  
حضرت عائشہ رضی اللہ عنہا اپنے والد ماجد نبی کے زمانہ خلافت سے مفتی ہو گئی تھیں اور

حضرت عمرؓ اور حضرت عثمان رضی اللہ تعالیٰ عنہما تو خود آدمی بھیج کر ان سے مسائل معلوم کراتے تھے۔ حضرت امیر معاویہ رضی اللہ تعالیٰ عنہ اپنے زمانہ امارت میں دمشق میں مقیم تھے اور قوتِ ضرورت قاصد کو بھیج کر حضرت عائشہ رضی اللہ عنہا سے مسئلہ معلوم کر کے عمل کرتے تھے۔ قاصد شام سے چل کر مدینہ منورہ آتا اور حضرت عائشہ رضی اللہ تعالیٰ عنہا کے مسکن کے دروازہ کے سامنے کھڑے ہو کر سواحل کا جواب لے کر واپس چلا جاتا تھا۔

بہت سے لوگ خطوط لکھ کر حضرت عائشہ رضی اللہ تعالیٰ عنہا سے دینی معلومات حاصل کرتے تھے اور وہ ان کو جواب لکھا دیتی تھیں۔ عائشہ بنت طلحہؓ جو حضرت عائشہ رضی اللہ عنہا کی غامس شاگرد ہیں فرماتی ہیں۔

و یکتبون الی من الامصار  
ف اقول لعائشہ یا خالۃ ہذا  
کتاب فلان و ہدیۃ  
فتقول لی عائشہ ای بُنیۃ  
اُجیبیہ و امیبیہ۔

لوگ مجھے دور دور کے شہروں سے خطوط لکھتے تھے (اور بدایا بھیجتے تھے) میں عرض کرتی تھی کہ اسے خالہ جان یا فلان شخص کا خط اور اس کا ہدیہ ہے (فرمائیے اس کا کیا جواب لکھوں) وہ فرمادیتی تھیں کہ لے بیٹا! اسے (یہ) جواب لکھ دو اور بے

کا بدلہ دے دو۔

حدیث شریف کی کتابوں میں حضرت عائشہ رضی اللہ تعالیٰ عنہا کے فتاویٰ بکثرت آتے ہیں لوگ ان سے خصوصیت کے ساتھ آنحضرت صلی اللہ علیہ وسلم کی اندرون خانہ زندگی کے متعلق معلومات کیا کرتے تھے اور وہ بہت بے تکلفی کے ساتھ جواب دیا کرتی تھیں چونکہ آنحضرت صلی اللہ علیہ وسلم سب کچھ کھانے اور عمل کر کے دکھانے کے لئے اللہ رب العزت کی طرف سے بھیجے گئے تھے اس لئے آپ کی زندگی کے کسی پہلو کو آپ کی ازواجِ مطہرات ہرگز نہیں چھپاتی تھیں۔

حضرت اسودؓ فرماتے ہیں کہ میں نے حضرت عائشہ رضی اللہ عنہا سے سوال کیا کہ رسول اللہ صلی اللہ تعالیٰ علیہ وسلم اپنے گھر میں کیا کرتے تھے؟ انہوں نے فرمایا اپنے گھر کے

کام کاج میں مشغول رہتے تھے اور جب نماز کا وقت ہو جاتا تو نماز کے لئے تشریف لے جاتے تھے۔ ایک مرتبہ انہوں نے اس کو ذرا تفصیل سے یوں بیان فرمایا کہ آنحضرت صلی اللہ علیہ وسلم اپنی جوتی کی مرمت خود کر لیا کرتے تھے اور اپنا کپڑا خود سی لیتے تھے اور اپنے گھر میں اس طرح خانگی کام کاج میں مشغول رہتے تھے جیسے تم لوگ اپنے گھروں میں کام کاج کرتے ہو۔ حضرت عائشہ رضی اللہ عنہا نے یہ بھی فرمایا کہ آنحضرت صلی اللہ علیہ وسلم انسانوں میں سے ایک انسان تھے۔ اپنے کپڑوں میں جوتیں خود دیکھ لیتے تھے اور اپنی بکری کا دودھ خود دودھ لیتے تھے اور اپنی خدمت خود کر لیتے تھے بلکہ ایک مرتبہ حضرت عائشہ رضی اللہ عنہا نے فرمایا کہ رسول اللہ صلی اللہ علیہ وسلم تمام لوگوں کی طرح بات میں بات نہیں پروتے چلے جاتے تھے بلکہ آپ کا کلام ایسا سلجھا ہوا ہوتا تھا کہ ایک ایک کلمہ علیحدہ علیحدہ ہوتا تھا جسے پاس بیٹھنے والا باسانی یاد کر لیتا تھا بلکہ ایک مرتبہ سید عالم صلی اللہ علیہ وسلم کے ہنسنے کے متعلق حضرت عائشہ رضی اللہ عنہا نے فرمایا کہ میں نے آپ کو کبھی پورے دانتوں اور ڈاڑھوں کے ساتھ ہنستے ہوئے نہیں دیکھا جس سے آپ کے مبارک حلق کا کوڑا دیکھا جائے آپ تو بس مسکراتے تھے بلکہ آنحضرت صلی اللہ علیہ وسلم کی توصیف میں حضرت عائشہ رضی اللہ عنہا نے یہ بھی فرمایا کہ آپ نے کبھی کسی کو اپنے دست مبارک سے نہیں مارا نہ کسی بیوی کو نہ کسی خادم کو۔ ہاں اللہ کی راہ میں جہاد کرتے ہوئے (اللہ کے دشمن کو) مارا تو وہ دوسری بات ہے اور آپ کو کسی سے کچھ کسی قسم کی اذیت پہنچی تو اس کا بدلہ کبھی نہیں لیا۔ ہاں اگر اللہ تعالیٰ کے حکم کے خلاف کسی سے کوئی کام ہو جاتا تو آپ اللہ کے لئے اس کو سزا دیتے تھے جبکہ حضرت سعد بن ہشامؓ فرماتے ہیں کہ میں حضرت عائشہ رضی اللہ عنہا کی خدمت میں حاضر ہوا اور عرض کیا کہ اُمّ المؤمنین رسول اللہ صلی اللہ علیہ وسلم کے اخلاق و عادات کے متعلق ارشاد فرمائیے کیسے تھے؟ اس پر انہوں نے فرمایا:

۱۔ بخاری شریف ۱۲۔ ۲۔ ترمذی شریف ۱۲۔ ۳۔ ترمذی شریف ۱۲۔

۴۔ بخاری شریف ۱۲۔ ۵۔ مشکوٰۃ شریف۔

کیا تم قرآن نہیں پڑھتے ہو؟ میں نے عرض کیا کیوں نہیں۔

فرمایا! آنحضرت صلی اللہ علیہ وسلم کی زندگی قرآن ہی تھی لہ (یعنی اللہ رب العزت نے قرآن مجید میں جن احکام کا حکم فرمایا ہے اور جن اخلاق کو اختیار کرنے کو فرمایا وہ سب پوری آنحضرت صلی اللہ علیہ وسلم کی ذات گرامی میں موجود تھے)۔

حضرت عبدالعزیز بن جریج روایت فرماتے ہیں کہ ہم نے حضرت عائشہ رضی اللہ تعالیٰ عنہا سے دریافت کیا کہ سید عالم صلی اللہ علیہ وسلم کن سورتوں سے نماز وتر ادا فرماتے تھے اس کے جواب میں حضرت عائشہ رضی اللہ تعالیٰ عنہا نے فرمایا کہ پہلی رکعت میں سَبِّحْ اسْمَ رَبِّكَ الْأَعْلَىٰ اور دوسری رکعت میں قُلْ يَا أَيُّهَا الْكَافِرُونَ اور تیسری رکعت میں قُلْ هُوَ اللَّهُ أَحَدٌ پڑھا کرتے تھے لہ

حضرت حنیف بن الحارث رضی اللہ عنہ بیان فرماتے ہیں کہ حضرت عائشہ رضی اللہ عنہا سے میں نے عرض کیا یہ تو فرمائیے کہ آنحضرت صلی اللہ علیہ وسلم پر غسل واجب ہوتا تھا تو اول رات ہی میں غسل فرمایتے تھے یا آخر رات میں؟ انہوں نے فرمایا کبھی آپ نے اول وقت ہی غسل فرمایا اور کبھی آخر رات میں غسل فرمایا۔ یہ سنتے ہی میں نے کہا کہ اللَّهُ أَكْبَرُ الْحَمْدُ لِلَّهِ الَّذِي جَعَلَ فِي الْأَمْرِ سَعَةً (اللہ اکبر سب تعریف اللہ کے لئے جس نے اس بارے میں گنجائش رکھی ہے) اس کے بعد میں نے عرض کیا یہ تو فرمائیے کہ آپ رات کے اول وقت میں وتر ادا فرمایتے تھے یا رات کے پچھلے حصہ میں؟ اس کے جواب میں انہوں نے ارشاد فرمایا کہ کبھی آپ نے اول رات میں وتر ادا فرمائے اور کبھی آخر رات میں یہ سنتے ہی میرے منہ سے پھر وہی الفاظ نکلے کہ اللَّهُ أَكْبَرُ الْحَمْدُ لِلَّهِ الَّذِي جَعَلَ فِي الْأَمْرِ سَعَةً، اس کے بعد میں نے سہ بارہ سوال کیا کہ رات کو جب نفل ادا فرماتے تھے تو آپ قرأت زور سے پڑھتے یا آہستہ؟ اس کے جواب میں حضرت عائشہ رضی اللہ تعالیٰ عنہا نے فرمایا کہ کبھی آپ نے زور سے قرأت پڑھی اور کبھی آہستہ پڑھی۔ یہ سن کر میرے منہ سے پھر بے ساختہ وہی کلمات

تَحْمَدُ اللّٰهُ اَكْبَرُ الْحَمْدُ لِلّٰهِ الَّذِي جَعَلَ فِي الْاُمُورِ سَعَةً ۝  
 حضرت عائشہ رضی اللہ تعالیٰ عنہا جانتی تھیں کہ سید عالم صلی اللہ علیہ وسلم کی زندگی  
 ساری امت کے لئے نمونہ ہے اس لئے آنحضرت صلی اللہ علیہ وسلم کی ہر بات اور ہر  
 حرکت و سکون کو انہوں نے اچھی طرح محفوظ رکھا تھا۔ سید عالم صلی اللہ علیہ وسلم کے  
 اندر دنی احوال اور رات کے اعمال حضرت عائشہ رضی اللہ عنہا سے بہت مروی ہیں۔  
 ایک روایت میں ہے کہ حضرت عائشہ رضی اللہ عنہا نے فرمایا کہ سید عالم صلی اللہ علیہ  
 وسلم (نماز تہجد سے فارغ ہو کر) جب فجر کی دو سنتیں پڑھ لیتے تھے تو میں جاگتی ہوتی تو  
 (نماز کے لئے مسجد کو جانے تک) مجھ سے باتیں فرماتے رہتے تھے ورنہ (ذرا دیر داہنی  
 کوٹ پر) لیٹ جاتے تھے ۱۱۔

حضرت عائشہ رضی اللہ عنہا نے یہ بھی بیان فرمایا کہ سید عالم صلی اللہ علیہ وسلم جب  
 رات کو نماز (نفل) پڑھنے کے لئے کھڑے ہوتے تھے تو پہلے مختصر سی دو رکعتیں پڑھ لیتے  
 تھے ۱۲ (اس کے بعد لمبی سورتوں سے نماز ادا فرماتے تھے) حضرت عائشہ رضی اللہ عنہا  
 نے یہ بھی بیان فرمایا کہ سید عالم صلی اللہ علیہ وسلم غیر فرض نمازوں میں جس قدر فجر کی  
 دو رکعتوں کا خاص اہتمام فرماتے تھے اور کسی غیر فرض نماز کا اس قدر اہتمام نہیں  
 فرماتے تھے ۱۳ یہ بھی روایت فرماتی تھیں کہ سید عالم صلی اللہ علیہ وسلم نے فرمایا کہ  
 رکعتا الفجر خیر من الدنيا وما فيها یعنی فجر کی دو سنتیں ساری دنیا  
 اور جو کچھ اس میں ہے سب سے بہتر ہیں ۱۴۔

حضرت عائشہ رضی اللہ عنہا نے یہ بھی بتایا کہ رسول اللہ صلی اللہ علیہ وسلم میری گود میں  
 سر رکھ کر لیٹ کر قرآن شریف کی تلاوت کر لیتے تھے حالانکہ وہ میرا زمانہ ماہواری کا ہوتا تھا۔  
 یہ بھی روایت فرماتی ہیں کہ سید عالم صلی اللہ علیہ وسلم جب معتکف ہوتے تو مسجد کے  
 اندر بیٹھے ہوئے میری طرف کو سر جھکا دیتے تھے اور میں آپ کا سر مبارک (اپنے حجرہ  
 میں سے) دھو دیتی تھی حالانکہ یہ میرا زمانہ ماہواری کا ہوتا تھا ۱۵۔

۱۱۔ ابوداؤد ۱۳۔ ۱۲۔ مسلم ۱۳۔ ۱۳۔ ایضاً ۱۳۔ ۱۴۔ مسلم شریف ۱۲۔ ۱۵۔ بخاری و مسلم ۱۳۔

۱۵۔ بخاری و مسلم ۱۳۔ ۱۶۔ ایضاً ۱۳۔

## زُہد و فقر اور گھر کے احوال

سید عالم صلی اللہ علیہ وسلم سید الزاہدین تھے۔ ہیٹ  
بھرنے اور مزید اچیزیں حاصل کرنے اور سامان

جمع کرنے کو ناپسند فرماتے تھے۔ ایک مرتبہ آپؐ نے حضرت عائشہ رضی اللہ عنہا سے فرمایا کہ  
اے عائشہ! اگر میں چاہوں تو میرے ساتھ ساتھ سونے کے پہاڑ چلیں (مگر قصہ یہ ہے کہ)  
میرے پاس ایک فرشتہ آیا جس کی قامت کا یہ عالم تھا کہ اس کی کمر کعبہ تک پہنچ رہی  
تھی۔ اس نے مجھ سے کہا کہ آپ کے رب نے آپ کو سلام فرمایا ہے اور یہ فرمایا ہے  
کہ اگر تم چاہو تو عام بندوں کی طرح بندہ اور نبی بن کر رہو اور اگر چاہو تو نبی اور بادشاہ  
بن کر رہو۔ میں نے اس بارے میں جبریل علیہ السلام کی طرف مشورہ لینے کے طور پر دیکھا  
تو انہوں نے اشارہ کیا کہ تواضع اختیار کرو لہذا میں نے جواب دے دیا کہ میں نبی ہوتے  
ہوئے عام بندوں کی طرح ہو کر رہنا چاہتا ہوں (اس کو روایت کرنے کے بعد) حضرت  
عائشہ رضی اللہ عنہا نے فرمایا کہ اس کے بعد سے سید عالم صلی اللہ علیہ وسلم تکبہ لگا کر کھانا  
تناول نہیں فرماتے تھے (اور یہ) فرمایا کرتے تھے کہ میں اس طرح کھانا ہوں جیسے سلام  
کھاتا ہے اور اس طرح بیٹھتا ہوں جیسے غلام بیٹھتا ہے بلکہ

سید عالم صلی اللہ علیہ وسلم کا فقر اختیار ہی تھا اور گو آپؐ نے اپنی حیات طیبہ کے  
آخری تین چار سال یہ بھی کیا کہ ازواج مطہرات کے لئے ایک سال کے خرچ کا انتظام  
فرما دیا کرتے تھے لیکن آپؐ کی صحبت کے اثر سے آپؐ کی ازواج مطہرات بھی اس کو  
خیرات کر دیتی تھیں اور خود تکلیف برداشت کر لیتی تھیں۔

حضرت مسروق (تابعی) فرماتے تھے کہ میں ایک مرتبہ حضرت عائشہ رضی اللہ تعالیٰ  
عنہا کی خدمت میں حاضر ہوا۔ انہوں نے میرے لئے کھانا منگایا پھر کھانا منگا کر فرمایا کہ  
اگر میں ہیٹ بھر کر کھاؤں اور اس کے بعد رونا چاہوں تو رو سکتی ہوں۔ میں نے سوال  
کیا کیوں؟ فرمایا کہ میں اس حال کو یاد کرتی ہوں جس حال میں سید عالم صلی اللہ علیہ  
وسلم دنیا کو چھوڑ کر تشریف لے گئے ہیں، اللہ کی قسم کسی روز (بھی) دو مرتبہ آپؐ نے

گوشت اور روٹی سے پیٹ نہیں بھرا۔ یہ ترمذی شریف کی روایت ہے۔ بیہقی کی روایت میں ہے کہ حضرت عائشہ رضی اللہ تعالیٰ عنہا نے فرمایا کہ ہم اگر چاہتے تو پیٹ بھر کر کھالیتے لیکن واقعہ یہ ہے کہ آنحضرت صلی اللہ علیہ وسلم اپنے نفس پر دوسروں کو ترجیح دیتے تھے۔ حضرت عبدالرحمن بن عوف رضی اللہ تعالیٰ عنہ فرماتے تھے کہ آنحضرت صلی اللہ علیہ وسلم دنیا سے تشریف لے گئے اور آپ نے اور آپ کے گھر والوں نے جو کی روٹی سے بھی پیٹ نہیں بھرا بلکہ

حضرت عائشہ رضی اللہ تعالیٰ عنہا نے ایک مرتبہ اپنے بھانجے حضرت عسہ بن الزبیر رضی اللہ تعالیٰ عنہ سے فرمایا کہ اے میری بہن کے بیٹے پانچ جانور ہم تین چاند دیکھ لیتے تھے اور سید عالم صلی اللہ علیہ وسلم کے گھروں میں آگ نہیں جلتی تھی۔ انہوں نے سوال کیا کہ خالہ جان پھر آپ حضرات کیسے زندہ رہتے تھے؟ فرمایا کھجوروں اور پانی پر گزارا کر لیتے تھے اور اس کے سوا یہ بھی ہوتا تھا کہ آنحضرت صلی اللہ علیہ وسلم کے پر دوس میں رہنے والے انصار اپنے دودھ کے جانوروں کا دودھ ہدیہ بھیج دیا کرتے تھے آپ اس دودھ کو ہمیں پلا دیا کرتے تھے بلکہ

غوراک کی کمی کے ساتھ دوسرا خانگی سامان بھی بہت ہی کم تھا۔ گھر میں چراغ تک نہیں جلتا تھا۔

حضرت ابو ہریرہؓ نے فرمایا کہ سید عالم صلی اللہ علیہ وسلم کے گھر والوں پر بغیر چراغ روشن کئے اور بغیر چولہے میں آگ جلانے کئی کئی ماہ گزر جاتے تھے اگر زیتون کا تیل مل جاتا (جس سے چراغ روشن کئے جاتے تھے) تو پھوٹا سا ہونے کی وجہ سے اس کو روشن کرنے کے بجائے بدن پر اور سر پر مل لیتے تھے اور چربی مل جاتی تھی تو اس کو کھانے میں لے آتے تھے بلکہ

حضرت عائشہ رضی اللہ تعالیٰ عنہا روایت فرماتی ہیں کہ میں سید عالم صلی اللہ علیہ وسلم کے سامنے (تہجد کی نماز کے وقت) سو جاتی تھی اور میرے پاؤں آپ کے سامنے

(سجدہ کی جگہ) پھیل جاتے تھے۔ لہذا جب آپ سجدہ میں جلتے تو میرے پاؤں کو ہاتھ لگا دیتے تھے (تاکہ پاؤں ہٹا لوں تو سجدہ کی جگہ ہو جائے) لہذا میں پاؤں سکیر لیتی تھی اور جب آپ سجدہ سے فارغ ہو کر کھڑے ہو جاتے تھے تو میں پھر پاؤں پھیلا دیتی تھی۔ اس کو بیان کر کے فرمایا کہ اس زمانے میں گھروں میں چراغ نہ تھے بلکہ

سید عالم صلی اللہ علیہ وسلم بستر بھی عمدہ اور نرم نہیں رکھتے تھے۔ آپ کی مصائب کی وجہ سے ازواجِ مطہرات بھی اسی طرح گزارہ کرتی تھیں۔ بھلا ان کو یہ کیسے گوارا ہوتا کہ خود آرام اٹھالیں اور سید عالم صلی اللہ علیہ وسلم کو تکلیف میں دیکھیں۔

حضرت عائشہ رضی اللہ تعالیٰ عنہا روایت فرماتی ہیں کہ سید عالم صلی اللہ علیہ وسلم جس بستر پر سوتے تھے وہ چمڑے کا تھا جس میں کھجور کی چھال بھری ہوئی تھی اور جس تکیہ پر سہارا لگا کر بیٹھتے تھے وہ بھی اسی طرح کا تھا۔

آنحضرت صلی اللہ علیہ وسلم کے مبارک گھرانے میں کپڑے بھی زیادہ نہ تھے۔ بعض مرتبہ ایسا ہوا کہ آپ کا کپڑا حضرت عائشہ رضی اللہ عنہا نے پاک کیا تو آپ اسی کو پہنے ہوئے مسجد میں نماز کے لئے تشریف لے گئے اور دھونے کی تری اس میں موجود رہی۔

ایک صاحب حضرت عائشہ رضی اللہ تعالیٰ عنہا کے پاس آئے اس وقت حضرت عائشہؓ کی باندی بھی وہیں موجود تھی جو ۵ درہم کا کڑتہ پہنے ہوئے تھی۔ اس کے متعلق حضرت عائشہ رضی اللہ تعالیٰ عنہا نے فرمایا کہ ذرا میری اس باندی کو دیکھو وہ اپنے کو اس سے بالاتر سمجھتی ہے کہ گھر کے اندر اس کڑتہ کو پہنے اور ہمارا پچھلا زمانہ سید عالم صلی اللہ علیہ وسلم کی موجودگی میں یہ تھا کہ اس قسم کے کڑتوں میں سے ایک کڑتہ میرے پاس تھا جو مدینہ میں ہر شادی کے وقت دلہن کو سجانے کے لئے مجھ سے مانگا جاتا تھا اور پھر رخصتی کے بعد واپس کر دیا جاتا تھا۔

**مشورہ لینا** حضرت عائشہ رضی اللہ تعالیٰ عنہا بڑی صاحبِ فہم و فراست تھیں۔ اچھے سمجھداران سے مشورہ لیا کرتے تھے۔ حضرت نافعؓ کا بیان ہے کہ میں شام اور صبح



کو مال لے جا کر تجارت کرتا تھا۔ ایک مرتبہ میں تجارت کے ارادہ سے عراق کو اپنا مال لے گیا (واپس آکر) میں حضرت عائشہ رضی اللہ تعالیٰ عنہا کے پاس پہنچا اور سارا واقعہ سنایا کہ میں پہلے تجارت کے لئے اپنا مال شام لے جایا کرتا تھا اس مرتبہ عراق کو لے گیا تھا (اس بارے میں آپ کی کیا رائے ہے؟) اس پر حضرت عائشہ رضی اللہ تعالیٰ عنہا نے فرمایا کیوں (بلاوجہ) اپنی (سابقہ) تجارت گاہ کو چھوڑتے ہو ایسا مت کرو کیونکہ سیدہ عالم صلی اللہ علیہ وسلم سے میں نے سنا ہے کہ جب اللہ جل شانہ تمہارے لئے کسی ذریعہ سے رزق کے اسباب پیدا فرمادے تو جب تک (خود ہی) وہ سبب (کسی وجہ سے) بدل جائے یا (نفع کے علاوہ) دوسرا رخ اختیار نہ کرے تو اس کو نہ چھوڑ لیے

**فضائل و مناقب** | حضرت عائشہ رضی اللہ تعالیٰ عنہا کے بہت سے فضائل حدیث شریفہ اور اسماء الرجال کی کتابوں میں لکھے ہیں۔

پہلے گزر چکا ہے کہ سیدہ عالم صلی اللہ علیہ وسلم کو سب بیویوں سے زیادہ ان سے محبت تھی۔ ان کے شاگرد حضرت مسروق (تابعی) جب ان کے واسطے سے آنحضرت صلی اللہ تعالیٰ علیہ وسلم کی حدیث سناتے تھے تو یوں فرمایا کرتے تھے حدیثی الصادقة ابنة الصديق حبیبہ حبیب اللہ (یعنی مجھے روایت کی سچ بولنے والی اور سچ بولنے والے (صدیق) کی بیٹی نے جو اللہ کے حبیب کی پیاری تھیں) لے

خود حضرت عائشہ رضی اللہ تعالیٰ عنہا نے فرمایا کہ مجھے دس چیزوں کے ذریعہ فضیلت ہے وہ دس چیزیں یہ ہیں:-

(۱) جبریل علیہ السلام میری تصویر لے کر (نکاح سے پہلے) آنحضرت صلی اللہ تعالیٰ علیہ وسلم کے پاس آئے۔

(۲) اور میرے سوا آنحضرت صلی اللہ علیہ وسلم نے کسی کنواری عورت سے نکاح نہیں فرمایا۔

(۳) اور نہ کوئی ایسی عورت میرے علاوہ آپ کے نکاح میں آئی جس کے ماں باپ دونوں نے ہجرت کی ہو۔

(۴) اور اللہ تعالیٰ نے آسمان پر سے میری برأت نازل فرمائی۔  
 (۵) اور سید عالم صلی اللہ تعالیٰ علیہ وسلم کے پاس ہیں حال میں وحی آجاتی تھی کہ میں آپ کے ساتھ لحاف میں لیٹی ہوتی تھی۔  
 (۶) میں اور آپ ایک ہی برتن سے (ساتھ بیٹھ کر کپڑا باندھ کر غسل کرتے تھے۔  
 (۷) آپ نماز (تہجد) پڑھتے رہتے تھے اور میں آپ کے سامنے لمبی لمبی لیٹی رہتی تھی۔  
 (۸) آپ کی وفات اس حال میں ہوئی کہ آپ میری گردن اور گود کے درمیان تھے۔  
 اور میرا باری کا دن تھا۔

(۹) اور میرے ہی گھر میں آپ مدفون ہوئے۔  
 دوسری روایت میں ہے کہ حضرت عائشہ رضی اللہ تعالیٰ عنہا نے اپنی خصوصیات میں یہ بھی ذکر کیا کہ میں نے حضرت جبریل علیہ السلام کو دیکھا اور میں رسول کریم صلی اللہ علیہ وسلم کی سب سے زیادہ محبوب بیوی تھی اور جس وقت آپ کی وفات ہوئی اس وقت آپ کے پاس میرے اور فرشتوں کے علاوہ اور کوئی موجود نہ تھا یہ  
 حضرت ابو موسیٰ رضی اللہ عنہ کی روایت ہے کہ سید عالم صلی اللہ علیہ وسلم نے فرمایا کہ مرد بہت کامل ہوئے اور عورتوں میں بس مریم بنت عمران (والدہ سیدنا عیسیٰ صلوٰۃ اللہ وسلامہ علیہا) اور آسیہ فرعون کی بیوی کامل ہوئیں اور عائشہ کی فضیلت عورتوں پر ایسی ہے جیسے زید کی فضیلت تمام کھانوں پر ہے بلکہ  
 ایک مرتبہ سیدنا جبریل علیہ الصلوٰۃ والسلام آنحضرت صلی اللہ علیہ وسلم کی خدمت میں حاضر ہوئے اور آپ کے ذریعہ حضرت عائشہ رضی اللہ عنہا کو سلام کہلایا۔ انہوں نے اس کے جواب میں فرمایا وعلیہ السلام ورحمۃ اللہ وبرکاتہ۔  
 ایک روایت میں ہے کہ حضرت جبریل علیہ الصلوٰۃ والسلام سبز ریشم کے کپڑے میں

عہ برأت کا ذکر آئندہ صفحات میں آئے گا انشاء اللہ تعالیٰ ۱۲۔ ۱۱ الاصابہ ۱۲۔  
 علیہ مشکوٰۃ من البخاری و المسلم علیہ اہل البیروت کے ٹکڑوں کو شہرہ دار گوشت میں بھگو یا کرتے تھے  
 اور اس کو خریدتے تھے اور تمام کھانوں سے افضل سمجھتے تھے۔

آنحضرت صلی اللہ علیہ وسلم کے پاس حضرت عائشہ رضی اللہ تعالیٰ عنہا کی صحبت لے کر آئے اور عرض کیا: آپ کی بیوی ہیں دنیا اور آخرت میں بے

حضرت عائشہ رضی اللہ عنہا اکثر روزے رکھا کرتی تھیں اور نفل

### کثرت عبادت

نماز بھی بہت پڑھتی تھیں۔ چاشت کی نماز کا خاص اہتمام رکھتی تھیں۔ اس وقت آٹھ رکعت پڑھا کرتی تھیں اور یہ فرماتی تھیں کہ میرے ماں باپ بھی اگر (قبر) سے اٹھ کر آجائیں تب بھی اس نماز کو زچھوڑوں گی بلکہ ان کی خدمت کرتے ہوئے بھی اس کو ضرور پڑھوں گی (حضرت قاسم بن محمد بن ابی بکرؓ فرماتے تھے کہ میرا ہمیشہ یہ معمول رہا ہے کہ جب صبح کو گھر سے نکلتا تو سب سے پہلے حضرت عائشہ رضی اللہ عنہا کے گھر جاتا اور سلام کرتا یہ ان کے بھائی کے بیٹے تھے) ایک مرتبہ جو میں ان کے پاس گیا تو دیکھا کہ وہ کھڑی ہوئی نفل نماز پڑھ رہی ہیں اور بار بار اس آیت کو پڑھ رہی ہیں اور رو رہی ہیں فَمَنْ رَآهُ عَلَيْنَا دَوْقًا نَاعَذَابِ الشُّمُومِ میں سلام پھیرنے کے انتظار میں کھڑا رہا حتیٰ کہ طبیعت اُگٹا گئی اور میں ان کو اسی حال میں چھوڑ کر اپنی ضرورت کے لئے بازار چلا گیا۔ پھر جب واپس آیا تو دیکھا وہ اب بھی اسی طرح نماز میں کھڑی ہیں اور رو رہی ہیں بلکہ

حضور اقدس صلی اللہ علیہ وسلم کے ساتھ بھی تہجد پڑھا کرتی تھیں بلکہ آپ کے بعد بھی اس کا اہتمام کرتی تھیں۔ روزوں کی کثرت ان کا خاص شغل تھا۔ ایک مرتبہ سخت گرمی کے موسم میں عرفہ کے دن یعنی نویں ذی الحجہ کو روزہ سے تھیں سخت گرمی کی وجہ سے سر پر پانی کے پھینٹے دیئے جا رہے تھے۔ حضرت عبدالرحمن بن ابی بکر رضی اللہ تعالیٰ عنہ نے (جو حضرت عائشہ رضی اللہ عنہا کے بھائی تھے) فرمایا اس گرمی میں (نفل) روزہ کوئی ضروری نہیں ہے افطار کر لیجئے۔ (بعد میں قصار کہ لینا کافی ہوگا) یہ سن کر فرمایا کہ بھلا حضور اقدس صلی اللہ علیہ وسلم سے یہ سننے کے بعد کہ عرفہ کے دن روزہ رکھنے سے

سال بھر کے گناہ معاف ہو جاتے ہیں۔ میں اپنا روزہ توڑ دوں گی لے۔ شریعت مقدسہ کی منع کی ہوئی چیزوں میں چھوٹی چھوٹی چیزوں سے بھی بچتی تھیں۔ راستہ میں کبھی ہوتیں اور گھنٹہ کی آواز آجاتی تو ٹھہر جاتی تھیں تاکہ اس کی آواز کان میں نہ آئے بلکہ نیکوں کو پھیلانے کے ساتھ ساتھ بُرائیوں سے روکنا بھی ان کا خاص مشغلہ تھا اور اس مقصد کے لئے ہر ممکن طاقت خرچ کر دینا ضروری سمجھتی تھیں۔ ایک گھر کرایہ پر دے دیا تھا۔ کرایہ دار اس میں شطرنج کھیلنے لگے تو ان کو کہلا بھیجا کہ اس حرکت سے باز نہ آؤ گے تو مکان سے نکلوا دوں گی لے

**احکام اسلامیہ کو بلا چوٹ و چرا ماننا** | دیگر تمام صحابہ رضی اللہ عنہم کی طرح حضرت عائشہ رضی اللہ تعالیٰ عنہا بھی اسلام

کے احکام کے بارے میں چوٹ و چرا کو بالکل روا نہیں رکھتی تھیں۔ ان کی مشہور شاگرد حضرت معاذہ مدینہ نے ایک مرتبہ سوال کیا کیا بات ہے جنس کے زمانے کی نسا نہیں پڑھی جاتی لیکن رمضان شریف کے روزے بعد میں رکھے جاتے ہیں۔

حضرت عائشہ رضی اللہ عنہا نے اس کے جواب میں فرمایا اَحْذَرْتُ اَنْتِ۔ اکیا تو نیچری ہو گئی جو اسلام کو اپنی سمجھ کا تابع کرنا چاہتی ہے اور اسلام کے حکم کو بغیر سمجھ مانتے کو پسند نہیں کرتی (حضرت معاذہؓ نے عرض کیا میں نیچری تو نہیں ہوں۔ یوں ہی سوال کر رہی ہوں۔ حضرت عائشہ رضی اللہ تعالیٰ عنہا نے فرمایا میں تو اس کے جواب میں یہی جانتی ہوں کہ سید عالم صلی اللہ علیہ وسلم کے زمانے میں) ہم کو حیض آتا تھا تو روزہ کی قضا رکھنے کا حکم ہوتا تھا اور نماز کی قضا پڑھنے کا حکم نہیں دیا جاتا تھا گے

اے مسند احمد لے الادب المفرد للبخاری لے الادب المفرد للبخاری۔ عہ ایک حدیث میں ہے کہ عرفہ کا روزہ رکھنے سے ایک سال کے پچھلے اور ایک سال کے اگلے گناہ معاف ہو جاتے ہیں۔ اس کے مدعی حضرت ابو قتادہؓ ہیں (مشکوٰۃ ص ۱۹۱ عن مسلم) عہ حرور ایک بستی تھی وہاں کے رہنے والوں میں یہ دبا چل پڑی تھی جو اس دور میں نیچریوں میں اور پچھلے دور میں معتزلہ میں پھیلی ہوئی تھی کہ جب تک عقل تسلیم نہ کرے اسلام کی بات کو ماننے سے انکار کرتے تھے اس لئے ہم نے حرور یہ کا ترجمہ نیچری کیا ہے ۱۲ لے جمع الفوائد ۱۲۔

**نزول آیت تیمم** شریعت میں وضو کی جگہ بعض مجبوری کے مواقع میں جو تیمم

رکھا گیا ہے امت کے لئے اس میں بڑی آسانی ہے۔ یہ سن کر آپ کے علم میں اضافہ ہو گا کہ تیمم کے جاری ہونے کا سبب حضرت عائشہ رضی اللہ عنہا کی ہی ذات گرامی ہے۔ جس کا مفصل واقعہ وہ خود اپنے الفاظ میں اس طرح نقل فرماتی تھیں کہ ہم رسول اللہ صلی اللہ تعالیٰ علیہ وسلم کے ساتھ ایک سفر میں گئے۔ بہت سے مسلمان ساتھ تھے ہم نے مقام بیدریا ذات الجیش میں قیام کیا وہاں میرے ہار کی لڑی ٹوٹ گئی لہذا اس کے ڈھونڈنے کے لئے رسول اللہ صلی اللہ علیہ وسلم نے (مزید قیام فرمایا اور آپ کے ساتھ آپ کے ساتھی بھی ٹھہرے رہے۔ رات کا وقت تھا اور پانی کہیں قریب موجود نہیں تھا چونکہ لوگوں کو فجر کی نماز پڑھنے کا خیال تھا اس لئے بہت فکر مند ہوئے کہ پانی نہ ہونے کی وجہ سے بلا وضو نماز کیسے پڑھ سکیں گے۔ یہ سوچ کر حضرت ابوبکر رضی اللہ عنہ کے پاس آئے اور ان سے کہا کہ تم دیکھ رہے ہو کہ عائشہ نے کیا کیا ہے؟ رسول اللہ صلی اللہ علیہ وسلم کو اور آپ کے تمام ہمراہیوں کو روک لیا ہے اور حال یہ ہے کہ نہ پانی قریب ہے نہ اپنے پاس ہے۔

یہ سن کر حضرت ابوبکر رضی اللہ عنہ میرے پاس آئے اور مجھے ڈانٹنا شروع کیا اور نہ چلنے کیا کیا کہا اور ڈانٹنے کے ساتھ ساتھ میری کونکھ میں کچھ کدیتے رہے۔ اس وقت آنحضرت صلی اللہ علیہ وسلم میری ران پر سر رکھے ہوئے سو رہے تھے۔ آپ کے بے آرام ہونے کی وجہ سے میں نے حضرت ابوبکرؓ کے کچھ کے دینے پر ذرا حرکت نہ کی۔ العاقل آنحضرت صلی اللہ علیہ وسلم میری ران پر سر رکھے ہوئے سوتے رہے حتیٰ کہ صبح ہو گئی اور پانی موجود نہ تھا۔ لہذا اللہ جل شانہ نے تیمم کی آیت نازل فرمادی اور سب نے تیمم کیا اور نماز پڑھی۔ یہ ماجرا دیکھ کر حضرت اسید بن خنیس رضی اللہ عنہ (خوشی میں پھر مک اُٹھے اور کہا کہ اے ابوبکرؓ کے گھر والو! تم ہمیشہ سے برکت والے ہو یہ تمہاری پہلی ہی برکت نہیں ہے اس کے بعد جب ہم نے اونٹ کو اٹھایا جس پر میں (سوار ہوئی) مٹی تو وہ گم شدہ ہمارا اس کے نیچے سے مل گیا۔

## شعر اور طب

حضرت عائشہ رضی اللہ تعالیٰ عنہا مریضوں کے معالجات میں اور اشعار عرب یاد رکھنے میں بھی خاص ملکہ رکھتی تھیں۔ ان کے بھانجے حضرت عروہ بن الزبیر فرماتے ہیں کہ حضرت عائشہ رضی اللہ تعالیٰ عنہا کو جب کوئی حادثہ پیش آجاتا تو اس کے متعلق ضرور شعر پڑھ دیتی تھیں۔

یہ بھی حضرت عروہ بن الزبیر کا ارشاد ہے کہ میں نے حضرت عائشہ رضی اللہ عنہا سے بڑھ کر کوئی قرآن کا عالم اور فرائض اسلام اور حلال و حرام کا جاننے والا اور عرب کے واقعات اور اہل عرب کے نسب سے واقفیت رکھنے والا نہیں دیکھا ہے۔

ایک مرتبہ حضرت عائشہ رضی اللہ عنہا کے بھانجے حضرت عروہ بن الزبیر نے عرض کیا کہ اے اماں جان! مجھ آپ کے فقیہ ہونے پر تعجب نہیں ہے کیونکہ آپ رسول اللہ صلی اللہ علیہ وسلم کی بیوی ہیں اور حضرت ابوبکر رضی اللہ عنہ کی صاحبزادی ہیں اور نبی مجھے آپ کی شعروانی اور واقعات عرب کی واقفیت پر تعجب ہے۔ کیونکہ حضرت ابوبکر رضی اللہ عنہ کی صاحبزادی ہو۔ ان کی صحبت سے یہ چیزیں حاصل ہو گئیں۔ لیکن مجھے تعجب ہے کہ آپ کو طب سے کیوں کر واقفیت ہوئی؟ اس کے جواب میں حضرت عروہ کے کاندھے پر ہاتھ مار کر فرمایا کہ عروہ بیٹا! طب میں نے اس طرح سیکھی کہ آنحضرت صلی اللہ علیہ وسلم آخری عمر میں بیمار ہو جایا کرتے تھے اور لوگ دُور دُور سے آیا کرتے تھے۔ وہ آپ کو علاج کے طریقے اور دوائیں بتاتے تھے اور میں ان کے ذریعہ آپ کا علاج کرتی تھی۔

## سخاوت

حضرت عائشہ رضی اللہ تعالیٰ عنہا بڑی سخی تھیں اور ان کی بہن اسماء بنت ابی بکرؓ بھی سخاوت میں بڑا مرتبہ رکھتی تھیں۔ حضرت عبداللہ بن الزبیر رضی اللہ تعالیٰ عنہ فرماتے تھے (جو حضرت اسماء رضی اللہ تعالیٰ عنہا کے بیٹے تھے) کہ میں نے حضرت عائشہ رضی اللہ تعالیٰ عنہا اور حضرت اسماء سے بڑھ کر کوئی عورت سخی نہیں دیکھی لیکن دونوں کی سخاوت میں ایک فرق تھا اور وہ یہ کہ حضرت عائشہ رضی اللہ عنہا عتوڑا عتوڑا جمع کرتی رہتی تھیں یہاں تک کہ جب خاصی مقدار میں جمع ہو جاتا تو

(ضرورت مندوں) میں تقسیم فرمادیتی تھیں اور حضرت اسماءؓ کا یہ حال تھا کہ وہ کل کے لئے کچھ رکھتی ہی نہ تھیں بے

حضرت عروہ رضی اللہ عنہ اپنا چشم دید واقعہ بیان فرماتے تھے کہ حضرت عائشہ رضی اللہ عنہا نے ایک روز ستر ہزار کی مالیت (ضرورت مندوں پر) تقسیم فرمادی اور اپنا یہ حال تھا کہ تقسیم کرتے وقت اپنے کرتے میں بیونہ لگا رہی تھیں بے

حضرت معاویہ رضی اللہ عنہ نے ایک طبق میں سچے موتی بھر کر حضرت عائشہ رضی اللہ عنہا کی خدمت میں ہدیہ بھیجے جن کی قیمت ایک لاکھ تھی۔ انہوں نے ہدیہ قبول کر کے اپنے علاوہ آنحضرت صلی اللہ علیہ وسلم کی تمام بیویوں میں تقسیم فرمادیا بلکہ

ایک مرتبہ حضرت عائشہ رضی اللہ عنہا کا روزہ تھا اور اسی روز ان کے پاس ان کے بھائی حضرت عبداللہ بن الزبیر رضی اللہ تعالیٰ عنہ نے دو بورے بھر کر ہدیہ بھیجا جو ایک لاکھ اسی ہزار کی مالیت تھی۔ وہ اسی وقت تقسیم کرنے بیٹھ گئیں اور حقوڑی دیر میں تمام کر دیا۔ جب شام ہوئی تو ایک درہم (چوٹی بھر کر چاندی) بھی پاس نہ تھا۔ افطار کے وقت اپنی باندی سے فرمایا کہ افطاری لاؤ چنانچہ وہ زیتون کا تیل اور روٹی لے کر آئی وہیں ایک عورت ام ذرہ موجود تھی (اس کا بھی روزہ تھا) اس نے کہا کہ آج جو آپ نے مال تقسیم کیا ہے اس میں سے اتنا بھی آپ نہ کر سکیں کہ ایک درہم کا گوشت ہی منگالیتیں جسے افطاری میں ہم کھا لیتے۔ حضرت عائشہ رضی اللہ تعالیٰ عنہا نے فرمایا کہ اب کہنے سے کیا ہوتا ہے۔ اس وقت تم یاد دلاتیں تو میں اسس کا خیال کر لیتی تھی۔

ایک روز کا واقعہ ہے جسے وہ خود بیان فرماتی تھیں کہ میرے پاس ایک عورت آئی جس کے ساتھ دوڑکیاں تھیں اس نے سوال کیا۔ اس وقت میرے پاس ایک کھجور کے سوا کچھ نہ تھا میں نے وہی دے دی۔ اس نے اس کھجور کو سلے کر دو ٹکڑے کر کے دونوں بچوں کو ایک ایک ٹکڑا دے دیا اور خود نہ کھایا۔ اس کے بعد وہ چلی گئی اور اس کے

بعد ہی سید عالم صلی اللہ علیہ وسلم زنان خانے میں تشریف لے آئے۔ میں نے آپ کے سامنے واقعہ بیان کیا تو آپ نے فرمایا کہ جو شخص ان لڑکیوں کی پرورش میں ذرا بہت بھی مبتلا کیا گیا اور اس نے ان کے ساتھ اچھا برتاؤ کیا تو یہ لڑکیاں اس کے لئے دوزخ کی آڑ بن جائیں گی۔

ایک مرتبہ سید عالم صلی اللہ علیہ وسلم کے زنان خانے میں ایک بکری ذبح کی گئی۔ آنحضرت صلی اللہ علیہ وسلم باہر تشریف لے گئے۔ کچھ دیر کے بعد تشریف لائے تو دریافت فرمایا کہ بکری کا کیا ہوا؟ حضرت عائشہ رضی اللہ عنہا نے عرض کیا کہ (سب صدقہ کر دی گئی) صرف اس کا اٹھ باقی ہے۔ آنحضرت صلی اللہ علیہ وسلم نے فرمایا (واقعہ یہ ہے کہ) اس کے علاوہ سب باقی ہے۔ (مطلب یہ تھا کہ جو اللہ کی راہ میں دے دیا گیا باقی وہی ہے اور جو ابھی ہمارے پاس ہے اس کو باقی کہنا درست نہیں۔ کما قال اللہ عزوجل:

مَا يَصْنَعُ كُفْرًا يَنْفَعُ وَمَا عِنْدَ اللَّهِ بَاقٍ ۝۱۰

**خوف خدا اور فکر آخرت** حضرت عائشہ رضی اللہ تعالیٰ عنہا عابدہ زاہدہ ہونے کے ساتھ ساتھ اللہ تعالیٰ سے بہت زیادہ ڈرنے والی اور آخرت کی بہت فکر رکھنے والی تھیں۔

ایک مرتبہ دوزخ یاد آگئی تو رونا شروع کر دیا۔ آنحضرت صلی اللہ علیہ وسلم نے رونے کا سبب پوچھا تو عرض کیا مجھے دوزخ کا خیال آگیا اس لئے رو رہی ہوں۔ ایک مرتبہ حضرت عائشہ رضی اللہ تعالیٰ عنہا نے دربار رسالت میں عسر عین کیا کہ یا رسول اللہ! جب سے آپ نے منکر نکیر کی (ہیبت ناک آواز) کا اور قبر کے بھینچنے کا ذکر فرمایا ہے اس وقت سے مجھے کسی چیز سے تسلی نہیں ہوتی (اور دل کی پریشانی دور نہیں ہوتی) آپ نے ارشاد فرمایا کہ اے عائشہ! منکر نکیر کی آواز مومن کے کانوں میں ایسی معلوم ہوتی ہے (جیسے آنکھوں میں سرمہ) اور قبر کا مومن کو دبا دیا ہوتا ہے جیسے کسی کے سر میں درد ہو اور اس کی شفقت والی ماں آہستہ آہستہ دبائے اور وہ اس سے آرام



وراحت پائے (پھر فرمایا کہ):

اے عائشہ! اللہ کے بارے میں شک کرنے والوں کے لئے بڑی خرابی ہے اور وہ قبر میں اس طرح بھیجے جائیں گے جیسے انڈے پر پتھر رکھ کر دبا دیا جائے بلکہ حضرت عائشہ رضی اللہ تعالیٰ عنہا فرماتی ہیں کہ ایک روز میرے پاس ایک یہودی عورت اندر گھر میں آئی اور اس نے قبر کے مذاب کا ذکر کیا۔ ذکر کرتے کرتے اس نے مجھ سے کہا کہ اَعَاذُكَ اللّٰهُ مِنْ عَذَابِ الْقَبْرِ (اللہ تعالیٰ تجھے قبر کے مذاب سے پناہ میں رکھے۔)

جب آنحضرت صلی اللہ علیہ وسلم تشریف لائے تو میں نے مذاب قبر کے متعلق سوال کیا۔ آپ نے فرمایا کہ مذاب قبر حق ہے۔ اس کے بعد میں نے آنحضرت صلی اللہ علیہ وسلم کو دیکھا کہ ہر نماز کے بعد مذاب قبر سے اللہ کی پناہ مانگتے تھے بلکہ

حضرت عبداللہ بن زبیر رضی اللہ تعالیٰ عنہ نے خالد بن ولید کی بے پناہ فیاضی دیکھ کر ایک دفعہ (کسی کے سامنے یوں) کہہ دیا کہ یا تو وہ اتنے خیر سے خود ہی رُک جائیں ورنہ ان کا ہاتھ خیر سے روک دوں گا۔ جب حضرت عائشہ رضی اللہ تعالیٰ عنہا کو یہ بات پہنچی تو فرمایا اچھا عبداللہ نے ایسا کہا ہے؟ حاضرین نے عرض کیا جی ہاں! فرمایا میں نے نذر مان لیا کہ زبیر کے بیٹے سے کبھی نہ بولوں گی۔ اس کے بعد عرصہ تک بول چال بند رکھی۔ پھر مشکل سے مسوڑ بن مخرمہ اور عبدالرحمن بن الاسود کے کہنے سننے کے بعد ان سے بولنا شروع کیا اور نذر کے کفارہ میں چالیس غلام آزاد کئے اور جب بھی نذر کے توڑ دینے کا خیال آجاتا تو روتے روتے اپنا دوپٹہ تر کر لیتی تھیں بلکہ اور نذر کے ٹوٹ جانے پر مواخذہ سے ڈرتی تھیں اور گونذر کے کفارہ میں ایک غلام آزاد کرنا کافی ہے لیکن ان کو خوف خدا اس قدر لگا ہوا تھا کہ بار بار غلام آزاد کرتی تھیں کہ شاید اب غلام مانا ہو جائے شاید اب غلام معاف ہو جائے۔

# ایک بہت بڑا مہمان اور

## اللہ جل شانہ کی طرف سے برأت کا اعلان

حدیث شریف کی کتابوں میں اور خصوصاً بخاری شریف میں یہ واقعہ غیر معمولی تفصیل کے ساتھ ذکر کیا گیا ہے کہ جب حضرت رسول کریم صلی اللہ علیہ وسلم غزوہ بنی المصطلق کے لئے تشریف لے گئے تو بیویوں میں قرعہ ڈالا کہ کس کو ساتھ لے جائیں۔ نتیجہ اہل بیت المؤمنین میں سے حضرت عائشہؓ کا نام نکل آیا اور وہ آپ کے ساتھ روانہ ہو گئیں اور معمول یہ تھا کہ حضرت عائشہؓ اپنے ہودج (پردہ دار شغوف) میں سوار ہو جاتی تھیں اور اس ہودج کو اٹھا کر اونٹ پر رکھ دیا جاتا تھا۔ غزوہ سے فراغت کے بعد مدینہ طیبہ کو واپس ہوتے ہوئے ایک رات یہ واقعہ پیش آیا کہ قافلہ ایک منزل میں ٹھہرا اور آخر شب میں (روانہ ہونے سے کچھ پہلے) اعلان کیا گیا کہ قافلہ روانہ ہونے والا ہے (تاکہ لوگ اپنی اپنی ضرورتوں سے فارغ ہو کر روانگی کے لئے تیار ہو جائیں) حضرت عائشہ صدیقہ رضی اللہ تعالیٰ عنہا کو قصائے حاجت کی ضرورت تھی اس سے فراغت کے لئے جنگل کی طرف ذرا فاصلہ پر چلی گئیں وہاں اتفاقاً ان کا ہار ٹوٹ کر گر گیا جس کے گرنے کا وہاں پتہ نہ چلا، اپنی جگہ پر واپس آئیں تو گمے میں مارنے پا کر اس جگہ واپس گئیں جہاں ہار گرا تھا، اس کی تلاش میں ان کو دیر لگ گئی جب واپس اپنی جگہ پہنچیں تو دیکھا کہ قافلہ روانہ ہو چکا ہے جس اونٹ پر سوار ہو کرتی تھیں اس کا قصہ یہ ہوا کہ جب قافلہ روانہ ہونے لگا تو معمول کے مطابق حضرت عائشہ صدیقہؓ کا ہودج یہ سمجھ کر کہ وہ اس میں موجود ہیں اونٹ پر سوار کر دیا گیا۔ اٹھائے وقت ذرا بھی اس امر کا شبہ نہ ہوا کہ اس میں حضرت صدیقہ نہیں ہیں کیوں کہ وہ جسم کے اعتبار سے بھاری نہ تھیں معمولی خوراک کھاتی تھیں بدن میں معمولی سا بوجھ تھا اس کی وجہ

سے ہودج اٹھانے والوں کو یہ اندازہ ہی نہ ہوا کہ ہودج خالی ہے۔ چنانچہ اونٹ کو ہانک دیا گیا۔ حضرت عائشہ صدیقہؓ فرماتی ہیں کہ میں نے اپنی جگہ واپس آ کر قافلہ کو نہ پایا۔ میں قافلہ کے پیچھے دوڑنے یا ادھر ادھر تلاش کرنے کے بجائے اپنی جگہ چادر اوڑھ کر بیٹھ گئی اور خیال کیا کہ جب آنحضرت صلی اللہ علیہ وسلم کو یہ معلوم ہوگا کہ میں ہودج میں نہیں ہوں تو مجھ اسی جگہ تلاش فرمائیں گے اگر ادھر ادھر کہیں اور جگہ جاتی ہوں تو تلاش میں مشکل ہوگی۔ اس لئے اپنی جگہ چادر میں لپٹ کر بیٹھ گئی۔ آخر رات کا وقت تھا نیند کا غلبہ ہوا میں لیٹ کر آنکھ لگ گئی۔

صفوان بن محفل رضی اللہ تعالیٰ عنہ کو آنحضرت صلی اللہ علیہ وسلم نے اس خدمت کے لئے پہلے سے مقرر فرما رکھا تھا کہ وہ قافلہ کے پیچھے رہیں اور قافلہ روانہ ہونے کے بعد گری پڑی جو کوئی ہیز نہ گئی ہو اس کو اٹھا کر محفوظ کر لیا کریں۔ اس منزل سے پہلے جس جگہ منزل کی تھی وہ دہاں سے آ رہے تھے۔ سفر کرتے ہوئے صبح کے وقت اس جگہ پہنچے جہاں میں موجود تھی ابھی رکشنی پوری نہ ہوئی تھی انہوں نے دور سے اتنا دیکھا کہ کوئی آدمی پڑا سو رہا ہے قریب آئے تو مجھے پہچان لیا کیونکہ انہوں نے پردہ کے احکام نازل ہونے سے پہلے مجھے دیکھا تھا۔ مجھے پہچان کر (اور جنگل بیابان میں تنہا دیکھ کر) انہوں نے اِنَّا لِلّٰهِ وَ اِنَّا اِلَيْهِ رَاجِعُونَ پڑھا۔ اس کے پڑھنے کی آواز کان میں پہنچی تو میری آنکھ کھل گئی۔ میں نے فوراً اپنی بڑی چادر سے اپنا چہرہ ڈھاک لیا، خدا کی قسم انہوں نے مجھ سے ایک بات بھی نہیں کی اور نہ میں نے ان سے کوئی کلمہ سوائے اِنَّا لِلّٰهِ وَ اِنَّا اِلَيْهِ رَاجِعُونَ کے سنا۔

اس کے بعد حضرت صفوانؓ اپنی اونٹنی میرے قریب لائے اور اونٹنی بٹھا دی اور پشت پھیر کر کھڑے ہو گئے۔ میں اونٹنی پر سوار ہو گئی، اس کے بعد اونٹنی کی نکیل پکڑے ہوئے آگے چلتے رہے۔ حتیٰ کہ دوپہر کے وقت دہاں پہنچ گئے جہاں شکر ہم سے پہلے پڑا وڈال چکا تھا، بس کچھ لوگوں نے بُری بات کی تہمت لگادی اور اسے اچھا لاشروع کر دیا تہمت کے لگانے اور اچھا لاشنے میں سب سے بڑا حصہ عبداللہ بن ابی ابن سلول کا تھا (جو منافقوں کا سردار تھا)۔

شکرواں سے روانہ ہوا اور سفر سے واپس شکر مدینہ منورہ پہنچا۔ مدینہ پہنچ کر  
 میں ایک ماہ تک بیمار رہی۔ اس عرصے میں تہمت لگانے والوں کی باتوں کا لوگوں میں  
 چرچا ہوتا رہا اور مجھے کچھ خبر نہ ہوئی۔ البتہ اس عرصہ میں یہ بات کھٹکتی تھی کہ حضور انور  
 صلی اللہ تعالیٰ علیہ وسلم اس سے قبل میری بیماری میں جس لطف و مہربانی کا برتاؤ  
 فرماتے تھے آج کل اس لطف و مہربانی کا انداز نہیں ہے بس یہ ہوتا تھا کہ آپ گھر  
 میں تشریف لاتے اور سلام فرماتے پھر (مجھے خطاب کئے بغیر) دوسروں سے دریافت  
 فرماتے تھے کہ اس کا کیا حال ہے؟

مجھے یہ چیز کھٹکتی تھی اور تہمت والی بات کا مجھے پتہ نہ تھا۔ اول تو مرض، پھر  
 آنحضرت صلی اللہ علیہ وسلم کی بے التفاتی، اس کی وجہ سے میں بہت کمزور ہو گئی۔ اسی  
 دوران ایک رات کو مسطح ثعالبی کی والدہ اُم مسطح کو ساتھ لے کر میں نے قضاء حاجت کے  
 لئے باہر جانے کا ارادہ کیا کیوں کہ اس وقت گھروں میں بیت الخلاء بنانے کا دواج نہ  
 تھا اور عورتیں صرف رات کو قضائے حاجت کے لئے باہر جاتی تھیں۔ جب میں قضاء  
 حاجت سے فارغ ہو کر مسطح کی والدہ کے ساتھ گھر کی طرف آنے لگی تو ان کا پاؤں  
 چادر میں اُلجھ گیا جس کی وجہ سے وہ گر پڑیں، اس وقت اُن کی زبان سے یہ کلمہ نکلا  
 تَعَسَّ مِسْطَحٌ یعنی مسطح ہلاک ہو۔

ان کی زبان سے اپنے بیٹے کے لئے بددعا کا کلمہ سُن کر مجھے بڑا تعجب ہوا۔ میں  
 نے کہا کہ یہ بہت بُری بات ہے کہ تم ایک نیک آدمی کو بُرا کہتی ہو جو غزوہ بدر میں  
 شریک تھا یعنی ان کا بیٹا مسطح۔

اس پر انہوں نے تعجب سے کہا کہ بیٹی کیا تجھے خبر نہیں کہ (میرا بیٹا) مسطح کیا کہتا  
 پھرتا ہے۔ میں نے پوچھا کیا کہتا ہے؟ اس پر انہوں نے تہمت والی بات سنائی۔  
 یہ سن کر میرا مرض اور بڑھ گیا۔ جب میں گھر واپس آئی اور حسب معمول رسول اکرم صلی اللہ  
 تعالیٰ علیہ وسلم تشریف لائے تو سلام کیا اور اسی طریقہ پر مزاج پُرسی فرمائی کہ اس  
 کا کیا حال ہے۔ میں نے آنحضرت صلی اللہ علیہ وسلم سے اجازت طلب کی کہ اپنے والدین کے

گھر چلی جاؤں۔ آپ نے اجازت دے دی۔ وہاں جانے سے میرا مقصد یہ تھا کہ والدین سے اس معاملہ کی تحقیق کروں۔ میں نے جاکر والدہ سے پوچھا انہوں نے تسلی دی کہ بیٹا! تجھ جیسی عورتوں کے دشمن ہو کر تے ہیں اور ایسی چیزیں اس عورت کے لئے پیش آیا کرتی ہیں جو اپنے شوہر کے نزدیک حسن و جمال میں حیثیت رکھتی ہو اگر اس کی نظر میں پڑھی ہوئی ہو تو سو کنوں کی طرف سے کثرت سے ایسی چیزیں پیش آتی ہیں۔ لہذا زیادہ فکر مند ہونے کی ضرورت نہیں معاملہ یوں ہی رفع دفع ہو جائے گا۔ میں نے کہا سبحان اللہ! لوگوں میں اس کا چرچا ہو چکا ہے میں اس پر کیسے صبر کروں؟ میں ساری رات روتی رہی، نہ میرے آنسو تھے نہ آنکھ لگی۔ حضور اکرم صلی اللہ علیہ وسلم بھی چوں کہ اس خبر کے پھیلنے سے بہت غمگین تھے اور اس بارے میں اب تک کوئی وحی نازل نہ ہوئی تھی۔ اس لئے آپ نے حضرت علی کرم اللہ وجہہ اور حضرت اسامہ بن زیدؓ سے جو دونوں گھر ہی کے آدمی تھے مشورہ لیا کہ ایسی حالت میں کیا کرنا چاہیے۔ حضرت اسامہ بن زیدؓ نے تو کھل کر عرض کیا جہاں تک ہمارا علم ہے ہمیں عائشہؓ کے بارے میں کوئی بدگمانی نہیں ان کی کوئی بات ایسی نہیں جس سے بدگمانی کی راہ پیدا ہو۔ آپ ان افواہوں کی کچھ پرواہ نہ فرمائیں۔

حضرت علی کرم اللہ وجہہ نے (آپ کو غم و اضطراب سے بچانے کے لئے) یہ مشورہ دیا کہ اللہ تعالیٰ نے آپ پر کچھ تنگی نہیں فرمائی۔ عورتیں اور بہت ہیں اور گھر کی باندی سے تحقیق فرمائیں۔

چنانچہ سرور عالم صلی اللہ علیہ وسلم نے بریرہؓ سے پوچھ گچھ فرمائی (جو حضرت عائشہؓ کی باندی تھیں) انہوں نے عرض کیا کہ اور تو کوئی بات عیب کی مجھے ان میں نظر نہیں آئی سوائے اس کے کہ وہ نو عمر لڑکی ہے۔ بعض اوقات آٹا گوندھ کر سو جاتی ہے بکری اگر آٹا کھا جاتی ہے۔ آنحضرت صلی اللہ تعالیٰ علیہ وسلم نے حضرت زینب بنت جحشؓ سے بھی دریافت فرمایا انہوں نے عرض کیا کہ یا رسول اللہ! میں اپنے کانوں اور آنکھوں پر ہمت نہیں دھرتی ہوں (کہ خواہ مخواہ تہمت لگانے والوں کے ساتھ شریک ہو جاؤں)

اللہ کی قسم میں تو عائشہؓ کے بارے میں خیر کے سوا کچھ نہیں جانتی ہوں۔ حضرت عائشہ رضی اللہ تعالیٰ عنہا نے فرمایا کہ حضور قدس صلی اللہ تعالیٰ علیہ وسلم کی بیویوں میں ایک زینب ہی ایسی تھیں جو میرے مقابلہ میں فخریہ بات کر لیتی تھیں، اللہ جل شانہ نے ان کو تقویٰ کی وجہ سے ہمت میں شریک ہونے سے بچالیا اور ان کی بہن عمنہ ان کی وجہ سے مد مقابل بن کر کھڑی ہو گئی اور ہمت میں حصہ لے لیا۔

(اس کے بعد حدیث میں آنحضرت صلی اللہ علیہ وسلم کا مسجد میں خطبہ دینا اور ہمت گھڑنے والوں اور افواہ پھیلانے والوں کی شکایت فرمانا اور حاضرین کا سوال و جواب مذکور ہے) آگے کا قصہ حضرت عائشہ رضی اللہ تعالیٰ عنہا نے یوں بیان فرمایا کہ مجھے یہ سارا دن پھر دوسری رات بھی روتے ہوئے گزری۔ صبح کو سویرے میرے والدین بھی میرے پاس آگئے اور میں اس قدر رو چکی تھی کہ مجھے گمان ہونے لگا کہ میرا کلیجہ پھٹ جائے گا۔ میرے والدین میرے پاس بیٹھے ہوئے تھے کہ رسول اللہ صلی اللہ علیہ وسلم تشریف لائے اور میرے پاس بیٹھ گئے اور جب سے یہ قصہ پھیلا تھا اس وقت سے آپ میرے پاس آکر نہ بیٹھے تھے اور ایک ماہ کا عرصہ گزر چکا تھا جس میں میرے اس موجودہ معاملہ میں آپ پر کوئی وحی نازل نہیں ہوئی تھی۔ اس موقع پر آپ نے خطبہ شہادت پڑھا اور فرمایا کہ اے عائشہ! مجھے تمہارے بارے میں یہ باتیں پہنچی ہیں، اگر تم بری ہو تو ضرور اللہ تعالیٰ تمہیں بری کر دیں گے (یعنی برأت کا اظہار بذریعہ وحی نازل فرما دیں گے) اور اگر تم سے کوئی لغزش ہو گئی ہے تو اللہ سے توبہ و استغفار کرو۔ کیوں کہ بندہ جب اپنے گناہ کا اقرار کر کے توبہ کر لیتا ہے تو اللہ اس کی توبہ قبول فرما لیتے ہیں۔ جب رسول اللہ صلی اللہ علیہ وسلم نے اپنا کلام پورا فرمایا تو میرے آنسو بالکل خشک ہو گئے۔ حتیٰ کہ میں نے محسوس کیا کہ آنکھوں میں ایک قطرہ بھی نہیں ہے۔ میں نے اپنے والد حضرت ابوبکر صدیقؓ سے کہا کہ آپ رسول اللہ صلی اللہ علیہ وسلم کی بات کا جواب دیجئے۔ اس پر حضرت ابوبکرؓ نے عذر کیا کہ میں کیا کہہ سکتا ہوں، پھر میں نے اپنی والدہ سے عرض کیا کہ آپ جواب دیجئے۔ انہوں نے بھی عذر کر دیا کہ میں کیا کہہ سکتی ہوں۔

اب مجبور ہو کر مجھے ہی بولنا پڑا۔ میں ایک کم عمر لڑکی تھی اب تک قرآن بھی زیادہ نہیں پڑھ سکی تھی۔ اس وقت اس رنج و غم اور انتہائی صدمہ میں جبکہ اچھے اچھے عقلا کے لئے بھی معقول بات کرنا آسان نہیں ہوتا حضرت صدیقہ رضی اللہ تعالیٰ عنہا نے جو کچھ فرمایا وہ ان کی ہوشمندی اور عقلندی اور ہمت و متانت کا ایک نمونہ ہے۔ انہوں نے آنحضرت صلی اللہ تعالیٰ علیہ وسلم اور اپنے والدین سے مخاطب ہوتے ہوئے عرض کیا کہ بخدا مجھے معلوم ہو گیا ہے کہ آپ حضرات نے اس بات کو سنا اور سُننے رہے ہیں یہاں تک کہ آپ کے دل میں یہ بات بیٹھ گئی اور آپ نے اس کی (عملاً) تصدیق کر دی۔ اب اگر میں کہتی ہوں کہ میں اس سے بری ہوں تو آپ حضرات میری تصدیق نہ کریں گے اور اگر میں ایسے کام کا اعتراف کر لوں جس سے میرا بری ہونا اللہ جل شانہ کو معلوم ہے تو آپ حضرات مان لیں گے۔ واللہ اب میں اپنے اور آپ حضرات کے بارے میں کوئی مثال بجز اس کے نہیں پاتی جو یوسف علیہ السلام کے والد نے اپنے بیٹوں کی غلط بات سُن کر فرمائی تھی کہ میں صبر جمیل اختیار کرتا ہوں اور اللہ سے اس معاملے میں مدد طلب کرتا ہوں جو تم بیان کر رہے ہو حضرت عائشہؓ فرماتی ہیں کہ اتنی بات کہہ کر میں وہاں سے ہٹ کر اپنے بستر پر جا بیٹھی، واقعہ بیان کرتے ہوئے فرمایا کرتی تھیں کہ مجھے یقین تھا کہ جیسا کہ میں فی الواقع بری ہوں اللہ تعالیٰ ضرور میری برأت کا اظہار فرمادیں گے لیکن یہ ذرا بھی خیال نہ تھا کہ میرے اس معاملہ میں کلام اللہ کی آیات نازل ہوں گی جو ہمیشہ تلاوت کی جائیں گی۔ کیونکہ میں اپنی حیثیت اس سے بہت کم سمجھتی تھی۔ مجھے یہ امید تھی کہ آنحضرت صلی اللہ علیہ وسلم کوئی ایسا خواب دیکھ لیں گے جس میں اللہ جل شانہ کی جانب سے میری برأت ظاہر کر دی جائے گی۔ حضرت صدیقہ رضی اللہ تعالیٰ عنہا نے سلسلہ کلام جاری رکھتے ہوئے فرمایا کہ آنحضرت صلی اللہ تعالیٰ علیہ وسلم اپنی اس مجلس سے اُٹھے بھی نہ تھے اور گھر والوں میں سے کوئی گھر سے باہر نہیں نکلا تھا کہ آپ پر وہ کیفیت طاری ہوئی جو نزول وحی کے وقت ہوا کرتی تھی جس سے سوئی کے زمانے میں آپ کی پیشانی مبارک سے

پسینہ چھوٹنے لگتا تھا جب یہ کیفیت رفع ہوئی اور اس وقت جو وحی اللہ جل شانہ نے بھیجی وہ پوری ہوئی تو حضرت رسول کریم صلی اللہ علیہ وسلم نے ہنستے ہوئے سب سے پہلا کلمہ جو فرمایا وہ یہ تھا یا عائشہ احمدی اللہ اما اللہ فقد برأی یعنی اے عائشہ! اللہ کی تعریف کرو۔ اللہ تعالیٰ نے تمہیں بری کر دیا۔ میرے والدین نے کہا کھڑی ہو جاؤ اور آنحضرت صلی اللہ علیہ وسلم کے پاس حاضر ہو اور آپ کا شکریہ ادا کرو۔ اس وقت میں بہت زیادہ غصہ میں تھی۔ میں نے کہا کہ میں اس معاملہ میں نہ آپ کے پاس حاضر ہوتی ہوں نہ اللہ کے سوا کسی کا احسان مانتی ہوں۔ میں صرف اپنے رب کا شکر ادا کرتی ہوں اسی نے میری برأت نازل فرمائی ہے، نہ میں آپ کی تعریف کرتی ہوں نہ آپ لوگوں کی تعریف کرتی ہوں۔ آپ لوگوں نے تو بات سن کر اس کی مخالفت کی ہی نہ تھی حضرت عائشہ صدیقہ رضی اللہ تعالیٰ عنہا کی برأت کے سلسلہ میں سورۃ نور کی دس آیات نازل ہوئیں لہٰذا اس سورت کے دوسرے رکوع سے شروع ہیں جن میں پہلی آیت یہ ہے۔

ات الذین جاءوا	جن لوگوں نے یہ ہمت لگائی کہ تمہارے اندر ایک
بالافک عصبۃ منکم لا	چھوٹا سا گردہ ہے تم اس بہتان کو اپنے حق میں
تحسبوه شراً لکم بل هو	بڑا نہ سمجھو بلکہ یہ (انجام کے اعتبار سے) تمہارا حق
خیر لکم لکل امری	میں بہتری بہتر ہے۔ ان میں سے ہر شخص کو جتنا
منہم ما اکتب من اللہ	اس نے کچھ کیا اس کا گناہ ہوا اور ان میں سے جس
والذی تولی کبرہ منہم	نے اس بہتان میں سب سے بڑھ چڑھ کر حصہ لیا
لہ عذاب عظیم ۱۱۱۲۳)	اس کے لئے بہت بڑی سزا ہے۔

حضرت عائشہ صدیقہ رضی اللہ تعالیٰ عنہا کو ہمت لگانے کے سلسلے میں عبد اللہ ابن ابی اسلول اور حضرت حبان اور حضرت مسطح اور حضرت جند بنت جحش کا نام حدیث کتابوں میں مذکور ہے۔ ان میں عبد اللہ بن ابی اسلول تو منافقوں کا سردار تھا اور اس



نے اس قصہ کو آگے بڑھایا اور خوب اچھا لکھا اور حضرت مسیح اور حضرت حسان اور حضرت عمرؓ (رحمت) یہ تینوں مسلمان تھے لیکن منافقوں کی باتوں میں آکر یہ بھی ان کے ساتھ گھسے تھے۔

قرآنی ضابطہ کے مطابق تہمت لگانے والوں کے ذمہ گواہ پیش کرنا تھا لیکن وہ ایک بالکل ہی بے بنیاد خبر کو لئے پھرتے تھے گواہ کہاں سے لاتے۔ نتیجہ یہ ہوا کہ نبی کریم صلی اللہ علیہ وسلم نے تہمت لگانے والوں پر شرعی ضابطہ کے مطابق حدِ قذف یعنی تہمت لگانے کی سزا جاری فرمائی اور اسی اسی کوڑے لگائے۔ تہمت لگانے کی یہ سزا بھی سورہ نساء کے پہلے رکوع میں مذکور ہے۔

آنحضرت سرورِ عالم صلی اللہ علیہ وسلم کے دشمنوں نے جن میں منافقین بھی تھے جو مارا آستیں بنے ہوئے تھے آپ کے خلاف اپنی ساری تدبیریں صرف کر ڈالیں اور آپ کو ایذا پہنچانے کی جو جو صورتیں کسی کے ذہن میں آسکتی تھیں وہ سب ہی اختیار کر لیں ان کی طرف سے جو ایذائیں آپ کو پہنچی ہیں ان میں شاید یہ آخری سخت اور روحانی ایذا تھی کہ ازواجِ مطہرات میں جو آپ کو سب سے زیادہ محبوب تھیں اور جو مقدس ترین قانون تھیں ان پر اہل ان کے ساتھ حضرت صفوان بن معطلؓ جیسے مقدس صحابی پر عبد اللہ ابن ابی منافق نے تہمت گھڑی پھر اس کو رنگ دیا اور بھیلایا اس بے اصل اور بے دلیل ہوائی تہمت کی وجہ سے حضرت ام المومنینؓ اور خود رسول صلی اللہ علیہ وسلم کو جو روحانی ایذا پہنچی تھی حق تعالیٰ شانہ نے اس کے ازالہ اور صدیقہ کی برائت کسے لئے وحی الہی کے کسی اشارہ پر اکتفا نہیں فرمایا بلکہ قرآن کے تقریباً دو رکوع نازل فرمائے اور جو کوئی ایسی تہمت گھڑے یا جو شخص اس کے تذکرے میں حصہ لے ان سب کے لئے عذاب دنیا اور عذاب آخرت کی وعیدیں نازل فرمائیں۔

درحقیقت اس واقعہ انک نے حضرت صدیقہؓ کی عفت و تقدس کے ساتھ ان کی اعلیٰ عقل و فہم کے کمالات کو بھی روشن کر دیا۔ اسی لئے اس واقعہ میں جو آیات مذکور ہیں ان میں سب سے پہلی آیت میں حق تعالیٰ نے فرمایا کہ اس حادثہ کو اپنے لئے شرم

سمجھو بلکہ یہ تمہارے لئے خیر ہے، اس سے بڑی خیر کیا ہوگی کہ اللہ تعالیٰ نے آیت قرآنیہ نازل فرما کر ان کی پاکی اور نزاہت کی شہادت دی جو قیامت تک تلاوت کی جائیں گی۔

ضابطہ کا تقاضا تو یہ تھا کہ جیسے ہی کچھ لوگوں نے تہمت لگائی تھی اسی وقت ان سے گواہ طلب کئے جاتے اور گواہ پیش نہ کر سکنے پر فوراً سزا جاری کر دی جاتی لیکن آنحضرت صلی اللہ تعالیٰ علیہ وسلم نے ایسا نہیں کیا بلکہ وحی کا انتظار فرمایا، اگر گواہوں کا مطالبہ فرما کر چٹ پٹ سزا جاری فرما دیتے تو ممکن تھا کہ لوگوں کے دلوں میں یہ بدگمانی پیدا ہو جاتی کہ دیکھو اپنے گھر کا معاملہ ہے۔ اس کو سزا دے کر دبا رہے ہیں، ایسا یقین کرنے والے کافر ہو جاتے۔ آپ نے ان کا ایمان بچانے کے لئے خود صدمہ اٹھایا اور رنج و کرب کے پہاڑ برداشت کئے اور جب بذریعہ وحی برأت نازل ہوئی تو سزا جاری فرمائی۔ فصلی اللہ علیہ واصحابہ وازواجه و آلہ۔

آخر میں یہ بات بھی سمجھ لینی چاہیے کہ اگر کسی کی بیوی پر کوئی آدمی تہمت لگا دے اور وہ جھوٹی بھی ثابت ہو جائے تب بھی وہ شخص اس کا چہرہ چا پسند نہ کرے گا اور نہ اسے اپنی کتاب میں جگہ دے گا۔ یہ ایک کھلی ہوئی بات ہے۔ اس بات کے سمجھ لینے سے ہر صاحب ہوش و گوش یہ سمجھنے پر مجبور ہو جائے کہ قرآن مجید حضرت سرورِ مد عالم صلی اللہ علیہ وسلم کی بنائی ہوئی کتاب نہیں ہے۔ اگر یہ کتاب ان کی اپنی بنائی ہوئی ہوتی تو اول برائے کا اعلان فرمانے کے لئے انتظار ..... ہمینہ سوا ہمینہ کا انتظار کیوں فرماتے اور مصیبت پریشانی میں کیوں مبتلا ہوتے پھر ان آیات کو کتاب میں کیوں شامل فرماتے جن میں آپ کی جہیتی بیوی پر تہمت کا تذکرہ ہے؟

اور یہ بھی معلوم ہوا کہ اللہ جل شانہ کی طرف سے جو وحی آتی تھی آپ اس کے چھپانے کا اختیار نہیں رکھتے تھے جو کچھ اللہ جل شانہ کی طرف سے نازل ہوتا تھا اس کی تعلیم دیئے بغیر چارہ نہ تھا۔ آپ اللہ کی جانب سے مامور تھے اگر آپ کو کوئی آیت قرآن سے کم کرنے کا اختیار ہوتا تو ان آیات کو کتاب اللہ میں شامل ہی نہ رہنے دیتے۔ تہمت کا جو واقعہ پیش آیا۔ اس کے بارے میں آیات نازل ہوئیں۔ ان سے احکام معلوم

ہوئے۔ اہل ایمان کو طرح طرح کی ہدایات اور نصیحتیں حاصل ہوئیں۔ یہ سب خیر ہی خیر ہے۔ والحمد للہ علی ما انعم۔

## وفات

حضرت عائشہ رضی اللہ تعالیٰ عنہا کی وفات منگل کی شب، ۱۱ رمضان المبارک ۴۰ھ میں ہوئی۔ ایک قول یہ بھی ہے کہ ان کا سن وفات ۳۸ھ ہے۔ مرض الوفا میں جو لوگ مزاج پرسی کو آتے اور بشارت دیتے تو (آخت کے حساب کے ڈوسے) فرماتیں۔ کاشش میں پختہ ہوتی، کاشش کسی جنگل کی گھاس ہوتی۔ اسی زمانے میں حضرت ابن عباس رضی اللہ تعالیٰ عنہ ان کے پاس تشریف لے گئے اور ان کے خصال و مناقب ذکر کئے تو فرمایا اسے ابن عباسؓ نے کہ دو قسم اس ذات کی جس کے قبضہ میں میری جان ہے میں تو یہ پسند کرتی ہوں کہ کاشش میں پیدا ہی نہ ہوئی ہوتی۔ وفات ہو جانے پر حضرت ام سلمہ رضی اللہ تعالیٰ عنہا نے فرمایا کہ عائشہؓ کے لئے جنت واجب ہے اور یہ بھی فرمایا کہ خدا ان پر رحمت کرے وہ اپنے باپ کے علاوہ آنحضرت صلی اللہ علیہ وسلم کو سب سے زیادہ پیاری تھیں۔ وفات کے قریب وصیت فرمائی کہ میں رات ہی دفن کر دی جاؤں۔ چنانچہ وتر نماز کے بعد جنت البقیع کے سپرد کر دی گئیں۔ حضرت ابو ہریرہؓ نے جنازہ کی نماز پڑھائی اور دفن کئے ان کے حقیقی بھانجے حضرت عبداللہؓ اور عروہؓ اور ان کے بھائی کے بیٹے قاسم رضی اللہ عنہ اور عبداللہ بن محمد بن ابی بکر اور دوسرے بھائی کے بیٹے عبداللہ بن عبدالرحمن بن ابی بکر رضی اللہ تعالیٰ عنہم قبر میں اتارے اور ان کو دفنایا۔ رضی اللہ عنہا وارضانا۔



## حضرت سودہ رضی اللہ عنہا

حضرت خدیجہؓ کی وفات کے بعد اسی سال آنحضرت صلی اللہ علیہ وسلم نے حضرت عائشہؓ اور حضرت سودہؓ سے نکاح فرمایا ان دونوں میں پہلے کس سے نکاح ہوا اس میں سیرت لکھنے والوں کا اختلاف ہے۔ لیکن حافظ ابن کثیرؒ ابداریہ میں مسند امام احمدؒ سے نقل فرماتے ہیں کہ حضرت عائشہ رضی اللہ عنہا نے حضرت سودہ رضی اللہ عنہا کے متعلق فرمایا کہ :-

وكانت اول امرأة  
تزوجها بعدى .  
میرے بعد سب سے پہلے آنحضرت صلی اللہ علیہ وسلم نے جس سے نکاح فرمایا وہ سودہ تھیں .

پہلے گزر چکا ہے کہ حضرت عائشہ اور حضرت سودہ رضی اللہ تعالیٰ عنہما سے آنحضرت صلی اللہ علیہ وسلم کا نکاح کرانے میں حضرت خولہ بنت حکیم کی کوشش کو بڑا دخل ہے۔ وہ پہلے تو حضرت عائشہؓ کے والدین کے پاس گئیں اور انہوں نے ان کی کوشش کا میاب ہوئی یعنی آنحضرت صلی اللہ علیہ وسلم سے حضرت عائشہؓ کا نکاح ہو گیا۔ اس کے بعد حضرت سودہ کے پاس پہنچیں اور ان سے کہا کہ تمہیں خبر ہے کہ اللہ نے کس خیر و برکت کا تمہارے ساتھ ارادہ فرمایا ہے؟ انہوں نے سوال کیا وہ کیا؟ حضرت خولہؓ نے جواب دیا کہ رسول اللہ صلی اللہ علیہ وسلم نے مجھے اس لئے بھیجا ہے کہ تمہیں آپ کی طرف سے نکاح کا پیغام دوں۔ حضرت سودہؓ نے کہا کہ میرے والد سے اس کا تذکرہ کرو۔ یہ سن کر حضرت خولہؓ ان کے والد کے پاس پہنچیں اور ان کو سلام کیا۔ انہوں نے پوچھا یہ سلام کرنے والی کون ہیں؟ جواب دیا حکیم کی بیٹی خولہ ہوں۔ پوچھا کیسے آتا ہوا؟ جواب دیا محمد بن عبد اللہ (صلی اللہ علیہ وسلم) کا پیغام لے کر آئی ہوں کہ سودہ کا نکاح ان سے ہو جائے۔ انہوں نے جواب دیا موقع اچھا ہے آدمی بہت مناسب ہیں مگر یہ بتاؤ کہ سودہ کی کیا رائے ہے؟ حضرت خولہؓ نے جواب دیا کہ سودہ راضی ہیں۔ انہوں نے کہا اچھا خدا اس کو بلاؤ۔ میں اس سے پوچھ لوں چنانچہ

وہ حضرت سودہؓ کو بلا لائیں۔ حضرت سودہؓ کے والد نے بیٹی سے دریافت کیا کہ اسے بیٹا کی ہمتی ہے کہ محمد بن عبد اللہؐ نے تجھ سے نکاح کرنے کے لئے اپنا پیغام بھیجا ہے میرے نزدیک جگہ بہت مناسب ہے کیا تیری خوشی ہے کہ میں تیرا نکاح ان سے کر دوں؟ حضرت سودہؓ نے جواب دیا جی ہاں میری تو رائے ہے۔ یہ سن کر حضرت سودہؓ کے والد نے حضرت خولہؓ سے کہا اچھا ان کو بلا لاؤ چنانچہ وہ آنحضرت صلی اللہ علیہ وسلم کو بلا لائیں اور حضرت سودہؓ کے والد نے اپنی بیٹی کا نکاح آپؐ سے کر دیا۔ حضرت سودہؓ کے بھائی عبد بن زمعہ اس وقت موجود نہ تھے جب وہ گھر آئے اور اس واقعہ کی خبر ہوئی تو اسے بہت بڑا واقعہ سمجھ کر سر پر خاک ڈال لی کہ یہ کیا غضب ہو گیا؟ اس وقت وہ کافر تھے بعد میں جب اسلام قبول کیا تو اپنی اس نادانی پر بہت افسوس کیا کرتے تھے کہ میری بہن آنحضرت صلی اللہ علیہ وسلم کے نکاح میں آئیں اور میں نے اسے ایسا واقعہ سمجھا کہ اظہارِ رنج کے لئے سر پر خاک ڈال لی! نکاح کے بعد حضرت سودہؓ آنحضرت صلی اللہ علیہ وسلم کے دولت کدہ پر تشریف لے آئیں اور حضرت فدیجہؓ کے بعد نبوت کے گھرانہ کی دیکھ بھال ان کے سپرد ہوئی۔ حضرت سودہؓ کے والد کا نام زمعہ اور والدہ کا نام شمس تھا۔ پہلے ان کا نکاح ان کے چھیرے بھائی حضرت سکران بن عمروؓ سے ہوا تھا۔ دونوں میاں بیوی سابقین اولین میں سے تھے۔ اسلام کے ابتدائی دور میں مسلمان ہو گئے تھے اور مشرکین مکہ کی اذیتوں سے تنگ آکر جو مسلمان حبشہ کو ہجرت کر گئے تھے ان میں یہ دونوں میاں بیوی بھی تھے حبشہ سے واپس ہو کر مکہ مکرمہ میں حضرت سکرانؓ کی وفات ہو گئی اور حضرت سودہؓ میرہ ہو گئیں۔ اس کے بعد آنحضرت صلی اللہ علیہ وسلم نے ان سے نکاح کیا لہٰذا پہلے شوہر نے ایک لڑکا چھوڑا تھا جن کا نام عبد الرحمان تھا انہوں نے جوانی کی عمر پائی اور جنگ جلولاءؓ میں اللہ کی راہ میں لڑتے لڑتے شہادت کا جام پیا لہٰذا

**ہجرت** حضرت سودہؓ سے نکاح کرنے کے بعد آنحضرت صلی اللہ علیہ وسلم تین سال تک مکہ معظمہ میں رہے پھر جب اللہ جل شانہ کی طرف سے ہجرت کی اجازت مل گئی تو

لہٰذا البدایہ ۱۲ عہد ایک قول یہ بھی ہے کہ حضرت سکران نے حبشہ ہی میں وفات پائی۔ کما فی التہذیب

لہٰذا البدایہ والاستیعاب ۱۲ مکہ زرقانی ۱۲

حضرت صدیق اکبرؓ کو ساتھ لے کر مدینہ منورہ تشریف لے گئے اور دونوں حضرات اپنے اہل و عیال کو مکہ ہی میں چھوڑ گئے جن میں حضرت سودہؓ بھی تھیں۔ مدینہ پہنچ کر آنحضرت صلی اللہ علیہ وسلم نے زید بن حارثہؓ اور ابورافعؓ کو دواؤں دے کر بھیجا تاکہ حضرت فاطمہ زہراؓ اور ام کلثومؓ اور حضرت سودہؓ کو لے آئیں۔ چنانچہ وہ ان کو لے آئے اور حضرت ابوبکرؓ کے بیٹے حضرت عبداللہؓ اپنے کنبہ کو ان کے ساتھ لے گئے جن میں حضرت عائشہ رضی اللہ عنہا بھی تھیں۔

**قد وقامت** حضرت سودہؓ کا قدم مبارک لانا تھا۔ جسم بھاری تھا۔ حجۃ الوداع کے موقع پر آنحضرت صلی اللہ علیہ وسلم کے ساتھ تھیں۔ جسم بھاری ہونے کی وجہ سے ان کو اجازت دے دی تھی کہ مزدلفہ سے اور لوگوں سے قبل روانہ ہو جائیں تاکہ ازدحام سے تکلیف نہ ہو۔

**عبادت اور آنحضرت صلی اللہ علیہ وسلم کی فرمانبرداری** حضرت سودہؓ سے تعلق البلاء میں حافظ ابن کثیر لکھتے ہیں :-

وكانت ذات عبادة وورع وزهادة عبادت اور تقویٰ اور زہد وال تھیں۔  
آنحضرت صلی اللہ علیہ وسلم نے حجۃ الوداع کے موقع پر اپنی ازواج مطہرات سے فرمایا تھا کہ میرے بعد گھر میں بیٹھنا۔ اس پر حضرت سودہؓ نے اس پر سختی سے عمل کیا کہ پھر کبھی حج کو بھی نہ گئیں۔ فرماتی تھیں کہ میں حج و عمرہ دونوں کر چکی ہوں اب خدا کے حکم کے مطابق گھر میں بیٹھوں گی۔

حضرت عائشہ رضی اللہ تعالیٰ عنہا فرماتی ہیں :-

ما من امرأة احب الى ان اکون في صلاحها من سودة الا  
حضرت سودہؓ کے علاوہ کسی عورت کو دیکھ کر مجھے  
یرخیال پیدا نہیں ہوا کہ میں اس کے قالب میں ہوتی  
ان میں صرف اتنی بات تھی کہ مزاج میں تیزی تھی  
جو ظاہر ہو جاتی تھی اور جلدی چلی جاتی تھی کہ

**ظرافت** حضرت سودہ رضی اللہ عنہا کے مزاج میں ظرافت بھی تھی۔ آنحضرت صلی اللہ علیہ وسلم کو کبھی کبھی ہنس دیا کرتی تھیں۔ ایک مرتبہ عرس کیا کہ کل رات میں نے آپ کے پیچھے نفل نماز پڑھی۔ باوجودیکہ میں ساتھ تھی آپ نے (انتالبا) رکوع کیا جس سے مجھے نکسیر چھوٹ جانے کا خوف ہو گیا اور میں نے اس کے ڈر سے ناک پکڑ لی۔ یہ سن کر آنحضرت صلی اللہ علیہ وسلم کو ہنس آگئی ہے

**سخاوت** اللہ جل شانہ نے حضرت سودہؓ کو صفت سخاوت سے بھی نوازا تھا۔ ایک مرتبہ حضرت عمرؓ نے ان کی خدمت میں ایک تھیلی بھیجی جس میں کافی رقم تھی۔ لانے والے سے پوچھا اس میں کیا ہے؟ عرس کیا درہم ہیں۔ فرمایا (درہم) جو کجیوں کی طرح تھیلی میں بھرے ہوئے ہیں؟ یہ فرما کر ان سب کو تقسیم فرما دیا ہے

**ازواج مطہرات میں حشر ہونے کی تمنا** حضرت سودہؓ بوڑھی ہو گئی تھیں۔ ان کو خیال ہوا کہ کہیں آنحضرت صلی اللہ علیہ وسلم مجھے طلاق نہ دے دیں لہذا عرض کیا کہ یا رسول اللہ! مجھے شوہر والی خواہش تو ہے نہیں آپ مجھے اپنے نکاح میں رکھیں اور میری باری کادن عائشہؓ کو دے دیا کریں۔ میں چاہتی ہوں کہ آپ کی بیویوں میں قیامت کے روز میرا حشر ہو۔ چنانچہ آپؐ نے منظور فرمایا۔ لہذا یہ آیت نازل ہوئی۔

وَإِنْ أُمْرَأٌ قَحَافَةٌ مِنْ بَعْلِهَا  
نُشُوزًا أَوْ إِعْرَاضًا فَلَا جُنَاحَ  
عَلَيْهِمَا أَنْ يَصْلِحَا بَيْنَهُمَا  
صُلْحًا وَالصُّلْحُ خَيْرٌ ۚ (۱۲: ۴)

اور اگر کسی عورت کو اپنے شوہر سے غالب احتمال  
نامناسب رویہ یا بے پروائی کا ہو سودوؤں کو  
اس امر میں کوئی گناہ نہیں کہ دونوں باہم ایک  
خاص طور پر صلح کر لیں اور صلح بہتر ہے۔

۱۔ اصحاب بن ابی سعد ۱۳۔ ۲۔ ایضاً ۱۲۔ ۳۔ یہ روایت ترمذی شریف کہے (کافی الاصابہ)  
کہ حضرت سودہؓ کو طلاق کا خطرہ ہو گیا تھا اور بعض روایات میں ہے کہ آپؐ نے ان کو طلاق دی  
تھی اس پر انہوں نے یہ عرض کیا کہ میں آپؐ کی ازواج میں شمار ہو کر قیامت میں اٹھنا چاہتی ہوں  
لہذا آپؐ نے رجوع فرمایا ۱۲۔ ۴۔ الاصابہ وغیرہ ۱۲۔

مجمع الزوائد میں یہ بھی ہے کہ حضرت سودہؓ نے عرض کیا کہ میں آپ کی بیویوں کے ساتھ اپنا حشر چاہتی ہوں تاکہ جو ثواب ان کو ملے مجھے بھی ملے۔

حضرت سودہؓ نے اپنی باری کا دن حضرت عائشہؓ کو دے دیا تھا جس کی وجہ سے آنحضرت صلی اللہ علیہ وسلم اپنی زندگی میں (جبکہ نو بیویاں بیک وقت آپ کے نکاح میں تھیں) آٹھ بیویوں کے پاس باری باری سے رات گزارا کرتے تھے لے یعنی حضرت عائشہؓ کو دو رات باقی ازواج کو ایک ایک رات دیا کرتے تھے۔

**نزول حجاب** حضرت فاروق اعظمؓ اس بات کو بہت چاہتے تھے کہ عورتوں کے لئے پردہ کا حکم نازل ہو جائے خصوصاً آنحضرت صلی اللہ علیہ وآلہ وسلم کی ازواج مطہرات کے پردہ کے بہت ہی خواہاں تھے لیکن آنحضرت صلی اللہ علیہ وسلم (وحی کے بغیر) اس حکم کو جاری نہ فرما رہے تھے اور آپ کی بیویاں (دیگر صحابیات کی طرح) رات کے وقت قضائے حاجت کے لئے جنگل جایا کرتی تھیں۔ ایک مرتبہ رات کو حضرت سودہؓ اسی مقصد کے لئے نکلیں راستہ میں حضرت عمرؓ مل گئے چونکہ حضرت سودہؓ کا قد لانا تھا لہذا حضرت عمرؓ نے ان کو پہچان لیا۔ اگرچہ وہ کپڑوں میں اچھی طرح لپیٹی تھیں۔ پھر بھی قد کی وجہ سے پہچان ہو گئی۔ حضرت عمرؓ نے آواز دے دی اے سودہؓ! ہم تمہیں پہچان گئے اور مقصد اس کہنے کا یہ تھا کہ کسی طرح پردہ کا حکم نازل ہو جائے چنانچہ اللہ تعالیٰ نے پردہ کی آیت نازل فرمادی۔ یہ بخاری شریف کی روایت ہے جو انہوں نے کتاب الوضوء میں ذکر کی ہے۔ پھر کتاب التفسیر میں اس طرح نقل کیا ہے کہ حضرت عائشہؓ نے بیان فرمایا کہ پردہ کا حکم نازل ہونے کے بعد حضرت سودہؓ قضائے حاجت کے لئے نکلیں ان کا ہم بھاری اور قد خوب لانا تھا جس کی وجہ سے ضرور پہچان لی جاتی تھیں۔ جاتے ہوئے ان کو عمر بن الخطابؓ نے دیکھ لیا اور کہا اے سودہؓ! اللہ کی قسم (باوجود کپڑوں میں خوب لپیٹ جانے کے) تمہارا پردہ ہم سے اس طرح نہیں ہوتا ہے کہ ہم یہ بھی نہ پہچان سکیں کہ یہ کون ہیں اب تم غور کر لو کہ کیسے باہر نکلتی ہو۔ یہ سن کر حضرت سودہؓ واپس لوٹ آئیں اور آنحضرت صلی اللہ



علیہ وسلم کی خدمت میں حاضر ہو کر عرض کیا کہ یا رسول اللہ! میں قصائے حاجت کے لئے نکل  
 بھی کر راستہ میں ٹمٹر مل گئے اور انہوں نے ایسا ایسا کہا اس وقت آنحضرت صلی اللہ علیہ  
 وسلم میرے گھر میں موجود تھے رات کا کھانا تناول فرما رہے تھے اور ہاتھ مبارک میں ہڈی بھی  
 جس میں سے گوشت چھڑا کر کھانے میں مشغول تھے۔ اسی وقت اللہ تعالیٰ نے وحی نازل  
 فرمائی اور آپؐ نے فرمایا کہ تم کو قصائے حاجت کے لئے نکلنے کی اجازت (اللہ کی طرف  
 سے) دی گئی ہے۔ نزول وحی کے وقت وہ ہڈی آپؐ کے مبارک ہاتھ میں رہی۔

دونوں روایتوں کو ملا کر معلوم ہوتا ہے تو حضرت ٹمٹر نے حضرت سوڈہ کو ٹوک کر پردہ  
 کا حکم نازل کرایا اور اس کے بعد پھر زیادہ اہتمام کے لئے یہ بھی چاہتے تھے کہ قصائے  
 حاجت کے لئے ازواجِ مطہرات جنگل کو نہ جائیں لیکن اللہ تعالیٰ نے ضرورت کی وجہ  
 سے قصائے حاجت کے واسطے جنگل جانے کی اجازت دے دی۔

یہ اس وقت کی بات ہے جب گھروں میں پاخانے نہیں بنے تھے۔ اس کے بعد  
 جب پاخانے گھروں میں بن گئے تو جنگل مانا موقوف ہو گیا اور پردہ کا حکم بھی سب عورتوں  
 کے لئے نافذ کر دیا گیا۔

**وفات** | صاحبِ الاستیعاب لکھتے ہیں کہ حضرت سوڈہ کی وفات حضرت عمر  
 بن الخطابؓ کے زمانہ خلافت میں ہوئی اور یہی الاصابہ میں ابن ابی  
 خثیمہ سے نقل کیا ہے اور لکھا ہے کہ:-

وَيَقَالُ مَاتَتْ سَنَةَ اَرْبَعٍ وَخَمْسِينَ      یہ بھی کہا جاتا ہے کہ انہوں نے ۵۵ھ میں وفات  
 وَرَجَعَهُ الْوَقْدِيُّ (الاصابه)      پائی اور واقدی نے اس قول کو ترجیح دی ہے۔

حافظ ابن کثیرؒ نے بھی ابن جوزی کے قول پر اعتماد کرتے ہوئے ان کی وفات ۵۵ھ  
 ہی ذکر کی ہے اور آخر میں ابن خثیمہ کا قول بھی نقل کر دیا ہے کہ:-

تُوفِيتْ فِي آخِرِ خِلَافَةِ عُمَرَ بْنِ الْخَطَّابِ . وَاللَّهُ تَعَالَى أَعْلَمُ .



## حضرت حفصہ رضی اللہ عنہا

یہ حضرت عمر بن الخطاب کی صاحبزادی تھیں جو آنحضرت صلی اللہ علیہ وسلم کے خلیفہ دوم تھے ابتداء اسلام ہی میں مسلمان ہوئیں۔ مدینہ منورہ میں سترہ میں حضور اقدس صلی اللہ علیہ وسلم کے نکاح میں آئیں جس وقت آنحضرت صلی اللہ علیہ وسلم کو نبوت ملی۔ اس وقت ان کی عمر ۵ سال کی تھی لہٰذا ان کے پہلے شوہر حضرت خنیس بن حذافہ تھے جو غزوہ بدر اور غزوہ احد دونوں میں شریک ہوئے اور احد میں شہادت پائی۔ اپنے سابق شوہر حضرت خنیس کے ساتھ ہی مکہ سے مدینہ کو ہجرت کی تھی۔ ان کی شہادت ہو جانے کے بعد جب عدت ختم ہو گئی تو آنحضرت صلی اللہ علیہ وسلم نے حضرت حفصہ سے نکاح کیا جو حضرت عائشہ کی رضعتی کے بعد ہوا۔ حضرت حفصہ کو رشتہ داری کے اعتبار سے یہ شرف حاصل ہے کہ آنحضرت صلی اللہ علیہ وسلم کی بیوی اور حضرت عمر فاروق کی بیٹی ہیں۔ حضرت عبداللہ بن عمر کی حقیقی بہن ہیں جن کی روایات حدیث کی کتابوں میں بکثرت آئی ہیں۔ ان کی والدہ حضرت زینب بنت مطلقہ اور ماموں حضرت عثمان بن مظعون تھے۔ رضی اللہ تعالیٰ عنہم اجمعین۔

حضور اقدس صلی اللہ علیہ وسلم کے نکاح میں آنے کا واقعہ حضرت **حرم نبوت میں آنا** حفصہ کے حقیقی بچاں حضرت عبداللہ بن عمرؓ یوں بیان فرماتے تھے کہ خنیس بن حذافہ کی وفات کے بعد جو مدینہ میں وفات پا گئے تھے، حفصہ یہ ہو گئیں تو والد صاحب ان کے نکاح کے لئے فکر مند ہوئے جسے وہ خود بیان فرماتے تھے کہ اس سلسلہ میں

۱۔ کہ انی الاصابہ ۱۲ ص ۱۲ حضرت خنیس کی شہادت میں اختلاف ہے حافظ ابن کثیرؒ لکھتے ہیں کہ غزوہ بدر میں شہادت پائی اور حافظ ابن حجرؒ اصحاب میں لکھتے ہیں کہ غزوہ احد میں شہید ہوئے چونکہ ان کی شہادت کی تعیین میں اختلاف ہے اس لئے اس میں بھی اختلاف ہے کہ آنحضرت صلی اللہ علیہ وسلم نے کس سن میں ان سے نکاح کیا چونکہ حافظ ابن حجرؒ ان کی شہادت احد میں بتاتے ہیں اسی لئے اس قول کو ترجیح دیتے ہیں کہ سترہ میں حرم نبوت میں آئیں ۲۔ ص ۱۲ اصحابہ

۳۔ زعم میدان جہاد میں آیا اور اسی کے اثر سے مدینہ منورہ میں وفات پائی ۱۲

میں حضرت عثمان بن عفان سے ملا اور ان سے کہا تم چاہو تو اپنی لڑکی حضرت کا تم سے نکاح کر دوں (یہ وہ دن تھے کہ حضرت عثمان کو شادی کی ضرورت تھی ان کی اہلیہ کی وفات ہو گئی تھی) انہوں نے جواب دیا کہ اس بارے میں غور کر کے بتاؤں گا۔ چنانچہ دو چار روز کے بعد جواب دے دیا کہ میری رائے یہ ہے کہ ابھی نکاح نہ کروں۔ اس کے بعد میں ابو بکرؓ سے ملا اور ان سے کہا اگر تم چاہو تو اپنی لڑکی حضرت سے تہہ نکاح کر دوں انہوں نے کچھ جواب نہ دیا اور بالکل خاموش ہو گئے مجھے دونوں حضرات کے رویے سے رنج ہوا اور جتنا رنج ابو بکرؓ کی خاموشی سے ہوا اس قدر عثمان بن عفان کے جواب سے نہ ہوا تھا۔

اس کے چند دن گزر جانے کے بعد آنحضرت صلی اللہ علیہ وسلم نے اپنے نکاح کا پیغام بھیجا۔ لہذا میں نے حضرت کو آنحضرت صلی اللہ علیہ وسلم کے نکاح میں دے دیا۔ جب یہ واقعہ ہو چکا تو حضرت ابو بکرؓ مجھ سے ملے اور کہا شاید تم کو رنج ہوا ہو گا جبکہ تم نے حضرت کے نکاح کے متعلق مجھ سے کہا اور میں نے کوئی جواب نہ دیا۔ میں نے کہا جی ہاں رنج تو ضرور ہوا۔ حضرت صدیق اکبرؓ نے فرمایا کہ تہہ بادی پیش کش کے بارے میں جواب دینے سے مجھے صرف اس چیز نے روکا کہ مجھے تحقیقی طور پر معلوم ہوا تھا کہ آنحضرت صلی اللہ علیہ وسلم نے حضرت سے اپنا نکاح کرنے کے بارے میں تذکرہ فرمایا تھا۔ لہذا میں نے آنحضرت صلی اللہ علیہ وسلم کا بھید ظاہر کرنا مناسب نہ سمجھا۔

میں اگر آپؐ حضرت سے نکاح کرنے کا ارادہ منویٰ فرمادیتے تو میں اُن سے نکاح کر لیتا۔

مصاحبت رسول اللہ صلی اللہ علیہ وسلم | حضرت حفصہ رضی اللہ تعالیٰ عنہا سات برس کے لڑکی تھیں۔

نکاح میں رہیں۔ مزاج میں جبارت تھی اس لئے سوال کرنے سے اور بات کا جواب دینے سے نہیں ہچکچاتی تھیں۔ حضرت ام بشر انصاریہ رضی اللہ تعالیٰ عنہا روایت فرماتی ہیں کہ میں حضرت حفصہ کے پاس بیٹھی تھی اسی اثناء میں آنحضرت صلی اللہ علیہ وسلم نے فرمایا انا اللہ تعالیٰ ان لوگوں میں سے کوئی بھی دوزخ میں نہ جائے گا جنہوں نے مجھ سے (حدیث کے موقع پر) درخت کے نیچے بیعت کی۔ یہ سن کر حضرت حفصہؓ نے تعجب سے کہا اچھا! (آپؐ نے کیسے فرمایا) آنحضرت صلی اللہ علیہ وسلم نے ان کے اس کہنے پر ان کو جھڑک دیا۔ انہوں نے قرآن مجید کی

آیت پڑھ کر سوال کیا کہ اللہ تعالیٰ فرماتے ہیں وَإِنْ مِنْكُمْ آلَافٌ مُّحَادِدِينَ تَمِمْ مِنْكُمْ كَوْنٌ  
 بھی ایسا نہیں جس کا اس پر سے گزرنہ ہو، جب اللہ تعالیٰ یہ فرماتے ہیں تو آپ نے یہ کیسے فرمایا  
 کہ درخت کے نیچے حدیبیہ کے موقع پر بیعت کرنے والے دوزخ میں نہ جائیں گے۔ آنحضرت  
 صلی اللہ علیہ وسلم نے فرمایا کہ اللہ تعالیٰ نے اس کے آگے یہ بھی تو فرمایا ہے ثُمَّ مَنْ جِئَ  
 الَّذِينَ الشَّقَوَاءُ وَنَذَرُ الظَّالِمِينَ فِيهَا جِثَارًا مَّهِمًا پر ہیزگاروں کو نجات دیں  
 گے اور ظالموں کو اس میں اس حال میں پڑا رہنے دیں گے کہ غم کی وجہ سے گھٹنوں کے بل گر  
 پڑیں گے لب

اس آیت میں پل صراط کا ذکر ہے جو دوزخ کی پشت پر قائم ہے۔ سب کو اس پر سے  
 گزرنہ ہوگا۔ پر ہیزگار اور نیک بندے اپنے اپنے اعمال کے اعتبار سے جلدی یا آہستہ پل  
 صراط سے گزر کر جنت میں پہنچ جائیں گے اور کافر کٹ کر اس میں ہمیشہ کے لئے گر جائیں گے  
 اور پار نہ ہو سکیں گے نیز وہ گنہگار مسلمان بھی اس میں گرے گئے جن کو اللہ تعالیٰ بعد میں بخش کر  
 جنت میں بھیج دیں گے۔ حضرت حفصہ رضی اللہ تعالیٰ عنہا کے ذہن میں پوری بات نہ تھی اس  
 لئے سوال کر بیٹھیں۔

**ایک واقعہ** حضرت عائشہ رضی اللہ تعالیٰ عنہا روایت کرتی ہیں کہ زینب بنت جحشؓ  
 کے پاس کہیں سے شہداء لگیا تھا۔ (وہ بھی آنحضرت صلی اللہ علیہ وسلم کی بیوی  
 تھیں) آپ ان کے پاس ذرا دیر تک ٹھہرا کرتے تھے اور شہداء پیتے تھے۔ میں نے اور حفصہؓ  
 نے آپس میں مشورہ سے یہ طے کر لیا کہ آنحضرت صلی اللہ علیہ وسلم سے میاں بیوی والی دل لگی  
 کریں گے۔ ہم میں سے جس کے پاس تشریف لائیں گے ہر ایک یوں کہے کہ آپ نے منافقین  
 کھائے ہیں۔ آپ کے مبارک منہ سے منافق کی بو آرہی ہے۔ چنانچہ آپ ہم میں سے ایک  
 کے پاس تشریف لائے تو مشورہ کے موافق وہی الفاظ کہہ دیئے۔ آپ نے جواب میں فرمایا  
 منافق تو میں نے نہیں کھائے۔ ان زینبؓ کے پاس شہداء پیاتے۔ آئندہ ہرگز نہ ہوں گا یہ  
 آپ نے ان کو خوش کر کے لئے فرمادیا۔ لہذا اللہ جل شانہ نے یہ آیت نازل فرمائی۔

لِأَنَّ التَّزْيِيبَ وَالتَّزْيِيبَ لِلْمَذْرُوعِ ۖ عَنِ الْمُنَافِقِينَ قَدْ كُنْهُمْ ۚ وَتَزْيِيبُ الْمُنَافِقِينَ كَالْبَلْبَلِ بَيِّنٌ

يَا أَيُّهَا النَّبِيُّ لِمَ تُخْرِقُ مَا أَحَلَّ اللَّهُ  
لَكَ تَبْتَغِي مَرْضَاتَ أَزْوَاجِكَ  
وَاللَّهُ غَفُورٌ رَحِيمٌ قَدْ  
فَرَضَ اللَّهُ لَكُمْ تَحِلَّةَ أَيْعَابِكُمْ  
وَاللَّهُ مَوْلَاكُمْ وَهُوَ الْعَلِيمُ الْحَكِيمُ  
(۲۶۱: ۲۶۲)

اے نبی! چیز کو اللہ نے آپ کے لئے حلال کیا ہے  
آپ اسے (قسم کھا کر) کہیں حرام کرتے ہیں۔ آپ  
اپنی بیویوں کی رضا چاہتے ہیں اور اللہ بخیر  
ہے اللہ تعالیٰ نے تم لوگوں کو تمہاری قسموں کا  
کھولنا (یعنی کفارہ دینا) مقرر فرمایا ہے اور اللہ  
تمہارا کارساز ہے اور مدد عظیم و حکیم ہے۔

**واقعہ طلاق اور رجوع**  
آنحضرت صلی اللہ علیہ وسلم نے حضرت حفصہؓ کو طلاق دے  
دی تھی۔ پھر دوسرے روز حضرت جبریلؑ تشریف لائے اور  
بارگاہ رسالت میں عرض کیا کہ آپ کو اللہ تعالیٰ حکم فرماتے ہیں کہ عمرہ پر شغقت فرماتے  
ہوئے حفصہؓ کو اپنے نکاح ہی میں رکھیے۔ دوسری روایت میں ہے کہ حضرت جبریلؑ  
نے تشریف لاکر عرض کیا کہ آپ حفصہؓ کو اپنے نکاح میں ہی رکھ لیں کیونکہ وہ بہت  
زیادہ روزہ رکھنے والی اور راتوں کو بہت زیادہ نماز پڑھنے والی ہیں اور جنت میں آپ  
کی بیوی ہوں گی۔ چنانچہ آپؐ نے رجعت فرمائی یعنی ان کو اپنے نکاح میں رکھ لیا۔  
**ایک دل لگی کا واقعہ** عائشہؓ یوں بیان فرماتی ہیں کہ رسول اللہ صلی اللہ علیہ وسلم جب  
سفر کو جاتے تو دل داری کے لئے قرعہ ڈالا کرتے تھے کہ کس بیوی کو ساتھ لے جائیں۔ ایک مرتبہ  
دو عورتوں کو لے جانا چاہا اور قرعہ ڈالا تو میرا اور حفصہؓ کا نام نکل آیا۔ لہذا ہم دونوں آپؐ  
کے ساتھ روانہ ہو گئیں۔ راستہ میں رات کو آنحضرت صلی اللہ علیہ وسلم میرے اونٹ  
پر سوار ہو جاتے اور باتیں کرتے رہتے۔ ایک دن حفصہؓ نے مجھ سے کہا کہ آج تم میرے  
اونٹ پر سوار ہو جاؤ اور میں تمہارے اونٹ کی رفتار دیکھوں۔ میں نے منظور کر لیا اور

۱۔ از بخاری شریف ۲۔ عہ کذا فی الاصابہ من ابن سعد ۳۔ طلاق کی تین قسمیں ہیں جس میں ایک  
قسم وہ ہے جسے رجس طلاق کہتے ہیں اس کے بعد بغیر نکاح ہی واپس کر لینا درست ہے اس کو  
رجعت کہتے ہیں تفصیل کے لئے فقہ کی کتابیں دیکھو ۱۲۔

دونوں ایک دوسرے کے اونٹ پر سوار ہو گئیں جب رسول اللہ صلی اللہ علیہ وسلم نے سوار ہونے کا ارادہ کیا تو اسی اونٹ پر سوار ہو گئے جس پر روزانہ میں سوار ہوتی تھی اس وقت اس پر حفصہ موجود تھیں۔ آپ نے السلام علیکم فرمایا اور اسی اونٹ پر سوار ہو کر روانہ ہو گئے مسیحی کہ ایک منزل پر جا کر اترے (دھوکہ کھانے کی وجہ سے مجھے اپنے اونٹ پر تنہا چلنا پڑا) اور آنحضرت صلی اللہ علیہ وسلم کی مصاحبت سے محروم رہی۔ میں منزل پر پہنچ کر اونٹ سے اتری اور ایڑیاں گھاس میں رگڑنے لگی اور اپنے آپ کو کوسنے لگی کہ اے رب! مجھ پر کوئی بچھو یا سانپ مسلط کر جو مجھے ڈس لے۔ میری نادانی کہ ایسی بات مانی جس میں اپنا نقصان ہوا اور آنحضرت صلی اللہ علیہ وسلم سے بھی کچھ نہیں کہہ سکتی ہوں!۔

**عبادت** حضرت حفصہ نماز اور روزہ سے بہت شغف رکھتی تھیں جب آنحضرت صلی اللہ علیہ وسلم نے ان کو رخصتی (طلاق دے دی تھی) جس کا ذکر گذشتہ صفحے پر ہوا، تو جبریلؑ نے آکر عرض کیا کہ حفصہ کو اپنے نکاح میں پھر رکھ لیجئے کیونکہ وہ بہت زیادہ روزہ رکھنے والی اور راتوں کو نماز پڑھنے والی ہیں۔ حضرت تافع کا بیان ہے:

ما انت حفصة حتى ما حضرت حفصہ نے اس حال میں وفات پائی کہ روزہ پر روزہ رکھتی جاتی تھیں۔

**وفات** حضرت حفصہ نے ۵۴ھ میں وفات پائی۔ حافظ ابن کثیرؒ ۵۴ھ کے واقعے کے ذیل میں لکھتے ہیں:

وقد اجمع الجمهور انها توفيت في شعبان من هذه السنة عن ستين سنة وقيل انها توفيت ايام عثمان والاول اصح  
اکثر مرفوعین و محدثین اس بات پر متفق ہیں کہ حضرت حفصہؓ نے ۶۰ سال کی عمر میں ۵۴ھ میں وفات پائی اور بعض نے یہ بھی لکھا ہے کہ حضرت عثمانؓ کے زمانہ خلافت میں ان کی رحلت ہوئی لیکن اول قول زیادہ صحیح ہے۔

حضرت حفصہؓ کے جنازہ میں حضرت ابوہریرہؓ اور حضرت عبداللہ بن عمرؓ بھی شریک تھے۔

## حضرت زینب بنت خزیمہ رضی اللہ عنہا

حضرت حفصہ رضی اللہ عنہا سے نکاح کرنے کے بعد آنحضرت صلی اللہ علیہ وسلم نے خزیمہ کی بھی حضرت زینب رضی اللہ عنہا سے نکاح کیا۔ یہ بڑی صدقات و خیرات والی تھیں۔ اسلام سے پہلے ہی ان کو ام المساکین (سکینوں کی ماں) کہا جاتا تھا کیونکہ مسکینوں کی خیر خبر بہت رکھتی تھیں۔ ان کا پہلا نکاح حضرت عبداللہ بن جحش رضی اللہ تعالیٰ عنہ سے ہوا تھا جب وہ اُحد میں شہید ہو گئے تو آنحضرت صلی اللہ تعالیٰ علیہ وسلم نے ان سے نکاح کر لیا۔ ان کے پہلے شوہر کے بارے میں بعض علماء کے اور قول بھی ہیں۔

چنانچہ ابن الکلبی فرماتے تھے کہ ان کے پہلے شوہر طفیل بن حارث تھے جب انہوں نے طلاق دے دی تو ان کے بھائی عبیدہ بن الحارث نے نکاح کر لیا وہ بدر میں شہید ہو گئے تو آنحضرت صلی اللہ علیہ وسلم نے ان سے نکاح فرمایا جو رمضان سکہ میں ہوا۔ نکاح کے بعد آٹھ ماہ آنحضرت صلی اللہ علیہ وسلم کے نکاح میں رہ کر ربیع الثانی سکہ میں وفات پائی۔ یہ بھی کہا جاتا ہے کہ وہ آپ کے نکاح میں صرف تین ماہ رہیں اس کے بعد وفات پائی۔

سیرت اور تاریخ لکھنے والوں میں سب ہی کا اس پر اتفاق ہے کہ حضرت زینب بنت خزیمہ کی وفات آنحضرت صلی اللہ علیہ وسلم کی زندگی ہی میں ہوئی اور مدینہ منورہ میں سب سے پہلے آپ کی بیویوں میں سے ان ہی کی وفات ہوئی بلکہ



## حضرت ام سلمہ رضی اللہ عنہا

حضرت زینب بنت خزیمہ کی وفات کے بعد آنحضرت صلی اللہ علیہ وسلم نے حضرت ام سلمہ رضی اللہ عنہا سے نکاح کیا اور اسی گھر میں ان کو ٹھہرایا جس میں حضرت زینب بنت خزیمہ رہا کرتی تھیں۔ ام سلمہ ان کی کنیت ہے۔ نام ہند تھا۔ ان کے باپ ابو امیہ تھے۔ جن کی سخاوت کا امام شہرہ تھا۔ سفر میں اپنے ساتھیوں پر بیت خرچ کرتے تھے۔ اسی لئے ان کا لقب زادالراکب (مسافروں کے سفر کا سامان) پڑ گیا تھا۔ والدہ کا نام مانکہ تھا جو قبیلہ بنی فزاس سے تھیں۔

**قبول اسلام اور نکاح اول** حضرت ام سلمہ رضی اللہ عنہا بھی ان مبارک ہستیوں میں ہیں جنہوں نے اسلام کے ابتدائی دور میں ہی اسلام قبول کیا۔ ان کا پہلا نکاح چچا زاد بھائی عبداللہ بن عبداللہ سے ہوا تھا جو آنحضرت صلی اللہ علیہ وسلم کے رضاعی بھائی بھی تھے اور چھوٹی زلو سے بھی۔ وہ اسلام قبول کرنے میں سابقین اولین میں سے تھے۔ ان کے متعلق لکھا ہے کہ دس شخصوں کے بعد مسلمان ہوئے یعنی وہ گیارھویں مسلمان تھے۔ پہلے انہوں نے اپنی بیوی (حضرت ام سلمہ رضی اللہ عنہا) کے ساتھ حبشہ کو ہجرت کی وہاں ایک لڑکا پیدا ہوا جس کا نام سلمہ رکھا۔ اسی کے نام سے باپ کی کنیت ابو سلمہ اور ماں کی کنیت ام سلمہ مشہور ہو گئی۔ پھر حبشہ سے واپس آئے اور اس کے بعد دونوں نے مدینہ منورہ کو ہجرت کی۔ لیکن یہ ہجرت ایک ساتھ نہیں ہوئی۔ دونوں آگے پیچھے مدینہ منورہ پہنچے جس کا واقعہ بڑا دردناک ہے۔

**ہجرت** حضرت ام سلمہؓ کی ہجرت کے واقعہ سے اندازہ ہوتا ہے کہ آنحضرت صلی اللہ علیہ وسلم کے زمانہ میں عورتوں نے کیسی کیسی مصیبتیں دین کے لئے برداشت کی ہیں اور کیسی تکلیفیں سہی ہیں۔ اس واقعہ کو وہ خود اس طرح ذکر فرماتی



تھیں کہ جب ابوسلمہؓ نے مدینہ منورہ کو ہجرت کرنے کا ارادہ کیا تو اونٹ پر کجاوہ کس کر مجھے اور سلمہؓ کو اونٹ پر بٹھادیا اور اس کی نکیل پکڑ کر آگے آگے چلتے رہے جب قبیلہ بنو مغیرہ کو ہمارے روانہ ہو جانے کی خبر ہو گئی جو میرے میکے والے تھے تو انہوں نے ابوسلمہؓ سے کہا کہ تم اپنی ذات کے ہمارے میں خود مختار ہو مگر ہم اپنی لڑکی کو تمہارے ساتھ نہیں جانے دیں گے جسے تم شہر و شہر لئے پھرو۔ یہ کہہ کر اونٹ کی نکیل ان کے ہاتھ سے چھین لی اور مجھے زبردستی اپنے ساتھ لے آئے۔ جب اس واقعہ کی خبر ابوسلمہؓ کے خاندان بنو عبد اللہ کو گئی جو میرے سسرال والے تھے تو میرے میکے والوں سے جھگڑا لگے اور کہا تم اپنی لڑکی کے مختار ہو ہمارے بچہ سلمہ رضی اللہ عنہ کو ہمارے حوالہ کر دو جب تمہارے اپنی لڑکی کو اس کے خاوند کے ساتھ نہ جانے دیا تو ہم اپنے بچہ کو تمہارے پاس کیوں چھوڑیں یہ کہہ کر وہ سلمہؓ کو چھین کر لے گئے۔ اب میں اور میرا شوہر اور بچہ تینوں علیحدہ علیحدہ ہو گئے۔

حضرت ابوسلمہ رضی اللہ تعالیٰ عنہ تو مدینہ پہنچ گئے اور قبا میں جا کر قیام کر لیا۔ اور میں اپنے میکہ میں رہ گئی اور بچہ دادھیال میں پہنچ گیا۔ مجھے اس کا اس قدر صدمہ ہوا کہ روزانہ آبادی سے باہر جاتی اور شام تک رویا کرتی اسی طرح ایک سال گزر گیا۔ خاوند کے پاس جاسکی نہ بچہ مل سکا۔ ایک روز میرے ایک چچا زاد بھائی نے مجھ پر ترس کھا کر خاندان والوں سے کہا کہ تم اس بے کس پر کیوں رحم نہیں کرتے۔ اسے کیوں نہیں چھوڑ دیتے اور اس کو بچہ اور خاوند سے کیوں جدا کر رکھا ہے؟ غرض کہ اس نے کہ سن کر مجھے خاندان والوں سے اجازت دلادی کہ تو اپنے خاوند کے پاس جاسکتی ہے۔ جب اس کی خبر بچہ کی دادھیال والوں کو گئی تو انہوں نے بچہ بھی مجھے دے دیا۔

اب میں نے تنہا ہی سفر کا ارادہ کیا اور ایک اونٹ تیار کر کے بچہ ساتھ لیا اور تنہا سوار ہو کر مدینہ منورہ کے لئے روانہ ہو گئی۔ تین چار میل چلی تھی کہ مقام تنعیم میں عثمان بن طلحہ سے ملاقات ہو گئی۔ انہوں نے پوچھا تنہا کہاں جاتی ہو؟ میں نے کہا اپنے شوہر کے پاس مدینہ جا رہی ہوں۔ دوبارہ سوال کیا۔ کوئی ساتھ بھی ہے؟ میں نے کہا

اللہ تعالیٰ ہے اور یہ بچہ ہے۔ یہ کہہ کر عثمان بن طلحہ نے میرے اونٹ کی ٹکیل پکڑ لی۔ اور آگے آگے چل دیئے۔ خدا کی قسم میں نے عثمان سے زیادہ شریف آدمی عرب والوں میں سے کوئی نہیں دیکھا۔ جب منزل پر اترنا ہوتا تو وہ اونٹ بٹھا کر کسی درخت کی آڑ میں کھڑے ہو جاتے اور پھر اونٹ کو باندھ کر مجھ سے دُور کسی درخت کے نیچے لیٹ جاتے اور جب کوچ کرنے کا وقت آتا تو اونٹ پر کجاہ کس کر میرے پاس لا کر بٹھا دیتے اور خود وہاں سے ہٹ جاتے۔ جب میں سوار ہو جاتی تو اس کی ٹکیل پکڑ کر آگے آگے چل دیتے۔ اسی طرح ۱۱ مجھے مدینہ منورہ تک لے گئے۔ جب ان کی نظر بنی عمرو بن عوف کی آبادی پر پڑی جو قبائلی تھی تو انہوں نے مجھ سے کہا کہ تمہارا شوہر یہیں ہے لہٰذا اس کے بعد وہ سلام کر کے واپس ہو گئے۔

**مدینہ منورہ میں سکونت** | مدینہ پہنچ کر اپنے شوہر کے پاس رہنے لگیں اور وہاں ایک رُک کا اور دو لڑکیاں پیدا ہوئیں۔ لڑکے کا نام

عمراور ایک لڑکی کا نام درہ اور دوسری کا نام زینب رکھا گیا

**حضرت ابوسلمہ کی وفات** | حضرت ابوسلمہ رضی اللہ تعالیٰ عنہ غزوۃ امداد و غزوۃ بدر میں شریک ہوئے۔ غزوۃ امداد میں ان کے ایک

زخم آیا جو کچھ اچھا ہو گیا تھا۔ ان کو حضور اقدس صلی اللہ علیہ وسلم نے ایک دستہ کا امیر بنا کر بھیج دیا تھا۔ واپس آئے تو وہ زخم ہرا ہو گیا اور اسی کے اثر سے جمادی الثانی ۳۱ھ میں وفات پائی بلکہ

حضرت ابوسلمہ رضی اللہ تعالیٰ عنہ کی وفات کے بعد حضرت ام سلمہ رضی اللہ تعالیٰ عنہا کے بطن سے ایک لڑکی تولد ہوئی جس کا نام زینب رکھا گیا اور اس کی ولادت پر عدت بھی ختم ہو گئی تھی

ع عثمان بن طلحہ جنہوں نے حضرت ام سلمہ رضی اللہ عنہا کو مدینہ منورہ تک پہنچایا تھا اس وقت تک مسلمان نہیں ہوئے تھے بعد میں اسلام لے آئے۔ کذا فی الاصابہ۔ لہٰذا البداۃ الاصابہ، اسد الغایہ

عدت گزر جانے کے بعد حضرت ابو بکر صدیق رضی اللہ تعالیٰ عنہ نے حضرت ام سلمہ رضی اللہ تعالیٰ عنہا سے نکاح کرنے کا پیغام بھیجا تو انہوں نے عذر کر دیا۔ اس کے بعد آنحضرت صلی اللہ علیہ وسلم سے نکاح ہوا۔

**حرم نبوت میں آنا** حضرت ام سلمہ رضی اللہ تعالیٰ عنہا کو اپنے پہلے شوہر سے بہت محبت تھی۔ ایک مرتبہ حضرت ام سلمہ رضی اللہ تعالیٰ عنہا نے

ان سے کہا کہ میں نے سنا ہے کہ اگر مرد اور عورت دونوں جنتی ہوں اور عورت مرد کے بعد کسی سے نکاح نہ کرے تو وہ عورت جنت میں اسی مرد کو ملے گی۔ اسی طرح مرد اگر دوسری عورت سے نکاح نہ کرے تو وہی عورت اس سے ملے گی۔ اس لئے آؤ ہم تم دونوں عہد کر لیں کہ ہم میں سے جو پہلے اس دنیا سے چلا جائے دوسرا نکاح نہ کرے۔

یہ سن کر حضرت ابو سلمہ رضی اللہ عنہ نے فرمایا: تم میرا کہا مان لو گی؟

حضرت ام سلمہ رضی اللہ تعالیٰ عنہا نے فرمایا کہ مانتے کے لئے ہی شورو کر رہی ہوں۔

حضرت ابو سلمہ رضی اللہ عنہ نے فرمایا: تم میرے بعد نکاح کر لینا اس کے بعد اللہ تعالیٰ سے یہ دعا مانگی کہ اے اللہ! میرے بعد ام سلمہ کو مجھ سے بہتر خاوند عطا فرما جو نہ اسے رنج پہنچائے نہ تکلیف دے بلکہ خدا کا کرنا ایسا ہو کہ حضرت ابو سلمہ رضی اللہ عنہ کی نصیحت حضرت ام سلمہ رضی اللہ عنہا کے حق میں بہت ہی زیادہ مفید ہوئی اور ان کی دعا اللہ جل شانہ نے قبول فرما کر آنحضرت صلی اللہ علیہ وسلم کی زوجیت حضرت ام سلمہ کو نصیب فرمائی۔

حضرت ام سلمہ خود روایت فرماتی ہیں کہ رسول اللہ صلی اللہ علیہ وسلم نے فرمایا کہ جس کسی مسلمان کو کوئی مصیبت پہنچے اور وہ اللہ کے فرمان کے مطابق یہ پڑھے:

إِنَّا لِلّٰهِ وَإِنَّا إِلَيْهِ رَاجِعُونَ  
اللّٰهُمَّ اجْزِنِي فِي مُصِيبَتِي  
وَأَخْلِفْ لِي خَيْرَ أَقْبَتِهَا  
ہم اللہ ہی کے لئے ہیں اور ہمیں اللہ ہی کی طرف لوٹ کر جانا ہے اے اللہ! میری مصیبت میں مجھے ثواب دے اور اس سے بہتر اس کا بدل عطا فرما

لے ذکرہ الحافظ فی الاصابہ ۱۲۔ ۱۳ الاصابہ فی ذکر بہت امیہ وھی اور سلمۃ رحمہما اللہ

تو اللہ تعالیٰ ضرور اس کو اس کی (جی ہوئی چیز) سے بہتر عنایت فرمائیں گے جب ابوسلمہؓ کی وفات ہوگئی تو (مجھے یہ حدیث یاد آئی اور) دل میں کہا (کہ اس دعا کو کیا پڑھوں) ابوسلمہؓ سے بہتر کون ہوگا۔ وہ سب سے پہلا شخص تھا جس نے اپنے گھر سے ہجرت کی۔ پھر بالآخر میں نے یہ دعا پڑھ لی جس کا نتیجہ یہ ہوا کہ اللہ جل شانہ نے ابوسلمہؓ کے بعد آنحضرت صلی اللہ علیہ وسلم کے نکاح میں آنے کا خرف عنایت فرمادیا۔

حضرت ام سلمہ رضی اللہ تعالیٰ عنہا یہ بھی روایت فرماتی تھیں کہ جب (پہلے شوہر) حضرت ابوسلمہ رضی اللہ تعالیٰ عنہ کی وفات ہوگئی تو مجھے بہت ہی زیادہ رنج ہوا۔ میں نے اپنے جی میں کہا کہ ابوسلمہؓ یردیس میں تھے جہاں ان کے خاندان کے لوگ نہیں ہیں ان کی موت پر ایسا رونا ردوں گی جس کی شہرت ہو جائے گی۔ میں رونے کے لئے تیار ہو گئی تھی کہ اچانک ایک عورت اور آگئی جو رونے میں میرا ساتھ دینا چاہتی تھی۔ راستہ میں اس عورت کو رسول اللہ صلی اللہ تعالیٰ علیہ وسلم مل گئے اور آپؐ کو اس کے ارادہ کی خبر ہوگئی۔ آپؐ نے اس سے فرمایا کہ تیرا یہ ارادہ ہے کہ اس گھر میں دوبارہ شیطان کو داخل کر دے جس سے اللہ نے اسے نکالا ہے۔ جب یہ بات مجھے معلوم ہوئی تو میں نے رونے کا ارادہ موقوف کر دیا اور نہ روئی گئی۔

جب سید عالم صلی اللہ تعالیٰ علیہ وسلم نے حضرت ام سلمہؓ کو نکاح کا پیغام بھیجا تو انہوں نے عذر کر دیا اور عرض کیا میرے بچے بھی ہیں جن کی پرورش کا خیال کرنا ہے) اور مجھ سے نکاح کرنے سے کچھ فائدہ بھی نہیں ہے کیونکہ عمر زیادہ ہوگئی ہے۔ مجھ سے اب اولاد بھی پیدا نہ ہوگی اور مزاج میں غیرت بھی بہت ہے (جس کی وجہ سے دوسری سوکنوں کے ساتھ رہنا مشکل ہے) اور میرا یہاں کوئی دل بھی نہیں ہے اس کے جواب میں آنحضرت صلی اللہ علیہ وسلم نے فرمایا کہ عمر کی بات تو یہ ہے کہ میری عمر تم سے زیادہ ہے اور بچوں کا اللہ حافظ ہے ان کی پرورش میں تمہیں کوئی دشواری نہ ہوگی۔ میں بھی ان کا خیال کروں گا اور اللہ سے دعا کروں گا۔ تمہاری غیرت والی بات بھی جاتی رہے گی اور تمہارا کوئی

ولی میرے ساتھ رشتہ ہو جانے کو ناپسند نہیں کرے گا۔ چنانچہ حضرت ام سلمہ رضی اللہ تعالیٰ عنہا رضی ہو گئیں اور آنحضرت صلی اللہ علیہ وسلم سے نکاح ہو گیا۔ یہ نکاح شوال میں ہوا۔ نکاح ہو جانے کے بعد آنحضرت صلی اللہ تعالیٰ علیہ وسلم حضرت ام سلمہ رضی اللہ تعالیٰ عنہا کو اسی جگہ میں لے آئے جس میں حضرت زینب بنت خزیمہ رضی اللہ تعالیٰ عنہا رہا کرتی تھیں۔ انہوں نے وہاں دیکھا کہ ایک مشکے میں جو رکھے ہیں اور ایک چکی اور ہانڈی بھی موجود ہے۔ لہذا خود جو پیسے اور چکنائی ڈال کر مالیدہ بنایا اور پہلے ہی دن آنحضرت صلی اللہ علیہ وسلم کو مالیدہ کھلایا جسے خود ہی بنایا تھا۔

حضرت عائشہ رضی اللہ تعالیٰ عنہا فرماتی تھیں کہ جب آنحضرت صلی اللہ تعالیٰ علیہ وسلم نے ام سلمہ سے نکاح کیا تو مجھے بہت رنج ہوا کہ کہیں ایسا نہ ہو کہ آپ کی توجہ ان کی طرف مجھ سے زیادہ ہو جائے، جس کی وجہ یہ تھی کہ خوبصورتی میں ان کی شہرت تھی میں نے ترکیب سے ان کو دیکھا تو واقعہ جتنی شہرت تھی اس سے بھی بہت زیادہ حسین معلوم ہوئی۔ میں نے اس کا حفظہ سے ذکر کیا تو انہوں نے کہا نہیں اتنی حسین نہیں ہیں جتنی شہرت ہے۔ ان کے کہنے سے میری آنکھوں سے بھی ان کا حسن گر گیا اور پھر جو دیکھا تو حفظہ کی بات ہی ٹھیک معلوم ہوئی تھی یعنی حسین تو بہر حال تھیں ہمارے نہ ماننے سے تو ان کے حسن میں کمی نہ آئی البتہ سوکنوں والی پرغاش نے ان کے حسن کو حفظہ کے کہنے سے آنکھوں سے گرا دیا۔ ایسی باتیں بشریت کے تقاضوں سے دل میں آجایا کرتی ہیں۔

حضرت ام سلمہ رضی اللہ تعالیٰ عنہا بڑی دانشمند اور سمجھدار تھیں۔ الاصابہ دانشمندی میں لکھا ہے:

وكانت ام سلمة موصوفة بالجمال  
البارع والعقل البالغ  
والوأي الصائب .  
والوأي الصائب .

حضرت ام سلمہ رضی اللہ عنہا بہت زیادہ  
حسین تھیں۔ عقلمندی اور صحیح رائے رکھنے  
والوں میں ان کا شمار تھا۔

صلح حدیبیہ کے موقع پر آنحضرت صلی اللہ تعالیٰ علیہ وسلم کو بڑی الجھن پیش آئی تھی جسے

حضرت ام سلمہ رضی اللہ تعالیٰ عنہا نے سلجھایا۔ واقعہ یہ ہے کہ آنحضرت صلی اللہ علیہ وسلم مدینہ میں اپنے صحابہ کے ساتھ عمرہ کو کرنے کے لئے مدینہ منورہ سے مکہ معظمہ کے لئے روانہ ہوئے۔ مشرکین مکہ کو اس کی خبر ہوئی تو انہوں نے مزاحمت کی اور آپ کو مقام حدیبیہ میں رکنہ پڑا۔ جاں نثار صحابہ چونکہ آنحضرت صلی اللہ علیہ وسلم پر جان قربان کرنے کو تیار رہتے تھے اس لئے اس موقع پر بھی جنگ کے لئے آمادہ ہو گئے مگر آنحضرت صلی اللہ تعالیٰ علیہ وسلم نے لڑائی کی بجائے صلح کرنا پسند کیا اور باوجودیکہ حضرات صحابہ رضی اللہ تعالیٰ عنہم لڑائی کے لئے مستعد تھے آنحضرت صلی اللہ علیہ وسلم نے اس قدر رعایت کے ساتھ صلح کرنا منظور فرمایا کہ مشرکین مکہ کی ہر شرط قبول فرمائی (جس میں بظاہر مشرکین کا نفع اور مسلمانوں کا صریح نقصان معلوم ہوتا تھا) جب صلح نامہ مرتب ہو گیا تو سید عالم صلی اللہ تعالیٰ علیہ وسلم نے اپنے صحابہؓ سے فرمایا کہ (اب عمرہ کے لئے مکہ معظمہ تو جانا نہیں ہے۔ اب تو واپسی ہی ہے کیونکہ صلح کی شرائط میں یہ بھی منظور کر لیا تھا کہ آپ عمرہ اس سال نہیں کریں گے آئندہ سال عمرہ کے لئے تشریف لائیں گے لہذا) اٹھو (اپنا اپنا احرام کھول دو) قربانی کے جانور ذبح کرو۔ پھر سر منڈ والو چونکہ احرام کھولنے کو جیسے گوارا نہیں کر رہے تھے اور مدینہ سے عمرہ کے لئے آئے تھے اس لئے عمرہ ہی کو جی چاہ رہا تھا اور احرام کھولنے سے اپنے سفر کا ضائع ہونا نظر آتا تھا لہذا آنحضرت صلی اللہ علیہ وسلم کے فرمانے پر کوئی بھی نہ اٹھا حتیٰ کہ آپ نے تین مرتبہ حکم دیا جب کسی نے بھی آپ کے ارشاد پر عمل نہ کیا تو آپ حضرت ام سلمہ رضی اللہ عنہا کے پاس تشریف لے گئے اور ان سے فرمایا کہ لوگ کہا نہیں مان رہے ہیں۔ حضرت ام سلمہ رضی اللہ تعالیٰ عنہا نے فرمایا کہ اے اللہ کے نبی کیا آپ یہ چاہتے ہیں کہ سب احرام کھول دیں؟ (اگر واقعہ آپ کی ایسی خواہش ہے تو) اس کی ترکیب یہ ہے کہ آپ باہر نکل کر ذرا کسی سے نہ بولیں اور اپنے جانور کو ذبح فرما دیں اور بال مونڈنے والے کو بلا کر اپنے بال منڈالیں۔ چنانچہ آپ نے ایسا ہی کیا اور باہر نکل کر اپنا جانور ذبح کر دیا اور بال منڈائے۔ جب صحابہؓ نے یہ ماجرا دیکھا تو سب احرام کھولنے پر راضی ہو گئے اور اپنے اپنے جانور ذبح کر ڈالے اور آپس میں دوسرے

کاسر مونڈنے لگے لہ (اور سب نے احترام کھول دیا)۔

حضرت ام سلمہ رضی اللہ عنہا کی اس رائے کے متعلق جس سے شکل حل ہوئی مافظ ابن حجر رحمہ اللہ تعالیٰ الاصابہ میں لکھتے ہیں،

و اشارتہا علی النبی صلی اللہ  
تعالیٰ علیہ وسلم یوم الحدیبیۃ  
تدل علی دفنہ عقیقہا و صواب  
رأیہا۔  
حدیبیہ کے موقع پر آنحضرت صلی اللہ تعالیٰ  
علیہ وسلم کو حضرت ام سلمہ رضی اللہ عنہا کے رائے  
دینے سے پتہ چلتا ہے کہ وہ بڑی عقلمند اور  
ٹھیکہ رائے رکھنے والی تھیں۔

درحقیقت یہ بڑی سمجھ کی بات ہے کہ انسان موقع کو پہچانے اور یہ سمجھ لے کہ اس  
وقت لوگ اپنے مقتدی کے قول پر توجہ نہیں دے رہے ہیں لیکن اس کا ملل سامنے  
آئے گا تو اس کی اقتدائیں لیں گے۔

آنحضرت صلی اللہ تعالیٰ علیہ وسلم کی مصاحبت سے  
خوب فائدہ اٹھایا اور علوم حاصل کئے  
حضرت ام سلمہ رضی اللہ  
تعالیٰ عنہا آنحضرت صلی اللہ  
علیہ وسلم کے نکاح میں آگئیں

تو آپ کی مصاحبت کو بہت غنیمت جانا اور برابر آپ کے ارشادات محفوظ کرتی رہیں احباب  
سے سوال کر کے اپنا علم بڑھاتی رہیں۔ پھر اس علم کو انہوں نے پھیلایا۔ حدیث میں ان کے  
شاگرد صحابہؓ بھی تھے اور تابعین بھی۔ حضرت عائشہ اور حضرت عبداللہ بن عباس رضی اللہ  
تعالیٰ عنہما کو بھی ان کے شاگردوں میں شمار کیا جاتا ہے۔ حدیث شریف کی کتابوں میں جو  
حضرت ام سلمہ رضی اللہ تعالیٰ عنہا کی روایات ملتی ہیں ان کی تعداد ۳۷۸ ہے۔ محمود بن لبید

لے از بخاری وغیرہ۔ عہ جب حج یا عمرہ کو جاتے ہیں تو ایک مقرر جگہ پر غسل کر کے ایک چادر تہبند کی  
طرح باندھ لیتے ہیں اور ایک اوڑھ لیتے ہیں اور تلبیہ پڑھ لیتے ہیں حج ختم کرنے تک اسی طرح  
رہتے ہیں اس کو احرام کہا جاتا ہے۔ یہ مردوں کے احرام کا طریقہ ہے اور جب حج یا عمرہ سے  
فاریغ ہو جاتے ہیں تو احرام کھولتے ہیں جس کی صورت یہ ہے کہ سرمند اتے یا بال کٹواتے ہیں۔

اس روایت میں اس کو ذکر کیا گیا ہے ۱۲۔ لے الاصابہ ۱۲۔

فرماتے تھے کہ آنحضرت صلی اللہ تعالیٰ علیہ وسلم کی سب ہی ازواج مطہرات آپ کے ارشادات کو یاد کرتی تھیں لیکن حضرت عائشہ رضی اللہ عنہا اور حضرت ام سلمہ کی ہم پلہ اس میں اور کوئی بیوی نہ تھی بلکہ

مروان بن الحکم حضرت ام سلمہ رضی اللہ تعالیٰ عنہا سے مسائل دریافت کرتے تھے اور کہتے تھے کہ ہم اور کسی سے کیوں پوچھیں جبکہ ہمارے اندر آنحضرت صلی اللہ تعالیٰ علیہ وسلم کی بیویاں موجود ہیں بلکہ اگر حضرت ام سلمہ رضی اللہ تعالیٰ عنہا کے فتاویٰ جمع کئے جائیں تو خاصی تعداد میں جمع ہو سکتے ہیں اور ان کے مجموعہ کا ایک رسالہ بن سکتا ہے بلکہ

حضرت ام سلمہ رضی اللہ تعالیٰ عنہا کو آنحضرت صلی اللہ تعالیٰ علیہ وسلم کے ارشادات سننے کا بہت شوق تھا۔ ایک مرتبہ بال گوندھ رہی تھیں کہ آنحضرت صلی اللہ علیہ وسلم خطبہ کئے (مسجد نبوی میں) کھڑے ہوئے زبان مبارک سے نکلا تھا کہ اٰیُّهَا النَّاسُ (اے لوگو!) تو حضرت ام سلمہ رضی اللہ تعالیٰ عنہا نے سُن لیا (کیونکہ ازواج مطہرات کے مجسمے مسجد نبوی سے ملے ہوتے تھے) آواز سننے ہی بال باندھ کر کھڑی ہو گئیں اور پورا خطبہ سنا لے۔ ایک مرتبہ آنحضرت صلی اللہ علیہ وسلم سے سوال کیا کہ یا رسول اللہ! میں اپنے سر کی مینڈھیاں بہت سختی سے باندھتی ہوں تو کیا غسل جنابت کے لئے ان کو کھولا کروں؟ فرمایا نہیں! بس اتنا کافی ہے کہ تم اپنے سر پر تین بار لپ بھر کر پانی ڈال لیا کرو (جس سے بالوں کی جڑیں تر ہو جائیں) اس کے بعد سارے بدن پر پانی بہا لیا کرو۔ ایسا کرنے سے پاک ہو جاؤ گی ہے

حضرت ام سلمہ رضی اللہ تعالیٰ عنہا روایت فرماتی تھیں کہ آنحضرت صلی اللہ علیہ وسلم نے مجھے سکھلایا کہ مغرب کی اذان کے وقت یہ پڑھا کرو۔

۱۔ ابن سعد ۱۲، ۲۔ مسند امام احمد ابن حنبل ۱۲، ۳۔ اعلام الموقعین ۱۲، ۴۔ مسند امام احمد۔

۵۔ مسئلہ: عورت کے لئے غسل میں سر کے بالوں کی جڑوں کو تر کرنا فرض ہے۔ سر کے سارے بالوں کا بھگونا فرض نہیں بشرطیکہ مینڈھیاں بندھی ہوں ۱۲۔ ۵۔ مسلم شریف۔



اللَّهُمَّ رَاتِ هَذَا اِقْبَالَ لَيْلِكَ اے اللہ! یہ تیری رات کے آنے اور دن کے  
وَاذْبَادُ نَهَارِكَ وَاَصْوَاتُ جلنے اور تیرے بلانے کی آوازوں کا وقت  
دُعَاؤُكَ فَاغْفِرْ لِي۔ اے ہے سو مجھے بخش دے۔

ایک مرتبہ آنحضرت صلی اللہ علیہ وسلم دولت کدہ میں تشریف رکھتے تھے اور آپ کے پاس حضرت ام سلمہ اور حضرت میمونہ رضی اللہ تعالیٰ عنہا بھی تھیں کہ اچانک حضرت عبداللہ بن ام مکتوم رضی اللہ تعالیٰ عنہ آگئے وہ چونکہ نابینا تھے اس لئے یہ سمجھ کر کہ ان سے کیا پردہ کرنا ہے دونوں بیسیاں بیٹھی رہیں اور پردہ نہ کیا۔ آنحضرت صلی اللہ علیہ وسلم نے فرمایا کہ ان سے پردہ کرو۔ حضرت ام سلمہ رضی اللہ تعالیٰ عنہا نے عرض کیا یا رسول اللہ! کیا وہ نابینا نہیں ہیں؟ ہم کو تو نہیں دیکھ سکتے! پھر پردہ کی کیا ضرورت ہے؟ آپ نے جواب میں فرمایا کیا تم دونوں بھی نابینا ہو؟ کیا تم ان کو نہیں دیکھ رہی ہو؟

حضرت ام سلمہ رضی اللہ عنہا فرماتی تھیں کہ آنحضرت صلی اللہ علیہ وسلم نے فرمایا کہ ایک پناہ لینے والا بیت اللہ میں آکر پناہ لے گا۔ اس سے لڑنے کے لئے ایک لشکر چلے گا اور وہ لشکر ایک میدان میں پہنچ کر زمین میں دھنس جائے گا۔ میں نے عرض کیا یا رسول اللہ! جو لوگ اس لشکر میں شریک نہ ہوں گے اور اس لشکر کی چٹھالی کو بڑا سمجھ رہے ہوں گے کیا وہ بھی (اس میدان میں ہونے کی وجہ سے) ان کے ساتھ دھنسا دیئے جائیں گے؟ آپ نے فرمایا اس لشکر کے ساتھ وہ بھی دھنسائے جائیں گے لیکن قیامت کے روز ہر ایک کا اپنی اپنی نیت پر حشر ہوگا۔

ایک مرتبہ حضرت ام سلمہ رضی اللہ تعالیٰ عنہا نے سوال کیا کہ یا رسول اللہ! کیا مجھے اپنے شوہر، ابو سلمہ کی اولاد پر خرچ کرنے سے اجر ملے گا حالانکہ وہ میری ہی اولاد ہیں۔ آپ نے جواب میں فرمایا کہ ان پر خرچ کرو تم کو اس خرچ کرنے کا اجر ملے گا۔

ایک مرتبہ حضرت ام سلمہ رضی اللہ تعالیٰ عنہا نے عرض کیا یا رسول اللہ! مرد جہاد کتنے

۱۔ مشکوٰۃ شریف ۱۲۔ ۲۔ مشکوٰۃ عن احمد والترمذی ۱۳۔

۳۔ مشکوٰۃ شریف عن الصحیحین ۱۳۔ ۴۔ بخاری شریف ۱۲۔

ہیں اور عورتیں جہاد نہیں کرتی ہیں اور عورتوں کو مرد کے مقابلہ میں آدھی میراث ملتی ہے (اس کا سبب کیا ہے) اس کے جواب میں اللہ تعالیٰ نے یہ آیت نازل فرمائی۔

وَلَا تَسْتَمْتُوا مَا فَضَّلَ اللَّهُ بِهٖ بَعْضَكُمْ عَلَى بَعْضٍ

ترجمہ: اور ہوس مت کرو جس چیز میں بڑائی دی اللہ نے ایک کو ایک پر۔ لہ

ایک مرتبہ عرض کیا کہ یا رسول اللہ! قرآن میں عورتوں کا ذکر کیوں نہیں ہے اس پر اللہ جل شانہ نے آیت اِنَّ الْمُسْلِمِيْنَ وَالْمُسْلِمَاتِ وَالْمُؤْمِنِيْنَ وَالْمُؤْمِنَاتِ  
راخر تک نازل فرمائی یہ

حضرت ابو بکر بن عبد الرحمن روایت فرماتے تھے کہ میں نے حضرت ابو ہریرہ رضی اللہ عنہ کی زبانی ایک وعظ کے موقع پر سنا کہ جس پر جنابت کا غسل فرض ہوا اور صبح ہو جانے تک غسل نہ کیا تو اب روزہ نہ رکھے (کیونکہ اس کا روزہ نہ ہوگا) میں نے اپنے والد صاحب سے اس کا تذکرہ کیا تو انہوں نے فرمایا یہ تو عجیب مسئلہ بتایا۔ اس کے بعد میں اور والد صاحب حضرت عائشہؓ اور حضرت ام سلمہ رضی اللہ تعالیٰ عنہما کے پاس پہنچے اور ان سے تحقیق کی تو دونوں نے جواب دیا (یہ مسئلہ غلط ہے کیوں کہ رسول اللہ صلی اللہ تعالیٰ علیہ وسلم کو جنابت کی حالت میں صبح ہو جاتی تھی اور آپؐ روزہ رکھ لیتے تھے اور یہ جنابت احتلام کی وجہ سے نہیں بلکہ مباشرت کی وجہ سے ہوتی تھی۔

یہ جواب سُن کر ہم دونوں باپ بیٹے مروان بن الحکم کے پاس پہنچے اس وقت وہ مدینہ منورہ کے گورنر تھے۔ ان سے والد صاحب نے اس کا تذکرہ کر دیا تو انہوں نے فرمایا میں تم کو قسم دلاتا ہوں کہ ضرور حضرت ابو ہریرہ رضی اللہ عنہ کے پاس جاؤ اور ان کے قول کی تردید کرو۔ لہذا ہم حضرت ابو ہریرہؓ کے پاس آئے اور ان سے والد صاحب نے حضرت عائشہؓ اور ام سلمہؓ کا جواب نقل کر دیا۔ حضرت ابو ہریرہ رضی اللہ عنہ نے سوال کیا کہ ان دونوں نے یہ مسئلہ اس طرح بتایا ہے؟ والد صاحب نے فرمایا جی ہاں انہوں نے یہی جواب دیا ہے۔ یہ سن کر حضرت ابو ہریرہ رضی اللہ عنہ نے فرمایا کہ وہی زیادہ جانتی ہیں مجھ

تو فضل بن عباس رضی اللہ تعالیٰ عنہ نے یہ بتایا تھا اور میں نے خود آنحضرت صلی اللہ علیہ وسلم سے نہیں سنا ہے۔ یہ فرما کر حضرت ابوہریرہ رضی اللہ عنہ نے اپنے فتوے سے رجوع فرمایا۔

ایک مرتبہ حضرت ام سلمہ رضی اللہ عنہا نے آنحضرت صلی اللہ علیہ وسلم کے طرز پر قرأت کر کے بتائی کہ آپ ایک ایک آیت پر ٹھہرتے تھے بِسْمِ اللّٰهِ الرَّحْمٰنِ الرَّحِیْمِ پڑھ کر ٹھہرتے پھر الْحَمْدُ لِلّٰهِ رَبِّ الْعَالَمِیْنَ پڑھ کر ٹھہرتے الرَّحْمٰنِ الرَّحِیْمِ پڑھ کر ٹھہرتے۔ پھر مَلِکُ یَوْمَ الدِّیْنِ پڑھ کر توقف فرماتے (غرضیکہ آپ اسی طرح علیحدہ علیحدہ آیات کر کے پڑھتے تھے)۔

حضرت ام سلمہؓ فرماتی تھیں کہ رسول خدا صلی اللہ علیہ وسلم مجھے حکم فرماتے تھے کہ ہر بیٹے میں تین روزے رکھ لیا کرو جن میں پہلا پیر یا جمعرات ہو۔ (ابوداؤد و نسائی)

ایک مرتبہ حضور اکرم صلی اللہ علیہ وسلم نے فرمایا کہ لنگی اور تہبند کا لٹکانا جس میں تغافل اور تکبر موانع ہے۔ آدمی پنڈلی تک ہونا چاہیے۔ حضرت ام سلمہ رضی اللہ عنہا نے سوال کیا یا رسول اللہ! عورت کا کیا حکم ہے فرمایا وہ آدمی پنڈلی سے ایک بالشت نیچا کر لیوے۔ عرض کیا کہ اس سے تو کام نہیں چلے گا کیونکہ کپڑا اوپر ہی رہ جائے گا اور جگہ دکھائی دیتی رہے گی۔ فرمایا اچھا آدمی پنڈلی سے ایک ہاتھ نیچا کر لیں۔ اس سے زیادہ نہیں۔

ایک مرتبہ حضرت عبدالرحمن بن عوف رضی اللہ تعالیٰ عنہ تشریف لائے تو حضرت ام سلمہ رضی اللہ عنہا نے حدیث سنائی کہ آنحضرت صلی اللہ تعالیٰ علیہ وسلم نے فرمایا کہ بعض لوگ جو مسلمان سمجھے جاتے ہیں (اور دل سے مسلمان نہیں ہیں) ایسے لوگوں کو اپنی وفات کے بعد میں نہ دیکھوں گا نہ وہ مجھے دیکھ سکیں گے۔ حضرت عبدالرحمن رضی اللہ تعالیٰ عنہ حضرت عمر فاروق رضی اللہ تعالیٰ عنہ کے پاس پہنچے اور ان سے یہ حدیث نقل کی تو حضرت عمر رضی اللہ تعالیٰ عنہ خود حضرت ام سلمہ رضی اللہ عنہا کے پاس تشریف لے گئے اور پوچھا کہ خدا کی قسم سچ کہنا میں ان میں تو نہیں ہوں (جن کا ذکر اس حدیث میں ہے)۔

حضرت ام سلمہ رضی اللہ تعالیٰ عنہا نے فرمایا نہیں۔ (تم ان میں سے نہیں ہو) لیکن تمہارے علاوہ اور کسی کو واضح کہے یہ بات نہ بتاؤں گی لے (کیونکہ ایسی باتیں ظاہر کرنا مصلحت کے خلاف ہے)۔

**حضرت ام سلمہ رضی اللہ عنہا کے بچوں کی پرورش** | حضور اقدس صلی اللہ علیہ وسلم نے حضرت ام سلمہ

رضی اللہ عنہا کے بچوں کی نفیس نفیس پرورش فرمائی اور ان کی تعلیم و تربیت کا خاص لحاظ رکھا۔ حضرت ام سلمہ رضی اللہ عنہا کے صاحبزادے حضرت عمر بن ابی سلمہ رضی اللہ عنہ روایت فرماتے ہیں کہ میں بچہ تھا، رسول خدا صلی اللہ علیہ وسلم کی گود میں پرورش پاتا تھا۔ ایک مرتبہ آپ کے ساتھ کھانے کو جو بیٹھا تو پیالہ میں ہر طرف ہاتھ ڈالنے لگا آپ نے مجھ سے فرمایا کہ یشہ اللہ پڑھ کر کھا اور دہانے ہاتھ سے کھا اور اپنی طرف سے کھا لے۔  
**صدقہ کرنے کی ہدایت** | ایک مرتبہ چند مساکین آگئے اور بہت صدقہ کے سوال کرنے لگے۔ ان میں چند عورتیں بھی تھیں اس وقت حضرت ام

سلمہ کے پاس گھر میں ایک اور خاتون موجود تھیں جن کو ام الحسین کہا جاتا تھا، انہوں نے ان مسکینوں سے کہا کہ چلو نکلو۔ یہ سن کر حضرت ام سلمہ رضی اللہ تعالیٰ عنہا نے فرمایا کہ ہمیں اس کا حکم نہیں دیا گیا (کہ سوال کرنے والوں کو جھڑکیں اور بغیر کچھ دیئے واپس کر دیں) پھر ایک لڑکی سے فرمایا ان سب کو کچھ نہ کچھ دے دے اگرچہ ایک ایک کھجور ہی ہو (الاستیعاب)

**امر بالمعروف** | حضرت ام سلمہ رضی اللہ تعالیٰ عنہا امر بالمعروف اور نہی عن المنکر کی بھی پابند تھیں۔ ایک روز ان کے بھتیجے نے دو رکعت نماز پڑھی۔

چونکہ سجدہ کی جگہ غبار تھا اس لئے وہ صاحبزادے سجدہ کرتے وقت مٹی جھاڑ دیتے تھے۔ یہ دیکھ کر حضرت ام سلمہ رضی اللہ عنہا نے ان کو روکا اور فرمایا کہ یہ فعل آنحضرت

صلی اللہ تعالیٰ علیہ وسلم کے طریقہ کے خلاف ہے۔  
 ایک مرتبہ آنحضرت صلی اللہ تعالیٰ علیہ وسلم کے سامنے ایک غلام (افلح) نے  
 ایسا کیا تھا تو آپؐ نے فرمایا تھا کہ اسے افلح اپنا چہرہ مٹی میں ملا لے  
 نماز کے اوقات بعض امرا نے تبدیل کر دیئے تھے یعنی مستحب اوقات چھوڑ  
 دیئے تھے۔ حضرت ام سلمہ رضی اللہ تعالیٰ عنہا نے ان سے فرمایا کہ آنحضرت صلی اللہ  
 علیہ وسلم ظہر جلدی پڑھا کرتے تھے اور تم عصر جلدی پڑھتے ہو لہٰذا

## وفات

حضرت ام سلمہ رضی اللہ تعالیٰ عنہا نے ۹۵ھ میں وفات پائی۔ اور حضرت  
 ابو ہریرہؓ نے نماز جنازہ پڑھائی۔ اس وقت ان کی عمر شریف ۸۵ سال کی تھی۔ یہ واقعہ  
 کا قول ہے لیکن دیگر حضرات نے ان کی وفات ۸۷ھ یا ۸۸ھ میں بتائی ہے۔ ازواج میں  
 سب سے آخر میں ان ہی کی وفات ہوئی رضی اللہ عنہا وارضا لہا



## حضرت زینب بنت جحش رضی اللہ تعالیٰ عنہا

حضرت ام سلمہ رضی اللہ تعالیٰ عنہا سے نکاح ہونے کے بعد آنحضرت صلی اللہ علیہ وسلم کا نکاح حضرت زینب بنت جحش رضی اللہ تعالیٰ عنہا سے ہوا۔ ان کی والدہ کا نام امیمہ تھا جو آنحضرت صلی اللہ علیہ وسلم کی حقیقی بھوپتی تھیں۔ حضرت زینبؓ کا پہلا نکاح حضرت زید بن حارثہ رضی اللہ تعالیٰ عنہا سے ہوا تھا جو رسول خدا صلی اللہ علیہ وسلم کے آزاد کردہ غلام تھے۔ جب انہوں نے طلاق دے دی تو اللہ رب العزت نے حضرت زینبؓ کا نکاح سید عالم صلی اللہ تعالیٰ علیہ وسلم سے کر دیا۔

**پہلا نکاح** جیسا کہ ابھی ذکر ہوا سید عالم صلی اللہ علیہ وسلم نے حضرت زینبؓ کا پہلا نکاح حضرت زید بن حارثہ رضی اللہ تعالیٰ عنہ سے کر دیا تھا۔ حضرت زید کے والد کا نام حارثہ اور والدہ کا نام سعدی تھا۔ ان کی والدہ اپنے بچہ (زید بن حارثہ) کو لے کر میکہ جا رہی تھیں کہ لیثروں نے حضرت زید کو چھین کر مکہ کے بازار میں لاکر بیچ دیا۔ خریدنے والے حکیم بن حزام حضرت خدیجہ رضی اللہ عنہا کے بھتیجے تھے۔ انہوں نے چار سو درہم میں خرید کر اپنی بھوپتی (حضرت خدیجہؓ) کو دے دیا اور جب حضرت خدیجہؓ کا نکاح آنحضرت صلی اللہ علیہ وسلم سے ہوا تو انہوں نے حضرت زید کو حبشہ سید عالم صلی اللہ علیہ وسلم کی خدمت میں پیش کر دیا۔ آپؐ نے ان کو آزاد فرما کر اپنا بیٹا بنالیا اور وہ زید بن محمد کے نام سے مشہور ہو گئے اور آنحضرت صلی اللہ علیہ وسلم کی مصاحبت ان کو ایسی بھلی لگی کہ ان کے والد اور چچا خبر پا کر مکہ معظمہ ان کو لینے آئے تو باوجودیکہ آنحضرت صلی اللہ تعالیٰ علیہ وسلم نے ان کو اختیار دے دیا تھا کہ تم چاہو تو چلے جاؤ لیکن وہ نہ گئے اور والد اور چچا اور سارے کنبہ کے مقابلہ میں آنحضرت صلی اللہ علیہ وسلم کو ترجیح دی۔ جب حضرت زید رضی اللہ تعالیٰ عنہ بالغ ہو گئے تو آنحضرت صلی اللہ تعالیٰ علیہ وسلم نے ان کا نکاح اپنی باندی برکہ نامی سے کر دیا جن کی کنیت ام ایمن تھی۔ انہوں نے بچپن میں آنحضرت صلی اللہ تعالیٰ

علیہ وسلم کی پرورش کی تھی۔ آنحضرت صلی اللہ علیہ وسلم کے والد یا والدہ کی ملکیت تھیں۔ ان کی وفات کے بعد ورثہ میں آپ کی ملک میں آئیں۔ انہوں نے بھی اسلام کے ابتدائی دور میں اسلام قبول کیا تھا۔ مدینہ کو ہجرت بھی کی تھی۔ آنحضرت صلی اللہ علیہ وسلم ان کی بڑی قدر کیا کرتے تھے اور یہ فرماتے تھے کہ میری والدہ کے بعد ام ایمن میری والدہ ہیں کبھی فرماتے تھے کہ ام ایمن میرے خاندان کا بقیہ ہیں۔ حضرت زید رضی اللہ تعالیٰ عنہ کے بیٹے اسامہ رضی اللہ عنہ کی والدہ حضرت ام ایمن ہی تھیں۔ رضی اللہ تعالیٰ عنہا لہ

حضرت ام ایمن حضرت زید رضی اللہ تعالیٰ عنہ کے نکاح میں تھیں اور آپ نے ان کا دوسرا نکاح حضرت زینب رضی اللہ عنہا سے کرنا چاہا اور پیغام بھیج دیا جب پیغام پہنچا تو حضرت زینبؓ اور ان کے بھائی عبدالرحمن بن عوفؓ نے اس کو مکروہ سمجھا کہ ایک قریشیہ کا نکاح آزاد کردہ غلام سے ہو (گو اسلام میں نکاح کے لئے نسب کی برابری دیکھنے کی بھی رعایت کی گئی ہے مگر اس کے معنی یہ نہیں ہیں کہ غیر کفو میں نکاح جائز ہی نہ ہو) حضور اکرم صلی اللہ علیہ وسلم کا بھیجا ہوا پیغام جو زید کے لئے تھا چونکہ حضرت زینبؓ اور ان کے بھائی نے مکروہ جانا اس لئے اللہ جل شانہ نے یہ آیت نازل فرمائی۔

وَمَا كَانَ لِمُؤْمِنٍ وَلَا  
مُؤْمِنَةٍ إِذَا قَضَى اللَّهُ وَرَسُولُهُ  
أَمْرًا أَنْ يَكُونَ لَهُمَا الْخِيَرَةُ  
مِمَّا امْتَرَهُمْ وَمَنْ يَعْصِ  
اللَّهَ وَرَسُولَهُ فَقَدْ ضَلَّ  
ضَلَالًا مُّبِينًا (۲۳: ۲۶)

اللہ کسی ایماندار مرد یا عورت کو گنجائش نہیں ہے  
جبکہ اللہ اور اس کا رسول صلی اللہ تعالیٰ علیہ وسلم  
کسی کام کا حکم دیں کہ (پھر) ان کو اس کام میں  
کوئی اختیار (کرنے نہ کرنے کا) باقی رہے اور جو  
شخص اللہ اور اس کے رسول کا کہنا نہ مانے  
وہ کھلی گمراہی میں پڑا۔

جب حضرت زینبؓ اور ان کے بھائی کو یہ خبر لگی کہ یہ آیت نازل ہوئی ہے تو دونوں اس پر راضی ہو گئے کہ حضرت زیدؓ سے نکاح ہو جائے۔ چنانچہ آنحضرت صلی اللہ علیہ وسلم نے حضرت زیدؓ سے حضرت زینبؓ کا نکاح کر دیا اور مہر میں ۱۰ دینار ۶۰ درہم چار

پکڑے ۵۰ مد غلہ، ۳۰ صاع کھجوریں مقرر ہوئیں حضرت زینب رضی اللہ عنہا اپنے شوہر حضرت زیدؓ کے پاس رہنے لگیں اور دونوں میاں بیوی کی طرح رہتے رہتے رہے۔ آنحضرت صلی اللہ علیہ وسلم قولی طور پر بھی تعلیم دیتے تھے اور عمل کر کے دکھا کر بھی احکام و آداب سکھاتے تھے۔ اس نکاح کے کر دینے سے آپؐ نے عملایہ ثابت کر دیا کہ غیر کفو میں شرفاً نکاح کر لینا درست ہے اور اس سے اسلام کی اس اہم تعلیم کا بھی پتہ چل گیا کہ اللہ تعالیٰ کے نزدیک دینداری کی بلندی تمام بلندیوں سے بڑھی ہوئی ہے جنور اکرم صلی اللہ تعالیٰ علیہ وسلم نے اس حقیقت کو اس قدر واضح کیا کہ اپنی حقیقی چھوٹی کی بیٹی کا نکاح ایک ایسے آزاد کردہ غلام سے کر کے دکھایا جو اللہ تعالیٰ اور اس کے رسول صلی اللہ علیہ وسلم کی فرمانبرداری میں سراپا محو تھا اور اس نکاح کے متعلق اللہ نے کلام پاک میں آیات نازل فرمائیں جو ہمیشہ پڑھی جاتی رہیں گی اور نسب پر فخر کرنے والوں کو دین داری کی تاکید کرتی رہیں گی۔

**حرم نبوت میں آنا** حضرت زینب رضی اللہ تعالیٰ عنہا حضرت زید بن حارثہ رضی اللہ

لیکن دونوں میں نباہ نہیں ہوا حتیٰ کہ ایک روز حضرت زید رضی اللہ عنہ ہار گاہ رسالت میں حاضر ہوئے اور عرض کیا کہ یا رسول اللہ! زینب کی بد کلامی نے مجھے ستا دیا لہذا میں طلاق دینا چاہتا ہوں۔ آپؐ نے ان سے فرمایا اَمْسِكْ عَلَيْكَ زَوْجَكَ وَاتَّقِ اللَّهَ (اپنی بیوی کو اپنے نکاح میں رکھو اور اللہ سے ڈرو) لیکن پھر بھی آپؐ میں دونوں کامل نہ ہو سکا۔ اور آخر آپؐ کی اجازت سے انہوں نے حضرت زینب رضی اللہ عنہا کو طلاق دے دی اور جب عدت گزر گئی تو آنحضرت صلی اللہ علیہ وسلم نے حضرت زیدؓ ہی کو اپنے نکاح کا پیغام دے کر حضرت زینب رضی اللہ عنہا کے پاس بھیجا وہ اس وقت آٹا گوندھ رہی تھیں حضرت زید رضی اللہ عنہ نے ان کی طرف کو پشت کر کے فرمایا کہ اُسے

لے معاملہ التنزیل ۳۔ عہ اس زمانے میں ایک پیمانے کا نام تھا جو تقریباً ایک سیر کا ہوتا ہے اور صاع بھی پیمانے کا نام تھا ۱۲۔ لے البدایہ ۱۲۔



زینب خوشخبری قبول کرو۔ مجھے رسول اللہ صلی اللہ علیہ وسلم نے بھیجا ہے تاکہ تم کو آپ کی طرف سے نکاح کا پیغام دوں۔ یہ سن کر حضرت زینب رضی اللہ عنہا نے فرمایا کہ میں اللہ سے شورو لئے بغیر کوئی کام نہیں کر سکتی ہوں۔ یہ کہہ کر استخارہ کرنے کے لئے نماز پڑھنے کھڑی ہو گئیں۔ یہاں انہوں نے نماز شروع کی اور وہاں آنحضرت صلی اللہ تعالیٰ علیہ وسلم پر وحی نازل ہوئی۔

فَلَمَّا قُضِيَ زَيْدُ مَنَاسِكَهَا وَطَرًا      پھر جب زید کا ان (زینب) سے جی بھر گیا  
زَوَّجْنَاهَا الْآيَةَ - (۳۳: ۳۴)      ہم نے آپ سے ان کا نکاح کر دیا۔

لہذا حضرت زینب رضی اللہ عنہا آنحضرت صلی اللہ علیہ وسلم کی بیوی ہو گئیں وہ اس پر دوسری بیویوں کے مقابلے میں فخر کیا کرتی تھیں کہ تمہارا نکاح تمہارے عزیزوں نے آنحضرت صلی اللہ علیہ وسلم سے کیا اور میرا نکاح اللہ تعالیٰ نے کر دیا ہے۔

بعض روایات میں ہے کہ حضرت زینب رضی اللہ عنہا آنحضرت صلی اللہ علیہ وسلم کی دوسری بیویوں سے بطور فخر فرمایا کرتی تھیں کہ تمہارے نکاح تمہارے والدین نے ریا دوسرے اولیاء نے رکھے اور میرا نکاح عرشِ عالم نے کیا۔ چونکہ اللہ جل شانہ نے ان کا نکاح خود کر دیا اس لئے دنیا میں دوسرے نکاحوں کی طرح آپ کا نکاح حضرت زینبؓ کے نہیں ہوا بلکہ آیت کا نازل ہونا ہی نکاح تھا۔ جب یہ آیت نازل ہوئی تو آپ حضرت زینبؓ کے پاس بغیر اجازت ہی مکان میں چلے گئے تھے۔

اس واقعہ نکاح سے کئی چیزیں معلوم ہوتیں۔

(۱) جسے کوئی شخص اپنا بیٹا بنالے تو وہ اس کا حقیقی بیٹا نہیں بن جاتا ہے بنائے ہوئے بیٹے کی بیوی سے نکاح درست ہے جب کہ وہ طلاق دے دے اور عدت گزر جائے۔

اہل عرب اس بات کو بہت بُری سمجھتے تھے اور بنائے ہوئے بیٹے کی بیوی سے نکاح کرنے کو ایسا سمجھتے تھے جیسے حقیقی بیٹے کی بیوی سے کوئی شخص نکاح کر لے۔ آنحضرت صلی اللہ علیہ وسلم کو پہلے ہی سے اللہ تعالیٰ نے خبر دی تھی کہ زینب سے آپ کا نکاح ہوگا لیکن

آپ اس خبر کو ظاہر کرنے سے بچپاتے رہے اور لوگوں کی بدزبانی کے خوف سے اس بات کو پوشیدہ رکھا تا کہ یوں نہ سمجھیں کہ دیکھو بیٹے کی بیوی سے نکاح کر لیا لیکن چونکہ اللہ تعالیٰ کو منظور تھا کہ عرب کی یہ چالٹوٹے اور بنائے ہوئے بیٹے کی بیوی سے نکاح کر لینا اسلام میں جائز سمجھ لیا جائے اس لئے اللہ جل شانہ نے آنحضرت صلی اللہ علیہ وسلم سے حضرت زینبؓ کا نکاح کر دیا اور آنحضرت صلی اللہ علیہ وسلم کو تنبیہ فرماتے ہوئے قرآن پاک کی آیت نازل فرمائی۔

وَتَخْفِي فِي نَفْسِكَ مَا اللَّهُ مُبْدِيهِ  
وَتَخْشَى النَّاسَ وَاللَّهُ أَحَقُّ  
أَنْ تَخْشَاهُ ۝ (۲۳: ۳۴)

اور تم اپنے دل میں وہ بات چھپائے ہوئے تھے  
جسے اللہ ظاہر کرنے والا تھا اور تم لوگوں سے ڈرتے ہو  
حالانکہ اللہ اس کے سب سے زیادہ سختی میں کر آنے والا ہے۔

اس آیت میں اللہ جل شانہ کی طرف سے آنحضرت صلی اللہ علیہ وسلم کو تنبیہ کی گئی ہے جس کا عنوان گرفت اور مواخذہ کا ہے۔ حضرت حسن (بصری) رحمہ اللہ تعالیٰ فرماتے تھے کہ آنحضرت صلی اللہ علیہ وسلم پر اس آیت سے زیادہ سخت کوئی آیت نہیں اتری جس میں گرفت اور عقاب کا انداز ہو، اور اگر آپ (اپنے اختیار سے) کسی آیت کو چھپانے کے حقدار ہوتے تو اس آیت کو تو ضرور چھپا دیتے۔ حضرت عائشہ رضی اللہ تعالیٰ عنہا نے بھی اس آیت کے متعلق ایسا ہی فرمایا ہے۔

(۲) عورت کے پاس جب کسی کے نکاح کا پیغام پہنچے تو اسے اس بارے میں استخارہ کرنا چاہیے جیسے مرد استخارہ کرتے ہیں (جن میں دین داری ہوتی ہے) اسی طرح عورت کو استخارہ کرنا چاہیے کہ مرد کی دین داری یا مال داری یا اور کسی صفت کو دیکھ کر قہرٹ اسے منظور کر لینا مناسب نہیں ہے اس بارے میں اللہ سے مشورہ لینا چاہیے جسے استخارہ کہتے ہیں۔ بظاہر تو یہ معلوم ہوگا کہ اس شخص سے نکاح کرنا خیر ہی خیر ہے لیکن اللہ سے مشورہ لینے میں نفع ہے کہ اللہ پوشیدہ اور آئندہ سب حالات کو جانتے ہیں لیکن ہے کہ عورت اس مرد کی نیکی اور دین داری کی قدر نہ کر سکے بلکہ اس کو ستانے کا باعث بن کر

لے فتح الباری وجمع الفوائد ۱۲۔

خدا نے قدوس کو اپنے سے ناراض کر لیا۔ دیکھو آنحضرت صلی اللہ علیہ وسلم سے بڑھ کر کوئی نہ ہوا اور نہ ہوگا۔ لیکن پھر بھی حضرت زینب رضی اللہ تعالیٰ عنہا نے پیغام پہنچنے پر استغاثہ کیا۔

(۳) سب مومن آپس میں ایمانی بھائی ہیں۔ عدوت اور بغض ایمان والوں کا کام نہیں۔ مرد و عورت کا جب نکاح ہو جاتا ہے تو ان دونوں میاں بیوی میں اور ان کے خاندانوں میں ایمانی برادری کے ساتھ ساتھ ایک تعلق اور بڑھ جاتا ہے لیکن اگر وہ تعلق ٹوٹ جائے (مثلاً یہ کہ شوہر بیوی کو طلاق دے دے یا آپس میں دشمنی کی کوئی وجہ نہیں بلکہ ایمانی بھائی بہن اب بھی ہیں۔ دونوں ایک دوسرے کا احترام کریں۔ ایک دوسرے کا بُرا نہ چاہیں غالباً یہی تعلیم دینے کے لئے آنحضرت صلی اللہ علیہ وسلم نے حضرت زینہؓ ہی کو حضرت زینبؓ کے پاس اپنے نکاح کا پیغام دے کر بھیجا ہمارے ملک میں یہ رواج ہے کہ مرد و عورت کو طلاق دے دے تو دونوں آپس میں دشمن بن جاتے ہیں۔ ایک دوسرے کی کٹی میں لگ جاتے ہیں بلکہ دونوں خاندانوں میں دشمنی پیدا ہو جاتی ہے یہ سراسر فساد اور اسلام کے خلاف ہے۔

(۴) حضرت زینہؓ کا نام قرآن مجید میں آیا ہے اور کسی صحابی کا نام قرآن میں مذکور نہیں ہے اللہ اللہ رحمۃ للعالمین صلی اللہ علیہ وسلم کے غلام کا یہ مقام ہے کہ قرآن میں ان کا نام آیا اور آپؐ نے اپنی پھوپھی زاد بہن سے ان کا نکاح کیا اور ان سے پہلے حضرت ام المومنینؓ سے نکاح کیا تھا جن کو آپؐ اپنی ماں کی برابر جانتے تھے۔

**ولیمہ** حضرت زینب رضی اللہ تعالیٰ عنہا سے آنحضرت صلی اللہ علیہ وسلم کا نکاح  
ذیقعدہ ۶۱ھ میں ہوا بعض نے سلسلہ بھی لکھا ہے مگر صحیح ۶۱ھ ہے۔ نکاح کے بعد جب رات گزر گئی اور آنحضرت صلی اللہ علیہ وسلم نے اپنی نئی بیوی سے ملاقات فرمائی تو صبح کو جب دن چڑھ گیا آنحضرت صلی اللہ علیہ وسلم نے ولیمہ کی دعوت کی۔ ایک بکری ذبح فرما کر ولیمہ کیا۔ حضرت انس رضی اللہ عنہ فرماتے تھے کہ ایسا ولیمہ آپؐ نے اور کسی بیوی کا نہیں کیا۔ ان کے الفاظ یہ ہیں:

ما اولم رسول اللہ صلی اللہ علیہ وسلم علی امراة من فناءہ اکثر او افضل ما اولم علی زینب لہ

حضرت زینب رضی اللہ تعالیٰ عنہا سے شادی کر کے جو آپ نے ولیمہ کیا اس سے بہتر ولیمہ آپ نے کسی بیوی سے شادی کرنے پر نہیں کیا۔

آنحضرت صلی اللہ علیہ وسلم نے بھی بکری ذبح فرمائی اور حضرت انسؓ کی والدہ ام سلیم رضی اللہ عنہا نے بھی اس موقع پر آپؐ کی خدمت میں حضرت انس رضی اللہ عنہ کے ہاتھ حریرہ بنا کر ایک برتن میں بھیج دیا اور تقریباً ۳۰ افراد نے خوب پیٹ بھر کر کھایا۔

آنحضرت صلی اللہ علیہ وسلم نے حضرت انس رضی اللہ عنہ سے فرمایا کہ باؤ فلاں فلاں کو اور ان کے علاوہ جو تم کو ملے بلا لاؤ۔ حضرت انس رضی اللہ عنہ کا بیان ہے کہ میں بہت سوں کو بلا لایا جس کے نتیجے میں آپؐ کے چبوترہ اور حجرہ میں آدمی ہی آدمی بھر گئے آپؐ نے ان لوگوں سے فرمایا کہ دستل دستل کا حلقہ بنا لو اور ہر شخص اپنی طرف سے کھائے۔ حضرت انس رضی اللہ عنہ فرماتے ہیں کہ آنحضرت صلی اللہ علیہ وسلم نے اپنا دست مبارک اس کھانے میں رکھا اور کچھ پڑھا۔ اس کھانے میں اتنی برکت ہوئی کہ سب نے کھالیا تب بھی ختم نہ ہوا۔ سب فارغ ہو گئے تو سید عالم صلی اللہ علیہ وسلم نے مجھ سے فرمایا کہ اے انس! اس کھانے کو اٹھا لو میں نے اسے اٹھایا تو یہ فیصلہ نہ کر سکا کہ جب یہ کھانا میں نے لوگوں کے کھانے کے لئے رکھا تھا اس وقت زیادہ کھایا اب زیادہ ہے۔ (غرضیکہ اس میں اتنی برکت ہوئی کہ سینکڑوں آدمیوں کے کھالینے پر بھی سارا بچ گیا۔ بلکہ ایسا معلوم ہوتا تھا کہ پہلے سے زیادہ ہے)۔

**نزول حجاب** اب تک پردہ کا حکم نازل نہیں ہوا تھا اور آنحضرت صلی اللہ علیہ وسلم نے جب حضرت زینبؓ سے شادی کرنے کے موقع پر ولیمہ کیا تو اس موقع پر جب لوگ دعوت ولیمہ کھانے کے لئے آنحضرت صلی اللہ علیہ وسلم کے

دولت کدہ پر حاضر ہوئے تو آپ کی نئی دہن حضرت زینب رضی اللہ عنہا دیوار کی طرف منہ کر کے (علیحدہ پردہ ڈالے بغیر) بیٹھی رہیں حتیٰ کہ پردہ کا حکم نازل ہو گیا۔ جس کی تفصیل حضرت انس رضی اللہ عنہ اس طرح روایت فرماتے ہیں کہ پردہ کا حکم کب اتر ا اور کیونکر اتر ا اس کو میں سب لوگوں سے زیادہ جانتا ہوں۔ سب سے پہلے پردہ کا حکم اس وقت نازل ہوا جب کہ آنحضرت صلی اللہ علیہ وسلم نے حضرت زینب بنت جحشؓ سے نکاح کرنے کے بعد رات گزارنے پر صبح کو ولیمہ کیا۔ چنانچہ آپ نے لوگوں کو بلایا۔ لوگ آئے اور کھانا کھا کر چلے گئے لیکن چند آدمی وہیں باتیں کرتے ہوئے رہ گئے اور بہت دیر لگا دی آپ کو اس سے بہت تکلیف ہوئی۔ آپ چاہتے تھے کہ یہ لوگ چلے جائیں لیکن لحاظ کی وجہ سے ان سے جانے کو فرمانہ سکے بلکہ ان کے اٹھانے کے لئے یہ عمل کیا کہ خود آپ وہاں سے چل دیئے اور میں بھی آپ کے ساتھ چل کھڑا ہوا تاکہ وہ لوگ مکان سے نکل جائیں۔ حتیٰ کہ آپ حضرت عائشہؓ کے حجرہ کی چوکھٹ تک آئے پھر یہ سمجھ کر واپس ہو گئے کہ اب وہ لوگ چلے گئے ہوں گے۔ میں بھی آپ کے ساتھ واپس ہو گیا۔ آکر دیکھا کہ وہ لوگ ابھی بیٹھے ہی ہیں۔ لہذا آپ پھر واپس ہوئے اور میں آپ کے ساتھ تھا حتیٰ کہ آپ پھر حضرت عائشہؓ کے حجرہ کی چوکھٹ تک آئے اور یہ سمجھ کر واپس ہو گئے کہ اب چلے گئے ہوں گے۔ میں بھی آپ کے ساتھ واپس ہو گیا اس مرتبہ آکر دیکھا کہ لوگ چلے گئے ہیں۔ اس کے بعد آپ نے میرے اور اپنے درمیان پردہ ڈال دیا اور پردہ کی آیت نازل ہو گئی۔ یہ بخاری شریف کی روایت ہے۔

مسلم شریف کی ایک روایت میں ہے کہ جب لوگ نکل گئے تو میں بھی آپ کے ساتھ اندر جانے لگا لہذا آپ نے میرے اور اپنے درمیان پردہ ڈال لیا اور پردہ کا حکم نازل ہوا اور لوگوں کو نصیحت ہوئی پردہ کی جو آیت اس وقت نازل ہوئی یہ ہے۔

يَا أَيُّهَا الَّذِينَ آمَنُوا لَا تَدْخُلُوا  
بُيُوتَ النَّبِيِّ إِلَّا أَنْ يُؤْذَنَ لَكُمْ  
إِلَى طَعَامٍ غَيْرٍ نَاظِرِينَ إِنَاهُ وَلَكِنْ  
اے ایمان والو! نبی کے گھروں میں (بلائے بغیر)  
مت جایا کرو مگر جس وقت تم کو کھانے کے لئے  
اجازت دی جائے ایسے طور پر کہ اس کی تیاری

اِذَا دُعِيتُمْ فَاَدْخُلُوْا اِذَا  
طَعِمْتُمْ فَانْتَشِرُوْا وَاَلَا  
مُنَافِسِيْنَ لِحَدِيْثِ اِنَّ ذٰلِكُمْ  
كَانَ يُؤْذِي السَّيِّئِيْنَ فَيَسْتَحْي  
مِنْكُمْ وَاللّٰهُ لَا يَسْتَحْي  
مِنَ الْحَقِّ وَاِذَا سَأَلْتُمُوْهُنَّ  
مَّا عَافَا سَأَلُوْهُنَّ مِنْ وَّرَآءِ  
حِجَابٍ ذٰلِكُمْ اَظْهَرُ لِقُلُوْبِكُمْ  
وَقُلُوْبِهِنَّ ۝ (۵۲:۲۳)

کے منتظر نہ ہو، لیکن جب تم کو بلایا جائے تب  
جایا کرو پھر جب کانا کھا چکو تو اٹھ کر چلے جایا  
کرد اور باتوں میں جی لگا کر مت بیٹھے رہا کرو۔  
اس بات سے نبیؐ کو ناگواری ہوتی ہے سودہ  
لحاظ کی وجہ سے تم سے شرماتے ہیں اور اللہ  
صاف بات فرمانے سے لحاظ نہیں فرماتا اور  
جب تم نبیؐ کی بیویوں سے کوئی چیز مانگو تو پردہ  
کے باہر سے مانگا کرو۔ یہ بات تمہارے اور ان  
کے دلوں کو پاک رکھنے کا عمدہ ذریعہ ہے۔

حضرت انس رضی اللہ تعالیٰ عنہ فرماتے ہیں کہ یہ آیت سب سے پہلے میں نے  
سنی یہ بھی فرماتے تھے کہ آنحضرت صلی اللہ علیہ وسلم نے باہر نکل کر لوگوں کو یہ آیات سنا دیں!  
فائدہ: حضرت سودہ رضی اللہ عنہا کے احوال میں بخاری شریف کی ایک روایت  
ہم نقل کر آئے ہیں جس سے معلوم ہوتا ہے کہ پردہ کا حکم ان کی وجہ سے اترا اور ان روایات  
سے معلوم ہوتا ہے کہ حضرت زینب رضی اللہ عنہا کے نکاح کے بعد نازل ہوا لیکن اس میں  
کچھ خاص اشکال کی بات نہیں ہے کیونکہ ہو سکتا ہے کہ ان ہی دنوں میں جب کہ حضرت  
زینب رضی اللہ عنہا سے نکاح ہوا حضرت سودہ رضی اللہ عنہا بھی حسب معمول قضائے حاجت  
کے لئے جنگل جا رہی ہوں اور حضرت عمرؓ نے ان سے بات کہہ دی ہو جو حضرت سودہؓ  
کے تذکرہ میں گزر چکی ہے اور نزولِ حجاب کے دونوں سبب بیک وقت جمع ہو گئے ہوں۔

**عبادت اور تقویٰ** | حضرت زینب بنت جحش رضی اللہ عنہا بڑی عبادت گزار  
تھیں حضرت عائشہ رضی اللہ عنہا نے ان کے متعلق فرمایا کہ  
میں نے کبھی کوئی عورت زینب سے بہتر نہیں دیکھی۔ ان سے زیادہ اللہ سے ڈرنے والی  
اور سچ بولنے والی اور صلہ رحمی کرنے والی اور صدقہ کرنے والی میں نے کوئی عورت نہیں

دیکھی۔ جب حضرت عائشہ رضی اللہ عنہا کو منافقین نے تہمت لگائی جس کا واقعہ گذر چکا ہے تو حضرت زینب بنت جحش رضی اللہ عنہا نے صاف کھلے الفاظ میں حضرت عائشہ رضی اللہ عنہا کی پاکدامنی کا اظہار کیا اور آنحضرت صلی اللہ علیہ وسلم کے سوال کرنے پر عرض کیا یا رسول اللہ! اَحْمِي سَمْعِي وَبَصَرِي مَا عَلِمْتُ الْاٰخِرُ! میں اپنے کانوں اور اپنی آنکھوں پر تہمت نہیں دھرتی ہوں۔ میں تو عائشہؓ کو خیر کے علاوہ اور کسی کام میں نہیں جانتی ہوں! حضرت عائشہ رضی اللہ عنہا فرماتی ہیں کہ آنحضرت صلی اللہ علیہ وسلم کی ازواجِ مطہرات میں زینب ہی کو یہ مقام حاصل تھا کہ درجہ میں میرا مقابلہ کرتی تھیں۔ ان کی پرہیزگاری کی وجہ سے اللہ نے ان کو جھوٹ کہنے سے روک لیا۔

حضرت ام سلمہ رضی اللہ عنہا نے حضرت زینب بنت جحش رضی اللہ عنہا کے متعلق فرمایا:  
وكانت صالحة صوامۃ وہ بڑی ہی نیک تھیں روزے بہت رکھتی  
قوامۃ صناعاً تصدق تھیں ااتوں کو ناز پڑھتی تھیں۔ ہاتھ کی محنت  
بذلک کملہ علی المساکین۔ سے کما کر سارا مسکینوں پر خیرات کر دیتی تھیں۔  
آنحضرت صلی اللہ علیہ وسلم نے حضرت عمر رضی اللہ عنہ سے فرمایا کہ زینب بنت جحش اقاراء  
ہیں ایک صاحب اور موجود تھے انہوں نے سوال کیا اقاراء کیا ہے؟ آنحضرت صلی اللہ  
علیہ وسلم نے فرمایا جس میں خشوع ہو اور اللہ کے سامنے روئے ہو۔

حضرت زینب بنت جحش رضی اللہ عنہا بڑی سخی تھیں۔ محنت مزدوری کرتی  
**صدقہ** تھیں اور سارا مسکینوں پر صدقہ کر دیتی تھیں۔ محنت کی وجہ سے بیت سے  
مسکینوں کا کام چلتا تھا جس کی وجہ سے ان کا لقب ماؤی المساکین پڑ گیا تھا۔  
جس کا ترجمہ ہے مسکینوں کا ٹھکانا۔

حضرت عائشہ رضی اللہ عنہا یہ بھی فرماتی تھیں کہ زینبؓ سے بڑھ کر کوئی عورت میں  
نے نہیں دیکھی جو اپنی جان کو محنت میں کھپا کر مال حاصل کر کے صدقہ کرتی ہو اور اس  
لئے اگر ان کے دل میں اللہ کا خوف نہ ہوتا تو سو کن کی عزت گھٹانے کے لئے جھوٹ موٹ  
باتیں بنا کر تہمت کو قوی کر سکتی تھیں۔ ۱۷ اصابع وغیرہ ۱۲

کے ذریعہ اللہ کا تقرب حاصل کرتی ہو یہ

حضرت عمر رضی اللہ عنہا نے حضرت زینب بنت جحش رضی اللہ عنہا کا وظیفہ بارہ ہزار (درہم) مقرر فرمایا تھا جسے انہوں نے صرف ایک سال قبول فرمایا اور قبول فرما کر بارگاہِ خداوندی میں یہ عرض کیا اَللّٰهُمَّ لَا يَدْرِكُنِيْ هَذَا الْمَالُ مِنْ قَابِلٍ فَاَنْتَ فِتْنَةٌ دَاۤءِیَ اللّٰہِ اَمْدَہ سال یہ مال میرے پاس نہ آئے کیونکہ یہ فتنہ ہے اس کے بعد پوری بارہ ہزار کی مالیت اسی وقت اپنے عزیزوں اور ضرورت مندوں میں تقسیم فرمادی جب حضرت عمر رضی اللہ عنہ کو اس واقعہ کی خبر ہوئی تو ان کے گھر تشریف لائے اور (باہر سے) سلام کہلا بھیجا اور فرمایا مجھے تمہارا رقم تقسیم کر دینے کا واقعہ معلوم ہو گیا ہے۔ اس کے بعد مزید ایک ہزار کی رقم بھیجی تاکہ اسے اپنے خرچ میں لائیں لیکن انہوں نے اس رقم کو بھی تقسیم فرمادیا یہ حضرت زینبؓ کھالیں رنگنے کی مزدوری کر کے صدقہ کرتی تھیں بلکہ اور منتخب کمز العمال میں اس کے علاوہ ان کی اور دستکاری بھی لکھی ہے۔

جب حضرت زینب رضی اللہ تعالیٰ عنہا کی وفات ہو گئی تو حضرت عائشہ رضی اللہ عنہا نے فرمایا:

لَقَدْ ذَهَبَتْ حَیْثَہٗ تَعْرِیْفُہٗ لَاقِیْ اور عبادت گزار ہو کر دنیا سے  
مُتَعَبِدَةٌ مُّفْزِعَ الثِّبَتِ اُحٰی اس حال میں چلی گئیں کہ تیروں اور بیواؤں کو  
وَالْاَزَامِلُ گھبراہٹ میں ڈال گئیں کیونکہ وہ اب سوچیں گے  
کہ ہم پر کون خرچ کرے گا۔

حضرت زینب رضی اللہ عنہا نے آنحضرت صلی اللہ علیہ وسلم کے ساتھ حج بیت اللہ کیا تھا اس کے بعد کبھی حج کو نہ گئیں کیونکہ آنحضرت صلی اللہ علیہ وسلم نے اپنی بیویوں سے فرمایا تھا کہ اس حج کو کرو پھر گھر میں بیٹھنا حضرت سوڈہ اور حضرت زینبؓ دونوں نے اس کے بعد حج نہ کیا اور یہ فرمایا وَاللّٰہِ لَا تُخْرُکُنَا بَعْدَ مَا دَابَّہٗ



اللہ کی قسم اب تو آپ کے بعد ہم کسی جانور پر سوار تک نہ ہوں گے) ہاں دیگر اہل المؤمنین حج کو جاتی تھیں۔ غالباً انہوں نے آنحضرت صلی اللہ علیہ وسلم کے ارشاد کا یہ مطلب سمجھا کہ خواہ مخواہ بلا وجہ گھر سے نکلنے کو منع فرمایا ہے اس میں حج کو جانے کی ممانعت داخل نہیں اور اگر حج سے روکا بھی ہے تو شرعی طور پر نہیں بلکہ شفقت کی وجہ سے روکا ہے لہذا طاعت ہوتے ہوئے حج کرنا مناسب جانا۔

**وفات** حضرت زینب بنت جحش رضی اللہ تعالیٰ عنہا نے سنہ ۱۱ میں وفات پائی حضرت عمر رضی اللہ تعالیٰ عنہ نے جنازہ کی نماز پڑھائی۔ آنحضرت صلی اللہ علیہ وسلم نے اپنی وفات کے وقت جو بیویاں چھوڑی تھیں ان میں سب سے پہلے ان ہی کی وفات ہوئی۔ حضور اقدس صلی اللہ علیہ وسلم نے ان کے متعلق اپنی زندگی میں خبر بھی دے دی تھی جسے حضرت عائشہ رضی اللہ عنہا یوں روایت فرماتی ہیں کہ بعض بیویوں نے آپ سے سوال کیا کہ آپ کی وفات کے بعد ہم میں سے سب سے پہلے کون سی بیوی (اس دنیا سے رخصت ہو کر) آپ سے ملے گی؟ آپ نے جواب میں فرمایا جس کے ہاتھ سب سے زیادہ لمبے ہوں۔ یہ سن کر آپ کی بیویوں نے ایک بانس لے کر اپنے ہاتھ ناپنے شروع کر دیئے۔ نتیجہ یہ ہوا کہ حضرت سودہ رضی اللہ عنہا کے ہاتھ سب بیویوں کے ہاتھوں سے لمبے نکلے اور آپس میں یہ سمجھ لیا کہ وہی سب سے پہلے وفات پائیں گی۔ پھر بعد میں ہم کو پتہ چلا جب حضرت زینب کی وفات ہو گئی کہ آنحضرت صلی اللہ علیہ وسلم کا مطلب ناپ کی لمبائی بتانا نہ تھا بلکہ اس کا یہ مطلب تھا کہ جو عورت سب سے زیادہ صدقہ کرتی ہوگی وہ سب سے پہلے مجھ سے ملے گی کیونکہ زینب ہم میں سے سب سے پہلے آپ سے جا کر ملیں جو صدقہ کرنے کو (بہ نسبت دوسری بیویوں کے بہت زیادہ) پسند کرتی تھیں (بخاری شریف، مسلم شریف کی روایت میں ہے کہ آخر میں ہمیں یہ معلوم ہوا کہ سب سے زیادہ لمبے ہاتھ را آنحضرت صلی اللہ علیہ وسلم کے نزدیک) زینب کے تھے کیونکہ وہ اپنے ہاتھ سے کما کر صدقہ کرتی تھیں۔

**وصیت** حضرت زینب رضی اللہ تعالیٰ عنہا نے وفات کے وقت فرمایا کہ میں نے اپنے لئے کفن تیار کیا ہے اور عمر بھی میرے لئے کفن بھیجیں گے لہذا تم ایسا کرنا کہ دونوں میں سے ایک صدقہ کر دینا۔ چنانچہ ان کی بہن حضرت حمزہ رضی اللہ تعالیٰ عنہا نے اس کفن کو صدقہ کر دیا جسے وہ خود تیار کر کے چھوڑ گئی تھیں۔ سبحان اللہ دنیا سے چلتے چلتے صدقہ کرنے کا خیال رہا اور اس کی وصیت کی۔

حضرت زینب رضی اللہ تعالیٰ عنہا کو دوسری اہبات المومنین نے غسل اور کفن دیا۔ ان کے لئے مسہری بنائی گئی جس میں جنازہ رکھ کر قبرستان لے جایا گیا۔ وہ مسہری بنت عیسیٰ نے بنائی تھی جسے وہ حبشہ میں دیکھ کر آئی تھیں۔ مسہری میں جنازہ رکھ کر اوپر سے کپڑا ڈھک دیا گیا تو بالکل پردہ ہو گیا۔ اسے حضرت عمر رضی اللہ عنہ نے بہت پسند کیا۔ حضرت عمرؓ نے پہلے منادی کرادی تھی کہ حضرت زینبؓ کے جنازہ میں صرف وہی لوگ آئیں جو ان کے محرم ہیں لیکن جب مسہری بن گئی اور پردہ کا انتظام ہو گیا تو دوبارہ منادی کرائی کہ سب مومنین اپنی ماں کے جنازہ میں شریک ہوں۔

جب جنازہ قبرستان میں لایا گیا تو حضرت عمر رضی اللہ تعالیٰ عنہ نے قبر میں اترنے کا ارادہ فرمایا لیکن پہلے اہبات المومنینؓ سے دریافت کرایا کہ میں ان کی نعش کو قبر میں اتار سکتا ہوں یا نہیں؟ اس پر جواب آیا کہ نہیں قبر میں وہی داخل ہوگا جو زندگی میں ان کے پاس آتا جاتا تھا جس سے شرعاً پردہ نہ تھا۔ لہذا حضرت عمر رضی اللہ تعالیٰ عنہ نے ارادہ بدل دیا اور کپڑا اتار کر پردہ کر کے ان کے محرموں سے قبر میں داخل کر کے رکھ دی۔ حضرت عمر رضی اللہ تعالیٰ عنہ دفن کے وقت قبر کے کنارے بیٹھے رہے اور دیگر اکابر صحابہؓ کھڑے رہے۔ یہ سب تفصیل کنز العمال میں لکھی ہے۔ البتہ یہاں لکھا ہے کہ حضرت زینب رضی اللہ تعالیٰ عنہا بقیع میں دفن کی گئیں رضی اللہ تعالیٰ عنہا وارضاهما ذہبت حمیدۃ مفزع الیتامی والارامل۔



## حضرت جویریہ بنت الحارث رضی اللہ تعالیٰ عنہا

حضرت زینب بنت جحش رضی اللہ تعالیٰ عنہا سے نکاح کرنے کے بعد آنحضرت صلی اللہ علیہ وسلم نے حضرت جویریہ رضی اللہ تعالیٰ عنہا سے نکاح فرمایا۔ ان کے والد کا نام حارث تھا۔ غزوہ بنی المصطلق کے موقع پر قید ہو کر آئی تھیں جس کی پوری تفصیل یہ ہے کہ آنحضرت صلی اللہ تعالیٰ علیہ وسلم کو خبر پہنچی کہ قبیلہ بنی المصطلق کے لوگ مجھ سے جنگ کرنے کی تیاری کر رہے ہیں جن کا قائد حارث بن ابی ضرار ہے (یہ حضرت جویریہ کے والد تھے بعد میں مسلمان ہوئے) لہذا آنحضرت صلی اللہ تعالیٰ علیہ وسلم سات سو صحابہ کو لے کر اپنے پیچھے مدینہ منورہ کا انتظام حضرت ابوذر غفاریؓ یا نمیل بن عبد اللہ الیشی رضی اللہ تعالیٰ عنہ کے سپرد کر کے بنو المصطلق سے جہاد کرنے کے لئے روانہ ہو گئے۔ یہ شعبان ۵ھ یا سلاطہ کا واقعہ ہے چلتے چلتے بنو المصطلق سے ایک تالاب کے کنارے ڈھبڑ ہو گئی جسے مریسج کہتے تھے۔ اسی وجہ سے اس غزوہ کو غزوۃ المریسج بھی کہتے ہیں۔ حملہ کرنے سے پہلے آپؐ نے حضرت عمر رضی اللہ تعالیٰ عنہ کو حکم دیا کہ دشمنوں سے پکار کر کہہ دو:

قُولُوا لَا إِلَهَ إِلَّا اللَّهُ تَمْنَعُوا بِهَا لَا إِلَهَ إِلَّا اللَّهُ كَا اِقْرَارُكُمُ اِيسَا كَرْنِي سِي  
اَنْفُسَكُمْ وَاَمْوَالَكُمْ . تمہارے جان و مال محفوظ ہو جائیں گے۔

لیکن دشمنوں نے مبارک کلمہ کے پڑھنے اور ماننے سے انکار کر دیا اور تیر پھینکنے شروع کر دیئے لہذا آنحضرت صلی اللہ تعالیٰ علیہ وسلم نے صحابہؓ کو حلقہ کرنے کا حکم دیا۔ چنانچہ سب صحابہؓ نے بیک وقت ان پر حلقہ کر دیا جس کے نتیجہ میں بنو المصطلق نے شکست کھائی اور بنو المصطلق کے دس آدمی مارے گئے جن میں سے دو آدمیوں کو سیدنا حضرت علی مرتضیٰ کرم اللہ وجہہ نے قتل کیا اور ایک صحابی حضرت ہشام رضی اللہ تعالیٰ عنہ نے جام شہادت نوش کیا ہے

**حرم نبوت میں آنا** اس غزوہ میں بڑی بھاری تعداد میں قیدی لاکھ آئے اور

مال بھی بہت ملا۔ حضرت جویریہ رضی اللہ تعالیٰ عنہا بھی قیدیوں میں تھیں۔ سید عالم صلی اللہ علیہ وسلم نے ان قیدیوں کو اپنے صحابہ میں تقسیم فرما دیا۔ حضرت جویریہ رضی اللہ تعالیٰ عنہا اس تقسیم میں حضرت ثابت بن قیس بن شماس یا ان کے چچا زاد بھائی کے حصے میں آگئیں لیکن انہوں نے باندی بن کر رہنا پسند نہ کیا اور حضرت ثابت یا ان کے چچیرے بھائی سے کتابت کا معاملہ کر لیا۔ یعنی یہ بات طے کر لی کہ اس قدر مال دے دوں گی تو تم مجھے آزاد کر دو گے۔ معاملہ طے کر کے سید عالم صلی اللہ علیہ وسلم کی خدمت میں حاضر ہوئیں اور عرض کیا کہ میں عاتر بن ابی ضرار کی لڑکی ہوں جو سردارِ قوم ہے اور مجھے جس مصیبت نے گھیرا ہے وہ آپ سے پوشیدہ نہیں ہے یعنی کہ ثابت بن قیس (یا ان کے چچیرے بھائی) کے حصے میں آگئی ہوں اور ان سے کتابت کا معاملہ کر لیا ہے جس کے لئے مال کی ضرورت ہے آپ سے اس بارے میں مدد چاہتی ہوں آپ نے فرمایا اس سے بہتر بات تمہیں نہ بتا دوں؟ عرض کیا کیا؟ فرمایا کہ میں تمہاری طرف سے مال ادا کر دوں اور تمہارے نکاح کر لوں۔ حضرت جویریہ رضی اللہ تعالیٰ عنہا نے عرض کیا یا رسول اللہ! مجھے منظور ہے۔ چنانچہ آپ نے ان کی طرف سے مال ادا فرما دیا اور ان کو آزاد کر کے خود ان سے نکاح کر لیا۔

حضرت جویریہ رضی اللہ تعالیٰ عنہا کے پہلے شوہر کا نام مُسَافِع بن صَفْوَان تھا جو اسی جنگ میں مارا گیا جس میں حضرت جویریہ رضی اللہ تعالیٰ عنہا قید ہو کر آئی تھیں۔ حضرت جویریہ رضی اللہ تعالیٰ عنہا نے روایت فرماتی تھیں کہ آنحضرت صلی اللہ تعالیٰ علیہ وآلہ وسلم جب بنو المصطلق سے جہاد کرنے کے لئے پہنچے تھے تو اس سے تین روز پہلے میں نے خواب میں دیکھا تھا کہ مدینہ سے چاند چل کر میری گود میں آکر گرے گا۔ میں نے کسی کو اپنا خواب ظاہر کرنا مناسب

نہ تھا۔ حضرت ثابت بن قیس رضی اللہ تعالیٰ عنہ نے حضرت جویریہ رضی اللہ تعالیٰ عنہا سے فرمایا کہ سوئے پر کتابت کا معاملہ کیا تھا ایک ادقیہ چالیس درہم کا ہوتا ہے اور ایک درہم ۳ ماشہ ایک رتی اور ۱۲ رتی کا ہوتا ہے ۱۲ ماشہ ۱۲ رتی کا ہوتا ہے ۱۲

نہ سمجھا حتیٰ کہ آپؐ جہاد کے لئے تشریف لے گئے اور جب ہم قید کر لئے گئے تو مجھے اپنے خواب کے پورا ہونے کی امید بندھ گئی جو الحمد للہ پوری ہوئی اور مجھے سید عالم صلی اللہ علیہ وسلم نے آزاد فرما کر اپنے نکاح میں لے لیا!

**حرم نبوت میں آنے سے پوری قوم کا بھلا ہوا** جب سید عالم صلی اللہ علیہ وسلم نے حضرت جویریہ رضی اللہ عنہا

تعالیٰ عنہا سے نکاح فرمایا تو یہ خبر سارے مدینہ میں گونج گئی۔ حضرت جویریہ رضی اللہ عنہا کی قوم و خاندان کی سینکڑوں قیدی صحابہؓ کے گھروں میں موجود تھے جو غلام بنا کر تقسیم کر دیئے گئے تھے۔ نکاح کی خبر پھیلنے ہی حضرات صحابہؓ نے سب کو اس احترام کے پیش نظر آزاد کر دیا کہ اب تو یہ سید عالم صلی اللہ علیہ وسلم کے کسرال والے ہو گئے۔ ان کو غلام بنا کر کیسے رکھیں؟ حضرت جویریہ رضی اللہ تعالیٰ عنہا فرماتی ہیں کہ میں نے آنحضرت صلی اللہ علیہ وسلم سے اس بارے میں گفتگو بھی نہ کی تھی مسلمانوں نے خود ہی میری قوم اور خاندان والوں کو آزاد کر دیا جس کی خبر میری ایک چچا کی لڑکی نے مجھے دی۔ خبر سن کر میں نے اللہ کا شکر ادا کیا کہ

حضرت عائشہ رضی اللہ تعالیٰ عنہا نے اس واقعہ کے متعلق فرمایا:

فلقد اعتق بتزويجه اياها  
مائة اهل بيت من بني المصطلق  
فما علم امرأة اعظم بركة  
على قومها منها له

آنحضرت صلی اللہ علیہ وسلم کے جویریہ سے نکاح کر لینے سے بنو المصطلق کے تلو گھرانے آزاد ہوئے  
میں نے کوئی عورت ایسی نہیں دیکھی جو جویریہ سے بڑھ کر اپنی قوم کے لئے برکت والی ثابت ہوئی ہو

سید عالم صلی اللہ علیہ وسلم کو چھوڑ کر  
باپ کے ساتھ جانے سے انکار

جب آنحضرت صلی اللہ علیہ وسلم نے حضرت جویریہ رضی اللہ عنہا کو آزاد کر کے ان سے اپنا نکاح فرمایا تو حضرت جویریہ رضی اللہ تعالیٰ عنہا کے والد آنحضرت صلی اللہ علیہ وسلم کی خدمت میں آئے اور عرض کیا میری بیٹی

بڑی معزز ہے جسے قیدی بنا کر رکھنا گوارا نہیں ہے۔ لہذا آپ اسے چھوڑ دیجئے۔ آپ نے فرمایا اگر میں اختیار دے دوں کہ جی چاہے تو چلی جائے اور چاہے تو میرے پاس رہے تو اس کو تم اچھا سمجھتے ہو؟ عارث نے جواب دیا جی ہاں بہت مناسب ہے۔ اس کے بعد عارث اپنی بیٹی کے پاس آئے اور پورا واقعہ نقل کیا کہ رسول اللہ صلی اللہ علیہ وسلم نے مجھے اختیار دے دیا ہے کہ چاہے تو چلی جائے لہذا میرے ساتھ چل۔ حضرت جویریہ رضی اللہ عنہا نے جواب میں فرمایا۔ اخْتَرْتُ اللَّهَ وَرَسُولَهُ (میں اللہ اور اس کے رسول صلی اللہ علیہ وسلم کو اختیار کرتی ہوں تمہارے ساتھ نہ جاؤں گی) لے

**والد کا مسلمان ہونا** | آنحضرت صلی اللہ علیہ وسلم کا ایک معجزہ دیکھ کر حضرت جویریہ رضی اللہ تعالیٰ عنہا کے والد بھی مسلمان ہو گئے تھے جس کی تفصیل یہ ہے کہ جنگ کے موقع پر جب بنو المصطلق کو شکست ہو گئی اور مسلمانوں نے ان کو قید کر لیا جن میں حضرت جویریہ رضی اللہ عنہا بھی تھیں تو اس موقع پر ان کے والد کسی طرح فرار ہو گئے اور قید ہونے سے بچ گئے۔ بعد میں اپنی بیٹی کو چھڑانے کے لئے مدینہ منورہ کا رخ کیا اور مال دے کر چھڑانے کی نیت سے بہت سے اونٹ ساتھ لے کر چلے۔ چلتے چلتے ان اونٹوں میں سے دو اونٹ بہت ہی زیادہ دل کو بھاگئے جنہیں عقیق کی گھاٹیوں میں چھپا کر باقی اونٹ لے کر بارگاہ رسالت میں حاضر ہوئے اور عرض کیا کہ ہماری بیٹی آپ کے قبضے میں آگئی ہے لہذا اس کے بدلہ میں یہ اونٹ لے کر اسے چھوڑ دیجئے۔ آپ نے فرمایا وہ اونٹ کہاں ہیں جن کو تم عقیق کی گھاٹیوں میں چھپا آئے ہو؟ یہ سنتے ہی حضرت جویریہ رضی اللہ عنہا کے والد نے کلمہ شہادت پڑھ لیا اور یہ کہا کہ واقعی آپ اللہ کے رسول ہیں۔ ان کے اونٹوں کے چھپانے کا علم اللہ کے سوا کسی کو نہیں تھا جب آپ نے ان کے متعلق خبر دی تو ضرور اللہ تعالیٰ نے آپ کو خبر دی ہے۔ ان کے ساتھ ان کے دو بیٹوں اور قوم کے بہت سے لوگوں نے اسلام قبول کیا یہ پہلے واقعہ کو اس واقعہ

کے ساتھ ملانے سے معلوم ہوتا ہے کہ حضرت حارث بن ابی ضرار رضی اللہ تعالیٰ عنہ نے اسلام قبول کرنے کے بعد بھی اپنی بیٹی کو ہمراہ لے جانے کو کہا ہوگا لیکن وہ خود ان کے ساتھ نہ گئیں۔

**تبدیلی نام** حضرت سید عالم صلی اللہ علیہ وسلم نامناسب ناموں کو بدل دیا کرتے تھے۔ حضرت جویریہ رضی اللہ تعالیٰ عنہا کا نام برہ تھا آپ نے بدل کر جویریہ رکھا۔

ایک اور لڑکی کا نام برہ تھا۔ اس کا نام بدل کر آپ نے زینب رکھ دیا تھا۔ ایک لڑکی کا نام عامیہ تھا (یعنی گناہگار) اس کا نام بدل کر آپ نے جمیلہ رکھا۔ ایک شخص کا نام خزَن (یعنی سخت) تھا۔ آپ نے اس کا نام بدل کر شہل تجویر فرمایا۔ لے اور قاعدہ کلیہ کے طور پر فرمایا کہ تم قیامت کے روز اپنے ناموں اور اپنے ہاتھوں کے ناموں سے پکارے جاؤ گے لہذا نام اچھے رکھا کرو۔ لے اس بارے میں ہم نے ایک رسالہ ”اسلامی نام کے عنوان سے لکھا ہے اسے ملاحظہ فرمائیں۔

برہ کا معنی ہے نیک عورت۔ جب اس نام کی عورت سے اس کا نام دریافت کیا جائے تو بتائے گی کہ میں برہ یعنی نیک ہوں اس سے اپنی تعریف ہوتی ہے اس لئے یہ نام ناپسند فرمایا۔

**ذکر الہی** حضرت جویریہ رضی اللہ تعالیٰ عنہا اللہ تعالیٰ کا ذکر بہت کرتی تھیں۔ ایک مرتبہ ایسا ہوا کہ سید عالم صلی اللہ علیہ وسلم نماز فجر کے بعد ان کے پاس تشریف لائے پھر فوراً ہی باہر تشریف لے گئے اور ان کو مُصَلّے پر ذکر کرتی ہوئی چھوڑ گئے۔ پھر بہت دیر کے بعد تشریف لائے جبکہ چاشت کا وقت ہو چکا تھا۔ اگر دیکھا کہ وہ اب بھی مُصَلّے پر بیٹھی ہوئی ہیں آپ نے ان سے دریافت فرمایا کیا تم اس وقت سے اسی طرح یہیں بیٹھی ہو جیسے میں باہر گیا ہوں؟ انہوں نے عرض کیا جی ہاں۔ آپ نے فرمایا میں نے تمہارے پاس سے جانے کے بعد چار کلمے تین مرتبہ کہہ لئے

لے سلم شریف ۱۱۱ مشکوٰۃ شریف۔ سہ ابوداؤد شریف ۱۲

ہیں جن کا ثواب اتنا زیادہ ہے کہ تم نے آج جس قدر ذکر کیا ہے اگر ان کے ساتھ رکھ کر  
تولا جائے تو وہ چاروں کلمات ہی بڑھ جائیں گے وہ چاروں کلمات یہ ہیں :

سُبْحَانَ اللَّهِ فِي بِحَمْدِهِ      اللہ تعالیٰ پاک ہے اور میں اس کی تعریف کرتا  
عَدَدَ خَلْقِهِ وَرِضَا      ہوں جس قدر اس کی مخلوق ہے اور جس سے وہ  
نَفْسِهِ وَزِينَةَ عَرْشِهِ      راضی ہو جائے اور جتنا اس کے عرش کا وزن ہو  
وَمِدَادَ كَلِمَاتِهِ .      اور جس قدر اس کی تعریف کہنے کے لئے بے انتہا

(مشکوٰۃ شریف)      کلمات کی روشنائی ہو ۱۲

**وفات** حضرت جویریہ رضی اللہ تعالیٰ عنہا نے شہرہ ہجری میں وفات پائی۔ واقعہ  
نے شہرہ ہجری میں ان کی وفات بتائی ہے اور یہ بھی لکھا ہے کہ مروان  
بن الحکم نے نماز جنازہ پڑھائی ہے





## حضرت ام حبیبہ رضی اللہ تعالیٰ عنہا

حضرت جویریہ رضی اللہ تعالیٰ عنہا سے نکاح کرنے کے بعد آنحضرت صلی اللہ علیہ وسلم نے حضرت ابوسفیان رضی اللہ عنہ کی بیٹی حضرت ام حبیبہ رضی اللہ تعالیٰ عنہا سے نکاح کیا۔ ان کی والدہ صفیہ بنت ابی العاص حضرت عثمان بن عفان رضی اللہ تعالیٰ عنہ کی چھوٹی تھیں۔ ان کے والد ابوسفیان وہی ابوسفیان ہیں جو برسوں آنحضرت صلی اللہ علیہ وسلم کے مقابلہ میں لڑتے رہے۔ بعد میں مسلمان ہوئے ان کا نام صحیح تھا حضرت معاویہ رضی اللہ تعالیٰ عنہ جو امیر معاویہ کے لقب سے مشہور ہیں حضرت ام حبیبہ رضی اللہ عنہا کے بھائی تھے۔

**ہجرت حبشہ** حضرت ام حبیبہ کا نام رملہ تھا۔ بعض نے ہند بھی بتایا ہے۔ ان کا پہلا نکاح عبید اللہ بن جحش سے ہوا تھا دونوں میاں بیوی نے ابتدائے اسلام میں اسلام قبول کیا اور مشرکین مکہ سے تنگ آکر دیگر مسلمانوں کے ساتھ حبشہ کو ہجرت کر گئے۔ وہاں ایک لڑکی پیدا ہوئی جس کا نام حبیبہ رکھا۔ اس لڑکی کے نام سے ان کی کنیت ام حبیبہ مشہور ہو گئی۔ ان کے شوہر عبید اللہ بن جحش نے نصرانی مذہب قبول کر لیا اور اسلام چھوڑ دیا۔ حضرت ام حبیبہ رضی اللہ تعالیٰ عنہا سے بھی اس نے اسلام چھوڑنے کو کہا لیکن اللہ جل شانہ نے ان کو اسلام پر جمائے رکھا اور انہوں نے نصرانیت قبول کرنے سے انکار کر دیا۔

حضرت ام حبیبہ رضی اللہ تعالیٰ عنہا فرماتی تھیں کہ میں نے اپنے شوہر کو خواب میں بُری شکل میں دیکھا جس سے میں گھبرا گئی۔ جب صبح ہوئی تو پتہ چلا کہ وہ نصرانی ہو گیا ہے اور اب سمجھ میں آیا کہ خواب میں اس کی بُری شکل اسی وجہ سے دکھائی گئی ہے لہذا میں نے اپنا خواب اس سے بیان کیا اور اسلام قبول کرنے کو کہا۔ اس نے کچھ خیال نہ کیا اور خوب شراب پینے لگا حتیٰ کہ کافر ہی مرا۔

**حرم نبوت میں آنا** حضرت ام حبیبہ رضی اللہ عنہا فرماتی تھیں کہ میں نے خواب میں

دیکھا کہ مجھے کوئی شخص **يَا أَقْرَبُ الْمُؤْمِنِينَ** کہہ رہا ہے۔ یہ خواب دیکھ کر میں چونک گئی پھر بعد میں اس کی تعبیر ظاہر ہوئی اور وہ یہ کہ حبشہ کے بادشاہ نجاشی کی خاص خدمتگذار باندی ابرہہ نامی میرے پاس آئی اور کہنے لگی کہ بادشاہ نے یہ کہلوایا ہے کہ حضرت رسول اکرم صلی اللہ علیہ وسلم نے میرے پاس پیغام بھیجا ہے کہ تمہارا نکاح آنحضرت صلی اللہ علیہ وسلم سے کر دوں یہ سنتے ہی میں نے اس باندی کو **دُعَا دِي بَشْرًاكَ اللَّهُ بِالْخَيْرِ** (اللہ تجھے (بھی) خیر کی خوشخبری سنائے) اس کے بعد اس باندی نے کہا کہ تم اپنا وکیل مقرر کر دو جو تمہارا نکاح کر سکے۔ لہذا میں نے خالد بن سعید بن العاصؓ کو اپنا وکیل بنادیا (جو دوحیال کی طرف سے رشتہ دار تھے اور ہجرت کے حبشہ پہنچے ہوئے تھے اور خوشی میں پیغام لانے والی باندی کو اپنے دونوں کنگن اور انگوٹیاں وغیرہ دے دیں یہ سب چیزیں چاندی کی تھیں)۔

جب رات کا وقت ہوا تو نجاشیؓ نے جعفر بن ابی طالب رضی اللہ تعالیٰ عنہ کو اور ان تمام مسلمانوں کو بلایا جو حبشہ کو ہجرت کر گئے تھے اور اس وقت وہاں مقیم تھے جب سب آنے والے آگئے تو نجاشیؓ نے خطبہ پڑھا:

أَلْحَمْدُ لِلَّهِ الْمَلِكِ الْقُدُّوسِ الْمُؤْمِنِ الْعَزِيزِ الْحَبِيبِ  
وَأَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ  
وَأَنَّ الدِّينَ بَشَرِيهِ عِيسَى بْنُ مَرْيَمَ.

اس کے بعد یوں کہا تا بعد رسول اللہ صلی اللہ تعالیٰ علیہ وسلم نے مجھ سے یہ فرمائش کی ہے کہ ام حبیبہ بنت ابی سفیان کا نکاح ان سے کر دوں لہذا میں نے ان کی فرمائش قبول کی۔ یہ کہہ کر نجاشیؓ نے چار سو دینار مہر میں آنحضرت صلی اللہ علیہ وسلم کی طرف سے مقرر کئے اور اسی وقت حاضرین کے سامنے ڈال دیئے اور اس کے بعد خالد بن سعید بن العاصؓ نے خطبہ پڑھا اور یوں بولے:

الْحَمْدُ لِلّٰهِ لِحَمْدِهِ وَاسْتَعِيْنُهُ وَاسْتَغْفِرُهُ وَاشْهَدُ اَنْ لَا  
اِلٰهَ اِلَّا اللّٰهُ وَاشْهَدُ اَنْ مُحَمَّدًا عَبْدُهُ وَرَسُوْلُهُ اَرْسَلَهُ  
بِالْهُدٰى وَبِذِيْقَاتِ الْحَقِّ لِيُظْهِرَهُ عَلَى الدِّينِ نِجْرًا مُّبِيْنًا وَلَوْ  
كَفَرَتِ السَّمٰوٰتُ وَالْاَرْضُ وَمَنْ فِيْهِنَّ مِنْ شَيْءٍ مَّا ظَلَمَ اللّٰهُ شَيْئًا ۝

اس کے بعد یوں کہا انا اہم میں نے رسول اللہ صلی اللہ تعالیٰ علیہ وسلم کی فرمائش قبول کی اور ام حبیبہ بنت ابوسفیان کا نکاح آنحضرت صلی اللہ علیہ وسلم سے کر دیا تبارک اللہ رسول اللہ صلی اللہ علیہ وسلم۔

اس کے بعد خالد بن سعید نے مہر والے دینار لے لئے اور حاضرین اٹھ کر چلے گئے۔ نجاشی نے کہا ابھی ٹھہرو کیونکہ نبیوں کا طریقہ یہ رہا ہے کہ نکاح کے بعد کچھ کھایا جائے۔ یہ کہہ کر نجاشی نے کھانا منگایا اور حاضرین مجلس نے کھایا۔ اس کے بعد چلے گئے۔ یہ سب کچھ کاما قوس ہے اور بعض نے سلسلہ کا بتایا ہے۔

حضرت ام حبیبہ رضی اللہ عنہا فرماتی تھیں کہ جب مہر کی رقم میرے پاس آگئی تو میں نے اس میں سے ۵۰ دینار ابراہہ باندی کو اور دس دے دیئے۔ اس نے یہ کہہ کر واپس کر دیئے کہ بادشاہ نے قبول کرنے سے منع کر دیا ہے اور اس سے پہلے جو ہیزیں میں نے اسے دی تھیں وہ بھی واپس کر دیں۔

جب اس نکاح کی خبر حضرت ابوسفیانؓ کو پہنچی جو اس وقت تک مسلمان نہیں ہوئے تھے تو اپنی اہل خانہ کے ساتھ اس وقت تک آنحضرت صلی اللہ علیہ وسلم سے لڑتے تھے اور مشرکین مکہ کو آنحضرت صلی اللہ علیہ وسلم سے لڑانے میں بہت پیش پیش تھے اور اسلام اور دائمی اسلام کا نام تک مٹا دینا چاہتے تھے اس لئے ان کو یہ کہاں منظور ہوتا کہ ان کی بیٹی آپ کے نکاح میں جائے؟ نکاح کی خبر سن کر یوں بول اٹھے هُوَ الْفَخْرُ لَا يُجْبَدُ عَنْ اَنْفِهِ (مجتہد) رسول اللہ صلی اللہ تعالیٰ علیہ وسلم وہ جو انفرادی ہیں۔ ان کی ناک نہیں کاٹی جاسکتی (یعنی وہ بلند ناک والے عزت دار ہیں) ہم

ان کو ذیل نہیں کر سکتے۔ ادا ہو تو ہم ان سے لڑ رہے ہیں ادا ہو ہماری لڑائی ان کے نکاح میں چلی گئی اس لئے کہ مقصد اپنی ادا ہو کر لینا تھا۔

جسٹہ سے مدینہ منورہ پہنچنا | نکاح کے دوسرے روز نجاشیؓ نے حضرت ام حبیبہ رضی اللہ تعالیٰ عنہا کے پاس خوشبو اور جہیز کا سامان بھیجا اور حضرت شرجیل بن حسنہ رضی اللہ عنہ کے ہمراہ حضرت ام حبیبہ رضی اللہ عنہا کو مدینہ منورہ پہنچا دیا اور وہاں پہنچ کر وہ آنحضرت صلی اللہ علیہ وسلم کی خدمت میں رہنے لگیں اور ان کا مبارک خواب جس میں کسی نے یا ام المؤمنین کہہ کر بکا رہا تھا صحیح ثابت ہوا۔

آنحضرت صلی اللہ علیہ وسلم کا احترام | حضرت ام حبیبہ رضی اللہ تعالیٰ عنہا سیدہ و احترام کرتی تھیں۔ جب مدینہ منورہ پہنچ گئیں تو ان کے والد مکہ سے مدینہ پہنچے اس وقت وہ کافر تھے اور مشرکین مکہ کی طرف سے صلح مدینہ کے بارے میں کچھ گفتگو کرنے کے لئے آئے تھے صلح تو پہلے ہو چکی تھی مگر اس کی میعاد میں یا معاملہ میں تجدید کرنا چاہتے تھے اس ذیل میں وہ اپنی بیٹی ام حبیبہ رضی اللہ عنہا کے پاس بھی ملنے کے لئے گئے۔ جب گھر میں پہنچے اور بستر پر بیٹھنے لگے تو حضرت ام حبیبہ رضی اللہ عنہا نے بستر کو طے کر دیا اور باپ کو اس پر نہ بیٹھنے دیا۔ بولے یہ کیا کیا تو نے؟ میں اس بستر کے لائق نہیں ہوں؟ اس لئے تو نے اس کو طے کر دیا یا یہ بستر میرے لائق نہیں ہے؟ حضرت ام حبیبہ رضی اللہ عنہا نے جواب دیا کہ یہ سید عالم صلی اللہ علیہ وسلم کا بستر ہے اور تم مشرک ہو اس پر تمہیں کیسے بیٹھنے دوں؟ یہ سن کر باپ نے کہا کہ تو تو میرے بعد خراب ہو گئی ہے لہٰذا

حضرت ابوسفیان رضی اللہ تعالیٰ عنہ فتح مکہ کے روز مسلمان ہوئے۔ برسوں آنحضرت صلی اللہ علیہ وسلم سے لڑتے رہے تھے۔ اس لئے مسلمانان کو نہ اچھی نظر سے دیکھتے تھے، نہ ان کو پاس بٹھانا گوارہ کرتے تھے لہٰذا انہوں نے آنحضرت صلی اللہ علیہ وسلم سے عرض کیا یا نبی الشاہیری تین درخواستیں ہیں آپ انہیں قبول فرمائیں۔ آپ نے فرمایا بہتر ہے

بیان کرو۔ اس پر ابوسفیان رضی اللہ عنہ نے عرض کیا ایک تو یہ ہے کہ میرے پاس بڑی خوبصورت لڑکی ام حبیبہ موجود ہے۔ اس کا آپ سے نکاح کر دیتا ہوں۔ آپ نے فرمایا اچھا مناسب ہے۔ دوسری بات یہ عرض کی کہ آپ میرے بیٹے معاویہؓ کو اپنا کاتب بنالیں۔ آپ نے اس کو بھی منظور فرمایا۔ تیسری درخواست یہ ہے کہ مجھے آپ اسلامی لشکر کا امیر بنایا کریں تاکہ میں کافروں سے اسی طرح جگمگ کروں جیسے مسلمانوں سے کرتا تھا۔ آپ نے یہ درخواست بھی منظور فرمائی۔ یہ مسلم شریف کی روایت ہے۔

اس سے معلوم ہوتا ہے کہ ام حبیبہ رضی اللہ عنہا کا نکاح مدینہ منورہ میں ان کے باپ نے آنحضرت صلی اللہ علیہ وسلم سے کیا لیکن یہ صحیح نہیں ہے۔ صحیح یہی ہے کہ حضرت ام حبیبہ رضی اللہ عنہا سے جب آنحضرت صلی اللہ علیہ وسلم کا نکاح ہوا تو ابوسفیان کافری تھے۔ مسلم کی اس جزو کو محدثین صحیح نہیں مانتے ہیں۔

**اتباع حدیث** حضرت ام حبیبہ رضی اللہ تعالیٰ عنہا آنحضرت صلی اللہ علیہ وسلم کے ارشادات پر بڑی پابندی سے عمل کرتی تھیں۔ ایک مرتبہ آنحضرت صلی اللہ علیہ وسلم سے سنا کہ جو شخص رات دن میں بارہ رکعتیں پڑھ لےوے اللہ تعالیٰ اس کے لئے جنت میں گھر بنا دے گا۔ چار گھر سے پہلے۔ دو اس کے بعد۔ دو مغرب کے بعد دو عشا کے بعد دو فجر سے پہلے۔ یہ ترمذی شریف کی روایت ہے۔ اس میں سنن موکدہ کا ذکر ہے۔ حضرت ام حبیبہ رضی اللہ عنہا اس کی روایت فرماتی تھیں اور پابندی سے ان سنتوں کو پڑھتی تھیں۔

سنن امام احمد میں ہے کہ حضرت ام حبیبہ رضی اللہ تعالیٰ عنہا نے فرمایا فَمَا بَرَحْتُ أَصَلِّيَهُنَّ بَعْدُ کہ آنحضرت صلی اللہ علیہ وسلم سے اس حدیث کو سننے کے بعد میں نے ہمیشہ یہ رکعات پڑھی ہیں۔ حضرت ام حبیبہ رضی اللہ تعالیٰ عنہا سے روایت ہے کہ آنحضرت صلی اللہ علیہ وسلم نے ارشاد فرمایا کسی ایسی عورت کے لئے جو اللہ پر اور آخرت کے دن پر ایمان رکھتی ہو یہ حلال نہیں ہے کہ عین رات سے زیادہ کسی میت پر سوگ کرے سوائے شوہر کی وفات کے کہ اس کی وفات پر چار ماہ دشلس روز سوگ کرے۔

اسی حدیث کے پیش نظر جب حضرت ابوسفیان رضی اللہ عنہ کی وفات ہوئی تو ان کی وفات کے تیسرے روز خوشبو منگا کر استعمال کی اور فرمایا کہ مجھے خوشبو کی رغبت نہیں ہے لیکن استعمال اس لئے کر رہی ہوں کہ سوگ نہ سمجھا جائے۔

حضرت عائشہ رضی اللہ عنہا فرماتی ہیں کہ آنحضرت صلی اللہ تعالیٰ علیہ وسلم جب (وفات سے قبل) مریض ہوئے تو آپ کی ایک بیوی نے اہل کتاب کے ایک کتب خانہ کا ذکر کیا جسے ماریہ کہتے تھے چونکہ حضرت ام سلمہؓ اور حضرت ام حبیبہؓ جیشہ گئی تھیں اور اسے دیکھ کر آئی تھیں اس لئے انہوں نے اس کی خوبصورت بناوٹ اور اس کی تصویروں کا ذکر کیا۔ آنحضرت صلی اللہ علیہ وسلم نے سرائٹھا کر فرمایا کہ یہ لوگ یہ حرکت کرتے تھے کہ جب ان میں سے کوئی نیک انسان مرجاتا تو اس کی قبر پر مسجد بنا لیتے پھر اس میں وہ تصویریں بنا لیتے تھے (جن کا تم ذکر کر رہی ہو) یہ لوگ اللہ کی مخلوق میں سب سے زیادہ بُرے ہیں۔

**فکر آخرت** حضرت ام حبیبہ رضی اللہ تعالیٰ عنہا بڑی عبادت گزار اور پرہیزگار تھیں۔ فکر آخرت کا اس سے اندازہ ہو گا کہ جب ان کی وفات کا وقت قریب آیا تو حضرت عائشہ رضی اللہ تعالیٰ عنہا کو بلا کر کہا کہ زندگی میں ہم میں آپس میں سو کنوں والی بخشش رہی ہے لہذا تم میرا کہا سب کچھ معاف کر دو۔ حضرت عائشہ رضی اللہ تعالیٰ عنہا فرماتی ہیں کہ میں نے معاف کر دیا اور ان کی مغفرت کی دعا کی۔ اس کے بعد ام حبیبہ رضی اللہ تعالیٰ عنہا نے حضرت عائشہ رضی اللہ عنہا سے فرمایا کہ خدا تمہیں بخش کرے جیسے تم نے مجھے ابھی بخش کیا ہے۔

اس کے بعد حضرت ام سلمہ رضی اللہ تعالیٰ عنہا کو بلا کر یہی گفتگو کی جو حضرت عائشہ رضی اللہ عنہا سے کی ہے

**وفات** حضرت ام حبیبہ رضی اللہ عنہا کی وفات ۳۷ھ میں ہوئی۔ ابن سعد اور ابو عبیدہ نے ان کی وفات کا یہی سن بتایا ہے۔ ابن حبان اور ابن قانع کا قول ہے کہ انہوں نے ۳۷ھ میں وفات پائی ابن ابی خثیمہ نے ان کی وفات کا سال ۳۵ھ بتایا ہے لیکن الاصابہ میں اس کو صحیح نہیں مانا۔

حضرت علی بن حسین رضی اللہ تعالیٰ عنہما کی روایت میں ہے کہ ایک مرتبہ میں اپنے گھر گیا جو حضرت علی رضی اللہ عنہ کی حویلی میں تھا کسی ضرورت سے ایک کونہ میں زمین کھودی تو اس میں ایک پتھر نکلا جس میں کھا تھا کہ هَذَا قَبْرُ رَمْلَةٍ بِسْتِ صَخْرٍ (یہ رملہ بنت صخر کی قبر ہے) لہذا اس پتھر کو ہم نے وہیں رکھ دیا اور مٹی دے دی۔ ذکرہ فی الاستیعاب رضی اللہ عنہما وارضاهما۔



## حضرت صفیہ رضی اللہ تعالیٰ عنہا

حضرت ام حبیبہ رضی اللہ تعالیٰ عنہا سے نکاح فرمانے کے بعد آنحضرت صلی اللہ علیہ وسلم نے حضرت صفیہ رضی اللہ تعالیٰ عنہا سے نکاح فرمایا۔ یہ حضرت ہارون علیہ الصلوٰۃ والسلام کی نسل سے تھیں والد کا نام خنی بن اخطب اور والدہ کا نام برہ بنت سموال تھا۔ آنحضرت صلی اللہ علیہ وسلم سے پہلے کے بعد نیچے دو شوہروں کے نکاح میں رہ چکی تھیں۔ پہلا شوہر سلام بن مشکم تھا اور دوسرا کنانہ بن ابی الحقیق لے

**حرم نبوت میں آنا** | حضرت صفیہ رضی اللہ تعالیٰ عنہا نے کئی خواب ایسے دیکھے تھے جن کی تعبیر یہ ظاہر ہوتی تھی کہ سید عالم صلی اللہ علیہ وسلم سے ان کا نکاح ہوگا۔ ایک مرتبہ خواب دیکھا کہ میری گود میں چاند آکر گرا۔ اس خواب کا اپنی والدہ سے تذکرہ کیا تو اس نے ان کے چہرے پر ایک طانچہ مار کر کہا تو یہ چاہتی ہے کہ شاہِ عرب (محمد رسول اللہ تعالیٰ صلی اللہ علیہ وسلم) کے نکاح میں چلی جائے راوی کہتے ہیں کہ ان کی والدہ کا طانچہ چہرہ پر اڑ آیا تھا جس کا اثر آنحضرت صلی اللہ علیہ وسلم کی زوجیت میں آنے تک باقی رہا۔ آپ نے اسے دیکھ کر سبب دریافت کیا تو حضرت صفیہ رضی اللہ تعالیٰ عنہا نے پورا واقعہ سنایا ایک مرتبہ خواب دیکھا کہ آفتاب میرے سینہ پر آکر گرا۔ اس خواب کا اپنے شوہر سے ذکر کیا تو اس نے بھی یہی کہا کہ تو اسی شاہِ عرب کو چاہتی ہے جو ہمارے ہاں آکر مقیم ہوا ہے۔ یہ اس وقت کی بات ہے جب کہ آنحضرت صلی اللہ تعالیٰ علیہ وسلم جہاد کے لئے ان کے علاقہ (خبر) میں پہنچ چکے تھے لے



سہ میں آنحضرت صلی اللہ علیہ وسلم غزوہ خیبر کے لئے روانہ ہوئے وہاں یہودی رہتے تھے۔ ان کی رہائش اس طرح کی تھی کہ بہت سے قلعے بنائے تھے ہر ایک قلعہ کی آبادی علیحدہ علیحدہ تھی سہ میں جب آنحضرت صلی اللہ علیہ وسلم نے یہودی بنی نضیر کو مدینہ سے جلا وطن کیا تو ان میں سے اکثر لوگ شام جا کر وہ کچھ خیبر پہنچ کر رہنے لگے۔ حضرت صفیہ رضی اللہ تعالیٰ عنہا کا باپ محی بن اخطب جو بنی نضیر کا سردار تھا (خیبر میں ہی مقیم ہوا تھا۔ جب آنحضرت صلی اللہ علیہ وسلم خیبر والوں سے جہاد کرنے کے لئے خیبر کی آبادی میں پہنچے تو اس وقت وہ لوگ اپنے کام کاج کے لئے قلعوں سے باہر نکلے ہوئے تھے۔ آنحضرت صلی اللہ علیہ وسلم اور آپ کے لشکر کو دیکھ کر ہیم گئے اور کہنے لگے کہ مُحَمَّدٌ وَالْخَمِيسُ (محمد صلی اللہ علیہ وسلم اور ان کا شکر آپہنچا) حضور اقدس صلی اللہ علیہ وسلم نے ان کے قلعوں کا محاصرہ کر کے یکے بعد دیگرے سب کو فتح کیا آخری قلعہ جو فتح ہوا وہ طبع کا قلعہ تھا دس روز سے کچھ زیادہ اس کا محاصرہ رہا۔ مرجب نامی شخص (جو اس قلعہ کا بڑا تھا) قتل ہوا اور حضرت صفیہ رضی اللہ عنہا کا شوہر جنگ خیبر میں مارا گیا۔

جب جنگ کے ختم پر قیدی جمع کئے گئے تو ان میں حضرت صفیہ رضی اللہ تعالیٰ عنہا بھی تھیں۔ حضرت وحیہ رضی اللہ تعالیٰ عنہ دربار رسالت میں حاضر ہوئے اور عرض کیا یا رسول اللہ! ان قیدیوں میں سے مجھے ایک باندی عنایت فرما دیجئے۔ آنحضرت صلی اللہ علیہ وسلم نے فرمایا کہ جاؤ ان میں سے ایک باندی لے لو۔ انہوں نے حضرت صفیہ رضی اللہ تعالیٰ عنہا کا انتخاب کر لیا اسی اثنا میں ایک دوسرے صحابی حاضر خدمت ہوئے اور عرض کیا یا نبی اللہ! آپ نے یہ عورت وحیہ کو دے دی وہ بنی قریظہ اور بنی نضیر کی سردار ہے۔ اس لئے وہ صرف آپ ہی کے لئے مناسب ہے آپ نے فرمایا کہ اچھا وحیہ کو بلاؤ وہ اس کو لے کر آئیں۔ چنانچہ وہ حسب فرمان والا شان حاضر خدمت

لے ابولہبہ والا صابہؓ۔ اے حضرت صفیہ رضی اللہ عنہا کا باپ قبیلہ بنی نضیر کا سردار تھا اور ان کی والدہ قبیلہ بنو قریظہ کے سردار کی بیٹی تھی۔ اس لئے حضرت صفیہ رضی اللہ تعالیٰ عنہا کو بنو نضیر اور قریظہ کی سردار کہا گیا۔

ہو گئے۔ آنحضرت صلی اللہ علیہ وسلم نے ان سے فرمایا تم اس کے علاوہ قیدیوں میں سے دوسری باندی لے لو۔ چنانچہ وہ اس پر راضی ہو گئے اور آنحضرت صلی اللہ علیہ وسلم نے حضرت صفیہ کو اپنے لئے منتخب کر لیا اور ان کو آزاد کر کے نکاح کر لیا۔  
 کہا جاتا ہے کہ حضرت صفیہ رضی اللہ تعالیٰ عنہا کا نام زینب تھا جو کہ آنحضرت صلی اللہ علیہ وسلم نے ان کو اپنے لئے منتخب فرمایا تھا اس لئے ان کو صفیہ کہا جانے لگا۔  
 صفیہ کے معنی ہیں انتخاب کردہ۔

آنحضرت صلی اللہ علیہ وسلم کا یہ نکاح سفر میں ہوا اور مدینہ منورہ پہنچنے سے پہلے نکاح کے بعد والے مرحلے گزر گئے، اور سفر اسی میں ولیمہ کیا جس کی صورت یہ ہوئی کہ جب خیبر سے واپس ہونے لگے تو راستہ میں مقام صہبا پر قیام کیا۔ وہیں حضرت ام سلیم اور ام سنان رضی اللہ تعالیٰ عنہما نے حضرت صفیہ رضی اللہ تعالیٰ عنہا کے سر میں کنگھی کی اور حطر لگایا اور آنحضرت صلی اللہ علیہ وسلم کے پاس (خیمہ میں) بھیج دیں آپ اس رات سوئے نہیں اور صبح تک ان سے باتیں کرتے رہے۔ اس وقت ان کی عمر پچیس سترو سال کی بھی نہ ہوئی تھی۔

**ولیمہ** ۳ روز خیبر اور مکہ کے درمیان قیام فرمایا۔ تینوں دن حضرت صفیہ رضی اللہ عنہا آپ کے پاس شب بامشب کی اور وہیں جنگل میں ولیمہ ہوا۔ ولیمہ میں کوئی گوشت روٹی تو نہیں تھی۔ (بلکہ متفرق قسم کی دوسری چیزیں تھیں) آنحضرت صلی اللہ علیہ وسلم نے چمڑے کے دسترخوان پچھانے کا حکم فرمایا جن پر کھجوریں اور پنیر اور گھی لاکر رکھ دیا گیا مجھے حکم فرمایا کہ لوگوں کو بلاؤ۔ میں بلا لایا اور لوگوں نے ولیمہ کی دعوت کھائی، پورے شکر میں سے جن کو نکاح کا حکم نہ ہوا تھا وہ لوگ اس تردد میں رہے کہ صفیہ سے آنحضرت صلی اللہ علیہ وسلم نے نکاح کر لیا ہے یا باندی بنالی ہے۔ پھر خود ہی اس کا فیصلہ کیا کہ اگر آپ نے ان کو پردہ

لے جمع الفوائد من الصحیحین ۱۲۔ عن استیعاب میں ہے کہ آنحضرت صلی اللہ علیہ وسلم نے حضرت وحیہ رضی اللہ عنہا سے سات باندی غلام دے کر حضرت صفیہ رضی اللہ عنہا کو لیا ۱۲۔ اصلہ و بعضہ

میں رکھا تو ہم سمجھیں گے کہ آپ کی بیوی اور اہل بیت المؤمنین میں سے ہیں وہ یہ سمجھیں گے کہ آپ نے ان کو لونڈی بنالیا ہے۔ چنانچہ آپ نے کوچ فرمایا تو اپنی سواری پر ان کے لئے پیچھے بیٹھنے کی جگہ بنائی اور ان کو سوار کر کے ان کے اور لوگوں کے درمیان پردہ تان دیا۔ اس سے سب سمجھ گئے کہ وہ ام المؤمنین ہیں۔ یہ بخاری شریف کی روایت ہے جو کتاب النکاح میں ذکر کی ہے۔

دوسری روایت میں ہے جو حضرت امام بخاریؒ نے کتاب المغازی میں درج کی ہے کہ دسترخوان پھانے کا حکم حضرت بلال رضی اللہ تعالیٰ عنہ کو ہوا تھا اس واقعہ کو حضرت امام بخاری رحمۃ اللہ تعالیٰ نے کتاب الصلوٰۃ میں ذکر کیا ہے اس میں یہ بھی ہے کہ آنحضرت صلی اللہ علیہ وسلم نے ولیمہ کھانے کا ارادہ فرمایا تو اعلان فرمایا کہ جس کے پاس جو کچھ کھانے کی چیز ہو لے آئے، چنانچہ کوئی کھجور لایا، کوئی گھی لایا، کوئی ستولایا اور سب چیزیں مالیدہ کی طرح ایک جگہ ملا کر کھال گئیں۔

مدینہ منورہ پہنچنا | حضور اقدس صلی اللہ علیہ وسلم بڑے کریم اور شفیق تھے اپنی بیویوں کو بڑی اچھی طرح رکھتے تھے۔ حضرت صفیہ رضی اللہ تعالیٰ عنہا آپ کے ساتھ خبر سے مدینہ کو روانہ ہوئیں اور راستہ میں کئی دن گئے جب اونٹ پر سوار ہونے کا موقع آتا تھا تو آپ اونٹ کو بٹھا کر خود اونٹ کے پاس بیٹھ جاتے تھے اور حضرت صفیہ رضی اللہ عنہا آپ کے مبارک گھٹنے پر قدم رکھ کر اونٹ پر سوار ہو جاتی تھیں خود حضرت صفیہ رضی اللہ عنہا کا بیان ہے کہ میں نے رسول اللہ صلی اللہ علیہ وسلم سے بڑھ کر اچھے اخلاق والا کوئی نہیں دیکھا۔ جب خبر سے مجھے لے کر روانہ ہوئے تو اونٹنی پر مجھے نیند آ جاتی تھی اور میرا سر کجاوہ میں لگنے لگتا تھا۔ آپ اپنے ہاتھ سے میرا سر تھامتے اور فرماتے کہ اے شیئی کی بیٹی! حیاں سے سوار رہ۔

مدینہ منورہ پہنچ کر آنحضرت صلی اللہ علیہ وسلم نے حضرت صفیہ رضی اللہ عنہا کو حضرت عمار بن النعمان رضی اللہ عنہ کے مکان میں قیام کرا دیا۔ مدینہ کی عورتوں میں ان کے حسن کی

شہرت ہو گئی تو دیکھنے آئیں۔ حضرت عائشہ رضی اللہ تعالیٰ عنہا بھی دیکھنے کو پہنچیں۔ ان سے آنحضرت صلی اللہ علیہ وسلم نے دریافت فرمایا کہ کہو صفیہ کیسی ہے؟ بولیں ہاں میں یہودیہ کو دیکھ آئی۔ آنحضرت صلی اللہ علیہ وسلم نے فرمایا۔ ایسا نہ کہو۔ وہ یہودیہ نہیں ہے۔ اسلام لاپچی ہے۔ بہترین مسلمان ہے۔

**سقاوت** | حضرت صفیہ رضی اللہ عنہا نے مدینہ منورہ پہنچ کر اپنے کانوں کے زیور (بالیاں وغیرہ) حضرت فاطمہ رضی اللہ عنہا اور دوسری عورتوں کو دے دیئے۔ یہ زیور سولے کا تھا۔

**اخلاق و عادات** | حضرت صفیہ رضی اللہ عنہا بڑی عاقلہ فاضلہ اور بردبار تھیں۔ حضرت صفیہ رضی اللہ عنہا کی ایک باندی نے حضرت عمر رضی اللہ عنہ سے شکایت کی جبکہ وہ خلیفہ تھے کہ صفیہ ہفتہ کے دن کو (یہودیوں کی طرح) دوسرے دنوں سے اچھا سمجھتی ہیں اور یہود کے ساتھ روپیہ پیسہ سے اچھا سلوک کرتی ہیں۔ حضرت عمر رضی اللہ عنہ نے اس باندی سے آدمی بھیج کر دریافت کرایا تو حضرت صفیہ رضی اللہ عنہا نے جواب دیا کہ ہفتہ کے دن والی بات تو غلط ہے، جب سے اللہ نے (مجھے مسلمان بنا کر) جمعہ کا دن عنایت فرمایا، میں نے ہفتہ کے دن کو محبوب نہیں سمجھا اور یہود کو روپیہ پیسہ اس لئے دیتی ہوں کہ ان سے میرا رشتہ داری کا تعلق ہے (گو وہ کافر ہیں مگر رشتہ دار ہیں اور اسلام میں کافر رشتہ دار کے ساتھ سلوک کرنا بھی باعث ثواب ہے۔ اس کے بعد اس باندی سے حضرت صفیہ رضی اللہ عنہا نے پوچھا کہ تجھے چغل کھانے پر کس نے آمادہ کیا اس نے جواب دیا کہ شیطان نے مجھے پھیلایا۔ فرمایا جاؤ آزاد ہے تم۔

**آنحضرت صلی اللہ علیہ وسلم سے بے انتہا محبت** | حضرت صفیہ رضی اللہ عنہا کو آنحضرت صلی اللہ علیہ وسلم سے بے انتہا محبت تھی جس بیماری میں آنحضرت صلی اللہ علیہ وسلم کی وفات

ہوئی اس بیماری میں حضرت صفیہ رضی اللہ تعالیٰ عنہا نے کہا یا نبی اللہ! خدا کی قسم میرا دل بھاہتا ہے کہ جو تکلیف آپ کو ہے آپ کے بجائے مجھے ہو جائی اس وقت وہاں دیگر اُمہات المؤمنین بیٹھی تھیں۔ انہوں نے اس بات کو مصنوعی بتانے کے لئے کنکھیں سے ایک دوسری کی طرف اشارہ کیا (اور بعض نے زبان سے بھی ایسی بات کہہ دی جس سے حضرت صفیہ رضی اللہ عنہا کی بات کو بناوٹی ظاہر کیا) حضور اقدسؐ کو بھی یہ محسوس ہو گیا اور آپؐ نے اُمہات المؤمنین سے فرمایا کہ تم کلی کرو۔ دریافت کیا کیوں؟ فرمایا اس لئے کہ تم نے (اس کی غیبت کی) کنکھیں سے اس کی طرف اشارہ کیا اللہ کی قسم یہ اپنی بات میں سچی ہے!

آنحضرت صلی اللہ علیہ وسلم بھی حضرت صفیہ رضی اللہ عنہا کی خوشنودی کا خیال فرماتے تھے۔ دیگر اُمہات المؤمنین جب ان کو کچھ کہہ سُن کر ستاتی تھیں تو آپؐ ان کا پاس لیتے تھے۔ ایک مرتبہ حضور اقدس صلی اللہ علیہ وسلم ان کے پاس تشریف لے گئے تو وہ رو رہی تھیں۔ آپؐ نے رونے کا سبب دریافت فرمایا تو بولیں کہ مجھے یہ معلوم ہوا کہ عائشہؓ اور حفصہؓ مجھے بُرا کہتی ہیں اور یہ کہتی ہیں ہم صفیہ سے بہتر ہیں کیونکہ ہم آنحضرت صلی اللہ علیہ وسلم کی رشتہ دار بھی ہیں اس وجہ سے کہ ہم قریش سے ہیں اور آپؐ بھی قریشی ہیں اور ہم آپؐ کی ازواج بھی ہیں آنحضرت صلی اللہ علیہ وسلم نے فرمایا کہ تم نے ان کو یہ جواب کیوں نہ دیا کہ میرے مورث اعلیٰ ہارون علیہ السلام اور چچا موسیٰ علیہ السلام اور شوہر محمد رسول اللہ صلی اللہ علیہ وسلم ہیں پھر تم مجھ سے (نسب میں) کیونکر بہتر ہو سکتی ہو!

ایک مرتبہ آنحضرت صلی اللہ علیہ وسلم کے ساتھ سفر میں حضرت صفیہؓ اور حضرت زینب بنت جحش رضی اللہ عنہما دونوں تھیں حضرت صفیہ رضی اللہ عنہا کے اونٹ کو تکلیف ہو گئی۔ چونکہ حضرت زینب رضی اللہ عنہا کے پاس سواری ان کی اپنی ضرورت سے زیادہ تھی اس لئے آنحضرت صلی اللہ علیہ وسلم نے ان سے فرمایا کہ صفیہ کے اونٹ


کو تکلیف ہو گئی تم ان کو ایک سواری دے دو۔ انہوں نے جواب دیا کہ کیا میں اس پہ پیو یہ کو دوں گی؟ یہ جواب سن کر آنحضرت صلی اللہ علیہ وسلم بہت ناراض ہوئے اور دو تین ماہ حضرت زینبؓ کے پاس تشریف نہ لے گئے حتیٰ کہ حضرت زینب رضی اللہ تعالیٰ عنہا اس سے ناامید ہو گئیں کہ آپ ان کے پاس تشریف لائیں گے بلکہ جب جدائی کی سزا دے دی تو دو تین ماہ بعد تشریف لے گئے۔

حضرت صفیہ رضی اللہ عنہا کا قد پستہ تھا۔ حضرت عائشہ رضی اللہ تعالیٰ عنہا کا بیان ہے کہ ایک مرتبہ صفیہ کا قد چھوٹا بیان کرتے ہوئے میں نے آنحضرت صلی اللہ علیہ وسلم سے کہا کہ صفیہ اتنی سی ہے۔ یہ سن کر سید عالم صلی اللہ علیہ وسلم نے ارشاد فرمایا کہ تو نے ایسا کلمہ کہا کہ اگر سمندر میں ملا دیا جائے تو اسے بھی خراب کر ڈالے بلکہ

**حضرت عثمان رضی اللہ عنہ کی خدمت** | حضرت عثمان غنی رضی اللہ عنہ جس فتنہ میں شہید کئے گئے

اس فتنہ کے دوران جب کہ فساد یوں نے حضرت عثمان رضی اللہ تعالیٰ عنہ کے اسباب زندگی (غلہ و پانی) بند کر رکھے تھے تو حضرت صفیہ رضی اللہ عنہا نے اپنے پاس کھانا پینا بھجوانے کا خاص اہتمام فرمایا۔ ایک مرتبہ اپنے غلام کنانہ کو ساتھ لے کر اور خچر پر سوار ہو کر حضرت عثمان رضی اللہ عنہ کے پاس پہنچیں اور ان کی مصیبت دور کرنے کی نیت سے چلیں۔ راستہ میں اختر نامی ایک شخص مل گیا (وہ غالباً حضرت عثمان رضی اللہ تعالیٰ عنہ کے دشمنوں میں سے تھا) اس نے خچر کو مارنا شروع کر دیا۔ یہ دیکھ کر حضرت صفیہ رضی اللہ تعالیٰ عنہا نے سلام سے فرمایا مجھے واپس لے چل ڈالیں نہ ہونے دے۔ اس کے بعد حضرت حسن رضی اللہ تعالیٰ عنہ کے ذریعہ حضرت عثمان رضی اللہ تعالیٰ عنہ کے لئے کھانے پینے کا سامان بھیجتی رہیں۔

**زہد و عبادت** | البدایہ میں لکھا ہے وکانت من سیدات النساء عبادۃ  
 وورعاً و زہادۃ وبرا و صدقۃ ذکر وہ عبادت و زہد  
 اور تقویٰ اور نیکی اور صدقہ کرنے میں عورتوں میں سرفاری کا مقام رکھتی تھیں۔  
**وفات** | حضرت صفیہ رضی اللہ عنہا نے ۵۷ھ میں ۱۰ ماہ رمضان المبارک حضرت  
 معاویہ رضی اللہ عنہ کے زمانہ امارت میں وفات پائی اور جنت البقیع  
 میں دفن ہوئیں۔ ایک قول یہ بھی ہے کہ ۵۳ھ ہجری میں سفرِ آخرت کیا۔ لے  
 رضی اللہ عنہا وارضیٰ لها



## حضرت میمونہ رضی اللہ تعالیٰ عنہا

حضرت صفیہ رضی اللہ تعالیٰ عنہا سے نکاح فرمانے کے بعد آنحضرت صلی اللہ علیہ وسلم نے حضرت میمونہ رضی اللہ عنہا سے نکاح کیا۔ ان کا نام بھی بڑھ تھا۔ آنحضرت صلی اللہ علیہ وسلم نے بدل کر میمونہ رکھا۔ یہ حضرت ام الفضل (زویہ عباس بن عبدالمطلب رضی اللہ عنہا) کی بہن ہیں۔ والد کا نام حارث والدہ کا نام خولہ بنت عوف تھا۔ ان کا پہلا شوہر کون تھا؟ اس میں بہت اختلاف ہے۔ کسی نے ابو رہم بن عبد العزی اور کسی نے سجرہ بن ابی رہم اور کسی نے حویطب بن عبد العزی اور کسی نے فسروہ بن عبد العزی بتایا ہے!

**حرم نبوت میں آنا** جب ان کا پہلا شوہر جہان فانی سے رخصت ہوا تو ان کے بہنوئی حضرت عباس بن عبدالمطلب رضی اللہ عنہ نے سید عالم صلی اللہ علیہ وسلم سے تذکرہ کیا کہ آپ میمونہ سے نکاح فرمائیں۔ چنانچہ آپ نے منظور فرمایا اور نکاح فرمایا۔ یہ بھی لکھا ہے کہ سید عالم صلی اللہ علیہ وسلم نے حضرت جعفر بن ابی طالب رضی اللہ عنہ کو ان کے پاس نکاح کا پیغام دے کر بھیجا تھا۔ انہوں نے حضرت عباس کو اپنا وکیل بنا دیا اور عباس رضی اللہ عنہ نے ان کا نکاح آنحضرت صلی اللہ علیہ وسلم سے کر دیا۔

یہ نکاح مکہ میں بحالت مسافرت ہوا جب کہ سید عالم صلی اللہ علیہ وسلم عمرہ لے کر قضا کے سفر میں تھے مکتہ سے واپس ہوتے ہوئے مقام سرف آیا وہیں حضرت میمونہ رضی اللہ عنہا کے خیمہ میں آنحضرت صلی اللہ علیہ وسلم نے ان سے ملاقات فرمائی۔ حضرت میمونہ رضی اللہ عنہا کے واقعات زندگی میں یہ بات تعجب کے ساتھ ذکر کی جاتی ہے کہ مقام سرف میں جس جگہ ان کا خیمہ اس وقت لگا ہوا تھا جب کہ نکاح کے بعد آنحضرت صلی اللہ علیہ وسلم



نے ان سے طاقات فرمائے خاص اسی جگہ انہوں نے وفات پائی اور اسی جگہ دفن ہوئیں! یہ جو نکرہ نکاح سفر میں ہوا تھا جو عمرو القصار کے لئے کیا تھا اس لئے کتب حدیث میں اس نکاح کا ذکر دو طرح آتا ہے۔ یزید ابن الامم کی روایت ہے کہ آنحضرت صلی اللہ علیہ وسلم نے ان سے جس وقت نکاح کیا اس وقت تک احرام نہیں باندھا تھا اور حضرت عبداللہ بن عباس رضی اللہ عنہ کی روایت ہے کہ حضرت میمونہ رضی اللہ عنہا سے آپ نے بحالت احرام نکاح کیا۔ ان دونوں کی روایتوں کی وجہ سے اماموں میں اختلاف ہو گیا کہ حالت احرام میں نکاح درست ہے یا نہیں؟ حضرت امام ابو حنیفہ رحمہ اللہ تعالیٰ اور بہت سے اکابر علماء فرماتے ہیں کہ حالت احرام میں نکاح درست اور جائز ہے اور حضرت امام مالک اور حضرت امام شافعی و فقہ حنابلہ رحمۃ اللہ تعالیٰ علیہم کے نزدیک بحالت احرام نکاح درست نہیں ہے اس کی تفصیل اور دلیلیں حدیث کی شرحوں میں لکھی ہیں اور یہ اختلاف صرف نکاح میں ہے۔ نکاح کے بعد مالی باتیں احرام میں کسی کے نزدیک بھی درست نہیں ہیں۔ حضرت شیخ محمدی السنہ رحمہ اللہ تعلقے حضرت یزید بن الامم اور حضرت عبداللہ بن عباس رضی اللہ عنہم کی دونوں روایتوں کو اس طرح جوڑتے تھے کہ آپ نے نکاح اس وقت کر لیا جبکہ احرام نہیں باندھا تھا اور اس کی شہرت جب ہوئی جب کہ آپ احرام باندھ چکے تھے (اس وجہ سے راویوں میں اختلاف ہو گیا)۔

**مصاحبت رسول اللہ صلی اللہ علیہ وسلم** | حضرت میمونہ رضی اللہ عنہا سے

رسول اللہ صلی اللہ علیہ وسلم نے نکاح فرمایا اور سنہ ۱ میں آپ نے دنیائے فانی کو چھوڑ کر ملا علی کا سفر فرمایا۔ اس حبل سے حضرت میمونہ رضی اللہ عنہا آپ کی خدمت میں ۳ سال رہیں۔ آپ کی خدمت میں رہ کر دوسری بیویوں کی طرح دین کی معلومات حاصل کیں۔ حضرت عبداللہ بن عباس رضی اللہ تعالیٰ عنہما جو ان کے بھائی تھے، ان کے شاگردوں میں ہیں۔ ایک مرتبہ معلوم ہوا کہ ابن عباس ماہواری کے دفنوں میں اپنی بیوی سے بستر علیحدہ کر لیتے ہیں اور اتنا پر میز

کو تھے ہیں کہ اس کے پاس لیٹے نیک نہیں ہیں۔ حضرت میمونہ رضی اللہ عنہا نے اپنی باندی بھیجی اور فرمایا کہ ان سے جا کر کہو کہ رسول اللہ صلی اللہ علیہ وسلم کے طریقے سے تمہیں کیوں اعراض ہے آپ اس زمانہ میں بھی ہمارے بستروں پر لیٹتے تھے بلکہ (ایام ماہواری میں) میاں بیوی کا آپس میں ایک ساتھ لیٹنا بیٹھنا منع نہیں البتہ اس سے لگے نہ بڑھیں)۔

**حضرت عائشہ کا تعریف کرنا** حضرت عائشہ رضی اللہ عنہا نے حضرت میمونہ رضی اللہ عنہا کی تعریف میں فرمایا اَمَّا اَنْتَ

اَتَقْنَاللّٰهَ وَاَوْصَلْنَا لِلتَّوْحِيدِ (خبردار وہ ہم میں سب سے زیادہ متقی اور صلہ رہی کرنے والی تھیں) کہ

**ایک واقعہ** سفر حج میں حضرت میمونہ رضی اللہ تعالیٰ عنہا آنحضرت صلی اللہ علیہ وسلم کے ساتھ تھیں۔ لوگوں کو ذی الحجہ کے دن شک ہوا کہ سید عالم صلی اللہ علیہ وسلم کا روزہ ہے یا نہیں؟ حضرت میمونہ رضی اللہ عنہا نے ایک پیالہ دودھ آپ کی خدمت میں بھیج دیا جسے آپ نے پی لیا اور سب دیکھتے رہے اس ترکیب سے پتہ چلا لیا کہ آپ کا روزہ نہیں ہے بعض روایات میں ہے کہ دودھ حضرت ام الفضل رضی اللہ عنہا نے بھیجا تھا جبکہ حضرت میمونہ رضی اللہ عنہا کہہ رہی ہیں (میں نے نہیں دیا) کہ دونوں نے مشورہ کو کے بھیجا ہو لہذا راویوں نے علیحدہ علیحدہ دونوں نام ذکر کر دیئے ذی الحجہ کو حاجی حضرت عرفات میں ہوتے ہیں دعا کی مشغولیت کی وجہ سے ان لوگوں کو اس دن روزہ نہ رکھنا بہتر ہے گو اس روزہ کا ثواب بہت زیادہ ہے جیسا کہ حضرت عائشہ کے تذکرہ میں گزر چکا ہے۔

**کثرت نماز** حضرت یزید بن الاثم بیان فرماتے تھے کہ حضرت میمونہ رضی اللہ عنہا ہر وقت نماز پڑھتی تھیں یا گھر کا کام انجام دینے میں ان کا وقت گزرتا تھا۔ ان دونوں مشغلوں سے فرصت ملتی تو مساک کو ملنے لگتی تھیں۔

**وفات** حضرت میمونہ رضی اللہ عنہا نے ۱۷ھ میں وفات پائی ان کے سسر وفات کے بارے میں اور بھی اقوال ہیں (مگر) راجح ۱۷ھ ہی ہے۔ استیعاب میں لکھا ہے کہ حضرت عبداللہ بن عباس رضی اللہ عنہما نے ان کے جنازہ کی نماز پڑھائی اور قبر میں بھی انہوں نے یزید بن الاصم اور عبید اللہ بن شداد کی معیت میں اتارا۔ یہ تینوں ان کی بہنوں کی اولاد تھے رضی اللہ تعالیٰ عنہم اجمعین۔ ان کی وفات اور کفن و دفن مقام سرف میں ہوا جیسا کہ پہلے گزر چکا ہے۔

مجمع الزوائد میں ہے کہ حضرت میمونہ رضی اللہ تعالیٰ عنہا مکہ میں مقیم تھیں۔ وہاں کچھ طبیعت بھاری ہوئی اور علالت محسوس ہوئی فرمایا مجھے مکہ سے لے چلو کیونکہ مجھے مکہ میں موت نہ آئے گی۔ مجھے اس کی خبر رسول اللہ صلی اللہ علیہ وسلم نے دی ہے۔ چنانچہ ان کو مقام سرف میں لایا گیا اور وہیں وفات پائی۔

کفنا کر اور نماز پڑھ کر جب قبر میں رکھنے کے لئے جنازہ اٹھایا گیا تو حضرت عبداللہ بن عباس رضی اللہ عنہ نے لوگوں سے فرمایا کہ (ان کا ادب کرو) جنازہ کو جھٹکا دے کر نہ اٹھاؤ اور ہلاتے جلاتے نہ لے چلو۔ (مشکوٰۃ شریف)

حضرت میمونہ رضی اللہ عنہا سے نکاح کرنے کے بعد حضور اقدس صلی اللہ علیہ وسلم نے کسی عورت سے نکاح نہیں فرمایا۔ رضی اللہ عنہا وارضیٰ لہا۔



## آخری کلام

یہاں تک ہم نے آنحضرت صلی اللہ علیہ وسلم کی گیارہ بیویوں کے حالات لکھے ہیں نکاحوں کی ترتیب حضرت اقدس سیدی، سندی و مرشدی مولانا محمد زکریا صاحب لازالت فیوضہ باقیہ کی کتاب حکایات صحابہ سے لی ہے اور حالات کتب حدیث و اسماء الرجال سے نقل کئے ہیں۔ اس پر سب کا اتفاق ہے کہ جو عورتیں آنحضرت صلی اللہ علیہ وسلم کے نکاح میں قابل ذکر مدت تک رہیں (جن میں سب سے کم مدت حضرت زینب بنت خزیمہ رضی اللہ عنہا کی ہے) ان میں سب سے پہلا نکاح حضرت خدیجہ رضی اللہ تعالیٰ عنہا سے اور سب سے آخری نکاح حضرت میمونہ رضی اللہ عنہا سے ہوا البتہ ہماری ذکر کردہ نکاحوں کی ترتیب میں اختلاف ہے یعنی محدثین و مؤرخین نے اس ترتیب کے علاوہ دوسری ترتیب بھی بتائی ہے جس کی تفصیل البایہ والنہایہ میں مذکور ہے۔ ان گیارہ بیویوں میں سے دو بیویوں (یعنی حضرت خدیجہ اور حضرت زینب بنت خزیمہ رضی اللہ عنہما) نے آپؐ کی موجودگی میں وفات پائی اور باقی بیویوں نے آپؐ کے بعد دار فانی کو چھوڑا۔ آنحضرت صلی اللہ علیہ وسلم نے ملا اعلیٰ کا سفر اختیار فرماتے وقت جن نو بیویوں کو چھوڑا تھا ان کے اسماء گرامی یہ ہیں۔

- (۱) حضرت عائشہؓ (۲) حضرت سودہؓ (۳) حضرت حفصہؓ (۴) حضرت ام سلمہؓ
- (۵) حضرت زینبؓ (۶) حضرت جویریہؓ (۷) حضرت ام حبیبہؓ (۸) حضرت صفیہؓ
- (۹) حضرت میمونہ رضی اللہ تعالیٰ عنہا۔ ان پاک بیویوں کے نام ان تین شعروں میں جمع کر دیئے ہیں۔

توفی رسول اللہ عن تسع نسوة      الیہن تعزی المکرمات وتنسب  
فعائشۃ میمونۃ وصفیۃ      وحفصۃ تلوہن ہندوزینب  
جویریۃ مع رملۃ ثم سودۃ      ثلاث وست ذکرہن مہذب  
یہ سلمہ حقائق ہیں کہ آنحضرت صلی اللہ علیہ وسلم نے سب سے پہلا نکاح حضرت خدیجہ

رضی اللہ عنہا سے کیا اور جب تک وہ زندہ رہیں کوئی نکاح آپ نے نہیں کیا اور حضرت خدیجہ رضی اللہ عنہا کے علاوہ کسی بیوی سے آپ کی اولاد نہیں ہوئی اور حضرت عائشہ رضی اللہ عنہا کے علاوہ کوئی بیوی کنواری آپ کے نکاح میں نہیں آئی اور آپ کے بعد سب سے پہلے حضرت زینب بنت جحش رضی اللہ تعالیٰ عنہا نے وفات پائی اور امہات المؤمنین میں سب سے آخری وفات حضرت ام سلمہ رضی اللہ عنہا کی ہوئی اور ان گیارہ بیویوں میں سب سے آخری نکاح حضرت میمونہؓ سے ہوا۔

یہ حالات جو ہم نے جمع کئے ہیں ان کا مقصد صرف یہ نہیں ہے کہ حالات معلوم کر کے کتاب بند کر کے رکھ دیں بلکہ مقصد یہ ہے کہ ان کو پڑھ کر سبق لیں اور اپنی عورتوں کو سنائیں اور بچیوں کو تعلیم دیں اور زہد و عبادت، سخاوت، کثرت نماز، کثرت ذکر، دینی خدمت، تعلیم دین اور دین پر جمے رہنے میں اپنی عورتوں اور بچیوں کو امہات المؤمنین رضی اللہ عنہن کی زندگی پر ڈھلنے کی کوشش کریں۔ جن گیارہ بیویوں کے حالات اس کتاب میں لکھے ہیں ان کے علاوہ مؤرخین اور اصحاب سیر نے دیگر بیویوں سے بھی آنحضرت صلی اللہ علیہ وسلم کے نکاح کے فرمانے کا ذکر کیا ہے لیکن وہ کچھ خاص قابل ذکر مدت تک آپ کی مصافحت میں نہ رہیں لہذا گیارہ ہی بیویوں کے حالات جمع کرنے پر اکتفا کیا۔

وَالْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى  
سَيِّدِنَا وَمَوْلَانَا مُحَمَّدٍ وَآلِهِ وَأَصْحَابِهِ وَأَزْوَاجِهِ أَجْمَعِينَ  
تَمَّتْ بِإِنْخَادٍ



بِسْمِ اللَّهِ الرَّحْمَنِ الرَّحِيمِ

# رحمۃ للعالمین صلی اللہ علیہ وسلم کے لئے تعددِ ازواج کی حکمت

حضور اقدس صلی اللہ علیہ وسلم کی ذات والا صفات سراپا رحمت و برکت ہے تبلیغ احکام اور تزکیہ نفوس اور ابلاغ قرآن آپ کا سب سے بڑا مقصد بعثت تھا، آپ نے اسلام کی تعلیمات کو قولا و عملا دنیا میں پھیلایا یعنی آپ بتاتے بھی تھے اور کر کے بھی دکھاتے تھے۔ انسانی زندگی کا کوئی شعبہ ایسا نہیں ہے جس میں نبی اکرم صلی اللہ علیہ وسلم کی رہبری کی ضرورت نہ ہو، نماز باجماعت سے لے کر بیویوں کے تعلقات آل و اولاد کی پرورش اور پاخانہ پیشاب اور طہارت تک کے بارے میں آپ کی قولی اور فعلی ہدایات سے کتب حدیث بھر پور ہیں، اندرونِ خانہ کیا کیا کام کیا، بیویوں سے کیسے میل جول رکھا اور گھر میں آکر مسائل پوچھنے والی خواتین کو کیا جواب دیا اس طرح کے سینکڑوں مسائل ہیں جن سے ازواجِ مطہرات کے ذریعہ ہی امت کو رہنمائی ملی ہے، تعلیم و تبلیغ کی دینی ضرورت کے پیش نظر حضور اقدس صلی اللہ علیہ وسلم کے لئے کثرتِ ازواج ایک ضروری امر تھا۔ صرف حضرت عائشہ رضی اللہ عنہا سے احکام و مسائل، اخلاق و آداب اور سیرت نبویؐ سے متعلق دو ہزار دو سو دس روایات مروی ہیں جو کتب حدیث میں پائی جاتی ہیں۔ حضرت ام سلمہ رضی اللہ تعالیٰ عنہا کی مرویات کی تعداد تین ہواٹھ ہتر تک پہنچی ہوئی ہے۔ حافظ ابن قیمؒ نے اعلام الموقعین میں لکھا ہے کہ اگر حضرت ام سلمہ رضی اللہ عنہا کے فتاویٰ جمع کئے جائیں جو انہوں نے حضور اقدس صلی اللہ علیہ وسلم کی وفات کے بعد دیئے ہیں تو ایک رسالہ مرتب ہو سکتا ہے۔

حضرت عائشہ رضی اللہ تعالیٰ عنہا کا روایت و درایت اور فقہ و فتاویٰ میں جو مرتبہ ہے وہ محتاج بیان نہیں۔ ان کے شاگردوں کی تعداد دو سو کے لگ بھگ ہے۔ حضور اقدس صلی اللہ علیہ وسلم کی وفات کے بعد مسلسل اڑتالیس سال تک علم دین پھیلا یا۔ بطور مثال دو مقدس بیویوں کا محل حال لکھ دیا ہے دیگر ازواج مطہرات کی روایات بھی مجموعی حیثیت سے کافی تعداد میں موجود ہیں ظاہر ہے کہ اس تعلیم و تبلیغ کا نفع صرف ازواج مطہرات سے پہنچا۔

اسلام کے بلند مقاصد اور پورے عالم کی انفرادی و اجتماعی، خانگی اور ملکی اصلاحات کی فکر کو دنیا کے شہوت پرست انسان کیا جانیں، وہ تو سب کو اپنے اوپر قیاس کر سکتے ہیں اسی کے نتیجے میں کئی صدی سے یورپ کے ملحدین اور مستشرقین نے اپنی ہٹ دھرمی سے فخرِ عالم صلی اللہ علیہ وسلم کے تعددِ ازواج کو ایک خالص جنسی اور نفسانی خواہش کی پیداوار قرار دے رکھا ہے۔ اگر حضور اقدس صلی اللہ علیہ وسلم کی سیرت پر ایک سرسری نظر بھی ڈالی جائے تو ایک ہوشمند منصف مزاج کبھی بھی آپ کی کثرتِ ازواج کو اس پر محمول نہیں کر سکتا۔

آپ کی معصوم زندگی قریش مکہ کے سامنے اس طرح گزری کہ سب سے پہلے پچیس سال کی عمر میں ایک سن رسیدہ صاحبِ اولاد بیوہ (جس کے دو شوہر فوت ہو چکے تھے) سے عقد کیا اور پچیس سال تک ان ہی کے ساتھ گزارا کیا، وہ بھی اس طرح کہ مہینہ مہینہ گھر چھوڑ کر غارِ حراء میں مشغولِ عبادت رہتے تھے اس کے بعد دوسرے نکاح ہوئے پچاس سالہ عمر شریف گزر جانے کے بعد ہوئے یہ پچاس سالہ زندگی اوّٰی عفتوانِ شباب کا سارا وقت اہل مکہ کی نظروں کے سامنے تھا، کبھی کسی دشمن کو بھی آنحضرت صلی اللہ علیہ وسلم کی طرف کوئی ایسی چیز منسوب کرنے کا موقع نہیں ملا جو تقویٰ و طہارت کو مشکوک کر سکے۔ آپ کے دشمنوں نے آپ پر ساحر، شاعر، مجنون، کذاب، مفتر جیسے الزامات تراشنے میں کوئی کسر اٹھا نہیں رکھی، لیکن آپ کی معصوم زندگی پر کوئی ایسا حرف کہنے کی جرأت نہیں ہوئی جس کا تعلق جنسی اور نفسانی جذبات کی

بے راہ روی سے ہو۔

ان حالات میں یہ بات غور طلب نہیں ہے کہ بڑھتی جوانی سے لے کر پچاس سال کی عمر ہو جانے تک اس زہد و تقویٰ اور لذائذ دنیا سے یک سوئی میں گزارنے کے بعد وہ کیا داعیہ تھا جس نے آخر عمر میں آپ کو متعدد نکاحوں پر مجبور کیا۔ اگر دل میں ذرا سا بھی انصاف ہو تو ان متعدد نکاحوں کی وجہ اس کے سوا انہیں بتلائی جاسکتی جس کا اوپر ذکر کیا گیا ہے۔

اور اس کثرت ازدواج کی حقیقت بھی سن لیجئے کہ کس طرح وجود میں آئی۔

پچیس سال کی عمر سے لے کر پچاس سال کی عمر شریف ہونے تک تنہا حضرت خدیجہ رضی اللہ عنہا آپ کی زوجہ رہیں ان کی وفات کے بعد حضرت سودہ اور حضرت عائشہ رضی اللہ تعالیٰ عنہا سے نکاح ہوا لیکن صغیر سنی کی وجہ سے حضرت عائشہ اپنے والد کے گھر ہی رہیں، پھر چند سال کے بعد سکہ میں مدینہ منورہ میں حضرت عائشہؓ کی رخصتی عمل میں آئی، اس وقت آپ کی عمر چوں سال ہو چکی ہے اور دو بیویاں اس عمر میں اگر جمع ہوئی ہیں یہاں سے تعدد ازدواج کا معاملہ شروع ہوا۔ اس کے ایک سال بعد حضرت حفصہ رضی اللہ عنہا سے نکاح ہوا، پھر کچھ ماہ بعد حضرت زینب بنت خزیمہ رضی اللہ تعالیٰ عنہا سے نکاح ہوا، انہوں نے صرف اٹھارہ ماہ آپ کے نکاح میں رہ کر وفات پائی۔ ایک قول کے مطابق تین ماہ آپ کے نکاح میں زندہ رہیں، پھر سکہ میں حضرت ام سلمہ رضی اللہ عنہا سے نکاح ہوا، پھر سکہ میں حضرت زینب بنت جحش رضی اللہ عنہا سے نکاح ہوا، اس وقت آپ کی عمر شریف اٹھاون سال ہو چکی تھی، اور اتنی بڑی عمر میں اگر چار بیویاں جمع ہوتیں۔ ان کے بعد سکہ حضرت جویریہ رضی اللہ عنہا سے، اور سکہ میں حضرت ام حبیبہ رضی اللہ عنہا اور حضرت صفیہ رضی اللہ عنہا اور حضرت میمونہ رضی اللہ تعالیٰ عنہا سے نکاح ہوا۔

خلاصہ یہ کہ چوں برس کی عمر تک آپ نے صرف ایک بیوی کے ساتھ گزارہ کیا، یعنی پچیس سال حضرت خدیجہؓ کے ساتھ اور چار پانچ سال حضرت سودہؓ کے



ساتھ گزاریے پھر اٹھاون سال کی عمر میں چار بیویاں جمع ہوئیں اور باقی ازدواج مطہرات دو تین سال کے اندر حرم نبوت میں آئیں اور شہدہ میں آپ نے وفات پائی۔

اور یہ بات خاص طور سے قابل ذکر ہے کہ ان سب بیویوں میں صرف ایک ہی عورت ایسی تھیں جن سے کنوارے بہن میں نکاح ہوا، یعنی ام المؤمنین حضرت عائشہ صدیقہ رضی اللہ عنہا، ان کے علاوہ باقی سب ازدواج مطہرات بیوہ تھیں، جن میں بعض کے دو شوہر پہلے گند چکے تھے، اور یہ تعداد بھی آخر عمر میں آ کر جمع ہوئی۔

حضرت صحابہ مرد اور عورت سب آپ پر جاں نثار تھے، اگر آپ چاہتے تو سب بیویاں کنواری جمع کر لیتے، بلکہ ایک ایک دودھ پینے کے بعد بدلنے کا بھی موقع تھا لیکن آپ نے ایسا نہیں کیا۔

نیز یہ امر بھی قابل ذکر ہے کہ سرکارِ دو عالم صلی اللہ علیہ وسلم اللہ تعالیٰ کے برحق نبی تھے، نبی صاحب ہوا و ہوس نہیں ہوتا، جو کچھ کرتا ہے اذن الہی سے کرتا ہے، نبی ماننے کے بعد ہر اعتراض ختم ہو جاتا ہے، اور اگر کوئی شخص آپ کو نبی ہی نہ مانے اور یہ الزام لگا کہ آپ نے محض شہوت نفسانی کے لئے کثرت ازدواج کو جائز رکھا تھا تو اس شخص سے کہا جائے گا کہ اگر ایسا ہوتا تو آپ اپنے حق میں کثرت ازدواج کے معاملہ میں اس پابندی کا اعلان کیوں فرماتے جس کا ذکر قرآن کریم کی آیت لَا یَحِلُّ لَکَ الْبَنَاءُ مِنْ بَعْدُ میں موجود ہے، اپنے حق میں اس پابندی کا اعلان اس بات کی کھل دلیل ہے کہ آپ نے جو کچھ کیا اپنے رب کے اذن سے کیا، حضرت علی رضی اللہ تعالیٰ عنہ نے عرض کیا کہ ظلالِ لڑکی بہت خوبصورت ہے آپ کے چچا حمزہ کی لڑکی ہے اس سے نکاح فرمالیں، آپ نے فرمایا حمزہ میرے رضاعی بھائی ہیں ان کی لڑکی سے میرا نکاح حلال نہیں مای طرح بعض ازدواج نے اپنی بہن سے نکاح کرنے کی گزارش کی، آپ نے نامعلوم فرمادی۔ ظاہر ہے کہ جس کو شہوت رانی سے مطلب ہو گا وہ قاعدہ و قانون اور حرام و حلال کی پڑاؤ نہیں کرتا خصوصاً جبکہ جو کچھ اس کی زبان سے نکل جاتا ہو اس کے معتقدین کے نزدیک وہی قانون بن جاتا ہو۔

تعدد ازواج کی وجہ سے تعلیمی اور تبلیغی فوائد جو امت کو حاصل ہوئے اور جو احکام امت تک پہنچے اس کی جزئیات اس قدر کثیر ہیں کہ ان کا احصار دشوار ہے، کتب احادیث اس پر شاہد ہیں، البتہ بعض دیگر فوائد کی طرف یہاں ہم اشارہ کرتے ہیں۔

حضرت اُم سلمہ رضی اللہ تعالیٰ عنہا کے شوہر حضرت ابو سلمہؓ کی وفات کے بعد آپ نے ان سے نکاح کر لیا تھا، وہ اپنے سابق شوہر کے بچوں کے ساتھ آپ کے گھر تشریف لائیں، ان کے بچوں کی آپ نے پرورش کی اور اپنے عمل سے بتا دیا کہ کس پیار و محبت سے سوتیلی اولاد کی پرورش کرنی چاہیے۔ آپ کی بیویوں میں صرف یہی ایک بیوی ہیں جو بچوں کے ساتھ آئیں، اگر کوئی بھی بیوی اس طرح کی نہ ہوتی تو عملی طور پر سوتیلی اولاد کی پرورش کا خانہ خالی رہ جاتا اور امت کو اس سلسلے میں کوئی ہدایت نہ ملتی، ان کے بیٹے حضرت عمر بن ابی سلمہؓ فرماتے ہیں کہ میں رسول اللہ صلی اللہ علیہ وسلم کی گود میں پرورش پاتا تھا، ایک بار آپ کے ساتھ کھانا کھاتے ہوئے پیالہ میں ہر جگہ ہاتھ ڈالتا تھا، آپ نے فرمایا بِسْمِ اللّٰهِ وَكُلْ بِمِیْنِكَ وَكُلْ مِمَّا یَبِیْنُكَ، (اللہ کا نام لے کر کھا، داہنے ہاتھ سے کھا اور سامنے سے کھا، بخاری و مسلم)

حضرت جویریہ رضی اللہ عنہا ایک جہاد میں قید ہو کر آئی تھیں، دوسرے قیدیوں کی طرح یہ بھی تقسیم میں آگئیں اور ثابت بن قیس یا ان کے چچا زاد بھائی کے حصہ میں ان کو لگا دیا گیا، لیکن انہوں نے اپنے آقا سے اس طرح معاملہ کر لیا کہ اتنا اتنا مال تم کو دے دوں گی مجھے آزاد کر دو، یہ معاملہ کر کے حضور صلی اللہ علیہ وسلم کے پاس آئیں اور مالی امداد چاہی، آپ نے فرمایا اس سے بہتر بات نہ بتا دوں؟ وہ یہ کہ میں تمہاری طرف سے مال ادا کر دوں اور تم سے نکاح کروں، انہوں نے بخوشی منظور کر لیا۔ تب آپ نے ان کی طرف سے مال ادا کر کے نکاح فرمایا ان کی قوم کے سینکڑوں افراد حضرات صحابہؓ کی ملکیت میں آپ کے تھے کیونکہ وہ سب لوگ قیدی ہو کر آئے تھے۔ جب صحابہؓ کو پتہ چلا کہ جویریہؓ آپ کے نکاح میں آگئی ہیں تو آنحضرت صلی اللہ علیہ وسلم

کے احترام کے پیش نظر سب نے اپنے اپنے غلام باندی آزاد کر دیئے سبحان اللہ حضرات صحابہ کرامؓ کے ادب کی کیا شان تھی۔ اس جذبہ کے پیش نظر کر یہ لوگ سرکارِ دو عالم صلی اللہ علیہ وسلم کے سسرال والے ہو گئے ان کو غلام بنا کر کیسے رکھیں، سب کو آزاد کر دیا۔ حضرت عائشہ رضی اللہ عنہا اس واقعہ کے متعلق فرماتی ہیں :-

فَلَقَدْ اُعْتَقَ بِتَرْوِیْحِهِ  
اَيَّاهَا مِائَةَ اَهْلِ بَيْتٍ مِّنْ  
بَنِي الْمُصْطَلِقِ فَمَا اَعْلَمُ  
امْرَاَةً اَعْظَمَ بَرَکَةً عَلٰی  
قَوْمِهَا مِنْهَا۔  
آنحضرت صلی اللہ علیہ وسلم کے جویریہ سے  
نکاح کر لینے سے بنو المصطلق کے تو گھرانے  
آزاد ہوئے۔ میں نے کوئی عورت ایسی نہیں  
دیکھی جو جویریہ سے بڑھ کر اپنی قوم کے لئے  
بڑی برکت والی ثابت ہوئی ہو۔

حضرت ام حبیبہ رضی اللہ عنہا نے اپنے شوہر کے ساتھ ابتداء اسلام ہی میں مکہ میں اسلام قبول کیا تھا اور پھر دونوں میاں بیوی ہجرت کر کے قافلے کے دوسرے افراد کے ساتھ حبشہ چلے گئے وہاں ان کا شوہر نصرانی ہو گیا، اور چند دن کے بعد مر گیا۔ آنحضرت صلی اللہ علیہ وسلم نے شاہ حبشہ نجاشی کے واسطے سے ان کے پاس نکاح کا پیغام بھیجا جسے انہوں نے قبول کر لیا، اور وہیں حبشہ میں نجاشی ہی نے آنحضرت صلی اللہ علیہ وسلم کے ساتھ ان کا نکاح کر دیا۔ دلچسپ بات یہ ہے کہ حضرت ام حبیبہؓ حضرت ابوسفیان رضی اللہ عنہ کی صاحبزادی تھیں اور حضرت ابوسفیان اس وقت اس گروہ کے سرخیل تھے جس نے اسلام دشمنی کو اپنا سب سے بڑا مقصد قرار دیا تھا، اور وہ مسلمانوں کو اور پیغمبر خدا صلی اللہ علیہ وسلم کو اذیت دینے اور انہیں فنا کے گھاٹ اتار دینے کا کوئی موقع ہاتھ سے نہیں جانے دیتے تھے جب ان کو اس نکاح کی اطلاع ہوئی تو بلا اختیار ان کی زبان سے یہ الفاظ نکلے:

هُوَ الْفَحْلُ لَا يُجْدَعُ  
اَنْفُهُ۔  
یعنی محمد صلی اللہ علیہ وسلم جو انمرد ہیں ان کی  
ناک نہیں کاٹی جاسکتی۔

مطلب یہ کہ وہ بلند ناک والے معزز ہیں ان کو ذلیل کرنا آسان نہیں، ادھر تو ہم

ان کو ذیل کرنے کی تیاریوں میں لگے ہوئے ہیں اور ادھر ہماری لڑکی ان کے نکاح میں چلی گئی۔

غرض اس نکاح سے کفر کے ایک فائدہ کے حوصلے پست ہو گئے اور اس نکاح کی وجہ سے جو سیاسی فائدہ اسلام اور مسلمانوں کو پہنچا اس کی اہمیت اور ضرورت سے انکار نہیں کیا جاسکتا، اور یقین سے کہا جاسکتا ہے کہ خدا کے مدبر اور حکیم رسول (صلی اللہ علیہ وسلم) نے اس فائدہ کو ضرور پیش نظر رکھا ہوگا۔

یہ چند باتیں لکھی گئی ہیں ان کے علاوہ سیرت پر عبور رکھنے والے حضرات کو بہت کچھ حکمتیں آپ کے تعددِ ازواج میں مل سکتی ہیں۔ اس سلسلے میں سیدی حکیم الامت قدس سرہ کے رسالہ کثرت الازواج لصاحب المعراج کا دیکھنا بھی مفید ہوگا۔ یہ تفصیل ہم نے محمد بن مستشرقین کے پھیلانے ہوئے پُر فریب جال کو کاٹنے کے لئے لکھی ہے کیونکہ ان کے اس دایم تزویر میں بہت سے ناواقف مسلمان بھی پھنس جاتے ہیں جو سیرت نبوی اور تاریخ اسلام سے بے خبر ہیں یا وہ اسلامیات کا علم مستشرقین ہی کی کتابوں سے حاصل کرتے ہیں۔

تفسیر معارف القرآن ص ۲۸۸ سے تا ۲۹۲ ج ۲  
از مفتی اعظم پاکستان مولانا محمد شفیع صاحب دامت برکاتہم



يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْرِنَهُنَّ عَلَىٰ مَا مَلَكَتْ لَهُنَّ مِنْ أَثَرٍ غَيْرِ لِطَاعٍ ۚ (النساء: ۵۹)  
 اے نبی! اپنی بیویوں سے اور اپنی صاحبزادیوں سے اور دوسرے  
 مسلمانوں کی عورتوں سے فرما دیجئے کہ اپنی چادریں نیچی کر لیا کریں۔

رَسُولُ اللَّهِ صَلَّى اللَّهُ عَلَيْهِ وَسَلَّمَ

کی

صاحبزادیاں





نَحْمَدُكَ وَنُصَلِّي عَلَى رَسُولِكَ الْكَرِيمِ

اما بعد۔ اللہ رب العزت نے محض اپنے فضل و کرم سے انسانوں کی ہدایت کے لئے ان ہی میں سے پیغمبر بھیجے تاکہ انسان ان سے اپنی زندگی گزارنے کا وہ طریقہ سیکھیں جو اللہ رب العزت کو پسند ہے اور زندگی کے ہر شعبہ میں وہی طرز اختیار کریں جو اللہ رب العزت نے ان کے پیغمبروں کے واسطے سے ان تک بھیجا۔ پیغمبر صرف قول ہی سے بتانے والے نہیں ہوتے تھے بلکہ عمل کر کے بھی دکھاتے تھے۔ اسی لئے جنات یا ملائکہ رسول بنا کر نہیں بھیجے گئے کیونکہ انسانی زندگی کے تمام شعبوں کو کر کے دکھانا انسان ہی کا کام ہے۔ چونکہ کر کے دکھانا اور عمل پر ڈالنا بھی مقصود تھا اس لئے حضرات انبیاء کرام علیہم الصلوٰۃ والسلام نے عملی طور پر بھی انسانی زندگی میں پیش آنے والے کاموں کی رہبری کی تاکہ امت ان کی پیروی کر سکے اور ان کے عمل کا اقتدار کر کے اللہ کو راضی کرنے میں کامیاب ہو۔

حضرات انبیاء کرام علیہم الصلوٰۃ والسلام کی سیرت کا مطالعہ کرنے سے پتہ چلتا ہے کہ ان میں سے بعض حضرات نے صنعت و حرفت و دستکاری بھی کی ہے اور بعض حضرات نے نظام سلطنت بھی سنبھالا ہے۔ اکثر پیغمبروں کی زندگی سے قوموں

کے عروج و زوال اور فتح و شکست کے رموز آشکارا ہوتے ہیں۔ غرض کہ تمام وہ امور جو انسانوں کی زندگی میں پیش آیا کرتے ہیں۔ ان کے بارے میں اُمتوں کو اُن سے عمل کی راہ ملتی رہی ہے۔ بالخصوص سید الانبیاء والاصفیاء سیدنا حضرت محمد رسول اللہ صلی اللہ علیہ وسلم کی زندگی تو کتاب مبین کی طرح اس طریقہ پر محفوظ ہے کہ زندگی کا کوئی شعبہ پوشیدہ نہیں ہے۔ سب کچھ عیاں اور ظاہر ہے۔ ہر شخص کو آپ کی زندگی سے سبق مل سکتا ہے۔

آپ سے قبل جتنے پیغمبر علیہم الصلوٰۃ والسلام تشریف لائے چونکہ ان کے بعد بھی پیغمبر آنے والے تھے اس لئے ان کے بعد ان کی تعلیمات کی حفاظت نہ کی گئی اور آپ چونکہ خاتم النبیین بنا کر بھیجے گئے اس لئے تاقیامت آپ کی تعلیمات دنیائے انسانیت کے لئے ضروری الاتباع اور واجب الامتثال ہیں اور آپ کی قولی اور عملی تعلیمات کلیۃً و جزئیۃً محفوظ ہیں۔

سید عالم صلی اللہ علیہ وسلم نے بازاروں میں تبلیغ بھی کی اور چیزوں کا بھاء بھی کیا، بعض مرتبہ کسی کے پاس اپنی کوئی چیز زمین بھی رکھی۔ بیوہ عورتوں سے بھی نکاح کیا اور کنواری عورت سے بھی، بیویوں کی پہلے شوہر سے جو اولاد تھی ان کی پرورش بھی کی۔ اپنے بچوں کو بھی پالا، بیٹیوں کی شادی بھی کی۔ ان سب امور میں امت کے لئے اسوہ ملتا ہے۔ آپ کا اٹھنا بیٹھنا، رفتار و گفتمان سونا جاگنا کھانا پینا وغیرہ وغیرہ سب کچھ معلوم و منقول ہے۔

سید عالم صلی اللہ علیہ وسلم کی بیویوں اور بیٹیوں رضی اللہ تعالیٰ عنہن کا دین کے لئے تکلیفیں سہنا، آخرت کا فکر مند ہونا، بھوک و پیاس پر صبر کرنا، ذکر الہی میں مشغول رہنا، گھر کے کام کا ج سے عار نہ کرنا اور دین سیکھنا اور اس کو پھیلانا، صدقہ و خیرات میں بے مش ہونا، ہاتھ کی کمائی سے صدقہ کرنا جہاد و غزوات میں شریک ہونا وغیرہ وغیرہ ملے گا۔ مسلمان عورتوں کو ان امور میں ان مقدس خواتین کا اتباع کرنا لازم ہے، جنہوں نے نبوت

کے گھرانوں میں سید عالم صلی اللہ علیہ وسلم کی ہدایت کے مطابق زندگی گزار کر کامیابی حاصل کی۔ رضی اللہ تعالیٰ عنہن۔

آج کی مسلمان کہلانے والی عورتیں دین سے جاہل اور آخرت سے غافل ہو گئی ہیں اور اپنی زندگی ان طریقوں پر گزارنے کو جن پر چل کر سید عالم صلی اللہ علیہ وسلم کی بیویاں اور بیٹیاں بارگاہ خداوندی میں مقرب ہوئیں عابدہ کافر لیڈیوں اور شرک عورتوں اور فیشن ایبل ماڈرن نصرانی، یہودی عورتوں کے طور و طریق کو پسند کرنے لگی ہیں۔

اس پر سب محدثین اور مؤرخین متفق ہیں کہ سید عالم صلی اللہ علیہ وسلم نے گیارہ نکاح کئے جن میں سب سے پہلی بیوی حضرت خدیجہ رضی اللہ تعالیٰ عنہا تھیں۔ ان کے علاوہ اور کسی بیوی سے آپ کی اولاد نہیں ہوئی۔ ان ہی کے بطن سے آپ کے صاحب زادے اور صاحب زادیاں تولد ہوئیں اور ان کے علاوہ آپ کی باندی ماریہ قبطیہ رضی اللہ عنہا سے ایک صاحب زادے تولد ہوئے جن کا اسم گرامی ابراہیم تھا۔ اس پر بھی سب کا اتفاق ہے کہ سید عالم صلی اللہ علیہ وسلم کے صاحب زادوں میں سے کوئی بھی سن بلوغ کو نہیں پہنچا۔ سب نے بچپن ہی میں وفات پائی۔ البتہ آپ کی صاحب زادیاں بڑی ہوئیں اور ان کی شادیاں بھی ہوئیں اور سب نے اسلام قبول کیا اور مدینہ منورہ کو ہجرت کی۔ الاستیعاب میں لکھا ہے کہ:

واجمعوا انہا ولدت له اربع بنات کلھن ادرکن الاسلام وھاجرن وھن زینب و فاطمة و رقیة و ام کلثوم۔  
اس متفق ہیں کہ حضرت خدیجہ رضی اللہ تعالیٰ عنہا کے بطن سے آنحضرت صلی اللہ علیہ وسلم کی چار صاحبزادیاں تولد ہوئیں۔ سب نے اسلام کا زمانہ پایا اور اسلام قبول کیا اور ہجرت کی۔ ان کے اسماء گرامی یہ ہیں حضرت زینب حضرت فاطمہ، حضرت رقیہ، حضرت ام کلثوم رضی اللہ عنہن۔

اس میں سیرت نگاروں کا بہت اختلاف ہے کہ سید عالم صلی اللہ علیہ وسلم کے صاحبزادے کتنے تھے؟ اور اختلاف کی وجہ یہ ہے کہ ان سب نے بچپن ہی میں وفات پائی اور اس وقت عرب میں تاریخ کا خاص اہتمام نہ تھا اور اس وقت




صحابہ جیسے جاں نثار بھی کثیر تعداد میں موجود نہ تھے جن کے ذریعہ اس وقت کی پوری تاریخ محفوظ ہو جاتی۔ قادی کا قول ہے کہ حضرت خدیجہ رضی اللہ تعالیٰ عنہا کے بطن سے آنحضرت صلی اللہ علیہ وسلم کے دو صاحبزادے اور چار صاحبزادیاں پیدا ہوئیں۔ ایک صاحبزادے کا نام قائم تھا جو پاؤں چلنے لگے تھے۔ ان ہی کے نام پر آنحضرت صلی اللہ علیہ وسلم کی کنیت ابوالقاسم مشہور ہوئی۔ دوسرے صاحبزادے کا نام عبداللہ تھا وہ بہت ہی چھپن میں وفات پا گئے۔ سیرد سوانح کے بڑے عالم زبیر بن بکاکر کا قول ہے کہ سید عالم صلی اللہ علیہ وسلم کی اولاد کی تعداد اور ترتیب یوں ہے۔ پہلے حضرت قائم پیدا ہوئے۔ وہ آپ کی اولاد میں سب سے بڑے تھے۔ ان کے بعد حضرت زینبؓ اور ان کے بعد حضرت عبداللہؓ کی ولادت ہوئی۔ ان ہی کا لقب طیبؓ اور طاہرؓ مشہور ہوا۔ ان کی پیدائش نبوت کے بعد ہوئی تھی۔ ان کے بعد حضرت ام کلثومؓ اور ان کے بعد حضرت فاطمہؓ اور ان کے بعد حضرت رقیہؓ کی ولادت ہوئی۔ رضی اللہ تعالیٰ عنہم اجمعین۔ پھر مکہ ہی میں دونوں صاحبزادوں کی وفات ہو گئی۔ پہلے حضرت قائم کی اور ان کے بعد حضرت عبداللہ کی۔ (الاستیعاب)

ان دونوں بزرگوں کے قول سے معلوم ہوتا ہے کہ آنحضرت صلی اللہ علیہ وسلم کے صرف دو صاحبزادے (حضرت قائمؓ اور حضرت عبداللہ رضی اللہ تعالیٰ عنہا) حضرت خدیجہ رضی اللہ عنہا سے تولد ہوئے۔ ان کے علاوہ تیسرے صاحبزادے حضرت ابراہیم رضی اللہ تعالیٰ عنہ مدینہ طیبہ میں آپ کی لونڈی حضرت ماریہ رضی اللہ عنہا سے پیدا ہوئے۔ اس حساب سے آنحضرت صلی اللہ علیہ وسلم کے تین صاحبزادے ہوتے اور یہی اکثر علماء کی تحقیق ہے۔ بعض علماء نے طیب اور طاہر علیحدہ دو لڑکوں کے نام بتائے ہیں۔ ان کا کہنا یہ ہے کہ حضرت عبداللہ کے یہ دونوں لقب نہ تھے بلکہ یہ دو

عہ الاستیعاب میں زبیر بن بکاکر کی تصریح حضرت خدیجہ کے تذکرہ میں بھی ہے۔ لیکن حضرت فاطمہؓ کے تذکرہ میں فرمایا ہے کہ بنات طاہرات کی پیدائش کی ترتیب صحیح اخبار متواترہ کے اعتبار سے یوں ہے کہ اول حضرت زینبؓ دوم حضرت رقیہؓ سوم حضرت ام کلثومؓ اور چہام حضرت فاطمہ رضی اللہ عنہا ۱۲۔

صاحبزادے ان کے علاوہ تھے۔ اس طرح آنحضرت صلی اللہ علیہ وسلم کے پانچ صاحبزادے ہو جاتے ہیں اور بعض علماء کا یہ قول بھی ہے کہ طیب اور طاہر دونوں ایک ہی صاحبزادے کے نام تھے اور حضرت عبداللہ ان کے علاوہ تھے۔ اس حساب سے آنحضرت صلی اللہ علیہ وسلم کے چار صاحبزادے ہوتے ہیں اور بعض علمائے یہ بھی لکھا ہے کہ آنحضرت صلی اللہ علیہ وسلم کے سات صاحبزادے تھے۔ (۱) حضرت قائم (۲) حضرت عبداللہ (۳) حضرت طیب (۴) حضرت مطیب (۵) حضرت طاہر (۶) حضرت مطہر (۷) حضرت ابراہیم رضی اللہ تعالیٰ عنہم اجمعین۔ لیکن اکثر علماء کی تحقیق یہی ہے کہ آنحضرت صلی اللہ علیہ وسلم کے تین ہی صاحبزادے تھے۔ رضی اللہ تعالیٰ عنہم۔

چونکہ آنحضرت صلی اللہ علیہ وسلم کے تمام صاحبزادے بچپن ہی میں وفات پا گئے ان کے حالات منقول نہیں ہیں۔ اس لئے ہم نے اس رسالے میں صرف آنحضرت صلی اللہ علیہ وسلم کی صاحبزادیوں کے حالات جمع کرنے کا ارادہ کیا ہے البتہ خاتمہ الکتاب میں حضرت ابراہیم رضی اللہ عنہ کے کچھ حالات جمع کر دیئے ہیں جو کتب احادیث و سیر میں ملتے ہیں اور جن کا معلوم ہونا مسلمانوں کے لئے باعث نصیحت و ہدایت ہو گا۔



## حضرت زینب رضی اللہ تعالیٰ عنہا

یہ آنحضرت صلی اللہ علیہ وسلم کی سب سے بڑی صاحبزادی ہیں بلکہ بعض علماء نے ان کو آنحضرت صلی اللہ علیہ وسلم کی سب سے پہلی اولاد بتایا ہے اور لکھا ہے کہ حضرت قائم کی ولادت ان کے بعد ہوئی۔ ابن النکبی کا یہی قول ہے اور علی بن عبد العزیز الجرجانی نے حضرت قائم کو بڑا اور حضرت زینب کو چھوٹا بتایا ہے۔ ہاں اس پر سب متفق ہیں کہ صاحبزادیوں میں سب سے بڑی حضرت زینب رضی اللہ عنہا تھیں۔ ان کی پیدائش ستلہ میلاد نبوی میں ہوئی یعنی جس وقت وہ پیدا ہوئیں آنحضرت صلی اللہ علیہ وسلم کی عمر شریف ۳ سال تھی۔ (ذکرہ فی الاستیعاب)

سید عالم صلی اللہ علیہ وسلم کی بعثت ۴۰ سال کی عمر میں ہوئی تھی۔ اس حساب سے حضرت زینب رضی اللہ عنہا کی زندگی کے اولین دس برس بعثت سے پہلے گزرے اور تیرہ سال اس کے بعد مشرکین کی طرف سے سید عالم صلی اللہ علیہ وسلم کو اور آپ کے اہل و عیال کو جو تکلیفیں پہنچیں ان سب میں حضرت زینب رضی اللہ عنہا اور ان کی بہنیں شریک رہیں۔ کسہ نبوی میں آنحضرت صلی اللہ علیہ وسلم اور آپ کے ساتھیوں کو شعب ابی طالب میں مقید کر دیا گیا۔ وہاں تین برس تک قید رہے اور فاقوں پر فاقے گزرے۔ ان سب مصائب میں حضرت خدیجہ رضی اللہ تعالیٰ عنہا اور آنحضرت صلی اللہ علیہ وسلم کی اولاد سب ہی شریک رہے۔

**نکاح** سید عالم صلی اللہ علیہ وسلم نے ان کا نکاح حضرت ابوالعاص بن الربیع سے کر دیا تھا۔ ابوالعاص ان کی کنیت ہے۔ ان کا نام کسی نے لفظ اور

کسی نے زبیر اور کسی نے شمیم بتایا ہے (وقیل غیر ذلک) حضرت ابوالعاص حضرت خدیجہ رضی اللہ عنہا کی بہن ہالہ بنت خویلد کے بیٹے تھے اس طرح وہ حضرت زینب رضی اللہ عنہا کے خالہ زاد بھائی ہوئے۔ مکہ میں ان کی پوزیشن مالداروں اور تجارت و

امانت میں بڑی اونچی تھی۔ بخت سے پہلے بھی سید عالم صلی اللہ علیہ وسلم کو ان سے گہرا تعلق تھا۔ بعض علماء نے یہ بھی کہا ہے کہ انہوں نے سید عالم صلی اللہ علیہ وسلم سے مواخات کر لی تھی یعنی آپ کو اپنا بھائی بنالیا تھا۔ (الاصابہ)

حضرت زینب رضی اللہ تعالیٰ عنہا سے ان کا نکاح مکہ میں ہو گیا تھا۔ اس وقت تک حضرت خدیجہ رضی اللہ تعالیٰ عنہا بھی زندہ تھیں۔ حضرت ابوالعاص مکہ میں مسلمان نہیں ہوئے بلکہ اسلام قبول کرنے سے انکار کر دیا مگر مشرکین مکہ کے کہنے پر بھی حضرت زینب رضی اللہ تعالیٰ عنہا کو طلاق بھی نہیں دی۔ حضور اقدس صلی اللہ علیہ وسلم نے ان کی اس بات پر تعریف فرمائی اور فرمایا کہ ابوالعاص نے بہترین دامادی کا ثبوت دیا۔ یہ واقعات ابتدائے اسلام کے ہیں۔ اس وقت احکام نازل نہیں ہوئے تھے۔ اس لئے یہ سوال پیدا نہیں ہوتا کہ مسلمان عورت کافر کے نکاح میں کیوں کر رہتی رہی۔ پھر جب حضور اقدس صلی اللہ تعالیٰ علیہ وسلم نے مدینہ منورہ کو ہجرت فرمائی تو اپنی اہلیہ حضرت سودہ اور اپنی صاحبزادیوں حضرت فاطمہ اور حضرت ام کلثوم رضی اللہ عنہن کو بلالیا لیکن حضرت زینب رضی اللہ تعالیٰ عنہا اپنے شوہر کے پاس ہی رہیں۔

**ہجرت** حضرت زینب رضی اللہ عنہا مکہ ہی میں اپنے شوہر کے پاس رہیں۔ حتیٰ کہ ان کو حالت شرک ہی میں چھوڑ کر سب سے پہلے مدینہ منورہ کو ہجرت فرمائی۔ حضرت ابوالعاص زمانہ کفر میں مشرکین مکہ کے ساتھ بدر کے موقع پر مسلمانوں سے لڑنے کے لئے آئے۔ جنگ میں شریک ہوئے مسلمانوں کو فتح ہوئی اور حضرت ابوالعاص بن الربیع دیگر مشرکین کے ساتھ قید کے مدینہ لائے گئے۔ ان کو حضرت عبداللہ بن جبیر بن النعمان الانصاری رضی اللہ عنہ نے قید کیا تھا۔ بدر سے

عہ صرح بذالک فی الاستیعاب حیث قال فی ذکر القلارۃ کانت خدیجۃ

قد ادخلتہا علی ابی العاص حین بنی علیہا ۱۲۔

عہ قال فی الاستیعاب واشی علیہ بذالک خیر ۱۳۔

ہار کر جب مشرکین مکہ اپنے وطن پہنچے تو قیدیوں کو چھڑانے کے لئے حضور اقدس صلی اللہ علیہ وسلم کی خدمت میں قیدیوں کا فدیہ (جان کا بدلہ) بھیجا۔ ہر ایک قیدی کے عزیزوں نے کچھ نہ کچھ بھیجا تھا۔ حضرت زینب رضی اللہ عنہا نے اپنے شوہر کو چھڑانے کے لئے عمرو بن الربیع کو مال دے کر روانہ کیا (یہ حضرت ابوالعاص کے بھائی تھے) اس مال میں ایک ہار بھی تھا جو حضرت خدیجہ رضی اللہ تعالیٰ عنہا نے شادی کے وقت حضرت زینب رضی اللہ عنہا کو دیا تھا۔ اس ہار کو دیکھ کر رسول اللہ صلی اللہ علیہ وسلم کو حضرت خدیجہ یاد آ گئیں اور آپ پر بہت رقت طاری ہو گئی اور جاں نثار صحابہؓ سے فرمایا کہ تم مناسب سمجھو تو زینب رضی اللہ عنہا کے قیدی کو یوں ہی چھوڑ دو اور اس کا مال واپس کر دو۔ اشاروں پر جان دینے والے صحابہؓ غرضی قبول کیا اور سب نے کہا جی ہم کو اسی طرح منظور ہے۔ چنانچہ حضرت ابوالعاصؓ چھوڑ دیئے گئے لیکن سیدہ عالم صلی اللہ علیہ وسلم نے ان سے یہ شرط کر لی کہ زینب (رضی اللہ عنہا) کو مکہ جا کر مدینہ کے لئے روانہ کر دینا۔ چنانچہ انہوں نے یہ شرط منظور کی اور پھر اس کو پورا کیا جس کی وجہ سے سیدہ کونین صلی اللہ علیہ وسلم نے ان کی تعریف کی اور یہ فرمایا حدیثی فصیحی و وعدتی فوفی لی۔ (یعنی ابوالعاصؓ نے مجھ سے بات کی اور سچ کہا اور مجھ سے وعدہ کیا جسے پورا کیا) چنانچہ حضرت ابوالعاصؓ کے کہہ معطلہ پہنچ جانے پر حضرت زینب رضی اللہ عنہا ہجرت کر کے شفیق دو جہاں صلی اللہ علیہ وسلم کے پاس مدینہ منورہ آ گئیں۔ لیکن ہجرت کے وقت حضرت زینب رضی اللہ عنہا کو یہ دردناک واقعہ پیش آیا کہ جب وہ ہجرت کے ارادہ سے نکلیں تو ہمار بن الاسود اور اس کے ایک اور ساتھی نے ان کو تکلیف پہنچانے کا ارادہ کیا۔ چنانچہ ایک نے ان کو دھکا دے دیا جس کی وجہ سے وہ ایک پتھر پر گر پڑیں اور ایسی تکلیف پہنچی کہ حمل ساقط ہو گیا۔ یہ تکلیف تادم آخر چلتی رہی اور یہی ان کی وفات کا سبب بنی۔ اور بعض کتب میں یوں لکھا ہے کہ حضرت ابوالعاصؓ نے ان کو مدینہ منورہ جانے کی اجازت دے دی اور ان کے روانہ ہونے سے قبل ہی شام کو روانہ ہو گئے۔

جب وہ ہجرت کے لئے گھر سے نکلیں تو ہبار بن الاسود اور اس کے ایک ساتھی نے ان کو جانے سے روکا اور گھر میں واپس کر دیا۔ اس کے بعد سید عالم صلی اللہ علیہ وسلم نے ان کو ہمراہ لانے کے لئے مدینہ منورہ سے آدمی بھیجا جس کے ساتھ وہ مدینہ منورہ تشریف لے آئیں۔ حضرت زینب رضی اللہ عنہا کو جو تکلیف پہنچی اس کے بارے میں سید عالم صلی اللہ علیہ وسلم نے فرمایا وہ میری سب سے اچھی بیٹی تھی جو میری محبت میں مستانی گئی۔

**حضرت ابوالعاص کا مسلمان ہونا** ہدایت اللہ کے قبضہ میں ہے۔ حضرت ابوالعاص کا واقعہ کتنا عبرت خیز ہے کہ حضور اقدس صلی اللہ علیہ وسلم کے دوست خاص بھی ہیں اور داماد بھی۔ آنحضرت صلی اللہ علیہ وسلم کی صاحبزادی گھر میں ہے مگر مسلمان نہیں ہوئے۔ بیوی سے اس قدر محبت ہے کہ مشرکین مکہ کے زور دینے پر بھی طلاق نہیں دیتے۔ بدر میں قید ہوئے اور قید سے آزاد ہو کر بیوی کو مدینہ منورہ بھیج دیا مگر ابھی تک اسلام قبول نہیں کیا۔ پھر جب اللہ رب العزت نے ہدایت دی تو بڑی خوشی سے اسلام کے حلقہ جوش ہو گئے جس کا واقعہ یہ ہے کہ فتح مکہ سے کچھ پہلے انہوں نے ایک قافلہ کے ساتھ شام کا تجارتی سفر کیا۔ قریش کے بہت سے مال آدمے سلجھے پر تجارت کے لئے ساتھ لے گئے۔ جب واپس ہوئے تو حضور اقدس صلی اللہ علیہ وسلم کا ایک دستہ جس کے امیر حضرت زید بن حارثہ رضی اللہ عنہ تھے آڑے آیا اور اس دستہ نے اس قافلہ کا مال چھین لیا اور کچھ لوگوں کو قید کر لیا۔ حضرت ابوالعاص قید میں نہ آئے بلکہ بھاگ کر مدینہ منورہ چلے گئے اور رات کو حضرت زینب رضی اللہ عنہا کے پاس پہنچ کر پناہ مانگی۔ انہوں نے پناہ دے دی۔ جب حضور اقدس صلی اللہ علیہ وسلم فجر کی نماز سے فارغ ہو گئے تو حضرت زینب رضی اللہ عنہا نے زور سے پکار کر کہا اَیُّهَا النَّاسُ اِنِّیْ اُجِزْتُ اَبَا الْعَاصِ بْنِ الرَّبِیعِ (کہ اے لوگو! میں نے ابوالعاص کو پناہ دے دی ہے) حضور اقدس صلی اللہ علیہ وسلم نے صحابہ کرام رضی اللہ عنہم کی طرف متوجہ ہو کر سوال فرمایا کیا آپ حضرات نے سنا۔ زینب نے کیا کہا؟ حاضرین نے کہا جی ہاں ہم نے سنا۔ اس

منصف عادل صلی اللہ علیہ وسلم پر ہر دو عالم قربان جس نے صحابہ کرام رضی اللہ تعالیٰ عنہم کا جواب سن کر فرمایا اَمَا الَّذِي نَفْسِي بِيَدِهِ مَا عَلِمْتُ بِذَلِكَ حَتَّىٰ مِمَّ مَعْتَهُ كَمَا مَرَّ مَعْتَهُ (یعنی قسم اس ذات کی جس کے قبضہ میں میری جان ہے اس وقت سے پہلے مجھے بھی پتہ نہیں تھا کہ ابوالعاص مدینہ میں ہیں اور ان کو زینب نے پناہ دی ہے مجھے اس کا علم اسی وقت ہوا ہے جب کہ تمہارے کان میں زینب کے اعلان کی آواز پہنچی) اس کے بعد فرمایا کہ ادنیٰ مسلمان بھی کسی کو پناہ دے دے تو سب مسلمانوں کو اس کا پورا کرنا لازم ہو جاتا ہے۔

پھر یہ فرما کر آپ حضرت زینب رضی اللہ عنہا کے پاس پہنچے اور ان سے فرمایا کہ ابوالعاص کو اچھی طرح رکھنا اور میاں بیوی والے تعلق کو نہ ہونے دینا کیونکہ تم ان کے لئے حلال نہیں ہو۔ حضرت زینب رضی اللہ عنہا نے عرض کیا کہ یہ اپنا مال لینے کے لئے آئے ہیں۔ یہ سن کر سیدہ عالم صلی اللہ علیہ وسلم نے اس دستہ کو جمع کیا جنہوں نے ان کا مال چھینا تھا اور فرمایا کہ اس شخص (ابوالعاص) کا جو تعلق ہم سے ہے اس سے تو آپ لوگ واقف ہیں اور اس کا مال تم لوگوں کے ہاتھ لگ گیا ہے جو تمہارے لئے اللہ کی طرف سے عنایت ہے کیوں کہ دانا لہرب کے غیر مسلم کا مال ہے۔ میں چاہتا ہوں کہ آپ لوگ اس کے ساتھ احسان کریں اور جو مال اس کے لئے لیا ہے واپس کر دیں۔ لیکن اگر تم ایسا نہ کرو تو میں مجبور نہیں کر سکتا۔ اس مال کے تم ہی حق دار ہو۔

یہ سن کر سب نے عرض کیا کہ ہم ان کا مال واپس کر دیتے ہیں اور پھر اس پر عمل کیا اور جو مال لیا تھا وہ سارا ان کو واپس دے دیا۔ اس مال کو لے کر وہ مکہ معظمہ پہنچے۔ اور جس جس کا جو حق ان پر بنتا تھا سب ادا کر دیا اور اس کے بعد کلمہ شہادت اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنَّ مُحَمَّدًا رَسُوْلُ اللّٰهِ۔ سچے دل سے پڑھا اور مکہ والوں سے کہا (میں نے یہاں پہنچنے کی کوشش اس لئے کی اور) مدینہ میں کلمہ پڑھنے کے بجائے یہاں کلمہ اسلام پڑھا کہ اگر وہیں اسلام قبول کر لیتا تو تم لوگ یہ سمجھتے کہ ہمارے مال مارنے کے لئے مسلمان ہو گیا ہے اب میں نے

تمہارے تمام حقوق ادا کر دیئے ہیں اور اسلام قبول کر لیا۔ اس کے بعد حضرت ابوالعاص رضی اللہ عنہ آنحضرت صلی اللہ علیہ وسلم کی خدمت میں مدینہ منورہ چلے گئے اور آنحضرت صلی اللہ علیہ وسلم نے اپنی صاحبزادی حضرت زینب رضی اللہ عنہا سے دوبارہ ان کا نکاح فرما دیا۔

چھ سال کے بعد حضرت زینب رضی اللہ تعالیٰ عنہا حضرت ابوالعاص رضی اللہ عنہ کے نکاح میں دوبارہ آئیں اور ان ہی کے نکاح میں وفات پائی۔ حضرت ابوالعاص رضی اللہ عنہ نے ذی الحجہ سال ۸ میں وفات پائی۔ رضی اللہ عنہما۔

**اولاد** حضرت زینب رضی اللہ عنہا کے بطن مبارک سے ایک صاحبزادہ اور ایک صاحبزادی تولد ہوئے۔ صاحبزادی کا نام امامہ تھا اور صاحبزادہ کا نام علی تھا۔ فتح مکہ کے روز آنحضرت صلی اللہ علیہ وسلم کے ساتھ سواری پر جو علی سوار تھے وہی علی بن ابی العاص ہیں۔ انہوں نے سن بلوغ کے قریب آنحضرت صلی اللہ علیہ وسلم کی موجودگی ہی میں وفات پائی۔ ان کی بہن حضرت امامہ رضی اللہ عنہا سے آنحضرت صلی اللہ علیہ وسلم کو بہت محبت تھی۔ ایک مرتبہ آپ کے پاس کہیں سے ایک ہار آگیا تھا۔ اس کے متعلق آپ نے فرمایا کہ اسے اپنے گھر والوں میں سے اس کو دوں گا جو مجھے سب سے زیادہ محبوب ہے۔ یہ ارشاد سن کر عورتوں نے سمجھ لیا کہ بس ابو بکر کی بیٹی عائشہ ہی کو ملے گا۔ لیکن آنحضرت صلی اللہ علیہ وسلم نے حضرت امامہ رضی اللہ عنہا کے گلے میں ڈال دیا۔

حضرت سیدہ فاطمہ رضی اللہ عنہا کی وفات کے بعد حضرت سیدنا علی رضی اللہ عنہ نے ان کی بھانجی حضرت امامہ رضی اللہ عنہا سے نکاح فرمایا تھا۔ ان کو اس کی وصیت حضرت سیدہ فاطمہ رضی اللہ عنہا نے کی تھی۔ پھر حضرت علی رضی اللہ عنہ کی وفات کے بعد حضرت نوفل بن مغیرہ رضی اللہ عنہ سے حضرت امامہ رضی اللہ عنہا کا نکاح ہوا۔ ان سے ایک صاحبزادہ یحییٰ نامی کی ولادت ہوئی۔ لیکن بعض علماء نے یہ بھی کہا ہے کہ حضرت علی

لہ اسد الغابہ۔ لہ اسد الغابہ ۳۔ لہ الاصابہ ۱۲۔ لہ الاصابہ ۱۲۔


عہ وقیل وردھا الیہ بالنکاح الاول واختلف الروایات فی ذلک ۱۲۸۷ھ



رضی اللہ تعالیٰ عنہ کے نکاح میں ان کے بطن مبارک سے کوئی اولاد ہوئی نہ حضرت زوہل رضی اللہ عنہ کے نکاح میں نہ۔

آنحضرت صلی اللہ علیہ وسلم کی نسل شریف صرف حضرت سیدہ فاطمہ رضی اللہ عنہا سے چلی اور کسی صاحبزادی سے آپ کی نسل نہیں بڑھی۔ (قال فی الاصابہ وانقطع نسل رسول اللہ صلی اللہ تعالیٰ علیہ وسلم الا من فاطمۃ)

**وفات** حضرت زینب رضی اللہ عنہا نے شہدہ میں وفات پائی۔ آپ صلی اللہ علیہ وسلم خود ان کی قبر میں اترے۔ اس وقت آپ کے چہرے پر رنج و غم کے آثار موجود تھے۔ جب آپ قبر کے اوپر تشریف لائے تو فرمایا کہ مجھے زینب کے ضعف کا خیال آگیا۔ میں نے اللہ تعالیٰ سے دعا کی کہ قبر کی سنگی اور اس کی گھٹن سے زینب کو محفوظ فرمادے۔ اللہ تعالیٰ نے دعا قبول فرما کر آسانی فرمادی بلکہ رضی اللہ تعالیٰ عنہا و اس ضاھا



## حضرت رقیہ رضی اللہ تعالیٰ عنہا

حضرت رقیہ رضی اللہ تعالیٰ عنہا سید عالم صلی اللہ علیہ وسلم کی دوسری صاحبزادی ہیں۔ اس پر سب کا اتفاق ہے کہ حضرت زینب رضی اللہ تعالیٰ عنہا سب صاحبزادیوں میں بڑی تھیں۔ ان کے بعد حضرت ام کلثوم اور حضرت رقیہ رضی اللہ تعالیٰ عنہا پیدا ہوئیں ان دونوں میں آپس میں کون سی بڑی تھیں۔ اس میں سیرت لکھنے والوں کا اختلاف ہے۔ بہر حال یہ دونوں بہنیں اپنی بہن حضرت زینب رضی اللہ تعالیٰ عنہا چھوٹی تھیں۔ ان دونوں بہنوں کا نکاح ابولہب کے بیٹوں عتبہ اور عتیبہ سے آنحضرت صلی اللہ تعالیٰ علیہ وسلم نے کر دیا تھا۔ حضرت رقیہ رضی اللہ تعالیٰ عنہا کا نکاح عتبہ سے اور حضرت ام کلثوم رضی اللہ تعالیٰ عنہا کا نکاح عتیبہ سے ہوا تھا۔ ابھی صرف نکاح ہی ہوا تھا۔ رخصت نہ ہونے پائی تھیں کہ قرآن مجید کی سورت تَبَّتْ يَدَايِي لِهَبِّ نَارٍ ہوں۔ جس میں ابولہب اور اس کی بیوی ام جیل (ام جہیل) کی مذمت (برائی) کی گئی ہے اور ان کے دوزخ میں جانے سے مطلع کیا گیا ہے۔ جب یہ سورت نازل ہوئی تو ابولہب نے اپنے بیٹوں سے کہا کہ محمد (صلی اللہ علیہ وسلم) کی بیٹیوں کو طلاق دے دو۔ ورنہ تم سے میرا کوئی واسطہ نہیں۔ ابولہب کی بیوی ام جیل نے بھی بیٹیوں سے کہا کہ یہ دونوں لڑکیاں (یعنی حضرت محمد رسول اللہ صلی اللہ علیہ وسلم کی صاحبزادیاں) العیاذ باللہ، بددین ہوگئی ہیں لہذا ان کو طلاق دے دو۔ چنانچہ دونوں لڑکوں نے ماں باپ کے کہنے پر عمل کیا اور طلاق دے دی۔

**حضرت عثمان رضی اللہ تعالیٰ عنہ سے نکاح** | جب حضور اقدس صلی اللہ علیہ وسلم نے اپنی صاحبزادی حضرت رقیہؓ کا نکاح عتبہ سے کر دیا تو اس کی خبر حضرت عثمانؓ کو ملی وہ اس وقت تک مسلمان نہیں ہوئے تھے۔ اس خبر سے ان کو بڑا ملال ہوا۔ اور یہ حسرت ہوئی کہ کاش میرا نکاح محمد (صلی اللہ علیہ وسلم) کی صاحبزادی رقیہؓ سے ہو جاتا۔ یہ

سوچتے ہوئے اپنی خالہ حضرت سعدی رضی اللہ عنہا کے پاس پہنچے اور ان سے تذکرہ کیا۔ خالہ صاحبہ نے ان کو اسلام کی ترغیب دی۔ وہاں سے چل کر حضرت ابو بکر رضی اللہ عنہ کے پاس آئے اور ان کو اپنی خالہ کی باتیں بتائیں جو انہوں نے اسلام کی ترغیب دیتے ہوئے کہی تھیں۔ حضرت صدیق اکبر رضی اللہ عنہ نے ان کی باتوں کو سراہتے ہوئے خود بھی دعوت اسلام پیش کی اور فرمایا:

و یحک یا عثمان انک لرجل حازم ای خفی علیک الحق  
افسوس اے عثمان! (اب تک دعوت حق تم نے قبول نہیں کی) تم تو ہوشیار اور سمجھدار  
من الباطل هذه الاوثان آدمی ہو حق اور باطل کو پہچان سکتے ہو۔ یہ  
التي یعبدها قومک الیست بت جن کو تمہاری قوم پوجتی ہے کیا گونگے  
حجارة صملا تسمع ولا تبصر بکھر نہیں ہیں جو نہ سنتے ہیں نہ دیکھتے ہیں  
ولا تضر ولا تنفع نہ نفع ضرر پہنچا سکتے ہیں۔

یہ سن کر حضرت عثمان رضی اللہ عنہ نے جواب دیا کہ بے شک آپ نے سچ کہا۔ یہ باتیں ہو ہی رہی تھیں کہ سید عالم صلی اللہ علیہ وسلم حضرت علی رضی اللہ تعالیٰ عنہ کو ساتھ لئے تشریف لے آئے اور حضرت عثمان رضی اللہ تعالیٰ عنہ نے آپ کے سامنے اسلام قبول کر لیا۔

ان ہی دنوں میں ابولہب کے بیٹوں نے آنحضرت صلی اللہ علیہ وسلم کی صاحبزادی کو طلاق دے دی تھی۔ لہذا آنحضرت صلی اللہ علیہ وسلم نے حضرت رقیہ رضی اللہ عنہا کا نکاح حضرت عثمان رضی اللہ عنہ سے کر دیا۔ اس سے معلوم ہوتا ہے کہ حضرت رقیہؓ حضرت ام کلثوم سے بڑی تھیں۔ دونوں کو ایک ساتھ طلاق ہوئی تو بظاہر عقل کا مقتضایہ ہے کہ پہلے بڑی دختر کی شادی کی ہوگی۔ (واللہ تعالیٰ اعلم)

**ہجرت حبشہ** | جوں جوں مسلمان بڑھتے جا رہے تھے اور اسلام کے مقلد بگوشوں کے جھتے میں اضافہ ہوتا جاتا تھا مشرکین مکہ اسلام اور مسلمانوں کو مٹانے کی تدبیریں

کرتے جا رہے تھے۔ ان خالوں نے خدائے وحدہ لا شریک کے پرستاروں کو اس قدر ستایا کہ اپنے دین کی سلامتی اور جان کی حفاظت کے لئے ان حضرات کو اپنے مالوف وطن چھوڑنے پڑے۔ مسلمانوں کی ایک جماعت ترک وطن کر کے حبشہ کو چلی گئی ان میں حضرت عثمانؓ بھی تھے۔

حضرت عثمان رضی اللہ عنہ نے اپنی اہلیہ بنت سید البشر حضرت رقیہ رضی اللہ عنہا کو ساتھ لے کر حبشہ کو ہجرت کی تھی۔ جب حضرت عثمان رضی اللہ تعالیٰ عنہ اپنی اہلیہ محترمہ کے ساتھ حبشہ کو روانہ ہوئے تو (کئی روز تک) آنحضرت صلی اللہ علیہ وسلم کو ان کی غیر خبر نہ ملی۔ آپ اس فکر میں کہ معظمہ سے باہر جا کر مسافروں سے معلوم فرمایا کرتے تھے۔ ایک روز ایک عورت نے کہا کہ میں نے ان کو دیکھا ہے۔ اس کا جواب سن کر آنحضرت صلی اللہ علیہ وسلم نے فرمایا کہ اللہ ان کا ساتھی ہے۔ بے شک نوط علیہ السلام کے بعد عثمانؓ سب سے پہلا مہاجر ہے جس نے اپنی اہلیہ کے ساتھ ہجرت کی ہے۔

**حبشہ کو دوبارہ ہجرت** | ان دونوں حضرات کے ساتھ چند مسلمان مرد عورتیں اور بھی تھے۔ جب یہ حضرات حبشہ پہنچ گئے تو وہاں یہ خبر ملی کہ مکہ والے مسلمان ہو گئے ہیں اور اسلام کو غلبہ ہو گیا ہے۔ اس خبر سے یہ حضرات بہت خوش ہوئے اور اپنے وطن کو واپس لوٹے لیکن مکہ معظمہ کے قریب پہنچ کر معلوم ہوا کہ یہ خبر غلط ہے اور پہلے سے بھی زیادہ تکلیفیں مسلمانوں کو دی جا رہی ہیں۔ یہ سن کر بہت قلق ہوا۔ پھر ان میں سے بعض حضرات وہیں سے حبشہ کو واپس ہو گئے۔ پہلی ہجرت کے بعد ایک بڑی جماعت نے (جس میں ۸۲ مرد اور ۸ عورتیں بتلائی جاتی ہیں) متفرق طور پر ہجرت کی۔ اور پہلی ہجرت حبشہ کی ہجرت اولیٰ اور یہ دوسری ہجرت حبشہ کی ہجرت ثانیہ کہلاتی ہے۔ بعض صحابہؓ نے حبشہ کو دونوں ہجرتیں کیں اور بعض نے صرف ایک ہجرت کی۔ حضرت عثمان رضی اللہ عنہ نے اپنی اہلیہ محترمہ حضرت رقیہؓ کے ساتھ دونوں مرتبہ حبشہ کو ہجرت کی تھی قال فی اسد الغابۃ وهاجرا کلاهما الی ارض

الحبشة المهجرت بين ثمدائي مكة وهاجر الى المدينة .

**مدینہ منورہ کو ہجرت** | دوسری مرتبہ دونوں حضرات (حضرت عثمان اور حضرت رقیہ رضی اللہ تعالیٰ عنہا) ہجرت کر کے حبشہ تشریف لے گئے۔

پھر وہاں سے مکہ معظمہ تشریف لے آئے اور اس کے بعد مکہ معظمہ سے مدینہ منورہ کو ہجرت کی قال الحافظ فی الاصابة والذی علیہ اهل السیران عثمان رجع الی مکة من الحبشة مع من رجع ثم هاجر باهله الی المدينة .

**اولاد** | حضرت رقیہ رضی اللہ عنہا کے بطن سے صرف ایک صاحبزادہ تولد ہوا جس کا نام عبداللہ رکھا گیا۔ اس صاحبزادہ کی ولادت حبشہ میں ہوئی تھی۔ حضرت عثمان رضی اللہ عنہ کے ایک صاحبزادہ کا نام اسلام سے پہلے عبداللہ تھا۔ اس کی وجہ سے ابو عبداللہ کنیت تھی۔ پھر حبیب حضرت رقیہ رضی اللہ عنہا سے صاحبزادہ تولد ہوا تو اس کا نام بھی عبداللہ تجویز کیا اور اپنی کنیت ابو عبداللہ باقی رکھی۔

اس صاحبزادہ نے چھ برس کی عمر پائی اور مجاہدی الاولیٰ سلسلہ میں وفات پائی۔ حضرت سید عالم صلی اللہ علیہ وسلم نے ان کے جنازہ کی نماز پڑھائی اور حضرت عثمان رضی اللہ عنہ نے قبر میں اتارا۔ وفات کا سبب یہ ہوا کہ ایک مرغ نے ان کی آنکھ میں ٹھونگ مار دی جس کی وجہ سے چہرہ پر درم آگیا۔ مرض نے ترقی کی حتیٰ کہ راہی ملک بقا ہو گئے۔ رضی اللہ تعالیٰ عنہ۔

حضرت عبداللہ رضی اللہ تعالیٰ عنہ کے بعد حضرت رقیہ رضی اللہ عنہا کے بطن سے کوئی اولاد نہیں ہوئی۔

**وفات** | حضرت رقیہ رضی اللہ تعالیٰ عنہا نے سلسلہ میں وفات پائی۔ یہ غزوہ بدر کا زمانہ تھا۔ حضور اقدس صلی اللہ علیہ وسلم جب غزوہ بدر کے لئے روانہ ہوئے تو حضرت رقیہ رضی اللہ عنہا بیمار تھیں ان کی تیمارداری کے لئے آپ حضرت عثمان رضی اللہ تعالیٰ عنہ

کو چھوڑ کر روانہ ہوئے اور چونکہ آپ کے ارشاد سے انہوں نے غزوہ بدر کی شرکت سے محرومی منظور کی تھی اس لئے آنحضرت صلی اللہ علیہ وسلم نے ان کو اس مبارک غزوہ میں شریک ہی مانا اور مالِ غنیمت میں ان کا حصہ بھی لگایا۔

جس روز حضرت زید بن حارثہ رضی اللہ تعالیٰ عنہ فتح کی خوشخبری لے کر مدینہ منورہ پہنچے اسی روز حضرت رقیہ رضی اللہ عنہا نے وفات پائی۔ ابھی ان کو دفن کر ہی رہے تھے کہ اللہ اکبر کی آواز آئی۔ حضرت عثمان رضی اللہ تعالیٰ عنہ نے حاضرین سے بوجھاکہ یہ تکبیر کیسی ہے؟ لوگوں نے توجہ سے دیکھا تو نظر آیا کہ حضرت زید بن حارثہ رضی اللہ تعالیٰ عنہ سید عالم صلی اللہ علیہ وسلم کی اونٹنی پر سوار ہیں اور معرکہ بدر سے مشرکین کی شکست اور مسلمانوں کی فتح کی خوشخبری لے کر آئے ہیں۔ حضرت رقیہ رضی اللہ تعالیٰ عنہا کے جسم مبارک پر سوزش والے آبلے اور زخم پڑ گئے تھے۔ اسی مرنے میں وفات پائی۔

سید کونین صلی اللہ تعالیٰ علیہ وسلم غزوہ بدر کی شرکت اور مشغولیت کی وجہ سے ان کے دفن میں شریک نہ ہو سکے تھے۔

صلی اللہ تعالیٰ علیہ وعلیٰ آلہ وعترتہ وصحبہ وبارک وسلم۔



## حضرت ام کلثوم رضی اللہ عنہا

حضرت سید عالم صلی اللہ تعالیٰ علیہ وسلم کی تیسری صاحبزادی حضرت ام کلثوم رضی اللہ عنہا تھیں۔ ان کا عتیبہ بن ابی لہب سے نکاح ہوا تھا۔ ابھی رخصتی نہ ہونے پائی تھی کہ ماں باپ کے کہنے سے اس نے حضرت ام کلثوم رضی اللہ تعالیٰ عنہا کو طلاق دے دی۔ (جیسا کہ پہلے گزر چکا ہے)۔

حضرت رقیہ اور حضرت ام کلثوم رضی اللہ عنہا کو ایک ساتھ طلاق ہوئی تھی۔ آنحضرت صلی اللہ علیہ وسلم نے حضرت رقیہ رضی اللہ تعالیٰ عنہا کا نکاح حضرت عثمان بن عفان رضی اللہ عنہ سے کر دیا اور حضرت ام کلثوم رضی اللہ عنہا کا نکاح اس کے بعد کسی سے نہیں کیا۔ حتیٰ کہ جب حضرت رقیہ رضی اللہ عنہا کی وفات ہو گئی تو حضرت عثمان رضی اللہ عنہ سے ام کلثوم رضی اللہ عنہا کا بھی نکاح فرما دیا۔ یہ نکاح مدینہ منورہ میں ہوا۔ حضرت عثمان رضی اللہ تعالیٰ عنہ کو یہ شرف امتیازی حاصل ہے کہ ان کے نکاح میں یکے بعد دیگرے حضور اقدس صلی اللہ علیہ وسلم کی دو صاحبزادیاں رہیں۔ اسی لئے ان کو ذوالنورین (دو نور والے) کہتے ہیں۔

**ہجرت** | آنحضرت صلی اللہ علیہ وسلم نے جب مدینہ منورہ کو ہجرت فرمائی تھی تو اپنے گھر والوں کو مکہ معظمہ ہی میں چھوڑ گئے تھے اور آپ کے رفیق خاص حضرت ابوبکر رضی اللہ تعالیٰ عنہ نے بھی ایسا ہی کیا تھا۔ پھر مدینہ منورہ پہنچ کر دونوں حضرات نے آدمی بھیج کر اپنے اپنے کنبہ کو بلوایا۔ قافلہ میں حضرت ام کلثوم اور حضرت فاطمہ رضی اللہ تعالیٰ عنہا بھی تھیں۔

**حضرت عثمان رضی اللہ تعالیٰ عنہ سے عقد** | حضرت رقیہ رضی اللہ تعالیٰ عنہا کی وفات کے کچھ عرصہ بعد ہی حضرت حفصہ رضی اللہ تعالیٰ عنہا بیوہ ہو گئی تھیں جو حضرت عمر رضی اللہ تعالیٰ عنہ

کی صاحبزادی تھیں۔ ان کے شوہر حضرت خنیس بن حذافہ رضی اللہ تعالیٰ عنہ تھے میدان جہاد میں ان کے زخم آگیا۔ اسی کے اثر سے وفات پائی۔ حضرت حفصہ رضی اللہ تعالیٰ عنہا کے نکاح کے لئے حضرت عمر رضی اللہ عنہ فکر مند تھے۔ انہوں نے اس بارے میں حضرت عثمان رضی اللہ عنہ سے تذکرہ کیا اور ان سے کہا کہ میری رٹکی سے تم نکاح کر لو۔ انہوں نے جواب دیا کہ سر درست میرا ارادہ نہیں ہے۔ نیز حضرت عمرؓ نے حضرت ابوبکرؓ سے وہی بات کہی جو حضرت عثمان سے کہی تھی۔ حضرت ابوبکرؓ خاموش ہو گئے اور کچھ جواب نہ دیا جس کی وجہ یہ تھی کہ حضرت ابوبکر رضی اللہ عنہ نے آنحضرت صلی اللہ علیہ وسلم سے سنا تھا کہ آپ حضرت حفصہ رضی اللہ تعالیٰ عنہا سے نکاح فرمانے کا ارادہ رکھتے ہیں۔ جب آنحضرت صلی اللہ علیہ وسلم کو یہ معلوم ہوا کہ عمرؓ نے اپنی صاحبزادی کا نکاح عثمانؓ سے کرنا چاہا اور وہ خاموش ہو گئے تو آپؐ نے فرمایا کیا عثمان کے لئے ایسی عورت نہ بتا دوں جو ان کے لئے حفصہ سے بہتر ہے اور کیا حفصہ کے لئے ایسا شوہر نہ بتا دوں جو ان کے لئے عثمانؓ سے بہتر ہے۔ یہ فرما کر آنحضرت صلی اللہ تعالیٰ علیہ وسلم نے حضرت حفصہ رضی اللہ تعالیٰ عنہا کو اپنے نکاح میں لے لیا اور حضرت ام کلثوم رضی اللہ تعالیٰ عنہا کا نکاح حضرت عثمان رضی اللہ عنہ سے کر دیا۔

حضرت رقیہ رضی اللہ تعالیٰ عنہا کی وفات ہو گئی تو آنحضرت صلی اللہ تعالیٰ علیہ وسلم نے حضرت عثمان رضی اللہ عنہ کو دیکھا کہ غلگین اور رنجیدہ ہیں۔ آپؐ نے سوال فرمایا کہ میں تم کو رنجیدہ کیوں دیکھ رہا ہوں؟ انہوں نے عرض کیا یا رسول اللہ! کیا مجھ سے زیادہ کسی کو مصیبت پہنچی ہوگی؟ اللہ کے رسول (صلی اللہ تعالیٰ علیہ وسلم) کی صاحبزادی جو میرے نکاح میں تھی اس کی وفات ہو گئی جس سے میری کمر ٹوٹ گئی، اور میرا جو آپؐ سے رشتہ دامادی تھا وہ نہیں رہا۔ یہ باتیں ہو ہی رہی تھیں کہ سید عالم صلی اللہ علیہ وسلم نے فرمایا کہ اے عثمان! تو یہ جبرئیل آئے ہیں اور اللہ کی طرف سے مجھ کو حکم دے رہے ہیں کہ تم سے تمہاری متوفی بیوی کی بہن ام کلثوم کا اسی ہجر پر نکاح



کردوں جو تہاری بیوی کا تھا اور تم اس کو اس طرح رکھو جس طرح خوشگواہی کے ساتھ اس کی بہن کو رکھتے تھے۔ یہ فرما کر آنحضرت صلی اللہ تعالیٰ علیہ وسلم نے حضرت اُم کلثوم رضی اللہ تعالیٰ عنہا کا نکاح حضرت عثمان رضی اللہ تعالیٰ عنہ سے کر دیا۔ یہ نکاح ربیع الاول ۳۳ھ میں ہوا۔ اور رخصتی جمادی الثانیہ ۳۳ھ میں ہوئی۔ حضرت اُم کلثوم رضی اللہ عنہا نے چھ برس حضرت عثمان رضی اللہ تعالیٰ عنہ کے نکاح میں رہ کر ملک بقاء کا سفر اختیار کیا اور ان سے کوئی اولاد نہیں ہوئی۔

**وفات** حضرت اُم کلثوم رضی اللہ تعالیٰ عنہا نے ۳۳ھ ماہ شعبان میں وفات پائی۔ حضرت اُم عطیہ رضی اللہ عنہا اور حضرت اسماء بنت عمیسؓ اور بعض دوسری صحابیات نے ان کو غسل دیا اور آنحضرت صلی اللہ علیہ وسلم نے ان کے جنازہ کی نماز پڑھائی۔ حضرت لیل بنت قانفؓ فرماتی ہیں کہ میں ان عورتوں میں سے تھی جنہوں نے رسول اللہ صلی اللہ علیہ وسلم کی بیٹی حضرت اُم کلثوم رضی اللہ تعالیٰ عنہا کو غسل دیا۔ غسل کے بعد آنحضرت صلی اللہ علیہ وسلم سے کفن لے کر ان کو ہم نے کفن دیا۔ کفن کے کپڑے آپ کے پاس تھے۔ آپ دروازہ کے پاس سے ہم کو دیتے رہے۔

دفن کے لئے جب جنازہ قبر کے قریب لایا گیا تو سید عالم صلی اللہ علیہ وسلم نے حاضرین سے فرمایا کہ کیا تم میں کوئی ایسا شخص ہے جس نے رات (کسی عورت سے) مباشرت نہ کی ہو؟

حضرت ابو طلحہ رضی اللہ تعالیٰ عنہ نے عرض کیا کہ یا رسول اللہ! میں ایسا ہوں۔ آپ نے فرمایا۔ تم قبر میں اتر جاؤ۔ چنانچہ وہ قبر میں اترے۔

حضرت انس رضی اللہ تعالیٰ عنہ فرماتے ہیں کہ سید عالم صلی اللہ تعالیٰ علیہ وسلم کی آنکھوں سے اس وقت آنسو جاری تھے کہ

حضرت ابو طلحہ رضی اللہ تعالیٰ عنہ کے ساتھ قبر میں اتارنے میں حضرت علیؓ اور

۱۔ اسد الغابہ ۱۲۔ ۲۔ اسد الغابہ والاصابہ ۱۲۔ ۳۔ الاستیعاب فی ذکر السیال ۱۲۔

۴۔ مشکوٰۃ عن البخاری ۱۲۔

حضرت فضل اور حضرت اسامہ رضی اللہ تعالیٰ عنہم بھی شہر یک تھے لہ  
 حضرت ام کلثوم رضی اللہ تعالیٰ عنہا کی وفات پر آنحضرت صلی اللہ علیہ وسلم نے  
 فرمایا کہ اگر میری تیسری لڑکی (بے بیاہی) جوتی تو میں اس کا نکاح بھی حضرت عثمانؓ  
 سے کر دیتا لہ

حضرت علی رضی اللہ تعالیٰ عنہ سے روایت ہے کہ (اس موقع پر) سید عالم  
 صلی اللہ علیہ وسلم نے فرمایا کہ اگر میری ہم لڑکیاں (بھی) ہوتیں تو یکے بعد دیگرے عثمانؓ  
 سے نکاح کرتا جاتا۔ حتیٰ کہ ان میں سے ایک بھی باقی نہ رہتی لہ  
 رضی اللہ تعالیٰ عنہما وارضاهما



## عُتْبَہ اور عُتْبِیَّہ کا انجام

ابولہب بد بخت کے ایک لڑکے کا نام عتبہ اور دوسرے کا نام عتبہ اور تیسرے کا معتب تھا۔ آنحضرت صلی اللہ علیہ وسلم نے عتبہ سے حضرت رقیہ رضی اللہ تعالیٰ عنہا کا اور عتبہ سے حضرت ام کلثوم رضی اللہ تعالیٰ عنہا کا نکاح کر دیا تھا۔ پھر جب ان کے والدین نے ان سے کہا کہ محمد (صلی اللہ علیہ وسلم) کی لڑکیوں کو طلاق دے دو تو دونوں نے طلاق دے دی۔ لیکن فرق یہ ہوا کہ حضرت رقیہ رضی اللہ تعالیٰ عنہا کے شوہر نے تو صرف طلاق ہی دی اور حضرت ام کلثوم رضی اللہ تعالیٰ عنہا کے شوہر نے طلاق بھی دی اور سید عالم صلی اللہ علیہ وسلم کے پاس آکر آپ کی گستاخی اور بے ادبی بھی کی اور نامناسب الفاظ زبان سے نکالے۔ حضور اقدس صلی اللہ علیہ وسلم نے اس کو بددعا دی اور بارگاہِ الہی میں عرض کیا کہ اے اللہ! اپنے پھاٹنے والے جانوروں میں سے ایک جانور کو اس پر مسلط فرما۔ اس وقت ابولہب بھی وہاں موجود تھے۔

■ باوجود مسلمان نہ ہونے کے یہ بددعا سن کر سہم گئے اور اس لڑکے سے کہا کہ اس بددعا سے تجھے خلاصی نہیں۔

اس کے بعد ایک موقع پر ابولہب ایک قافلہ کے ساتھ شام کے سفر میں روانہ ہوا۔ اس کے ساتھ یہ لڑکا بھی تھا جو آنحضرت صلی اللہ علیہ وسلم کی بددعا لے چکا تھا۔ ابولہب کو آنحضرت صلی اللہ علیہ وسلم سے بڑی دشمنی اور عداوت تھی مگر یہ ضرور سمجھتا تھا کہ ان کی بددعا ضرور لگ کر رہے گی۔ اس لئے اس نے قافلہ والوں سے کہا کہ مجھے محمد (صلی اللہ تعالیٰ علیہ وسلم) کی بددعا کی فکر ہے۔ سب لوگ ہماری خبر رکھیں۔ چلتے چلتے ایک منزل پر پہنچے۔ وہاں درندہ بہت تھے۔ لہذا حفاظتی تدبیر کے طور پر یہ انتظام کیا کہ تمام قافلہ کا سامان ایک جگہ جمع کر کے ایک ٹیلہ سا بنادیا اور پھر اس کے اوپر عتبہ کو سلا دیا اور باقی تمام آدمی اس کے چاروں طرف سو گئے۔

اللہ تعالیٰ کے فیصلہ کو کون بدل سکتا ہے؟ تدبیرِ ناکام ہوئی اور رات کو ایک شیر آیا اور سب کے منہ سونگے اور سب کو چھوڑتا چلا گیا۔ پھر اس مذور سے زقند لگائی کہ سامان کے ٹیلہ پر جہاں عتیبہ سو رہا تھا وہیں پہنچ گیا اور پہنچتے ہی اس کا سر تن سے جدا کر دیا۔ اس نے ایک آواز بھی دی مگر ساتھ ہی ختم ہو چکا تھا۔ نہ کوئی مدد کر سکا نہ مدد کا فائدہ ہو سکتا تھا۔ وَلَمْ تَكُنْ لَهُ فِئَةٌ يَنْصُرُونَهُ مِنْ دُونِ اللَّهِ وَمَا كَانَ مُنتَصِرًا۔ (الکہف)

بعض مورخین نے لکھا ہے کہ حضرت ام کلثوم رضی اللہ عنہا کا شوہر مسلمان ہو گیا تھا۔ اور یہ واقعہ دوسرے بھائی کے ساتھ پیش آیا (جس سے حضرت رقیہ رضی اللہ تعالیٰ عنہا کا نکاح ہوا تھا) بہر حال حضرت رقیہ اور حضرت ام کلثوم رضی اللہ تعالیٰ عنہما کے پیٹے شوہروں میں سے ایک مسلمان ہونے اور دوسرے کے ساتھ یہ واقعہ پیش آیا۔ جمع الفوائد میں اس (شیر والے) واقعہ کو عتیبہ کے متعلق لکھا ہے اور اسی کو حضرت ام کلثومؓ کا شوہر بتایا ہے اور یہ بھی لکھا ہے کہ شام کو جاتے ہوئے جب اس قافلہ نے مقام زرقاد میں منزل کی تو ایک شیر آ کر ان کے گرد پھرنے لگا۔ اس کو دیکھ کر عتیبہ نے کہا کہ ہائے ہائے یہ تو مجھ کو کھا کے چھوڑے گا جیسا کہ محمد (صلی اللہ علیہ وسلم) نے بد عادی تھی۔ محمد صلی اللہ علیہ وسلم نے بیٹھے بیٹھے مجھے یہاں قتل کر دیا۔ اس کے بعد وہ شیر چلا گیا اور جب سو گئے تو دوبارہ آ کر اس کو قتل کر دیا۔

دلائل النبوت میں بھی اس واقعہ کو درج کیا ہے مگر مقتول کا نام عتیبہ بتایا ہے سلسلہ بیان میں یہ بھی لکھا ہے کہ جب وہ قافلہ شام میں داخل ہو گیا تو ایک شیر زور سے بولا۔ اس کی آواز سن کر اس رٹکے کا جسم ہر ہڑانے لگا۔ لوگوں نے کہا تو کیوں کانپتا ہے جو ہمارا حال وہی تیرا حال۔ اس قدر ڈرنے کی کیا ضرورت ہے؟ اس نے جواب دیا کہ محمد (صلی اللہ علیہ وسلم) نے مجھے بد عادی تھی خدا کی قسم! آسمان کے نیچے محمد (صلی اللہ علیہ وسلم) سے سچا کوئی نہیں۔ اس کے بعد رات کا کھانا کھانے کے لئے بیٹھے تو ڈر کی وجہ سے اس رٹکے کا ہاتھ کھانے تک نہ گیا۔ پھر سونے کا وقت آیا تو

سب قافلہ ولسے اس کو گھیر کر اپنے درمیان میں کر کے سو گئے اور شیر بہت معمولی آواز سے بھنبھناتا ہوا آیا اور ایک ایک کو سو نگھٹا رہا۔ حتیٰ کہ اس لڑکے تک پہنچ گیا اور اس پر حملہ کر دیا۔ آخری سانس لیتے ہوئے اس نے کہا کہ میں نے پہلے ہی کہا تھا کہ محمد (صلی اللہ علیہ وسلم) سب سے زیادہ سچے ہیں۔ یہ کہہ کر مر گیا۔ ابولہب نے بھی کہا کہ میں پہلے سمجھ چکا تھا کہ محمد (صلی اللہ علیہ وسلم) کی ہدعا سے اس لڑکے کو چھٹکارا نہیں ہے۔

لیکن صحیح یہی معلوم ہوتا ہے کہ یہ واقعہ عقیبہ کے ساتھ پیش آیا کیونکہ عقیبہ کے متعلق الاصابہ اور الاستیعاب اور اسد الغابہ میں لکھا ہے کہ وہ مسلمان ہو گئے تھے۔ حافظ ابن حجر رحمہ اللہ تعالیٰ اصحابہ میں لکھتے ہیں کہ جب آنحضرت صلی اللہ تعالیٰ علیہ وسلم فتح کے موقع پر مکہ معظمہ تشریف لائے تو آپ نے اپنے چچا حضرت عباس رضی اللہ تعالیٰ عنہ سے فرمایا کہ تمہارے بھائی (ابولہب) کے بیٹے عتبہ اور معتب کہاں ہیں؟ انہوں نے جواب دیا کہ وہ دونوں مکہ چھوڑ کر چلے گئے ہیں آپ نے فرمایا ان کو لے آؤ۔ چنانچہ حضرت عباس رضی اللہ عنہ ان کو عرفات سے جا کر لے آئے۔ وہ دونوں عجلت کے ساتھ آ گئے اور اسلام قبول کر لیا۔ آنحضرت صلی اللہ علیہ وسلم نے فرمایا کہ میں نے اپنے چچا کے ان دونوں لڑکوں کو اپنے رب سے مانگ لیا ہے۔ اس کے بعد نکھا ہے کہ عتبہ مکہ ہی میں رہے اور وہیں وفات پائی۔ بغزوہ حنین کے موقع پر یہ دونوں بھائی آنحضرت صلی اللہ علیہ وسلم کے ساتھ تھے۔

کتنی بڑی شقاوت اور بدنمختی ہے کہ ابولہب اور خود اس کا لڑکا جان رہے ہیں اور دل سے مان رہے ہیں کہ محمد (صلی اللہ علیہ وسلم) سے بڑھ کر کوئی سچا نہیں اور ان کی بدعا ضرور لگے گی اور خداوند عالم کی طرف سے ضرور عذاب دیا جائے گا مگر پھر بھی دین حق قبول کرنے اور کلمہ اسلام پڑھنے کو تیار نہ ہوئے۔ جب دل میں ہٹ دھرمی اور ضد بیٹھ جاتی ہے تو اچھا خاصا سمجھ دار انسان باطل پر جم جاتا ہے اور عقل کی رہنمائی کو قبول کرنے کے بجائے نفس کا شکار بن کر اللہ رب العزت کی ناراضگی کی طرف چلا جاتا ہے۔

اعاذنا اللہ تعالیٰ من شر الانفس و تسوید الشیطن امین یا رب العالمین۔

حضرت فاطمہ زہرا رضی اللہ عنہا

حضرت فاطمہ زہرا رضی اللہ تعالیٰ عنہا سید عالم صلی اللہ علیہ وسلم کو اپنے گھروالوں میں سب سے زیادہ پیاری تھیں۔ علماء نے ان کو آنحضرت صلی اللہ علیہ وسلم کی صاحبزادیوں میں عمر میں سب سے چھوٹی بتایا ہے۔ حضرت عائشہ رضی اللہ تعالیٰ عنہا سے ایک صاحب نے دریافت کیا کہ آنحضرت صلی اللہ علیہ وسلم کو سب سے زیادہ محبوب کون تھا؟ جواب میں فرمایا فاطمہ! سائل نے دوبارہ دریافت کیا کہ مردوں میں کون زیادہ محبوب تھا؟ جواب میں فرمایا کہ فاطمہ کا شوہر ہے۔

الاصابہ میں لکھا ہے کہ حضرت فاطمہ رضی اللہ عنہا کی ولادت سید عالم صلی اللہ علیہ وسلم کی عمر شریف کے اکتالیسویں سال ہوئی۔ مدائنی فرماتے ہیں کہ ان کی ولادت اس وقت ہوئی جب کہ آنحضرت صلی اللہ علیہ وسلم کی عمر شریف ۳۵ سال تھی اور اس وقت قریش کعبۃ اللہ کی تعمیر میں لگے ہوئے تھے اور سید عالم صلی اللہ علیہ وسلم بھی ان کے ساتھ مشغول تھے۔

جب سید عالم صلی اللہ علیہ وسلم کو رب العزت کی جانب سے تبلیغ کا حکم ہوا اور آپ نے ہامراہی توحید کی دعوت دینا شروع کر دی تو قریش مکہ آپ کے دشمن ہو گئے اور طرح طرح سے آپ کو تانے لگے۔ آپ کی تکلیف سے آپ کی اہلیہ محترمہ حضرت خدیجہ رضی اللہ تعالیٰ عنہا اور آپ کی اولاد سب ہی کو تکلیف پہنچتی اور دکھ ہوتا تھا۔ حضرت فاطمہ رضی اللہ عنہا اپنی کم عمری میں ان تکلیفوں کو بہتی تھیں۔ ایک مرتبہ سید عالم صلی اللہ علیہ وسلم نے کعبہ شریف کے قریب نماز کی نیت باندھ لی۔ وہیں قریش اپنی مجلسوں میں بیٹھے ہوئے تھے کہ ان میں سے ایک بد بخت نے حاضرین مجلس سے کہا کہ بولو تم میں سے کون اس کام کو کر سکتا ہے کہ فلاں خاندان نے جو اونٹ ذبح کیا ہے اس کی اوجھڑ

اور خون اور لید لے آئے اور پھر جب یہ سجدہ میں جائیں تو ان کے کاںڈھوں کے درمیان رکھ دے۔ یہ سن کر ایک شقی اٹھا جو اس وقت کے حاضرین میں سب سے زیادہ بدبخت تھا۔ اس نے یہ سب گندی چیزیں لا کر سید عالم صلی اللہ علیہ وسلم کے دونوں کاںڈھوں کے درمیان رکھ دیں اور آپ سجدہ ہی میں رہ گئے۔ آپ کا یہ حال دیکھ کر ان لوگوں نے (بے خود ہو کر) ہنسنا شروع کیا اور اس قدر ہنسنے کی دھنسی کی وجہ سے ایک دوسرے پر گرنے لگے۔

کسی نے یہ ماجرا دیکھ کر حضرت فاطمہ رضی اللہ عنہا کو جا کر خبر دی (اس وقت وہ نو عمر تھیں) خبر پا کر دوڑی چلی آئیں اور سید عالم صلی اللہ علیہ وسلم کے مبارک کاںڈھوں سے اٹھا کر وہ گندگی پھینک دی اور ان لوگوں کو برا کہنے لگیں۔ پھر جب سید عالم صلی اللہ علیہ وسلم نماز سے فارغ ہو گئے تو آپ نے تین مرتبہ بددعا فرمائی۔ آپ کی عادت تھی کہ جب بددعا فرماتے تو تین مرتبہ فرماتے تھے اور جب اللہ سے سوال کرتے تھے تو تین مرتبہ سوال کرتے تھے۔ آپ نے اول تو قریش کے لئے عام بددعا کی اَللّٰهُمَّ عَلَيْنَا بِقَوْلَيْهِ (اے اللہ تو قریش کو سزا دے) اور اس کے بعد قریش کے سرغنوں کے نام لے کر ہر ایک کے لئے علیحدہ علیحدہ بددعا فرمائی یہ

الغرض حضرت فاطمہ رضی اللہ عنہا کا بچپن دین کے لئے تکلیفیں پہننے میں گزرا حتیٰ کہ سید عالم صلی اللہ علیہ وسلم نے قریش کی ایذاؤں سے بچنے کے لئے مدینہ منورہ کو ہجرت فرمائی۔

**ہجرت** | سید عالم صلی اللہ علیہ وسلم نے حضرت ابو بکر صدیق رضی اللہ عنہ کو رفیق سفر بنا کر ہجرت کی تھی اور آپ اپنے تمام کنبہ کو مکہ معظمہ ہی میں چھوڑ گئے تھے۔ حضرت صدیق اکبر رضی اللہ عنہ نے بھی آپ کا پورا اتباع کیا اور اپنے اہل و عیال کو چھوڑ کر آپ کے ساتھ چلے گئے۔ حضرت عائشہ رضی اللہ عنہا فرماتی ہیں کہ جب سید عالم صلی اللہ علیہ وسلم نے ہجرت فرمائی تو ہم دونوں بیویوں حضرت سودہ اور حضرت عائشہ رضی اللہ تعالیٰ عنہا کو اور

اپنی صاحبزادیوں کو مکہ ہی میں چھوڑ کر تشریف لے گئے اور مدینہ منورہ پہنچ کر جب آپ مقیم ہو گئے تو زید بن حارثہ اور ابو رافعؓ کو دواؤنٹ اور پانچ سو درہم دے کر مکہ بھیجا تاکہ ہم سب کو مدینہ منورہ لے جائیں اور حضرت ابو بکرؓ نے بھی اس مقصد سے دو یا تین اونٹ دے کر آدمی بھیجا اور اپنے بیٹے عبداللہ رضی اللہ عنہ کو لکھ دیا کہ سارے کنبہ کو لے آؤ، چنانچہ حضرت سید عالم صلی اللہ علیہ وسلم اور صدیق اکبر رضی اللہ عنہ کے سب گھر والوں نے ایک ساتھ مدینہ منورہ کو ہجرت کی۔ اس قافلہ میں حضرت فاطمہؓ اور ان کی بہن حضرت ام کلثومؓ اور ام المؤمنین حضرت سودہ رضی اللہ تعالیٰ عنہا اور حضرت اسماء بنت ابی بکر رضی اللہ عنہما اور ان کے علاوہ دیگر حضرات تھے۔

جس وقت یہ قافلہ مدینہ منورہ پہنچا، سید عالم صلی اللہ علیہ وسلم مسجد کے آس پاس اپنے اہل و عیال کے لئے حجرے بنوا رہے تھے۔ ان ہی میں آپ نے اپنی صاحبزادیوں اور ام المؤمنین حضرت سودہ رضی اللہ عنہا کو ٹھہرا دیا۔

**شادی** | ہجرت کے بعد سلمہ میں سید عالم صلی اللہ علیہ وسلم نے حضرت علی رضی اللہ عنہ سے حضرت فاطمہ رضی اللہ عنہا کا نکاح کر دیا۔ اس وقت سیدہ فاطمہ زہراؓ کی عمر ۱۵ سال ۵ ماہ تھی اور حضرت علی مرتضیٰؓ کی عمر ۲۱ سال ۵ ماہ تھی (الاستیعاب)

حضرت انس رضی اللہ عنہ نے فرمایا کہ پہلے حضرت ابو بکر صدیق رضی اللہ عنہ نے سید عالم صلی اللہ علیہ وسلم کو پیغام دیا کہ حضرت سیدہ فاطمہ زہراؓ سے میرا نکاح فرمادیں لیکن آپؐ نے اعراض فرمایا۔ پھر ان کے بعد حضرت عمرؓ نے بھی یہی پیغام دیا۔ لیکن آپؐ نے ان کے پیغام سے بھی اعراض فرمایا (جب کہ ان دونوں اکابر کو معلوم ہو گیا کہ آپ ہمارے نکاح میں نہ دیں گے تو دونوں نے حضرت علی رضی اللہ عنہ کو رائے دی کہ تم اپنے لئے پیغام دو۔ حضرت علی رضی اللہ عنہ کا بیان ہے کہ مجھے انہیں حضرات نے اس چیز کی طرف متوجہ کیا جس سے میں غافل تھا۔ ان کے توجہ دلانے سے میں سید عالم صلی اللہ علیہ وسلم کی خدمت گرامی میں حاضر ہوا اور پیغام نکاح دے دیا۔



سند امام احمد میں حضرت علی رضی اللہ عنہ کا واقعہ خود ان کی زبانی نقل کیا ہے کہ جب میں نے سید عالم صلی اللہ علیہ وسلم کی صاحبزادی کے بارے میں اپنے نکاح کا پیغام دینے کا ارادہ کیا تو میں نے (دل) میں کہا کہ میرے پاس کچھ بھی نہیں ہے۔ پھر یہ کام کیونکر انجام پائے گا؟ لیکن اس کے بعد ہی معادل میں سید عالم صلی اللہ علیہ وسلم کی سخاوت اور نوازش کا خیال آ گیا (اور سوچ لیا کہ آپ خود ہی کچھ انتظام فرما دیں گے) لہذا میں نے حاضر خدمت ہو کر پیغام نکاح دے دیا۔ آپ نے سوال فرمایا کہ تمہارے پاس کچھ ہے؟ میں نے عرض کیا نہیں! فرمایا وہ زندہ کہاں گئی جو میں نے تم کو فلاں روز دی تھی؟ میں نے عرض کیا جی ہاں وہ تو ہے؟ فرمایا اس کو (مہر میں) دے دو۔

مواہب لدنیہ میں ہے کہ حضرت علی رضی اللہ عنہ نے فرمایا کہ جب میں نے اپنا پیغام دیا تو سید عالم صلی اللہ علیہ وسلم نے سوال فرمایا کہ کچھ تمہارے پاس ہے؟ میں نے عرض کیا میرا گھوڑا اور زرہ ہے۔ فرمایا تمہارے پاس گھوڑے کا ہونا (جہاد) کے لئے ضروری ہے۔ لیکن ایسا کرو کہ زرہ کو فروخت کر دو۔ چنانچہ میں نے وہ زرہ چار سو اسی درہم میں فروخت کر کے رقم آپ کی خدمت حاضر کر دی اور آپ کی مبارک گود میں ڈال دی۔ آپ نے اس میں سے ایک مٹھی بھر کر حضرت بلالؓ کو دی اور فرمایا کہ اسے بلال! جاؤ اس کی خوشبو تمہارے لئے خرید کر لاؤ۔ اور ساتھ ہی ساتھ جبیز تیار کرنے کا حکم دیا چنانچہ ایک چار پائی اور چمڑے کا ایک ٹیکہ جس میں کھجور کی چھال بھری ہوئی تھی تیار کیا گیا (رخصتی کے روز) عشاء کی نماز سے قبل سید عالم صلی اللہ علیہ وسلم نے سیدہ فاطمہ رضی اللہ تعالیٰ عنہا کو حضرت ام ایمن رضی اللہ عنہا کے ساتھ سید السادات حضرت علی مرتضیٰ رضی اللہ عنہ لئے خریدنے والے حضرت عثمان بن عفان رضی اللہ عنہ تھے۔ انہوں نے خرید کر واپس کر دی اور رقم اور زرہ دونوں حضرت علی رضی اللہ عنہ کے پاس رہیں۔ حضرت علی رضی اللہ عنہ نے زرہ اور رقم دونوں سید عالم صلی اللہ علیہ وسلم کی خدمت میں حاضر کر دیں تو آپ نے حضرت عثمانؓ کو بڑی دعائیں دیں ۱۲ زرقانی۔ عہ ایک اور روایت میں ہے کہ اس رقم میں سے دو تہائی خوشبو میں اور ایک تہائی کپڑوں میں خرچ کرنے کے متعلق سید عالم صلی اللہ علیہ وسلم نے ارشاد فرمایا۔ زرقانی ۱۲۔

اللّٰهُمَّ اِنِّیْ اُعِیْذُهَا بِكَ وَذَرِّیَّتَهَا مِنَ الشَّیْطَانِ الرَّجِیْمِ ۝

اے اللہ! میں اس کو اور اس کی اولاد کو شیطان مردود کی شرارت سے محفوظ رکھنے کے لئے آپ کی پناہ میں دیتا ہوں۔

اس کے بعد ان کے دونوں کانڈھوں کے درمیان اس پانی کے چھینٹے دیئے پھر علی رضی اللہ عنہ سے بھی پانی منگایا اور اس میں کلی کر کے ان کے سر اور سینہ اور دونوں کانڈھوں کے درمیان چھینٹے دیئے اور وہی دُعا دی جو لختِ جگر حضرت سیدہ فاطمہ رضی اللہ تعالیٰ عنہا کو دی تھی۔ اس کے بعد یہ فرما کر واپس تشریف لے آئے کہ بِسْمِ اللّٰهِ وَالْبَرَکَۃُ اِیْہِ اِطِیْعَہُ سَاحِدَہُ رَجُوْہُ لَہُ۔

حضور اقدس صلی اللہ علیہ وسلم کے مشہور خادم حضرت انس رضی اللہ عنہ نے بھی حضرت سیدنا علی اور سیدہ فاطمہ رضی اللہ تعالیٰ عنہما کے نکاح کی تفصیل نقل کی ہے وہ فرماتے ہیں کہ آنحضرت صلی اللہ علیہ وسلم نے مجھ سے فرمایا کہ جاؤ ابو بکرؓ اور عثمانؓ اور عبد الرحمنؓ اور چند انصار کو بلا لاؤ۔ چنانچہ میں بلا لایا۔

جب یہ حضرات حاضر ہو گئے اور اپنی اپنی جگہ بیٹھ گئے تو آنحضرت صلی اللہ علیہ وسلم نے نکاح کا خطبہ پڑھا اور اس کے بعد فرمایا کہ اللہ تعالیٰ نے مجھے حکم فرمایا ہے کہ علیؑ سے فاطمہؑ کا نکاح کر دوں۔ تم لوگ گواہ ہو جاؤ کہ میں نے چار سو مشقال چاندی مہر

۱۲۔ عہ پہلے گذرا ہے کہ چار سو اسی درہم میں زرہ فروخت کر کے مہر میں اس کی قیمت حضرت علی رضی اللہ تعالیٰ عنہ نے پیش کر دی اور یہاں .. ۴۰ مثقال چاندی کا ذکر ہے۔ دونوں روایات اس طرح جمع ہو سکتی ہیں کہ .. ۴۰ مثقال چاندی کے وزن کے چار سو اسی درہم بنائے ہوئے ہوں موجودہ سکے کے اعتبار سے کسی نے حضرت فاطمہؓ کا ہر ایک سو سینتیس روپے اور کسی نے ایک سو پچاس روپے سمجھ رکھا ہے۔ حالانکہ مہر فاطمی کا تعلق درہم سے ہے روپے سے نہیں ہے۔

میں مقرر کر کے علیؑ سے فاطمہؑ کا نکاح کر دیا اگر علیؑ اس پر راضی ہوں۔ اس وقت حضرت علی رضی اللہ عنہ موجود نہ تھے۔ اس کے بعد آنحضرت صلی اللہ علیہ وسلم نے ایک طبق میں خشک کھجوریں (یعنی چھوارے) سنگائے اور حاضرین سے فرمایا کہ جس کے ہاتھ چھوارے پڑیں بے لیوے۔ چنانچہ حاضرین نے ایسا ہی کیا۔ پھر اسی وقت حضرت علی رضی اللہ تعالیٰ عنہ پہنچ گئے۔ ان کو دیکھ کر آنحضرت صلی اللہ علیہ وسلم مسکرائے اور فرمایا کہ بے شک اللہ تعالیٰ نے مجھے حکم دیا کہ تم سے فاطمہؑ کا نکاح پارسو مثقال چاندی بہر مقرر کر کے کر دوں، کیا تم اس پر راضی ہو؟ انہوں نے عرض کیا جی میں راضی ہوں یا رسول اللہ!

جب حضرت علی رضی اللہ عنہ نے رضامندی ظاہر کر دی تو آنحضرت صلی اللہ علیہ وسلم نے دُعایتے ہوئے فرمایا:

جَمَعَ اللَّهُ بَيْنَكُمَا وَأَعَزَّجَدَّكُمَا  
وَبَارَكَ عَلَيْكُمَا وَآخَّرَجَ  
مِنْكُمَا كَثِيرًا طَيِّبًا

اللہ تم میں جوڑ رکھے اور تمہارا نصیب اچھا کرے  
اور تم پر برکت دے اور تم سے بہت اور پاکیزہ  
اولاد ظاہر فرمائے۔

الاصابہ میں لکھا ہے تزوج علی فاطمہ فی رجب سنۃ مقدّمہ المدينة ونبی بہا مرجعہم من بدر ولہا یومئذ ثمان عشرة سنة. (یعنی حضرت علی رضی اللہ عنہ نے حضرت فاطمہ رضی اللہ عنہا سے ماہ رجب میں نکاح کیا جب کہ ہجرت کر کے مدینہ منورہ پہنچے تھے اور رخصتی غزوہ بدر سے واپس ہونے پر ہوئی۔ اس وقت حضرت سیدہ فاطمہ رضی اللہ عنہا کی عمر ۸ سال تھی۔ اس سے معلوم ہوتا ہے کہ نکاح اور رخصتی ایک ہی ساتھ نہ ہوئی تھی۔

جہیز | الاصابہ میں لکھا ہے کہ آنحضرت صلی اللہ علیہ وسلم نے جہیز میں حضرت سیدہ فاطمہ رضی اللہ عنہا کو ایک پھوننا اور ایک چمڑے کا ٹکیر جس میں کھجور کی چھال بھری ہوئی تھی اور دو چکیاں اور دو مشکیزے عنایت فرمائے۔ ایک روایت میں چار ٹکیرے آئے ہیں لہٰذا اب لہٰذا ۱۲۔ استیعاب میں ہے کہ ان کی عمر شریف اس وقت ۵ سال ۵ ماہ تھی جیسا کہ پہلے گذر چکا ہے۔ اس اختلاف روایت سے مقصد میں کوئی فرق نہیں پڑتا ۱۲۔

اور ایک روایت میں چار پائی کا بھی ذکر ہے۔ ایک روایت میں ہے کہ ان کی خصوصی جس رات کو ہوئی ان کا بستر مینڈھے کی کھال کا تھا۔ ممکن ہے کہ یہ حضرت علی رضی اللہ عنہ کے گھر کا بستر ہو اور یہ بھی ہو سکتا ہے کہ یہ بھی جہیز میں آنحضرت صلی اللہ علیہ وسلم نے عنایت فرمایا ہو۔  
**ولیمہ** | حضرت علی رضی اللہ تعالیٰ عنہ نے دوسرے روز اپنا ولیمہ کیا جس میں سادگی کے ساتھ جو میٹر آیا کھلا دیا۔ ولیمہ میں جو (کی روٹی) کھجوریں، حریرہ، پنیر، مینڈھے کا گوشت تھا۔

**کام کی تقسیم** | حضرت علی رضی اللہ عنہ کے پاس کوئی خادم نہیں تھا۔ گھر کا کام دونوں میاں بیوی مل کر کر لیتے تھے حضور اقدس صلی اللہ علیہ وسلم نے ان کا کام اس طرح تقسیم فرمادیا تھا کہ فاطمہ رضی اللہ عنہا گھر کے اندر کے کام کیا کریں (مثلاً آٹا گوندھنا پکانا، بستر بچھانا، جھاڑو دینا وغیرہ) اور علیؑ گھر سے باہر کے کام انجام دیا کریں۔

**اولاد** | جب تک حضرت فاطمہ زندہ رہیں حضرت سیدنا علی رضی اللہ تعالیٰ عنہ نے دوسرا نکاح نہیں کیا۔ آنحضرت صلی اللہ علیہ وسلم کی نسل حضرت فاطمہ رضی اللہ عنہا سے ہی چلی۔ آپؐ کی اولاد میں جو صاحبزادے تھے وہ قبل از بلوغ ہی اللہ تعالیٰ کو پیارے ہو گئے تھے اور آپؐ کی صاحبزادی حضرت ام کلثوم رضی اللہ عنہا سے تو کوئی اولاد ہی نہیں ہوئی اور حضرت رقیہ اور حضرت زینب رضی اللہ عنہا سے جو اولاد ہوئی تھی ان بھی نسل نہیں چلی۔ جس قدر بھی سادات ہیں جن کے قبو من سے شرق و غرب مستفید ہے، سب حضرت سیدہ فاطمہ رضی اللہ تعالیٰ عنہا کی اولاد ہیں۔ آنحضرت صلی اللہ علیہ وسلم کی یہ خصوصیت ہے کہ آپؐ کی صاحبزادی سے جو نسل چلی وہ آپؐ کی نسل سمجھی گئی ورنہ عام قاعدہ یہ ہے کہ انسان کی نسل اس کے بیٹوں سے چلتی ہے اور بیٹی سے جو نسل چلتی ہے وہ اس کے شوہر کے باپ کی نسل مانی جاتی ہے۔

حضرت ابن عباس رضی اللہ عنہما سے روایت ہے کہ آنحضرت صلی اللہ علیہ وسلم نے

لہ مواہب لدنیہ مع شرح ذرقانی ۱۲۔ لہ الترغیب ۱۲۔

لہ من المواہب وشرحہ ۱۲۔ لہ زاد المعاد ۱۲۔ لہ اسد الغابہ ۱۲۔

فرمایا کہ بے شک اللہ نے میرے علاوہ جو بھی نبی بھیجا اس کی ذریت اس کی پشت سے فرمائی اور میری ذریت اللہ تعالیٰ نے علی کی پشت سے جاری فرمائی۔ سب سے پہلے حضرت حسن رضی اللہ عنہ پیدا ہوئے۔ سید عالم صلی اللہ علیہ وسلم نے ان کا نام حسن تجویز فرمایا۔ خود ہی ان کے کان میں اذان دی اور عقیقہ کے روز حضرت سیدنا فاطمہ رضی اللہ تعالیٰ عنہا سے فرمایا کہ اس کے بالوں کے وزن کی برابر چاندی صدقہ کرو۔ حضرت سیدہ فاطمہ رضی اللہ تعالیٰ عنہا نے وزن کیا تو ایک درہم (چونی بھرایا اس سے کچھ کم وزن اترتا۔ ابو داؤد اور نسائی کی ایک روایت میں ہے کہ آنحضرت صلی اللہ علیہ وسلم نے حضرت حسن اور حضرت حسین رضی اللہ تعالیٰ عنہما دونوں کا عقیقہ فرمایا۔

حضرت حسن رضی اللہ تعالیٰ عنہ کی ولادت رمضان المبارک ۳۰ھ کو ہوئی۔ بعض نے شعبان ۳۰ھ میں ان کی ولادت بتائی ہے اور بعض علماء نے ۳۱ھ اور بعض نے ۳۲ھ بھی ان کی ولادت بتائی ہے مگر اول قول ہی ٹھیک ہے۔

پھر اگلے سال حضرت حسین رضی اللہ عنہ کی ولادت ہوئی۔ آنحضرت صلی اللہ علیہ وسلم ان دونوں سے بہت محبت فرماتے تھے۔ آپؐ نے فرمایا کہ یہ دونوں دنیا میں میرے پھول ہیں اور یہ بھی فرمایا کہ یہ دونوں جنت میں جوانوں کے سردار ہیں۔

حضرت سیدنا علی رضی اللہ عنہ سے روایت ہے کہ سینہ سے سر تک حضرت حسن آنحضرت صلی اللہ علیہ وسلم کے مشابہ تھے اور حضرت حسینؑ سینہ سے نیچے نیچے حضور اقدس صلی اللہ علیہ وسلم کے مشابہ تھے۔

ان دونوں بھائیوں کے بعد میرے بھائی حضرت محسن رضی اللہ عنہ پیدا ہوئے تھے۔ حضور اقدس صلی اللہ علیہ وسلم نے ہی یہ نام تجویز فرمایا تھا۔ حضرت علی رضی اللہ عنہ فرماتے تھے کہ میں اپنی کنیت ابو حرب رکھنا چاہتا تھا۔ جب حسن کی ولادت ہوئی تو میں نے اس کا نام حرب رکھ دیا۔ آنحضرت صلی اللہ علیہ وسلم تشریف لائے اور فرمایا دکھاؤ میرا بیٹا کہاں ہے؟

۱۔ شرح المواہب اللزقانی ۱۳ ۲۔ مشکوٰۃ شریف باب العقیقہ ص ۳۶۲ ۳۔ الاماہ ۱۲ ۴۔ مشکوٰۃ عن البخاری ۵۔ مشکوٰۃ شریف ۱۳ ۶۔ مشکوٰۃ شریف ۱۲ ۷۔ حرب کا معنی جنگ ہے۔ حضرت علی رضی اللہ تعالیٰ عنہ بہادر مرد اور نبرد آزما انسان تھے۔ انہوں نے چاہا کہ کسی طرح مجھے ابو حرب کہا جائے۔ اس لئے ہر مرتبہ آپؐ نے بچوں کا نام حرب رکھا۔ ۱۲۔ عفا اللہ عنہ

تم نے اس کا نام کیا رکھا؟ میں نے عرض کیا حرب رکھ دیا ہے۔ آپ نے فرمایا نہیں اس کا نام حسن ہے۔ پھر جب حسین کی ولادت ہوئی تو میں نے اس کا نام بھی حرب تجویز کر دیا۔ آنحضرت صلی اللہ علیہ وسلم تشریف لائے اور فرمایا کہ دکھاؤ میرا بیٹا کہاں ہے؟ اس کا تم نے کیا نام رکھا؟ میں نے عرض کیا حرب نام رکھ دیا ہے۔ آپ نے فرمایا نہیں وہ حسین ہے۔ پھر جب قیسرا پچھ پیدا ہوا تو اس کا نام بھی میں نے حرب تجویز کر دیا۔ آنحضرت صلی اللہ علیہ وسلم تشریف لائے اور فرمایا دکھاؤ میرا بیٹا کہاں ہے؟ اس کا تم نے کیا نام رکھا؟ میں نے عرض کیا کہ حرب نام رکھ دیا ہے! فرمایا نہیں! وہ محسن ہے۔ پھر فرمایا کہ میں نے جو ان کے نام تجویز کئے ہیں یہ تینوں نام ہارون (یعنی صلوات اللہ وسلامہ علیہ) کے (تینوں) بچوں کے نام ہیں۔ ان کے ایک بچے کا نام شبیر دوسرے کا شبیر تیسرے کا مشبر تھا (یعنی حسن حسین محسن ان کا ترجمہ ہے)۔

حضرت سیدہ فاطمہ رضی اللہ تعالیٰ عنہا کے تیسرے صاحبزادہ حضرت محسن رضی اللہ تعالیٰ عنہ نے بچپن ہی میں وفات پائی بلکہ

حضرت سیدہ فاطمہ رضی اللہ عنہا سے تین صاحبزادیاں پیدا ہوئیں۔

اول۔ حضرت رقیہ رضی اللہ تعالیٰ عنہا جنہوں نے بچپن میں انتقال فرمایا۔ اسی وجہ سے بعض مورخین نے ان کو کھا بھی نہیں ہے۔

دوسری صاحبزادی حضرت ام کلثوم رضی اللہ تعالیٰ عنہا تھیں۔ ان کا پہلا نکاح حضرت امیر المومنین عمر بن الخطاب رضی اللہ عنہ سے ہوا تھا جن سے ایک صاحبزادے حضرت زینہ اور ایک صاحبزادی حضرت رقیہ پیدا ہوئیں۔

پھر حضرت عمر رضی اللہ تعالیٰ عنہ کی وفات کے بعد حضرت عون بن جعفر سے نکاح ہوا اور ان سے کوئی اولاد نہیں ہوئی۔ پھر جب ان کی وفات ہو گئی تو ان کے بھائی حضرت محمد بن جعفر رضی اللہ تعالیٰ عنہ سے نکاح ہوا۔ ان سے ایک صاحبزادی پیدا ہوئیں جو

بچپن ہی میں وفات پا گئیں۔ پھر حضرت محمد بن جعفرؑ کے انتقال کے بعد ان کے بھائی حضرت عبداللہ بن جعفرؑ سے نکاح ہوا۔ ان سے بھی کوئی اولاد نہیں ہوئی اور ان ہی کے نکاح میں حضرت ام کلثومؑ کی وفات ہوئی اور اسی روز ان کے صاحبزادے حضرت زیدؑ کی وفات ہوئی جو حضرت عمر رضی اللہ عنہ سے پیدا ہوئے تھے۔ حضرت سیدہ فاطمہؑ کی تیسری صاحبزادی حضرت زینبؑ تھیں۔ ان کا نکاح حضرت عبداللہ بن جعفرؑ سے ہوا تھا جن کے دو صاحبزادے عبداللہؑ اور عونؑ پیدا ہوئے۔ پھر جب حضرت زینب رضی اللہ عنہا کی وفات ہو گئی تو حضرت عبداللہ بن جعفرؑ نے ان کی بہن حضرت ام کلثوم رضی اللہ عنہا سے نکاح فرمالیا جس کا ذکر ابھی گزرا۔ یہ اولاد تین لڑکے تین لڑکیاں حضرت سیدنا علی رضی اللہ عنہ کی حضرت سیدہ فاطمہ رضی اللہ عنہا سے ہوئی۔ ان کے علاوہ ان کی دوسری بیویوں سے جو بعد میں ان کے نکاح میں آئیں اور بھی اولاد ہوئی۔

مؤرخین نے حضرت علی رضی اللہ تعالیٰ عنہ کی تمام اولاد کی تعداد ۳۲ لکھی ہے جن میں ۳ لڑکے اور ۱۶ لڑکیاں تھیں۔ حضرت حسن رضی اللہ عنہ کے ۵ لڑکے اور ۵ لڑکیاں پیدا ہوئیں اور حضرت حسینؑ کے ۶ لڑکے ۳ لڑکیاں پیدا ہوئیں۔

رضی اللہ تعالیٰ عنہم وارضاهم

اجمعین وجعلنا بہدیبہم متبعین

واللہ تعالیٰ اعلم وعلمہ

اتموا حکم



## فَاعْتَبِرُوا يَا أُولِيَ الْأَبْصَارِ

حضرت سیدہ فاطمہ زہرا رضی اللہ تعالیٰ عنہا آنحضرت سید عالم صلی اللہ علیہ وسلم کی سب سے زیادہ پیاری اور چہیتی صاحبزادی تھیں۔ ان کو آنحضرت صلی اللہ علیہ وسلم نے جنت کی عورتوں کی سردار بتایا ہے۔ ان کی شادی کس سادگی سے آنحضرت صلی اللہ علیہ وسلم نے کی۔ یہ بہت غور کرنے اور غور کرنے کے بعد اپنی اولاد کی شادیاں اس کے مطابق کرنے کی چیز ہے۔ آج لوگ آنحضرت صلی اللہ علیہ وسلم اور آپ کے اہل بیت (علیہم السلام) والرضوان کی محبت کے بڑے دعوے کرتے ہیں لیکن ان کے اتباع اور اقتداء کو اپنی اور خاندان کی ذلت اور عار سمجھتے ہیں۔ حضرت علی رضی اللہ تعالیٰ عنہ نے نکاح کا پیغام دیا۔ آنحضرت صلی اللہ علیہ وسلم نے قبول فرمایا۔ مگنی کے تمام طریقے جن کا آج کل رواج ہے ان میں سے کوئی بکھیرا بھی نہ کیا گیا۔ یہ طریقے لغو اور سنت کے خلاف ہیں۔ پھر آنحضرت صلی اللہ علیہ وسلم نے خود ہی نکاح پڑھایا۔ اس سے معلوم ہوا کہ باپ کا لڑکے کے نکاح کے وقت چھپے چھپے پھرنا جس کا آج کل دستور ہے یہ بھی آنحضرت صلی اللہ علیہ وسلم کے طریقہ کے خلاف ہے۔ بہتر یہ ہے کہ باپ خود اپنی لڑکی کا نکاح پڑھ دیوے۔ مہر بھی تھوڑا سا مقرر کیا گیا۔ ہزاروں روپے مہر میں مقرر کرنا اور وہ بھی فخر اور بڑائی جتانے کے لئے اور پھر ادا نہ کرنا اس میں آنحضرت صلی اللہ علیہ وسلم کا اتباع کہاں ہے؟ جو لوگ مہر زیادہ باندھ دیتے ہیں اور پھر ادا نہیں کرتے وہ قیامت کے روز بیوی کے قرضداروں میں ہوں گے۔

حضرت سیدہ فاطمہ رضی اللہ عنہا کی رخصتی صرف اس طرح ہوئی کہ حضرت ام ایمن رضی اللہ عنہا کے ساتھ آنحضرت صلی اللہ علیہ وسلم نے ان کو دو لہا کے پاس بھیج دیا۔ یہ دونوں جہان کے بادشاہ کی صاحبزادی کی رخصتی تھی جس میں نہ دھوم دھام نہ میانہ نہ پانگی اور نہ روپیوں کی بکھیر۔ نہ حضرت علی رضی اللہ عنہ گھوڑے پر چڑھ کر آئے نہ آنحضرت صلی اللہ علیہ وسلم نے ان سے کینوں کا خرچ دلویا، نہ کنبہ برادری کا کھانا کیا نہ حضرت علی رضی اللہ عنہ



نے بارات پڑھائی نہ آتش بازی کے ذریعہ اپنا مال پھونکا۔ دونوں طرف سے سادگی برتی گئی۔  
قرض ادا کر کے کوئی کام نہیں کیا۔ مسلمانوں کو لازم ہے کہ سردار دو جہاں صلی اللہ علیہ وسلم  
کی پیروی کو نہ صرف اعتقاد سے بلکہ عمل سے ضروری سمجھیں۔

جہیز کتنا مختصر تھا؟ اس کی تفصیل ہم لکھ چکے ہیں۔ نہ آنحضرت صلی اللہ علیہ وسلم نے کسی  
سے قرض ادا کر کے جہیز تیار کیا نہ اس کی فہرست لوگوں کو دکھائی۔ نہ جہیز کی چیزوں کی  
تشہیر کی گئی۔ ہم کو اس کی پیروی لازم ہے اگر بیٹی کو کچھ دیں تو گنجائش سے زیادہ کی فکر  
میں نہ پڑیں اور ضرورت کی چیزیں دیں اور دکھاوا کر کے نہ دیں۔ کیوں کہ یہ اپنی اولاد  
کے ساتھ احسان ہے۔ دوسروں کو دکھلا کر دینا یا فہرست دکھانا سرِ خلافِ شرع  
اور خلافِ عقل ہے۔

پھر آنحضرت صلی اللہ علیہ وسلم نے داماد اور بیٹی پر کام کی تقسیم کر دی۔ ابوداؤد شریف  
میں ہے کہ سردار دو جہاں صلی اللہ علیہ وسلم کی صاحبزادی چکی خود ہستی تھیں اور ٹنڈی  
خود پکاتی تھیں اور جھاڑو خود دیتی تھیں۔ آج کل کی عورتیں اس کو عیب سمجھتی ہیں۔ بھلا  
جنت کی عورتوں کی سردار سے بڑھ کر کون عزت والی ہو سکتی ہے؟

آج کل کے مسلمان کہلانے والے منگنی سے لے کر شادی تک اور پھر اس کے بچوں کے  
پیدا ہونے اور غنتہ اور عقیقہ تک فضول رسمیں کرتے ہیں جن میں بہت سی شرکیہ رسمیں ہیں  
اور کافروں سے لی ہیں اور بہت سی رسمیں سودی روپیہ لے کر انجام دیتے ہیں اور ان  
رسوموں کو کہنے میں نمازیں تک برباد کرتے ہیں اور بے شمار بڑے بڑے گناہوں میں  
طوت ہو جاتے ہیں۔ اللہ تعالیٰ ہم سب کو اپنے پیغمبر صلی اللہ علیہ وآلہ وسلم کی پیروی  
کی توفیق بخشیں۔

حضرت سیدہ فاطمہ رضی اللہ تعالیٰ عنہا کے گھروں میں حضرت رسول خدا صلی اللہ  
علیہ وسلم باخدا بھی تھے اور باخلق بھی۔ یعنی اللہ جل  
شانہ سے تعلق و محبت اور اللہ تعالیٰ کے ذکر میں بھی پوری طرح مشغول رہتے تھے اور

مخلوق کے حقوق کی ادائیگی اور میل جول میں بھی کوتاہی نہ فرماتے تھے۔ آپ چونکہ معلم انسانیت تھے اس لئے آپ کی زندگی ساری امت کے لئے نمونہ ہے۔ آپ کی زندگی سے سبق ملتا ہے کہ نہ تو انسان کو سراسر کنبہ و خاندان کی محبت میں بھنس کر خداوند عالم سے غافل ہو جانا چاہیئے اور نہ بزرگی کے دھوکہ میں کنبہ و خاندان سے کٹ کر اذکار و اوراد کو مشغلہ زندگی بنالینا چاہیئے۔ اعلیٰ اور اکمل مقام یہی ہے کہ آنحضرت صلی اللہ علیہ وسلم کا پورا پورا اتباع کرے اور ہر شعبہ زندگی میں آپ کے اقتدا کو ملحوظ رکھے۔

آنحضرت صلی اللہ تعالیٰ علیہ وسلم نے نکاح بھی کئے اور آپ کے اولاد بھی ہوئی پھر صاحبزادیوں کی شادیاں بھی کیں اور ان کی شادیاں کر دینے کے بعد بھی ان کی خیر خبر رکھی۔ حضرت سیدہ فاطمہ رضی اللہ تعالیٰ عنہا کا نکاح جب آپ نے حضرت سیدنا علی مرتضیٰ رضی اللہ تعالیٰ عنہ سے کر دیا تو آپ اس روز رات کو ان کے پاس تشریف لے گئے اور اکثر جاتے رہتے تھے اور ان کے حالات کی خیر خبر رکھتے تھے اور ان کے بچوں کو پیار کرتے تھے۔ ایک مرتبہ حضرت سیدنا علی اور سیدہ فاطمہ رضی اللہ عنہما کے درمیان آپس میں کچھ رنجش ہو گئی تو حضور اقدس صلی اللہ علیہ وسلم نے ان کے گھر تشریف لے جا کر صلح کرا دی۔ اس کے بعد باہر تشریف لائے اور حاضرین میں سے کسی نے دریافت کیا کہ آپ جب ان کے گھر داخل ہوئے تو چہرے پر کوئی خاص خوشی کا اثر نہ تھا اور اب جب کہ باہر تشریف لائے ہیں تو چہرہ پر خوشی کے آثار ہیں؟ آپ نے فرمایا میں کیوں خوش نہ ہوں جب کہ میں نے اپنے دو پیاروں کے درمیان صلح کرا دی ہے

ایک مرتبہ آنحضرت صلی اللہ علیہ وسلم حضرت سیدہ فاطمہ رضی اللہ عنہا کے گھر تشریف لے گئے۔ وہاں حضرت علی رضی اللہ عنہ کو موجود نہ پایا۔ صاحبزادی سے پوچھا کہ وہ کہاں ہیں عرض کیا کہ ہمارے آپس میں کچھ رنجش ہو گئی تھی لہذا وہ غصہ ہو کر چلے گئے اور میرے پاس قیلولہ نہ کیا۔ ایک صاحب سے آنحضرت صلی اللہ علیہ وسلم نے فرمایا کہ دیکھنا وہ کہاں ہیں؟

انہوں نے جا کر تلاش کیا اور واپس آ کر عرض کیا کہ وہ مسجد میں سو رہے ہیں۔ آنحضرت صلی اللہ علیہ وسلم مسجد میں تشریف لے گئے، دیکھا کہ وہ لیٹے ہوئے (سو رہے) ہیں اور ان کے پہلو سے چادر گر گئی ہے جس کی وجہ سے ان کے جسم کو مٹی لگ گئی ہے۔ آنحضرت صلی اللہ علیہ وسلم مٹی پونچھنے لگے اور فرمایا رُقُصًا أَبَاتُ رَأْبٍ رُقُصًا أَبَاتُ رَأْبٍ (اومٹی والے اٹھ! اومٹی والے اٹھ!)

صاحب فتح الباری نے اس حدیث سے کئی مسئلے ثابت کئے ہیں: مثلاً (۱) جو غصہ میں ہو اس سے ایسی مذاق کرنا جس سے ان کو مانوس کیا جاسکے درست ہے (۲) اپنے داماد کی دلزدگی اور ناراضگی دور کرنا بہتر عمل ہے (۳) باپ اپنی بیٹی کے گھر میں بغیر داماد کی اجازت کے داخل ہو سکتا ہے۔ جب کہ یہ معلوم ہو کہ اس کو گرانی نہ ہوگی یا

ایک مرتبہ حضرت سید عالم صلی اللہ علیہ وسلم حضرت سیدہ فاطمہ رضی اللہ عنہا کے گھر تشریف لے گئے، حضرت ابو ہریرہ رضی اللہ عنہ بھی ساتھ تھے۔ وہاں پہنچ کر حضرت حسن رضی اللہ عنہ کے بارے میں سوال فرماتے گئے کہ کیا یہاں چھوٹا بچہ ہے؟ کیا یہاں چھوٹا بچہ ہے؟ اتنے میں حضرت حسن رضی اللہ عنہ آہٹے۔ جی کہ دونوں ایک دوسرے سے گلے پٹ گئے۔ اس وقت آنحضرت صلی اللہ علیہ وسلم نے دعا کی کہ اے اللہ! اس سے محبت کرتا ہوں تو بھی اس سے محبت فرما اور جو اس سے محبت کرے، اس سے بھی محبت فرما۔ یہ اس وقت کی بات ہے جب کہ حضرت حسن رضی اللہ عنہ چھوٹے سے تھے۔

حضرت اسامہ بن زید رضی اللہ عنہما روایت فرماتے ہیں کہ ہمارے بچپن کے زمانہ میں رسول اللہ صلی اللہ علیہ وسلم مجھ کو اپنی ران پر بٹھاتے تھے اور دوسری ران پر حسن بن علی کو بٹھاتے تھے اور دونوں کو چٹاتے تھے اور یوں دعا فرماتے تھے: اللھم ارحمھما فانی ارحمھما۔ بعض مرتبہ آنحضرت صلی اللہ علیہ وسلم حضرت سیدہ فاطمہ رضی اللہ عنہا سے فرماتے کہ میرے بیٹوں (یعنی حضرت حسینؑ) کو لاؤ۔

۱۔ بخاری شریف ۱۱۱۱ فتح الباری باب نوم الرجال فی المسجد ۱۱۱۱ مشکوٰۃ عن البخاری و مسلم ۱۲۔

۲۔ بخاری شریف ۱۲۱۱ ترجمہ ما اے اللہ! ان پر رحم فرما کیونکہ میں ان پر رحم کرتا ہوں ۱۳۔

پھر آپ ان کو سونگتے اور (سینے سے) چمکتے تھے۔

حضرت اسلم بن زید رضی اللہ عنہ فرماتے تھے کہ ایک مرتبہ رات کو میں ایک ضرورت کے لئے رسول اللہ صلی اللہ علیہ وسلم کی خدمت میں پہنچا (باہر سے اپنے آنے کی اطلاع دی) آپ چادر پیٹے ہوئے باہر نکلے۔ چادر میں کچھ محسوس ہوتا تھا۔ میں نے جب اپنی ضرورت پوری کر لی تو عرض کیا یا رسول اللہ! یہ کیا ہے جسے آپ پیٹے ہوئے ہیں؟ آپ نے چادر کھول دی۔ تو میں نے دیکھا کہ آپ کے ایک کولہ پر حسنؑ اور دوسرے کولہ پر حسینؑ ہیں۔ آپ نے اس وقت فرمایا کہ یہ میری اولاد ہیں اور میری صاحبزادی کی اولاد ہیں اور یہ بھی دعادی اللہ صلی اللہ علیہ وسلم افی احبہما فاحبہما و احب من یحبہما۔ ایک مرتبہ آنحضرت صلی اللہ علیہ وسلم اس حال میں باہر تشریف لائے کہ حضرت حسن رضی اللہ عنہ آپ کے مبارک دوش پر بیٹھے ہوئے گئے تھے۔

**خانگی احوال** حضرت علی رضی اللہ عنہ کوئی سرمایہ دار آدمی نہ تھے۔ ان کے یہاں نہ اسباب عیش فراہم تھے نہ خور و نوش کی فراوانی تھی۔ گھر میں نہ سامان بہت تھا نہ گھر عمدہ تھا نہ کوئی خدمت گار تھا۔ آنحضرت صلی اللہ علیہ وسلم نے جو حال (فقر و فاقہ کا) اپنے لئے پسند کیا وہی داماد اور بیٹی کے لئے پسند فرمایا تھا۔ ایک مرتبہ حضرت سیدہ فاطمہ رضی اللہ عنہا حاضر خدمت ہوئیں اور عرض کیا یا رسول اللہ! میرے اور علیؑ کے پاس صرف ایک مینڈھے کی کھال ہے جس پر ہم رات کو سوتے ہیں اور دن کو اس پر اونٹ کو چارہ کھاتے ہیں۔ آنحضرت صلی اللہ علیہ وسلم نے فرمایا کہ اسے میری بیٹی! صبر کر کیونکہ موسیٰ (علیہ السلام) نے دس برس تک اپنی بیوی کے ساتھ قیام کیا اور دونوں کے پاس صرف ایک عبا تھی (اسی کو اڑھتے اور اسی کو بچھاتے تھے)۔

۱۲۔ ترمذی ۱۲۔ مشکوٰۃ شریف (ترجمہ دعا) اسے اللہ ہیں ان سے محبت کرتا ہوں پس تو بھی ان سے محبت فرما اور جو ان سے محبت کرے ان سے بھی محبت فرما ۱۲۔ مشکوٰۃ شریف ۱۲۔

۱۳۔ شرح مواہب لدنیہ ۱۳۔

ایک روز آنحضرت صلی اللہ علیہ وسلم حضرت سیدہ فاطمہ رضی اللہ عنہا کے گھر تشریف لے گئے۔ اس وقت حضرت حسن اور حضرت حسین رضی اللہ عنہما موجود نہ تھے۔ آنحضرت صلی اللہ علیہ وسلم نے دریافت فرمایا کہ میرے بیٹے کہاں ہیں؟ عرض کیا آج اس حال میں صبح ہوئی کہ ہمارے گھر (کھانے کو تو کیا) چکھنے کو (بھی) کچھ نہ تھا لہذا (ان کے والد جناب) علی رضی اللہ عنہ ان کو یہ کہہ کر (باہر) لے گئے ہیں کہ گھر میں تم کو رو کر پریشان کریں گے، فلاں یہودی کے پاس گئے ہیں (تاکہ کچھ محنت مزدوری کہہ کے لا دیں) یہ سن کر آنحضرت صلی اللہ علیہ وسلم نے بھی اس طرف توجہ فرمائی اور ان کو تلاش فرمایا۔ وہاں دیکھا کہ دونوں بچے ایک کیاری میں کھیل رہے ہیں اور ان کے سامنے کچھ کھجوریں پڑی ہیں۔ آنحضرت صلی اللہ علیہ وسلم نے حضرت علی رضی اللہ عنہ سے فرمایا کیا میرے ان بچوں کو گھر نہیں لے چلتے ہو؟ گرمی تیز ہونے سے پہلے پہلے چلو۔ انہوں نے عرض کیا اس حال میں آج صبح ہوئی ہے کہ ہمارے گھر میں کچھ بھی (کھانے بلکہ چکھنے کو) نہ تھا (اس لئے ان کو لے کر آیا ہوں۔ اب میرے اور بچوں کے بیٹ میں تو کچھ پہنچ گیا مگر فاطمہ کے لئے کچھ کھجوریں اور جمع کرنا ہے) عتوڑی سی دیر جناب اور تشریف رکھیں تو میں فاطمہ کے لئے (بھی) چند کھجوریں جمع کر لوں۔ آنحضرت صلی اللہ علیہ وسلم اور ٹھہر گئے۔ حتیٰ کہ کچھ کھجوریں حضرت سیدہ فاطمہ رضی اللہ عنہا کے لئے جمع ہو گئیں۔ ان کھجوروں کو ایک چھوٹے سے کپڑے میں باندھ کر واپس ہوئے۔ ایک بچہ کو حضرت سرور عالم صلی اللہ علیہ وسلم نے اور دوسرے بچہ کو حضرت علی مرتضیٰ سید السادات رضی اللہ عنہ نے گود میں لیا اور اسی طرح گھر پہنچے۔ واقعہ کے انداز سے معلوم ہوتا ہے کہ حضرت سیدنا علی مرتضیٰ رضی اللہ عنہ نے یہودی کے باغ میں مزدوری کر کے اپنے لئے اور بچوں کے لئے اور اپنی اہلیہ محترمہ کے لئے کھجوریں حاصل کی تھیں۔

آنحضرت صلی اللہ علیہ وسلم کے گھر میں بھی فقر و فاقہ رہتا تھا اور آپ کی صاحبزادی کے گھر میں بھی یہی حال تھا۔ جب کچھ میسر آ جاتا تو ایک گھر دوسرے گھر کی خبر لیتا تھا۔ حضرت

سیدنا علی رضی اللہ عنہ فرماتے تھے کہ ایک مرتبہ میرے گھر میں کچھ نہ تھا جسے میں کھالیتا اور اگر آنحضرت صلی اللہ علیہ وسلم کے گھر میں کچھ ہوتا تو مجھے پہنچ جاتا لہذا میں مدینہ سے باہر ایک جانب کو نکل گیا اور ایک یہودی کے باغ کی دیوار کے باہر سے جوشق ہو گئی تھی اندر کو جھانکا۔ باغ والے یہودی نے کہا کہ اسے اعلان کیا جا رہا ہے؟ میرے باغ کو پانی دے دے اگر ہر ڈول پر ایک کھجور لینا منظور ہو؟ میں نے کہا اچھی بات ہے، دروازہ کھول۔ چنانچہ اس نے دروازہ کھول دیا اور میں نے پانی کھینچنا شروع کر دیا۔ ہر ڈول پر وہ مجھے ایک ایک کھجور دیتا جاتا تھا۔ جب اتنی کھجوریں ہو گئیں کہ میری پتلی بھر گئی تو میں نے کہا بس مجھے یہ کافی ہیں۔ ان کو کھا کر اور پانی پی کر میں آنحضرت صلی اللہ علیہ وسلم کی خدمت میں حاضر ہو گیا۔ آپ اس وقت مسجد میں صحابہ کی ایک جماعت کے ساتھ تشریف رکھتے تھے۔

حضرت انس رضی اللہ عنہ روایت فرماتے ہیں کہ حضرت سیدہ فاطمہ رضی اللہ عنہا نے ایک مرتبہ آنحضرت صلی اللہ علیہ وسلم کو جو کہ روٹی کا ایک ٹکڑا دیا۔ آپ نے فرمایا اے فاطمہ تین روزے میں نے کچھ کھایا نہیں۔ اتنا عرصہ گزر جانے پر یہ مجھے ملا ہے۔

ایک مرتبہ آنحضرت صلی اللہ علیہ وسلم حضرت صدیق اکبر اور فاروق اعظم رضی اللہ عنہما کے ساتھ حضرت ابوالیوب انصاری رضی اللہ عنہ کے مکان پر پہنچے۔ انہوں نے آپ کی دعوت کی اور ایک بکری کا بچہ ذبح کر کے سالن پکایا اور روٹی تیار کی۔ آنحضرت صلی اللہ علیہ وسلم نے ایک روٹی میں تھوڑا سا گوشت رکھ کر حضرت ابوالیوب رضی اللہ عنہ کو دیا کہ یہ فاطمہ کو پہنچا دو اس کو بھی کئی روزے کچھ نہیں مل سکا۔ چنانچہ وہ اسی وقت پہنچا آئے۔

آنحضرت صلی اللہ علیہ وسلم حضرت سیدہ فاطمہ رضی اللہ تعالیٰ عنہا کے فضائل و مناقب کی دلداری کا بہت زیادہ خیال فرماتے تھے۔ ایک مرتبہ آپ

فرما دیا کہ:

فاطمۃ بضعة منی فحسب	فاطمہ میرے جسم کا ٹکڑا ہے جس نے اسے نادم کیا
اغضبہا اغضبی و فی روایۃ	اس نے مجھے ناراض کیا۔ دوسری روایت میں ہے

یریبنی ما ارا بها ویو ذی بنی  
ما اذا ملّا۔ کہ آپ نے فرمایا اس کے رنج سے مجھے رنج ہوتا  
ہے اور اس کی ایذا سے مجھے ایذا ہوتی ہے۔

حضرت عائشہ رضی اللہ عنہا فرماتی تھیں کہ میں نے آنحضرت صلی اللہ علیہ وسلم کی عادت  
اور سیرت و صورت اور گفتگو سے اس قدر مشاہدت کسی کی عادت اور سیرت اور صورت  
اور گفتگو کی نہیں دیکھی جتنی حضرت سیدہ فاطمہ رضی اللہ عنہا کی تھی۔ جب وہ آپ کے پاس  
آتی تھیں تو آپ کھڑے ہو جاتے تھے اور ان کا ہاتھ چومتے تھے اور اپنے پاس بٹھالتے تھے  
اور جب آپ ان کے پاس جاتے تھے تو وہ بھی کھڑی ہو جاتی تھیں اور آپ کا ہاتھ چومتی  
تھیں اور آپ کو احترام سے بٹھاتی تھیں۔ حضرت ثوبان رضی اللہ عنہ روایت فرماتے ہیں  
کہ آنحضرت صلی اللہ علیہ وسلم جب سفر میں تشریف لے جاتے تو سب سے آخر میں حضرت  
فاطمہ رضی اللہ عنہا سے مل کر روانہ ہوتے تھے اور جب واپس تشریف لاتے تھے تو سب سے  
پہلے حضرت سیدہ فاطمہ رضی اللہ عنہا کے پاس تشریف لے جاتے تھے کہ

ایک مرتبہ آنحضرت صلی اللہ علیہ وسلم نے حضرت سیدہ فاطمہ رضی اللہ عنہا سے فرمایا کہ  
(جس پر تم کو غصہ آئے) اللہ کو (بھی اس پر) تمہارے غصہ کی وجہ سے غصہ آتا ہے اور (تم  
جس سے راضی ہو) اللہ تعالیٰ (اس سے تمہاری رضا کی وجہ سے راضی ہوتے ہیں) کہ  
حضرت علی رضی اللہ عنہ فرماتے تھے کہ میں نے رسول اللہ صلی اللہ علیہ وسلم سے سنا کہ قیامت  
کے روز پردے کے پیچھے سے ایک منادی اعلان کرے گا کہ اے لوگو! اپنی آنکھوں کو  
بند کر لو۔ فاطمہ بنت سیدنا محمد صلی اللہ علیہ وسلم گزر رہی ہیں۔

ایک مرتبہ سید عالم صلی اللہ علیہ وسلم نے حضرت حسن حسین اور ان کے والدین  
(رضی اللہ تعالیٰ عنہم) کے بارے میں فرمایا کہ جن سے ان کی لڑائی ہے میری بھی لڑائی  
ہے اور جن سے ان کی صلح ہے میری بھی صلح ہے۔

۱۔ مشکوٰۃ شریف ۱۲۔ ۲۔ ایضاً ۱۲۔ ۳۔ ایضاً ۱۲۔ ۴۔ اسد الغابہ ۱۲۔ ۵۔ ایضاً۔

۶۔ مشکوٰۃ شریف ۱۲۔

حضرت عذیفر رضی اللہ عنہ فرماتے تھے کہ میں آنحضرت صلی اللہ علیہ وسلم کی خدمت میں حاضر ہوا۔ آپ نے اس وقت فرمایا کہ بے شک یہ فرشتہ ہے جو زمین پر آج کی اس رات سے پہلے کبھی نہیں نازل ہوا۔ اپنے دلب سے اجازت لے کر مجھے سلام کرنے اور یہ بشارت دینے کے لئے آیا ہے کہ یقیناً فاطمہؑ جنت کی عورتوں کی سردار ہے۔ اور یقیناً حسنؑ حسینؑ جنت کے جوانوں کے سردار ہیں۔

حضرت عائشہ رضی اللہ عنہا سے روایت ہے کہ آنحضرت صلی اللہ علیہ وسلم کی ہم سب بیویاں آپ کے پاس تھیں کہ اس اشاد میں سیدہ فاطمہ رضی اللہ عنہا آگئیں۔ ان کی رفتار بس ہو ہو آنحضرت صلی اللہ علیہ وسلم کی رفتار تھی۔ جب ان پر آنحضرت سرور عالم صلی اللہ علیہ وسلم کی نظر پڑی تو آپ نے فرمایا آؤ بیٹی! پھر ان کو آپ نے بٹھالیا۔ اس کے بعد چپکے سے ان کے کان میں کچھ فرمایا جس کی وجہ سے وہ بہت زیادہ روتیں۔ جب آپ نے ان کو بہت رنجیدہ دیکھا تو دوبارہ آہستہ سے (ان کے کان میں) کچھ فرمایا وہ اچانک ہنسنے لگیں۔ جب آنحضرت صلی اللہ علیہ وسلم تشریف لے گئے تو میں نے دریافت کیا کہ بتاؤ کہ آنحضرت صلی اللہ علیہ وسلم نے تم سے آہستہ سے کیا فرمایا تھا؟ حضرت سیدہ فاطمہ رضی اللہ عنہا نے جواب دیا کہ رسول اللہ صلی اللہ علیہ وسلم کے راز کو میں کیوں کھولوں؟ (سب سے فرمانے کی بات ہوتی تو آپ آہستہ سے کیوں فرماتے؟)۔

جب آنحضرت صلی اللہ علیہ وسلم کی وفات ہو گئی تو میں نے سیدہ فاطمہ رضی اللہ عنہا سے کہا کہ میرا جو تم پر حق ہے اس کے زور پر میں پوچھتی ہوں کہ رسول اللہ صلی اللہ علیہ وسلم نے تم سے کیا فرمایا تھا؟ حضرت سیدہ فاطمہ رضی اللہ عنہا نے جواب دیا کہ ہاں اب بتا سکتی ہوں۔ پہلی مرتبہ جو آپ نے آہستہ سے فرمایا تو خبر دی تھی کہ جبریلؑ ہر سال مجھ سے ایک مرتبہ قرآن مجید کا دور کرتے تھے اور اس مرتبہ انہوں نے دو مرتبہ دور کیا ہے اور میں (اس لئے) سمجھتا ہوں کہ دنیا سے میرے کوچ کا وقت قریب آ گیا ہے۔ لہذا تم اللہ سے ڈرنا اور صبر کرنا کیوں کہ میں تمہارے لئے پہلے سے جانے والوں میں بہت بہتر



ہوں۔ یہ سن کر میں رو سنے لگی۔ جب آپ نے میرا رخ دیکھا تو دوبارہ آہستہ سے کچھ فرمایا۔ اور اس وقت کا فرمانا یہ تھا کہ کیا تم اس پر راضی نہیں ہو کہ جنت کی عورتوں کی سردار ہوگی یا یہ فرمایا کہ مومن عورتوں میں سب کی سردار ہو۔ دوسری روایت میں ہے کہ پہلی مرتبہ آپ نے آہستہ سے فرمایا کہ میں اسی مرض میں وفات پا جاؤں گا لہذا میں رخصت ہوں۔ پھر دوبارہ آہستہ سے فرمایا کہ آپ کے گھر والوں میں سب سے پہلے میں ہی آپ سے جا کر ملوں گی۔ یہ سن کر مجھے ہنسی آگئی! اے

**دینی تربیت** | حضرت سرور عالم صلی اللہ علیہ وسلم اللہ جل شانہ کی طرف سے امت کی تربیت اور تزکیہ نفس کے لئے تشریف لائے تھے۔

تربیت اور تزکیہ میں آپ کسی کا لحاظ نہیں فرماتے تھے اپنی ازواج و اولاد اور عزیز و قریب سب ہی کو اللہ تعالیٰ سے دُراتے اور آخرت کا فکر مند بناتے تھے۔ جب آیت کریمہ **وَ اَنْذِرْ عَشِيرَتَكَ الْاَخْرَبِ** نازل ہوئی تو سید عالم صلی اللہ علیہ وسلم نے اپنے رشتہ داروں اور خاندان والوں کو آخرت کے عذاب سے ڈرایا۔ اور قبیلوں اور بعض رشتہ داروں کا نام لے کر فرمایا کہ اپنے آپ کو دوزخ سے بچاؤ۔ میں تمہارے کچھ کام نہیں آؤں گا۔ صحیح بخاری میں ہے کہ آپ نے اس موقع پر فرمایا کہ اے قریش! اپنے نفسوں کو دوزخ سے بچاؤ۔ میں اللہ کے معاملہ میں تمہارے کچھ کام نہ آؤں گا اور بنی عبد مناف سے بھی یہی فرمایا۔ پھر فرمایا کہ اے عباس! میں اللہ کے معاملہ میں تمہارے کچھ کام نہ آؤں گا (اپنے کو دوزخ سے بچاؤ) اے صفیہ! جو اللہ کے رسول کی بیوی ہیں، میں اللہ کے معاملہ میں تمہارے کچھ کام نہیں آؤں گا۔ (اپنے کو دوزخ سے بچاؤ) اے محمد کی بیٹی فاطمہ! میرے مال میں سے تم جو چاہو سوال کر لو۔ میں اللہ کے معاملہ میں کچھ کام نہیں آؤں گا (اپنے کو دوزخ سے بچاؤ)۔

لے شکوۃ شریف ص ۱۲ (ترجمہ آیت) آپ اپنے نزدیک کے کنبہ کو ڈراتے۔ عہ یعنی خود نیک کام کرو اور ادا رکھو کے احکام کے خلاف مت چلو۔ اللہ تعالیٰ نے عذاب دینا چاہا تو میں نہیں چھڑا سکوں گا۔ اس کا مطلب سفارش کی نفی نہیں ہے بلکہ عمل پر اجماع مقصود ہے اور جس کی شفاعت کی جائے اس کو بھی نوافل سفارش ہونا ضروری ہے جو مومن نہ ہو گا اس کی تو سفارش ہی نہ ہوگی۔ ۱۲ منہ

آنحضرت صلی اللہ علیہ وسلم نے حضرت سیدہ فاطمہ رضی اللہ عنہا کی شادی کر دینے کے بعد بھی دینی تربیت کا خاص خیال رکھا۔ حضرت علی رضی اللہ عنہ فرماتے ہیں کہ ایک مرتبہ رات کو آنحضرت صلی اللہ علیہ وسلم میرے اور فاطمہ کے پاس تشریف لائے اور ہم دونوں کو نماز (تہجد) کے لئے جگایا۔ پھر اپنے گھر میں تشریف لے گئے اور دیر تک نماز پڑھی۔ ہمارے اٹھنے (اور وضو وغیرہ کرنے) کی کوئی آہٹ دسنی تو دوبارہ تشریف لائے اور مجھ کو جگایا اور فرمایا اٹھو نماز پڑھو۔ میں آنکھیں ملتا ہوا بیٹھ گیا اور عرض کیا کہ خدا کی قسم جتنی نماز ہمارے مقدر میں ہے وہی تو ہم پڑھیں گے۔ ہماری جانیں اللہ کے قبضہ میں ہیں۔ جب اللہ تعالیٰ ہم کو بیدار فرمانا چاہتے ہیں بیدار فرما دیتے ہیں (اور تھوڑا بہت وقت جو طہا ہم پڑھ لیتے ہیں) یہ سن کر آنحضرت صلی اللہ علیہ وسلم اپنی ران پر ہاتھ مارے اوسے اور میرے غفلوں کو (تعجب سے) دہراتے ہوئے واپس ہو گئے اور قرآن مجید کی یہ آیت پڑھی وَكَانَ الْإِنْسَانُ أَكْثَرَ شَيْئًا جَدًّا لَا (یعنی آدمی جھکڑے میں سب سے بڑھ کر ہے)۔

حضرت علی رضی اللہ عنہ سے یہ بھی روایت ہے کہ حضرت سیدہ فاطمہ (رضی اللہ عنہا) کو معلوم ہوا کہ سیدہ عالم صلی اللہ علیہ وسلم کے پاس کچھ غلام اور باندیاں آئی ہیں جو نیکہ ان کو خد کی پینا پڑتا تھا اس لئے ان کے ہاتھوں میں اس کے نشان پڑ گئے تھے ان نشانوں کو دکھانے اور خدمت کے لئے باندی یا غلام طلب کرنے کے لئے وہ سیدہ عالم صلی اللہ علیہ وسلم کی حرم سرسے میں پہنچیں۔ آپ تشریف نہیں رکھتے تھے لہذا وہ اپنی معروض حضرت عائشہ رضی اللہ عنہا سے کہہ آئیں۔ جب آنحضرت صلی اللہ علیہ وسلم زنا نختانہ میں تشریف لائے تو حضرت عائشہ رضی اللہ عنہا نے ماجرا عرض کر دیا۔

حضرت علی رضی اللہ عنہ فرماتے ہیں کہ یہ سن کر آپ رات کو ہمارے پاس تشریف لائے۔ اس وقت ہم دونوں لیٹ چکے تھے۔ آپ کی آمد پر ہم نے کھڑے ہونے کا ارادہ کیا۔ آپ نے فرمایا اپنی جگہ (بیٹھے) رہو۔ پھر آپ میرے اور فاطمہ (رضی اللہ عنہا) کے درمیان

بیٹھ گئے اور فرمایا کیا تم کو میں اس سے بہتر بتا دوں جو تم نے مجھ سے سوال کیا ہے؟ جب تم رات کو سوئے کے لئے لیٹ جاؤ تو ۳۳ مرتبہ سبحان اللہ اور ۳۳ مرتبہ الحمد للہ اور ۳۳ مرتبہ اللہ اکبر پڑھا کرو۔ یہ تمہارے لئے خادم سے بہتر ہو گا۔

مسلم شریف کی ایک روایت میں ہے کہ سید عالم صلی اللہ علیہ وسلم نے اس موقع پر ان تینوں چیزوں کو (فرمن) نماز کے بعد پڑھنے کو بھی فرمایا۔

حضرت علی رضی اللہ عنہ نے فرمایا کہ جب سے میں نے آنحضرت صلی اللہ علیہ وسلم سے یہ عمل سنا کبھی نہیں چھوڑا۔ ایک شخص نے حضرت علیؑ سے سوال کیا (جس کو ابن الکواکب کہتے تھے) جنگ صفین کی رات میں بھی آپ نے اس کو پڑھا؟ فرمایا اس رات میں بھی میں نے نہیں چھوڑا اور رات میں بھول گیا تھا پھر، آخر سحر میں یاد آیا تو پڑھ لیا۔

اسی سلسلہ میں یہ مضمون بھی روایت کیا گیا ہے کہ آنحضرت صلی اللہ علیہ وسلم نے خادم عطا فرمانے سے بڑی سختی سے انکار فرمایا اور یوں فرمایا کہ خدا کی قسم تم کو (خادم) نہیں دوں گا یہ دیکھ ہو سکتا ہے کہ تم کو دسے دوں اور صفحہ میں رہنے والوں کے پیٹ بھوک سے پیچ کھاتے رہیں اور ان پر خرچ کرنے کو میرے پاس کچھ بھی نہ ہو؟ یہ غلام جو آتے ہیں ان کو فروخت کر کے صفحہ والوں پر خرچ کروں گا۔

حضور اقدس صلی اللہ علیہ وسلم اگر چاہتے تو اپنی صاحبزادی کو ایک غلام یا باندی عنایت فرما دیتے مگر آپؐ نے ضرورت کو پرکھا اور آپؐ کی خداداد بصیرت نے آپؐ کو اسی پر آمادہ لیا کہ صفحہ میں رہنے والے میری بیٹی سے زیادہ ضرورت مند ہیں۔ کسی نہ کسی

۱۔ مشکوٰۃ عن البخاری ۲۔ مشکوٰۃ شریف ۱۲۔ عمل الیوم واللیلۃ ۱۲۔ اصحاب بن سعد ۱۲۔

۳۔ اصحاب صفحہ حضرت تھے جو دین تہیں کے لئے ہجرت کر کے مدینہ منورہ آکر بیٹھے تھے نہ کاروبار کرتے تھے نہ ان کا گھر بار تھا۔ بھوک و پیاس کو قذا بنا کر درس گاہ نبوی (صلی اللہ علیہ وسلم) کے طالب علم بن کر بیٹھے تھے اور ذکر و تعلیم ان کا مشغلہ تھا۔ مسجد نبوی سے باہر ایک صفحہ (یعنی چوڑو) سابقان ڈال کر ان حضرات کی اقامت کے لئے بنادیا گیا تھا اس لئے ان کو اصحاب صفحہ کہا جاتا ہے۔ مؤلف رسالہ ہڈانے ان

حضرات کے احوال ایک رسالہ میں لکھے ہیں۔ ملاحظہ فرمائیں ۱۲۔

طرح دکھ تکلیف سے محنت و مشقت کرتے ہوئے صاحبزادی کی زندگی گزر تو رہی ہے مگر صف اولے تو بہت ہی بد حال ہیں جن کو فاقے پر فاقے گزر جاتے ہیں ان کی رعایت مقدم ہے اور صاحبزادی کو ایسا عمل بتایا جو آخرت میں بے انتہا اجر و ثواب کا ذریعہ بنے۔ دنیا کی فنا ہونے والی تکلیف آخرت کے بے انتہا انعامات سے بے انتہا کم ہے۔ اسی لئے آنحضرت صلی اللہ علیہ وسلم نے فرمایا کہ ان کا پرٹھ لینا تمہارے لئے خادم سے بہتر ہے۔

ابوداؤد شریف میں ہے کہ آنحضرت صلی اللہ علیہ وسلم نے حضرت سیدہ فاطمہ رضی اللہ عنہا سے فرمایا اے فاطمہ! اللہ سے ڈر اور اپنے رب کا فریضہ ادا کر اور اپنے شوہر کا کام انجام دے اور سوتے وقت ۳۳ مرتبہ سبحان اللہ اور ۳۳ مرتبہ الحمد للہ اور ۳۳ مرتبہ اللہ اکبر پڑھ لیا کر۔ یہ گنتی میں سو ہو گئے جو تیرے لئے خادم سے بہتر ہیں۔ حضرت سیدہ فاطمہ رضی اللہ عنہا نے اس کے جواب میں عرض کیا کہ میں اللہ (کی تقدیر) اور اس کے رسول (کی تجویز) سے راضی ہوں۔ شاید اس موقع پر اللہ سے ڈرنے کو اس لئے فرمایا کہ خدمت گزار طلب کرنے کو ان کے بلند مرتبہ کے خلاف سمجھو اللہ تعالیٰ اعلم۔

بعض بزرگوں سے سنا ہے کہ سوتے وقت ان چیزوں کا پرٹھ لینا آخرت کے اجور و درجاءت دلانے کے ساتھ ساتھ دن بھر کی محنت و مشقت کی تھکن کو دور کرنے کے لئے بھی مجرب ہے۔

حضرت ثوبان رضی اللہ عنہ روایت فرماتے ہیں کہ رسول اللہ صلی اللہ علیہ وسلم جب سفر کو تشریف لے جاتے تھے تو اپنے گھروالوں میں سب سے آخری ملاقات حضرت سیدہ فاطمہ رضی اللہ عنہا سے فرماتے تھے اور جب سفر سے واپس تشریف لاتے تو سب سے پہلے حضرت سیدہ فاطمہ رضی اللہ عنہا کے پاس تشریف لے جاتے تھے۔ ایک مرتبہ ایک غزوہ

لے احقر اقم الحروف سے ایک بزدگ نے بیان فرمایا جنہوں نے احبار دین کے لئے ہزار میل کا ایک پیدل سفر کیا تھا اس سفر میں مجھے ان تسبیحات کی قدر معلوم ہوئی اور بڑھاپے میں اتنا لباس سفر آسانی سے ملے ہو گیا۔ رات کو جب ان تسبیحات کو پڑھ لیا تو دن بھر کی تھکن کا فائدہ ہو گئی ۱۲ منہ عفا اللہ عنہ۔

سے تشریف لائے اور حسب عادت سیدہ فاطمہ رضی اللہ عنہا کے پاس تشریف لے جانے کے لئے ان کے گھر پہنچے۔ انہوں نے دروازہ پر (زینت کے لئے عمدہ قسم کا) پردہ لٹکا رکھا تھا اور دونوں بچوں حضرت حسن و حسین (رضی اللہ عنہما) کو چاندی کے کنگن پہنا رکھے تھے۔ آپ اندر داخل ہوئے پھر واپس ہو گئے۔ حضرت سیدہ فاطمہ رضی اللہ عنہا نے سمجھ لیا کہ آپ اس وجہ سے اندر تشریف نہیں لائے لہذا (اسی وقت) پردہ ہٹا دیا اور کنگن اتار لئے۔ دونوں بچے (ان کنگنوں کو لئے ہوئے) آنحضرت سید عالم صلی اللہ تعالیٰ علیہ وسلم کی خدمت میں روتے ہوئے پہنچے۔ آپ نے ان کے ہاتھوں سے وہ کنگن لے لئے اور مجھ سے فرمایا کہ اسے ثوبان (راوی حدیث) جاؤ فاطمہ کے لئے ایک ہار عصب کا اور دو کنگن ہاتھی دانت کے خرید کر لے آؤ۔ یہ میرے گھر والے ہیں۔ میں یہ پسند نہیں کرتا، ہوں کہ اپنے حصہ کی عمدہ چیزیں اس زندگی میں کھالیں (یا پہن لیں)۔

ایک مرتبہ ایک واقعہ ایسا ہی پیش آیا اور وہ یہ کہ حضرت سیدنا علی رضی اللہ عنہ کے یہاں ایک شخص مہمان ہوا۔ اس کے لئے کھانا پکایا۔ حضرت سیدہ فاطمہ رضی اللہ عنہا نے کہا کہ آنحضرت صلی اللہ علیہ وسلم کو بھی بلا لیتے تو اچھا تھا۔ چنانچہ آپ کو کھانے کی دعوت دی اور آپ تشریف لے آئے۔ دروازہ پر پہنچ کر چوکھٹ کو ہاتھوں سے پکڑ کر کھڑے ہو گئے اور دیکھا کہ گھر میں ایک طرف ایک نقشین پردہ لٹکا ہوا ہے۔ اس کو دیکھ کر آپ واپس ہو گئے۔ حضرت سیدہ فاطمہ رضی اللہ عنہا فرماتی ہیں کہ میں آپ کے پیچھے پیچھے چلی اور عرض کیا کہ یا رسول اللہ! آپ کی واپسی کا کیا باعث ہوا؟ آپ نے جواب میں فرمایا کہ نبی کے لئے یہ درست نہیں ہے کہ سجادہ اور ٹیپ ٹاپ والے گھر میں داخل ہو۔

ایک مرتبہ حضرت حسن بن علی رضی اللہ تعالیٰ عنہما نے (کسی میں) صدقہ کے مال کی

عصب پٹھے کہتے ہیں۔ ممکن ہے کہ اس زمانہ میں حلال جانوروں کے پٹھوں سے کسی قسم کا بار بتا لیتے ہوں۔ بعض عالموں نے کہا ہے کہ ایک جانور کے دانت کو (جی) عصب کہتے تھے۔ واللہ تعالیٰ اعلم ۱۲

۱۲ مشکوٰۃ عن احمد والی داؤد ۱۳۔ ۱۴ مشکوٰۃ عن احمد وابن ماجہ ۱۲۔

بکھوروں میں سے ایک بکھورے کرمنہ میں رکھ لی۔ حضور اقدس صلی اللہ علیہ وسلم نے فوراً منہ سے نکال کر باہر ڈالنے کو فرمایا اور یہ بھی فرمایا کیا تم کو خبر نہیں کہ ہم صدقہ نہیں کھاتے ہیں۔<sup>۱</sup> تربیت کے سلسلہ کا ایک واقعہ یہ بھی اسد الغابہ میں نقل کیا ہے کہ ایک مرتبہ حضرت رسول خدا صلی اللہ علیہ وسلم حضرت سیدہ فاطمہ رضی اللہ عنہا کے گھر تشریف لے گئے۔ اس وقت حضرت علی رضی اللہ عنہ سو رہے تھے۔ حضرت حسینؑ نے کچھ پینے کو مانگا۔ وہیں ان حضرات کی ایک بکری تھی آنحضرت صلی اللہ علیہ وسلم نے اس کا دودھ نکالا۔ ابھی آپ نے کسی کو دیا نہ تھا کہ حضرت حسن رضی اللہ عنہ آپ کے پاس پہنچ گئے۔ آپ نے ان کو ہٹا دیا۔ حضرت سیدہ فاطمہ رضی اللہ عنہا نے عرض کیا ان دونوں میں آپ کو وہ دوسرا (یعنی حضرت حسین رضی اللہ عنہ) زیادہ پیارا ہے؟ آپ نے فرمایا۔ یہ بات نہیں۔ اصل بات یہ ہے کہ اس دوسرے نے اس سے پہلے طلب کیا تھا پھر فرمایا کہ میں اور تم اور یہ دونوں لڑکے اور یہ سونے والا قیامت کے روز ایک ساتھ ایک جگہ ہوں گے۔

**وفات** حضرت سیدہ فاطمہ رضی اللہ عنہا نے سید عالم صلی اللہ علیہ وسلم سے چھ ماہ بعد وفات پائی۔ اس بارے میں اور بھی اقوال ہیں مگر سب سے زیادہ صحیح یہی ہے۔

بعض علمائے کہا کہ آپ کے بعد سترہ روز عالم دنیا میں رہ کر اللہ کو پیاری ہوئیں حضرت نبی کریم صلی اللہ علیہ وسلم کی وفات پر ان کو بہت رنج ہوا اور آپ کے بعد جب تک زندہ رہیں کبھی ہنستی نہ دیکھی گئیں۔ آنحضرت صلی اللہ علیہ وسلم نے ان کو خبر دی تھی کہ میرے اہل میں سے سب سے پہلے تم ہی مجھ سے آکر ملو گی۔ چنانچہ ایسا ہی ہوا ان کی وفات کے وقت حضرت اسماء بنت عمیس رضی اللہ عنہا وہیں موجود تھیں۔ ان سے حضرت سیدہ فاطمہ رضی اللہ عنہا نے فرمایا کہ یہ مجھے اچھا نہیں لگتا کہ عورت کے جنازہ کو صرف اوپر سے ایک کپڑا ڈال کر (مردوں کے جنازہ کی طرح) لے جاتے ہیں جس سے ہاتھ پاؤں کا پتہ چل جاتا ہے۔

۱۔ مشکوٰۃ شریف ۱۲، بحار اسد الغابہ ۱۲

۲۔ ذکرہ فی اسد الغابہ و فی ذالک اقوال الخرد کر الخ حافظ فی الاماہ ۱۲

حضرت اسماعیل رضی اللہ عنہ نے فرمایا کہ میں تم کو ایسی چیز بتائے دیتی ہوں جو جیشہ میں دیکھ کر آئی ہوں۔ یہ کہہ کر درخت کی ٹہنیاں منگا کر ایک مسہری سی بنا دی اور اس پر کپڑا ڈال دیا۔ حضرت سیدہ فاطمہ رضی اللہ عنہا نے اس کو بہت پسند کیا اور حضرت اسماعیل سے فرمایا کہ جب میں وفات پا جاؤں تو تم اور علی (رضی اللہ عنہ) مل کر مجھ کو غسل دینا اور کسی کو میرے غسل میں شرکت کرنے کے لئے مت آنے دینا۔ جب وفات ہو گئی تو حضرت عائشہ رضی اللہ عنہا غسل دینے کے لئے آئیں۔ حضرت اسماعیل رضی اللہ عنہ نے ان کو روک دیا۔ انہوں نے حضرت ابوبکر رضی اللہ عنہ سے شکایت کی۔ حضرت ابوبکر رضی اللہ عنہ تشریف لائے اور حضرت اسماعیل رضی اللہ عنہ سے فرمایا کہ اے اسماعیل! حضرت صلی اللہ علیہ وسلم کی بیویوں کو آپ کی صاحبزادی کے پاس جانے سے کیوں روکتی ہو؟ انہوں نے جواب دیا کہ انہوں نے مجھ کو اس کی وصیت کی ہے۔ حضرت ابوبکر رضی اللہ عنہ نے فرمایا کہ اچھا ان کی وصیت پر عمل کرو۔ چنانچہ انہوں نے ایسا ہی کیا یعنی حضرت علی رضی اللہ عنہ کی وصیت میں ان کو غسل دیا اور کفنا کر مسہری میں رکھ دیا۔ حضرت سیدہ عائشہ رضی اللہ عنہ نے ان کے جنازہ کی نماز پڑھائی اور ایک قول یہ بھی ہے کہ حضرت عباس رضی اللہ عنہ نے نماز جنازہ پڑھائی۔ حضرت سیدہ فاطمہ رضی اللہ عنہا نے وصیت کی تھی کہ میں رات ہی کو دفن کر دی جاؤں۔ چنانچہ ایسا ہی کیا گیا اور قبر میں حضرت سیدنا علی رضی اللہ عنہ اور حضرت سیدنا عباس رضی اللہ عنہ اور ان کے صاحبزادے فضل رضی اللہ عنہ اتارے۔

عہ حافظ ابن حجر رحمہ اللہ تعالیٰ الاصابہ میں لکھتے ہیں کہ ابن قحون نے اس کو بعید سمجھ کر اعتراض کیا ہے کہ حضرت اسماعیل اس وقت حضرت ابوبکرؓ کے نکاح میں تھیں۔ ان کو حضرت علی رضی اللہ عنہ کے ساتھ مل کر غسل دینا کیونکر درست ہوا؟ اور دو سلا اشکال حنفی مذہب کی بناء پر پیش آتا ہے کہ وفات کے بعد شوہر بیوی کو غسل نہیں دے سکتا (رحمہما قال فی الفتاویٰ العالمگیریہ ویجوز للمرأة ان تغسل زوجها واما هو فلا یغسلها عندنا) دون اشکالوں کا جواب اس طرح ہو سکتا ہے کہ ممکن ہے حضرت علی رضی اللہ عنہ پردہ ڈال کر حضرت اسماعیل رضی اللہ عنہ کو پانی دیتے جاتے ہوں اور وہ غسل دیتی جاتی ہوں اور انہوں نے کوئی اور عورت اپنے ساتھ مدد کے لئے بلالی ہو۔ واللہ اعلم بالصواب رحمہما اللہ عنہ۔

کہتے ہیں کہ ان کی وفات ۳ رمضان المبارک ۱۱۳۸ھ کو ہوئی۔ اس وقت ان کی عمر ۲۹ سال تھی اور بعض حضرات نے ۳۰ سال اور بعض نے ۳۵ سال بتائی ہے۔ یہ تمام تفصیل اسد الغابہ میں لکھی ہے۔

اگر یہ صحیح مانا جائے کہ حضرت رسول خدا صلی اللہ علیہ وسلم کی عمر شریف کے ۳۵ ویں برس ان کی ولادت ہوئی تھی تو ۲۹، ۲۸ سال کے درمیان ان کی عمر ہوتی ہے جب کہ ان کا سن وفات ۱۱۳۸ھ مانا جائے اور یہی صحیح معلوم ہوتا ہے جنہوں نے ۳۵ برس کی عمر بتائی ان کے قول کی بنا پر حضرت فاطمہ رضی اللہ عنہا کی ولادت آنحضرت صلی اللہ علیہ وسلم کی عمر شریف کے ۲۹ ویں برس ہونا لازم آتا ہے۔ لیکن یہ کسی کا قول معلوم نہیں ہوا۔ الاستیعاب میں بھی ایک ایسا واقعہ لکھا ہے کہ جس سے ۳۵ برس والے قول کی تردید ہوتی ہے۔ مسند امام احمد بن حنبل میں حضرت ام سلمیٰ رضی اللہ عنہا سے روایت کیا ہے کہ جس مرض میں حضرت فاطمہ رضی اللہ عنہا کی وفات ہوئی میں ان کی تیمارداری کرتی تھی۔ ایک روز صبح ہوئی تو مجھ سے فرمایا کہ اے ماں! میرے لئے غسل کا پانی رکھ دو۔ چنانچہ میں نے اس کی تعمیل کی۔ پھر انہوں نے بہت اچھی طرح غسل کیا۔ اس کے بعد مجھ سے کپڑے طلب کئے کہ میرے لئے کپڑے دے دو۔ میں نے اس کی بھی تعمیل کی اور انہوں نے مجھ سے کپڑے لے کر زیب تن فرمائے۔ پھر مجھ سے فرمایا کہ میرا بستر بیچ گھر میں بچھا دو۔ چنانچہ میں نے اس کی بھی تعمیل کی۔ اس کے بعد وہ قبلہ رخ ہو کر اور اپنا ہاتھ رخسار کے نیچے رکھ کر لیٹ گئیں اور مجھ سے فرمایا کہ اے ماں! اب میری جان ماتی ہے۔ میں نے غسل کر لیا ہے، مجھے کوئی نہ کھولے۔ چنانچہ اسی وقت جان بحق ہو گئیں۔ حضرت علی رضی اللہ عنہ اس وقت موجود نہ تھے۔ باہر سے تشریف لائے تو میں نے ان کو خبر کر دی۔ اسد الغابہ میں بھی اس واقعہ کو (تذکرہ ام سلمیٰ میں) ذکر کیا ہے۔ لیکن علماء اس کو صحیح نہیں مانتے کہ وفات سے پہلے جو غسل کیا تھا اسی کو کافی سمجھا گیا بلکہ صحیح یہی ہے کہ حضرت علیؑ اور اسماء بنت عمیس رضی اللہ عنہما نے بعد وفات غسل دیا۔ حافظ ابن حجر رحمہ اللہ تعالیٰ نے بھی الاصابہ میں اس کو بعید تسلیم کیا ہے کہ وفات سے پہلے جو غسل فرمایا تھا اس پر اکتفا کیا گیا ہو۔



جب تک حضرت فاطمہ رضی اللہ عنہا زندہ رہیں۔ حضرت علی رضی اللہ عنہ نے دوسرا نکاح نہیں کیا۔ جب ان کی وفات ہو گئی تو ان ہی کی وصیت کے مطابق ان کی بھانجی حضرت امامہ بنت زینب رضی اللہ عنہا سے نکاح فرمایا۔ حضرت فاطمہ رضی اللہ عنہا کے علاوہ آنحضرت صلی اللہ علیہ وسلم کی تمام اولاد آپ کی موجودگی ہی میں فوت ہو گئی تھی۔ پھر آپ کے بعد حضرت فاطمہ رضی اللہ عنہا بھی جلد ہی آپ سے جا ملیں۔ رضی اللہ عنہا وارضاہا۔

واقعہ فرماتے تھے کہ میں نے عبدالرحمن بن ابی الموالی سے کہا کہ لوگ بیان کرتے ہیں کہ حضرت فاطمہ رضی اللہ عنہا جنت البقیع میں دفن کی گئیں اس بارے میں تم کیا کہتے ہو۔ انہوں نے کہا کہ وہ حضرت عقیلؓ بن ابی طالب کے مکان کے ایک گوشہ میں دفن کی گئیں۔ ان کی قبر اور راستہ کے درمیان سات ہتھکڑی کا فاصلہ ہے۔ رضی اللہ عنہا وارضاہا۔



## خَاتِمَہ

# حضرت ابراہیم رضی اللہ عنہ ابن سید البشر سرور کونین صلی اللہ علیہ وسلم

سید عالم صلی اللہ علیہ وسلم کے ایک صاحبزادے حضرت ابراہیم رضی اللہ عنہ تھے۔ یہ حضرت  
ماریہ قبطیہ رضی اللہ عنہا کے بطن سے پیدا ہوئے تھے جو آنحضرت صلی اللہ علیہ وسلم کی باندی تھیں۔  
سلسلہ میں جب سید عالم صلی اللہ علیہ وسلم نے حکموں اور علاقوں کے حکمرانوں کو ۱۶ ملام کی دعوت  
کے خطوط لکھے۔ تو اسی سلسلہ میں ایک خط مقوقس کو بھی لکھا۔ یہ عیسائی مذہب رکھتا تھا اور  
مصر اور اسکندریہ کا بادشاہ تھا۔ آنحضرت صلی اللہ علیہ وسلم کے والانامے کی عبارت یہ ہے:

بسم الله الرحمن الرحيم من محمد عبد الله ورسوله  
الى المقوقس عظيم القبط سلام على من اتبع الهدى  
اما بعد فاني ادعوك بدعاية الاسلام اسلام تسلم يؤتاك  
الله اجرًا من تين فان توليت فان عليك الثم القبط  
يا اهل الكتاب تعالوا الى كلمة سواء بيننا وبينكم  
ان لا نعبد الا الله ولا نشرك به شيئًا ولا يتخذ بعضنا  
بعضًا اربابًا من دون الله فان تولوا فقولوا اشهدوا  
بانا مسلمون .

(ترجمہ) بسم الله الرحمن الرحيم

من جانب محمد عبد الله ورسوله .

بنام مقوقس جو قبطیوں کا سردار ہے۔ سلام اس پر جو ہدایت کو مان لے۔ اس کے بعد  
مدعا یہ ہے کہ میں تجھ کو اسلام کی دعوت دیتا ہوں۔ تو اسلام قبول کر لے اس کی وجہ سے تو سلا

رہے گا اور تجھے دو ہزار جہنم لے دیں گے اور اگر تو نے اسلام سے منہ موڑا تو تجھ پر نہ صرف اپنے گناہ کا وبال ہوگا بلکہ تمام قبیلی قوم کی گمراہی تیرے ہی سر پڑے گی۔ (اس کے بعد قرآن مجید کی ایک آیت لکھی جس کا ترجمہ یہ ہے)۔

”اے اہل کتاب! اؤ ایک ایسی بات کی طرف جو ہمارے اور تمہارے درمیان مسلم ہونے میں برابر ہے۔ یہ کہ بجز اللہ تعالیٰ کے ہم کسی کی عبادت نہ کریں اور اس کے ساتھ کسی کو شریک نہ ٹھہرائیں اللہ خدا کو چھوڑ کر ہم میں سے کوئی کسی کو سب قرار نہ دے۔ پھر اگر وہ لوگ اعراض کریں تو تم کہہ دو کہ تم ہمارے اس اقرار کے گواہ رہو کہ ہم تو ماننے والے ہیں۔“ (۶۴:۳)

اس والا نامہ کو لے کر حضرت عاظم بن بلتعہ رضی اللہ عنہ تاجدار دو عالم صلی اللہ علیہ وسلم کے قاصد بن کر روانہ ہوئے اور مقوقس کو اسکندریہ پہنچ کر وہ والا نامہ دے دیا مقوقس نے حضرت عاظم رضی اللہ عنہ کا بہت اعزاز و اکرام کیا اور والا نامہ کھول کر پڑھا۔ اور پڑھنے کے بعد حضرت عاظم رضی اللہ عنہ سے مخاطب ہو کر کہا کہ اگر وہ نبی ہیں تو کیوں میرے حق میں بدعائد نہیں کر دی جس کے اثر سے مجھ پر غلبہ پالیتے؟ حضرت عاظم نے الزامی جواب دیتے ہوئے فرمایا کہ تم (حضرت عیسیٰ علیہ الصلوٰۃ والسلام کو تو مانتے ہی ہو) بتاؤ انہوں نے اپنے منافقین کے لئے بدعائد کے کیوں غلبہ نہ پایا؟ مقوقس نے پھر دوبارہ یہی سوال کیا۔ انہوں نے پھر وہی جواب دیا جس کی وجہ سے مقوقس خاموش ہو گیا۔ اس کی خاموشی سے فائدہ اٹھاتے ہوئے حضرت عاظم رضی اللہ عنہ نے سلسلہ تبلیغ جاری کر دیا۔ اور خود بخود یوں گویا ہوئے۔

”اے اس وقت انامی جواب دینے کی ضرورت تھی ورنہ تحقیقی جواب یہ ہے کہ یہ دنیا دار الاسباب ہے۔ اس میں اللہ کی تشریع اللہ تکوین و تدوین جاری ہیں۔ پیغمبروں کی محنت اور کوشش کے ذریعہ جس سے ان کا اجر بے انتہا ہو جائے اللہ تعالیٰ ہدایت پھیلانا چاہتے ہیں اور اسلام قبول کرنے والے کی بھی یہ خوبی ہے کہ بجائے اس کے کہ بدعائد سے مجبور ہو کر راہ پر آئے خود دعوت حق پہنچنے پر اپنے اختیار سے اسلام قبول کر لے۔“

انه قد كان قبلك رجل يزعم انه الرب الاعلى فاخذ الله  
نكال الآخرة والاولى فانقسم منه فاعتبر بغيرك ولا  
يعتبر بغيرك بك.

(ترجمہ) تجھ سے پہلے ایک شخص تھا (یعنی فرعون) جو اپنے آپ کو سب سے بڑا  
پروردگار کہتا تھا۔ پس اللہ تعالیٰ نے اس کو آخرت اور دنیا کے عذاب میں  
پکڑا اور اس سے انتقام لیا گیا لہذا تو دوسروں سے عبرت حاصل کر۔ ایسا  
نہ ہو کہ (خدا کی طرف سے تیری گرفت ہو) اور دوسرے تجھ سے عبرت حاصل کریں۔  
یہ سن کر مقوقس نے کہا کہ ہم ایک دین پر قائم ہیں۔ اس کو ایسے ہی دین  
کے لئے چھوڑ سکتے ہیں جو ہمارے موجودہ دین سے بہتر ہو۔ اس کے جواب میں حضرت عاظم رضی اللہ  
تعالیٰ عنہ نے اور زیادہ حجم کر اسلام کی دعوت دی اور فرمایا کہ ہم تجھ کو تیرے دین سے بہتر دین کی  
طرف دعوت دیتے ہیں۔ ہماری دعوت اللہ کے دین کی طرف ہے جس کے سامنے دوسرے دین  
کی ضرورت نہیں ہے۔ بلاشبہ یہ نبی صلی اللہ علیہ وسلم (جن کا قاسد بن کر میں آیا ہوں) انہوں نے  
لوگوں کو اسلام کی دعوت دی تو سب سے زیادہ تکلیف پہنچانے پر قریش مکہ تل گئے اور یہود نے  
سب سے زیادہ دشمنی پر کمر باندھی اور نصاریٰ سب سے زیادہ انس و محبت سے پیش آنے  
والے ثابت ہوئے (جو جلد مسلمان ہو گئے)۔

سلسلہ کلام جاری رکھتے ہوئے حضرت عاظم رضی اللہ عنہ نے فرمایا کہ جیسے حضرت  
موسیٰ علیہ الصلوٰۃ والسلام نے حضرت عیسیٰ علیہ الصلوٰۃ والسلام کی آمد کی بشارت دی ایسی  
ہی بشارت حضرت عیسیٰ علیہ السلام نے حضرت محمد رسول اللہ صلی اللہ علیہ وسلم کی آمد کی دی  
تھی۔ ہم تجھ کو دعوت اس طرح دیتے ہیں جیسے تو اہل توریت کو انجیل کی دعوت دیتا ہے۔  
پس جس طرح حضرت موسیٰ علیہ الصلوٰۃ والسلام اور ان کی لائی ہوئی توریت شریف کو  
حق مانتے ہوئے حضرت عیسیٰ علیہ الصلوٰۃ والسلام اور ان کی لائی ہوئی انجیل کی دعوت  
دیتے ہو اسی طرح ہم بھی تم کو یہی دعوت دیتے ہیں کہ سابقہ نبیوں اور اللہ کی کتابوں کو  
حق مانتے ہوئے اب اس موجودہ پیغمبر صلی اللہ علیہ وسلم اور اس کی لائی ہوئی کتاب کا

اتباع کردہ یہ قاعدہ رہا ہے کہ جو نبی کسی قوم میں آیا وہ قوم اس کی امت دعوت ہو گئی اور اس کے ذمہ اس نبی کا ماننا اور اتباع کرنا ضروری ہو گیا لہذا اب جب کہ تو نے اس آخری پیغمبر (صلی اللہ علیہ وسلم) کا زمانہ پایا تو ان کا اتباع کر اور یہ بات بھی صاف کر دینا ضروری ہے کہ ہم تجھ کو عیسائی مذہب کے خلاف دوسرے دین پر آمادہ نہیں کر رہے ہیں بلکہ عیسائی مذہب کی ایک بات پر عمل کرنے کو کہہ رہے ہیں (اور وہ بات یہ ہے کہ) حضرت عیسیٰ علیہ الصلوٰۃ والسلام نے اپنے بعد پیغمبر آخر الزماں کے آنے کی خبر دی تھی اور ان کا نام احمد بتایا تھا۔ چنانچہ وہ تشریف لے آئے۔ اب حسب فرمان حضرت عیسیٰ علیہ الصلوٰۃ والسلام کا اتباع کرو۔

یہ باتیں سن کر مقوقس نے کہا کہ میں نے اس پیغمبر (آخر الزماں صلی اللہ علیہ وسلم) کے بارے میں غور کیا تو میں اس نتیجہ پر پہنچا کہ وہ جس چیز کے کرنے کا حکم فرماتے ہیں وہ عقل اور طبیعت کے خلاف نہیں ہے اور جس چیز سے منع فرماتے ہیں عقل و دانش کے اعتبار سے کرنے کی نہیں ہے میں نے جہاں تک غور کیا اس سے یہ سمجھا وہ نہ ہادوگر ہیں نہ گمراہ راہ میں، نہ کافروں میں نہ کاذب ان کے متعلق جو معلومات حاصل ہوئیں ان سے پتہ چلا کہ وہ غیب کی باتوں کی خبر دیتے ہیں۔ یہ ان کے نبی ہونے کی نشانی ہے اور ان کا اتباع کرنے کے سلسلہ میں غور کروں گا۔ اس کے بعد سید عالم صلی اللہ علیہ وسلم کے والا نامہ کو حفاظت سے رکھنے کے لئے خادم کو دے دیا۔ کاتب کو بلایا جو عربی جانتا تھا اور آنحضرت صلی اللہ علیہ وسلم کی خدمت اقدس میں عبارت ذیل بھیجنے کے لئے لکھوائی۔

بسم الله الرحمن الرحيم لمحمد بن عبد الله  
من المقوقس عظيم القبط سلام عليك اما بعد فقد  
قرأت كتابك وفهمت ما ذكرت فيه وما تدعو اليه

عہ حضرت حاطب رضی اللہ عنہ کے پہنچنے سے پہلے مقوقس کو سید عالم صلی اللہ علیہ وسلم کے بارے میں کچھ معلومات حاصل تھیں ان کی بنا پر یہ باتیں کہیں ۱۲ نہ

وقد علمت ان نبيا قد بقي وكنتم اظن ان يخرج  
من الشام وقد اكرمت رسولك وبعثته اليك  
بجاريين لهما مكان من القبط عظيم وكسوة واهديت  
اليك بغلة لتركبها والسلام .

ترجمہ: شروع اللہ کے نام سے جو بڑا مہربان نہایت رحم والا ہے۔ یہ خط ہے محمد بن عبد اللہ صلی اللہ علیہ وسلم کے نام مقوقس کی جانب سے جو قبطیوں کا سردار ہے تم پر سلام ہو۔ سلام کے بعد عرض ہے کہ میں نے آپ کا والا نام پڑھا اور جو کچھ آپ نے ذکر فرمایا ہے اور جس چیز کی آپ نے دعوت دی ہے اس کو سمجھا۔ مجھے پہلے سے معلوم تھا کہ ایک نبی کی آمد باقی ہے۔ لیکن میرا خیال تھا کہ وہ ملک شام میں تشریف لائیں گے (حجاز میں تشریف لانے کا گمان نہ تھا) میں نے آپ کے قاصد کا اعزاز و اکرام کیا اور اس کے ساتھ آپ کی خدمت میں دو باندیاں ہدیہ (ماریہ اور سیرین) بھیج رہا ہوں جو قوم قبط میں اپنا ایک مقام رکھتی ہیں۔ نیز کپڑے بھی بھیج رہا ہوں اور ایک خچر بھی آپ کی سواری کے لئے ارسال خدمت کیا۔ والسلام

یہ تمام تفصیل مواہب لدنیہ میں لکھی ہے اور اس کے بعد یہ بھی لکھا ہے کہ مقوقس نے سید عالم صلی اللہ علیہ وسلم کا والا نام پہنچنے پر بس یہی کیا کہ آپ کی تعریف کی اور اپنے ایک مکتوب کے ساتھ مندرجہ بالا چیزیں ہدیہ بھیج دیں۔ البتہ اسلام قبول نہیں کیا۔

حافظ ابن حجر رحمہ اللہ تعالیٰ نے الاصابہ میں حضرت ماریہ کے تذکرہ میں لکھا ہے کہ مقوقس نے شام میں ماریہ اور ان کی بہن سیرین اور ہزار مشغال سونا اور مس تھان پکڑا اور ایک خچر (جسے دلدل کہتے تھے) اور ایک گدھا جسے عفیر یا عفور کہا جاتا تھا اور ایک مرد بوڑھا جو خصی تھا اور ماریہ کا بھائی تھا آنحضرت صلی اللہ علیہ وسلم کی خدمت میں حضرت عاٹب کے ساتھ ہدیہ بھیجا (راستہ میں) حضرت عاٹب نے حضرت ماریہ اور ان کی بہن سیرین رضی اللہ عنہما کو اسلام کی ترغیب دی۔ چنانچہ وہ مسلمان ہو گئیں۔

لیکن وہ بڑے میاں سلمان نہ ہوئے بلکہ بعد میں انہوں نے سید عالم صلی اللہ علیہ وسلم کے زمانہ ہی میں مدینہ منورہ میں اسلام قبول کیا یہ

جب حضور اقدس صلی اللہ علیہ وسلم تک یہ چیزیں پہنچ گئیں تو آپ نے حضرت ماریہ رضی اللہ عنہا کو اپنے پاس رکھ لیا اور ان کی بہن سیرین رضی اللہ عنہا ہدیہ حضرت حسان رضی اللہ عنہ کو دے دی۔ حضرت ابراہیم رضی اللہ عنہ جو حضور اقدس صلی اللہ علیہ وسلم کے صاحبزادے تھے حضرت ماریہ رضی اللہ عنہا سے پیدا ہوئے ان کی ولادت بہاہ ذی الحجہ ۱۱ء میں مدینہ منورہ سے کچھ دور ایک بستی میں اموی (بجے عالیہ کہتے تھے) حضور اقدس صلی اللہ علیہ وسلم ان کی ولادت سے بہت سرور ہوئے اور ساتویں روز عقیقہ فرمایا اور ان کے بالوں کے برابر چاندی صدقہ کی اور دودھ پلانے کے لئے حضرت ام سیف رضی اللہ عنہا کے سپرد کیا۔ ان کے شوہر انصاری تھے جو لوہار کا کام کرتے تھے۔ حضرت انس رضی اللہ عنہ فرماتے تھے کہ میں نے کسی کو اہل و عیال کے ساتھ رحمت و شفقت کا برتاؤ کرنے میں آنحضرت صلی اللہ علیہ وسلم سے برآمد نہیں دیکھا۔ آپ کا صاحبزادہ شیرخوار ابراہیم رضی اللہ عنہ مدینہ منورہ سے دور ایک بستی میں دودھ پیتا تھا۔ آپ وہاں تشریف لے جایا کرتے تھے اور ہم آپ کے ساتھ ہوتے تھے۔ جن صاحب کی بیوی دودھ پلاتی تھی وہ لوہار کا کام کرتے تھے۔ بھٹی گرم کرنے کی وجہ سے گھر دھوئیں سے بھر جاتا تھا اور آپ اسی دھوئیں میں جا کر بیٹھ جاتے تھے اور بچہ کو لے کر چوستے تھے۔

حضرت انس رضی اللہ عنہ اسی سلسلہ کا ایک واقعہ یہ بھی بیان فرماتے تھے کہ ایک مرتبہ آنحضرت صلی اللہ علیہ وسلم اپنے بچہ ابراہیم (رضی اللہ عنہ) کو دیکھنے کے لئے تشریف لے چلے میں بھی ساتھ ہو گیا۔ جب ان صاحب کے قریب پہنچے جن کی بیوی صاحبزادہ کو دودھ پلاتی تھی تو (میں نے دیکھا) وہ بھٹی گرم کر رہے ہیں اور سارا گھر دھوئیں سے بھرا ہوا ہے۔ میں جلدی سے رسول اللہ صلی اللہ علیہ وسلم سے آگے بڑھا اور ان صاحب

سے کہا کہ اے ابوسیف ذرا ٹھہر رسول اللہ صلی اللہ علیہ وسلم تشریف لائے ہیں میری توجہ دلانے سے انہوں نے بھی ڈھونکنا چھوڑ دیا۔ وہاں پہنچ کر آنحضرت صلی اللہ علیہ وسلم نے بچہ کو منگا کر چٹالیا اور (اس وقت کے مناسب پیار و محبت میں) مشیت خداوندی کے موافق (بہت کچھ) فرمایا۔

حضرت ابراہیم رضی اللہ عنہ نے ۱۶ ماہ کی عمر یا کر وفات پائی یہ واقعہ مئی نے ان کی عمر ۱۸ ماہ اور بعض علماء نے ۱۶ مہینے اور ۱۸ روز بتائی ہے۔

حضرت ابراہیم رضی اللہ عنہ کی وفات کے وقت سید عالم صلی اللہ علیہ وسلم وہیں موجود تھے۔ ان کے آخری سانس جاری تھے کہ سید عالم صلی اللہ علیہ وسلم کی آنکھوں سے آنسو جاری ہو گئے۔ اس وقت حضرت عبدالرحمن بن عوف رضی اللہ عنہ بھی حاضر تھے۔ انہوں نے آنحضرت صلی اللہ علیہ وسلم کی مبارک آنکھوں سے آنسو جاری ہونے کو تعجب سے دیکھا اور ان کے دل میں خیال آیا کہ اول تو آپ رونے سے منع فرماتے ہیں اور یوں بھی آپ مقرب الہی ہیں آپ کو دنیا کی نعمت چلے جانے پر رونا کیوں آیا (یہ سوچ کر) سوال کیا کہ یا رسول اللہ! آپ بھی روتے ہیں؟ آنحضرت صلی اللہ علیہ وسلم نے فرمایا کہ اے عوف کے بیٹے! (یہ آنکھوں سے آنسو آجانا نہ بے صبری ہے نہ منع ہے نہ تعجب کرنے کی چیز ہے بلکہ فطری طور پر جو انسان کے دل میں رحمت اور شفقت اللہ تعالیٰ نے رکھی ہے) یہ (اس) رحمت (کا اثر) ہے اس کے بعد پھر اندر سے آپ کا دل بھر آیا اور دوبارہ رونے لگے اور یوں فرمایا:-

ان العين تدمع والقلب يحزن ولا  
نقول الا ما يرضى ربنا واننا  
بفراقك يا ابراهيم لمحزونون۔  
بے شک آنکھوں میں آنسو ہیں اور دل میں  
رنج ہے اور زبان سے ہم کوئی ایسی بات  
نہیں کہتے جو اللہ تعالیٰ کی رضا کے خلاف ہو۔ ہم  
وہی کہتے ہیں جس سے ہمارا رب راضی ہو۔ اور تیری جدائی سے اے ابراہیم! ہم کو رنج ہے۔



پھر اسی وقت حضرت ابراہیم رضی اللہ تعالیٰ عنہ کی وفات ہو گئی۔ ان کی وفات پر سید عالم صلی اللہ علیہ وسلم نے فرمایا کہ میرا بچہ دودھ پینے کے زمانہ میں دنیا سے رخصت ہو گیا ہے اور یقین جانو اس کے لئے اللہ تعالیٰ کی طرف سے دودھ پلانے والیاں مقرر کی گئیں جو جنت میں دودھ پلا کر اس مدت کو پورا کریں گی جو دودھ پلانے کی ہوتی ہے۔<sup>۱۱</sup>

مدت رضاعت کی تکمیل کرانے کے لئے اللہ تعالیٰ کی طرف سے اس بچہ اور اس کے والدِ مکرم صلی اللہ تعالیٰ علیہ وسلم کی عزت افزائی کے لئے خصوصی طور پر دودھ پلانے والیاں مقرر کی گئیں اور اس بچہ کو دنیا سے رخصت ہوتے ہی جنت میں بھیج دیا گیا۔<sup>۱۲</sup> قال فی شرح المواہب و قد مر الخبر (فی قوله ان له ظہرین) اشارۃ الی اختصاص هذا بالحکمۃ الخ۔

وفات کے بعد سید عالم صلی اللہ علیہ وسلم نے اپنے بچہ کی نماز جنازہ خود پڑھائی اور جنت البقیع میں حضرت عثمان بن مظعون رضی اللہ عنہ کی قبر کے پاس دفن فرمایا۔ حضرت فضل بن عباس رضی اللہ عنہا نے ان کو غسل دیا تھا اور قبر میں رکھنے کے لئے حضرت فضل اور اسامہ بن زید رضی اللہ تعالیٰ عنہم اتھے۔ سید عالم صلی اللہ علیہ وسلم قبر کے کنارے تشریف فرما رہے۔ دفن کے بعد قبر پر پانی چھڑک دیا گیا اور پہچان کے لئے چند سنگریزے قبر پر رکھ دیئے گئے۔ سب سے پہلے ان ہی کی قبر پر پانی چھڑکا گیا۔<sup>۱۳</sup>

جاہلیت کے زمانہ میں لوگوں کا خیال تھا کہ کسی بڑے آدمی کے پیدا ہونے یا وفات پانے کی وجہ سے چاند سورج گرہن ہوتے ہیں جس دن حضرت ابراہیم رضی اللہ تعالیٰ عنہ کی وفات ہوئی تو سورج گرہن ہو گیا۔ آنحضرت صلی اللہ علیہ وسلم نے صحابہ کرام رضی اللہ عنہم کو دو رکعت نماز بڑی لمبی پڑھائی۔ پھر جب گرہن ختم

ہو گیا تو حاضرین سے فرمایا کہ چاند سورج اللہ کی نشانیوں میں سے دو نشانیاں ہیں۔ ان کے (گرہن کے) ذریعہ اللہ تعالیٰ اپنے بندوں کو ڈراتے ہیں اور یقین جانو کہ ان کا گرہن کسی کے مرنے اور پیدا ہونے کی وجہ سے نہیں ہوتا جب ایسا موقع آئے تو نماز میں مشغول ہو جاؤ اور اس حالت کے دور ہونے تک نماز میں مشغول رہو۔

حضرت ماریہ رضی اللہ عنہا اپنے بچہ کی وفات کے بعد برسوں زندہ رہیں۔ حضور اقدس صلی اللہ علیہ وسلم کے بعد حضرت ابو بکر صدیق رضی اللہ تعالیٰ عنہ بیت المال سے ان کا خرچ اٹھاتے تھے۔ ان کے بعد حضرت عمر رضی اللہ عنہ نے بھی اپنے زمانہ خلافت میں یہ سلسلہ جاری رکھا۔ حتیٰ کہ محرم ۳۱ھ میں حضرت ماریہ رضی اللہ تعالیٰ عنہا نے وفات پائی۔ حضرت عمر رضی اللہ تعالیٰ عنہ نے ان کے جنازہ کی شرکت کا اہتمام کیا کہ لوگوں کو باقاعدہ خود اکٹھا کیا اور نماز جنازہ پڑھائی اور جنت البقیع میں دفن کی گئیں۔ رضی اللہ تعالیٰ عنہا وعن ولدہا۔

## فائدہ

حضور اقدس صلی اللہ تعالیٰ علیہ وسلم اللہ تعالیٰ کی طرف سے اس لئے بھیجے گئے کہ امت کو مل سے اور قول سے ہر طرح کی تعلیم دیں۔ چنانچہ آپ کی زندگی میں ہر طرح کے حالات پیش آئے جو امت کے لئے نمونہ ہیں اور آنحضرت صلی اللہ علیہ وسلم کے حالات اور ارشادات سے امت کو ہر شعبہ زندگی میں عمل کرنے کے لئے سبق ملتا ہے۔ حضرت ابراہیم رضی اللہ تعالیٰ عنہ کے واقعہ ہی کو لے لیجئے۔ اس میں بہت سے احکام و آداب ملتے ہیں۔

(۱) بچوں کو چومنا، چٹانا، پیار کرنا، دین داری کے خلاف نہیں ہے بلکہ سید عالم صلی اللہ علیہ وسلم کی سنت ہے۔ اپنی اولاد کی خیر خبر اور دیکھ بھال کے لئے ان کے پاس آنا جانا بھی عین دینداری ہے۔

(۲) بچوں کو اُن کی ماں کے علاوہ غیر عورت سے دودھ پلوانا درست ہے۔  
 (۳) یہ بھی معلوم ہوا کہ اکابر کے ساتھ خدام کا جانا بلکہ موقع کے مناسب ان سے آگے پہنچ کر ان کے بیٹھنے اٹھنے اور آرام کا انتظام کر دینا مستحب ہے۔  
 (۴) اپنی آل اولاد یا عزیز قریب کی وفات پر دل کا رنجیدہ ہونا اور آنسوؤں کا آجانا خلاف شریعت نہیں ہے بلکہ آنحضرت صلی اللہ تعالیٰ علیہ وسلم کی سنت ہے۔  
 ملا علی قاری رحمۃ اللہ علیہ فرماتے ہیں کہ یہ حالت اہل کمال حضرات کے نزدیک ان مشائخ کے حالات سے بہتر اور اکل ہے جن کے حالات کے بارے میں منقول ہے کہ اپنی اولاد کی وفات پر ہنسے۔

البتہ یہ نادرست اور خلاف شریعت ہے کہ کسی کے وفات پانے پر زبان سے ایسے کلمات نکالے جو کفریہ کلمات ہوں اور جن سے اللہ تعالیٰ پر اعتراض ہوتا ہو۔ رنج اور تکلیف کے موقع پر بھی انسان اللہ تعالیٰ کا بندہ ہے اور اس وقت بھی اس کو احکام شریعت پر عمل کرنا ضروری ہے۔ آج کل کے بہت سے مرد اور عورتیں مصیبت کے وقت اپنے آپ کو بے خود سمجھ کر کفریہ کلمات زبان سے نکالتے ہیں اور کپڑے پھاڑتے ہیں اور زور زور سے روتے ہیں۔

حدیث شریف میں ہے کہ آل حضرت سید عالم صلی اللہ تعالیٰ علیہ وسلم نے فرمایا:

لیس منا من ضرب الخدود	وہ ہم میں سے نہیں جو (رنج و غم کے موقع پر) منہ پیٹے اور گریبان پھاڑے اور
وشق الجيوب ودعى	جاہلیت کی دہائی دے۔ دوسری روایت
بدعوى الجاهلیه.	میں ہے کہ آپ نے فرمایا میں اس سے
رواة الشیخان وفى رواية	بری ہوں جو (رنج و غم میں) بال منڈائے
لمسلم مرفوعاً انا برئ	یا پھلا کر روئے اور کپڑے پھاڑے۔
ممن حلق وصلق	(مشکوٰۃ شریف)
وخرق.	

الحمد للہ بنات ظاہرات بلکہ تمام اولاد امجاد کے ضروری احوال مکمل ہو گئے۔ اب اس رسالہ کو ختم کرتا ہوں۔ ناظرین سے درخواست ہے کہ فقیر حقیر کو اور اس کے اساتذہ اور والدین کو اپنی دُعاؤں میں ضرور یاد فرمائیں۔

اللہمما جعلنا متبعین لسنة نبينا صلى الله  
عليه وسلم ومهتدين بهديه واجعلنا  
شاكرين لنعمتك مثنين بها قابليها  
واتمها علينا واجعلنا مفلحين برحمتك  
يا ارحم الراحمين، وصلى الله تعالى على  
خير خلقه سيدنا وسيدنا محمد وآله  
وصحبه اجمعين ۛ



# ضمیمہ چالیس حدیثیں جن کا زیادہ تر تعلق عورتوں سے ہے



## مُعَلِّمِ انسانیّت حضرت محمد رسول اللہ ﷺ نے فرمایا

- ① فرمایا کہ جب بندہ نے نکاح کر لیا تو نصف دین کامل کر لیا۔ اب اس کو چاہئے کہ باقی نصف میں خدا سے ڈرے۔ (بیہقی)
- ② فرمایا کہ جب کوئی دیندار اور خوش خلق تمہارے یہاں نکاح کا پیام بھیجے تو اس سے نکاح کر دو ورنہ زمین میں فتنہ اور بڑا فساد ہوگا۔ (ترمذی)
- ③ فرمایا کہ تین شخصوں کی مدد خدا کے ذمہ ہے (۱) وہ غلام مکاتب جس کی نیت ادا نیگی کی ہو (۲) وہ نکاح کرنے والا جس کی نیت پاک دامن رہنے کی ہو۔ (۳) اللہ کی راہ میں جہاد کرنے والا۔ (ایضاً)۔
- ④ فرمایا کہ چار چیزیں دیکھ کر عورت سے نکاح کیا جاتا ہے۔ (۱) مال (۲) خاندانی بڑائی (۳) خوبصورتی (۴) دینداری۔ پس تم دیندار عورت حاصل کر کے کامیاب بنو۔ (بخاری و مسلم)

۵) فرمایا کہ جب کبھی کوئی غیر مرد کسی عورت کے ساتھ تنہائی میں ہوتا ہے تو وہاں ضرور تیسرا شیطان (بھی) ہوتا ہے۔

۶) فرمایا کہ میری جانب سے عورتوں کے ساتھ بھلائی سے پیش آنے کی وصیت قبول کر لو۔ (مشکوٰۃ)

۷) فرمایا کہ عورت ٹیڑھی پسلی سے پیدا ہوئی ہے۔ کسی طرح سیدھی نہیں ہو سکتی۔ اس کی کچی کے ہوتے ہوئے ہی اس سے نفع حاصل کر سکتے ہو۔ اگر اس کو سیدھی کرنے لگو گے تو توڑ دو گے اور عورت کا توڑنا طلاق دے دینا ہے۔ (مسلم)

۸) فرمایا کہ اپنی عورت کو غلام کی طرح نہ مارو (کیونکہ) آخر شام کو اس کے ساتھ لیٹو گے۔ (مشکوٰۃ)

۹) فرمایا کہ بلاشبہ کامل ایمان والے مومن وہ بھی ہیں جو خوش خلق ہیں اور اپنی بیویوں کے ساتھ نرمی کا برتاؤ رکھتے ہیں۔ (ترمذی)

۱۰) فرمایا کہ جس کو یہ چار چیزیں مل گئیں اس کو دنیا و آخرت کی بھلائی مل گئی۔

(۱) شکر گزار دل (۲) اللہ کی یاد میں مشغول رہنے والی زبان (۳) مصیبت پر صبر کرنے والا بدن (۴) امانت دار بیوی جو اپنے نفس اور شوہر کے مال میں خیانت نہ کرے۔ (مشکوٰۃ)

۱۱) فرمایا کہ طلاق سے زیادہ بفض والی کوئی چیز خدا نے زمین پر پیدا نہیں فرمائی۔ (مشکوٰۃ)

۱۲) فرمایا کہ کوئی شخص اپنے بھائی کی منگنی پر منگنی نہ کرے۔ یہاں تک کہ وہ نکاح کر لے یا چھوڑ دے۔ (ایضاً)

۱۳) فرمایا کہ وہ شخص ملعون ہے جو اپنی عورت سے غلام کرے۔ (احمد ابو داؤد)

۱۴) فرمایا کہ جس کی دو بیویاں ہوں اور وہ ان دونوں میں برابری نہ کرتا ہو تو قیامت کے روز اس حال میں آئے گا کہ اس کا ایک پہلو گرا ہوا ہوگا۔ (ترمذی)

۱۵) فرمایا کہ جب مرد اپنی بیوی کو اپنے بستر پر بلائے اور وہ نہ آئے جس کی وجہ سے

مرد نمازِ اٹنگی میں رات گزارے تو صبح تک عورت پر فرشتے لعنت کرتے رہیں گے۔  
(مشکوٰۃ)

۱۷) فرمایا کہ جو عورت اپنے شوہر کو راضی چھوڑ کر مرے وہ جنت میں داخل ہوگی۔  
(مشکوٰۃ)

۱۸) فرمایا کہ جب عورت پانچ وقت کی نماز پڑھے اور روزے رمضان کے رکھے اور اپنی عصمت محفوظ رکھے اور اپنے شوہر کی اطاعت کرے تو جنت کے جس دروازے سے چاہے جنت میں داخل ہو جائے۔ (ایضاً)

۱۹) فرمایا کہ جب مرد اپنی حاجت کے لئے بیوی کو بلائے تو آجائے اگرچہ تنور پر کام کر رہی ہو۔ (ترمذی)

۲۰) فرمایا کہ وہ شخص ہم میں سے نہیں ہے جو کسی عورت کو اس کے شوہر کے خلاف یا غلام کو اس کے آقا کے خلاف بھڑکائے۔ (مشکوٰۃ)

۲۱) فرمایا کہ کوئی عورت شوہر کی اجازت کے بغیر (نفل) روزے نہ رکھے جب کہ شوہر گھر پر ہو۔ (ابوداؤد)

۲۲) فرمایا کہ تین شخصوں کی نہ نماز قبول ہوتی ہے، نہ ان کی کوئی نیکی اوپر جاتی ہے (۱) بھاگا ہوا غلام جب تک واپس آکر اپنے آقا کے ہاتھ میں ہاتھ نہ دے دے۔ (۲) وہ عورت جس سے اس کا شوہر ناراض ہو (۳) نشہ پی کر بے ہوش ہو جانے والا جب تک ہوش میں نہ آئے۔ (مشکوٰۃ)

۲۳) فرمایا کہ جو عورت بغیر مجبوری کے اپنے شوہر سے طلاق کا سوال کرے اس پر جنت کی خوشبو حرام ہے۔ (ترمذی)

۲۴) فرمایا (ایک سوال کے جواب میں) کہ بہتر عورت وہ ہے جو اپنے مرد کو خوش کرے۔ جب مرد اس کی طرف دیکھے اور جب مرد حکم کرے تو کہا مانے اور اپنی جان کے ہارے میں شوہر کی مخالفت نہ کرے (یعنی غیر سے آنکھ نہ ملائے اور دل نہ لگائے) اور شوہر کے مال میں اس کی مرضی کے خلاف تصرف نہ کرے۔ (مشکوٰۃ)

۲۴) فرمایا کہ جو شخص قادر ہوتے ہوئے عمدہ کپڑے تو اضعاف پہنے خدا اس کو کرامت کا جوڑا پہنائے گا اور جو شخص اللہ کے لئے نکاح کرے خدا اس کو شاہی تاج پہنائے گا۔ (مشکوٰۃ)

۲۵) فرمایا کہ خدا کی لعنت ہے ان مردوں پر جو عورتوں کے مشابہ بنیں اور خدا کی لعنت ہے ان عورتوں پر جو مردوں کے مشابہ بنیں۔ (مشکوٰۃ)

۲۶) فرمایا کہ مردوں کی خوشبو ایسی ہو جس کا رنگ نظر نہ آئے اور خوشبو آئے اور عورتوں کی خوشبو ایسی ہو جس کا رنگ نظر آئے اور خوشبو کم آئے۔ (ترمذی)

۲۷) فرمایا کہ شراب میں سارے گناہ موجود ہیں اور عورتیں شیطان کے جال ہیں اور دنیا کی محبت ہر گناہ کی جڑ ہے۔ (مشکوٰۃ)

۲۸) فرمایا کہ میں نے جنت میں نظر ڈالی تو دیکھا کہ اکثر غریب ہیں اور دوزخ میں نظر ڈالی تو دیکھا کہ اس میں اکثر عورتیں ہیں۔ (مشکوٰۃ)

۲۹) فرمایا کہ اے عورتو! صدقہ کیا کرو اگرچہ زیادہ ہی سے دو کیونکہ قیامت کے دن دوزخ میں اکثر تم ہی ہوگی۔ (مشکوٰۃ)

۳۰) فرمایا کہ عورت چھپی ہوئی چیز ہے جب باہر نکلتی ہے تو شیطان اس کو تکنے لگتا ہے۔ (ترمذی)

۳۱) فرمایا کہ عورتوں کی مکاریوں سے بچو۔ کیونکہ بلاشبہ بنی اسرائیل میں سب سے پہلا فتنہ عورتوں میں کھڑا ہوا۔ (مشکوٰۃ)

۳۲) فرمایا کہ کوئی مومن اپنی بیوی سے بغض نہ رکھے۔ کیونکہ اگر اس کی ایک خصلت ناپسند ہوگی تو دوسری پسند آجائے گی۔ (ایضاً)

۳۳) فرمایا کہ جس نے اس عورت کو تسلی دی جس کا بچہ جاتا رہا ہو تو اس کو جنت میں چادریں پہنائی جائیں گی۔ (ایضاً)

۳۴) فرمایا کہ اس عورت پر خدا لعنت کرے جو (کسی کے مرنے پر) زور سے ادبیاں کر کے روئے اور اس عورت پر جو اس کا رونگٹا سنے۔ (ایضاً)



(۳۵) فرمایا کہ اے عورت! سُبْحَانَ اللَّهِ لَا إِلَهَ إِلَّا اللَّهُ اور سُبْحَانَ الْمَلِکِ الْقُدُّوسِ کا ورد رکھو اور انگلیوں پر پڑھا کرو۔ کیونکہ انگلیوں سے معلوم کیا جائے گا اور ان کو زبان دی جائے گی اور خدا کی یاد سے غافل نہ ہو جاؤ ورنہ رحمت خداوندی سے بھلا دی جاؤ گی۔ (ترمذی)

(۳۶) فرمایا کہ خبردار! تم سب کے سب نگہبان ہو۔ اور سب سے اپنی اپنی رعیت کا سوال ہوگا۔ صاحب اقتدار عوام کا نگہبان ہے اس سے اس کی رعیت کا سوال ہوگا اور مرد اپنے گھروالوں کا نگہبان ہے اس سے اس کی رعیت کا سوال ہوگا اور عورت اپنے شوہر کے گھر اور اس کی اولاد کی نگہبان ہے اس سے شوہر کے مال و اولاد کا سوال ہوگا اور غلام اپنے آقا کے مال کا نگہبان ہے اس سے اس کے مال کا سوال ہوگا۔ خبردار تم سب نگہبان ہو اور سب سے اپنی اپنی رعیت کا سوال ہوگا۔ (بخاری و مسلم)

(۳۷) فرمایا کہ جو عورت خوشبو لگا کر مردوں پر گزرے تاکہ اس کی خوشبو سونگھیں تو ایسی عورت زنا کار ہے پھر فرمایا کہ ہر آنکھ زنا کار ہے (یعنی نامحرم مرد یا عورت کو دیکھنا بھی زنا ہے) (ترغیب)

(۳۸) فرمایا کہ دو گروہ دوزخی ہوں گے جن کو میں نے نہیں دیکھا ہے یعنی ابھی وہ موجود نہیں ہوئے۔ اول وہ لوگ جو بیلوں کی دُموں کی طرح کوڑے لئے پھریں گے اور ان سے لوگوں کو ماریں گے۔ دوسرے وہ عورتیں جو کپڑے پہنے ہوں گی (مگر) ننگی ہوں گی۔ مردوں کو اپنی طرف مائل کریں گی اور خود ان کی طرف مائل ہوں گی۔

اے جو چیز کسی کی نگرانی میں دی جائے عری میں اسے اس شخص کی رعیت کہتے ہیں۔  
بے کپڑے پہنے ہوئے ننگی ہونے کی کئی صورتیں ہیں۔ ایک یہ کہ کپڑے باریک ہوں جن سے بدن نظر آئے۔ دوسرے یہ کہ چست لباس ہو جو بدن کی ساخت کو ظاہر کرتا ہو۔ تیسرے یہ کہ لباس اس قدر کم ہو جو پورے بدن کو نہ ڈھکتا ہو جیسے آج کل کی عورتیں صرف فراق پہن کر رہتی ہیں اور لڑکیوں کو اکثر پہنایا جاتا ہے جس کے نیچے پا جا رہی نہیں ہوتا لہذا پائیاں اور ساری بائیں سب دیکھتے ہیں۔ العیاذ باللہ۔

ان کے سراؤں کے جھکے ہوئے کو بانوں کی طرح ہوں گے۔ یہ عورتیں جنت میں داخل نہ ہوں گی اور اس کی خوشبو تک نہ سونگھیں گی۔ (مسلم)

(۳۹) فرمایا کہ جو کچھ تو اپنے آپ کو کھلائے وہ صدقہ ہے اور جو اپنی اولاد کو کھلائے وہ صدقہ ہے اور جو اپنی بیوی کو کھلائے وہ صدقہ ہے اور جو اپنے خادم کو کھلائے وہ صدقہ ہے۔ (احمد)

(۴۰) فرمایا کہ اللہ تبارک و تعالیٰ اس عورت کی طرف (نظرِ رحمت سے) نہ دیکھے گا جو اپنے شوہر کی شکر گزاری نہیں حالانکہ اس کی محتاج رہتی ہے۔ (نسائی)



## ضروری مسئلے متعلقہ

# لباس اور زیور

لباس تن ڈھکنے کی چیز ہے اور اس فائدہ کے علاوہ سردی گرمی کا بچاؤ بھی لباس سے ہوتا ہے۔ دین اسلام نے خوبصورت لباس پہننے کی اجازت دی ہے۔ مگر اسی حد تک اجازت ہے جبکہ فضول خرچی نہ ہو اور اتراؤ اور دکھاؤ مقصود نہ ہو اور غیر قوموں کا لباس نہ ہو۔ ایک حدیث شریف میں ہے کہ حضرت رسول مقبول صلی اللہ علیہ وسلم نے فرمایا کہ کھاد بیواور صدقہ کرو اور پہنوجب تک کہ فضول خرچی اور خود پسندی (یعنی مزاج میں بڑائی نہ آئے۔ آج کل مسلمان عورتوں نے لباس پہننے کے بارے میں کئی خرابیاں پیدا کر لی ہیں۔ ہم ان پر تنبیہ کرتے ہیں۔

ایک خرابی یہ ہے کہ باریک کپڑے پہنتی ہیں۔ باریک کپڑا جس سے بدن نظر آئے اس کا پہننا نہ پہننا دونوں برابر ہیں۔ حضرت عائشہ رضی اللہ تعالیٰ عنہا کی بھتیجی ایک مرتبہ ان کے پاس آئیں۔ ان کی اوڑھنی باریک تھی۔ حضرت عائشہ نے وہ اوڑھنی پھا ڈالی اور اپنے پاس سے موٹے کپڑے کی اوڑھنی اڑھادی۔ (مشکوٰۃ شریف)

حضرت رسول مقبول صلی اللہ تعالیٰ علیہ وسلم نے فرمایا کہ دوزخیوں کے دو گروہ پیدا ہونے والے ہیں جن کو میں نے نہیں دیکھا ہے (کیوں کہ ابھی وہ پیدا نہیں ہوئے ہیں) ایک گروہ ایسا پیدا ہوگا جو بیلوں کی دموں کی طرح (بے بے کوڑے لئے پھریں گے اور ان سے لوگوں کو مارا کریں گے۔ دوسرا گروہ ایسی عورتوں کا پیدا ہوگا جو کپڑے پہنے ہوئے بھی ننگی ہوں گی (غیر مردوں کو) اپنی طرف مائل کریں گی اور خود بھی (ان کی طرف)

مائل ہوں گی۔ ان کے سراوٹوں کی جھلکی ہوئی کمروں کی طرح ہوں گے۔ یہ عورتیں نہ جنت میں داخل ہوں گی نہ جنت کی خوشبو سونگھیں گی لہٰذا دیکھو کیسی سخت وعید ہے کہ ایسی عورتیں جنت کی خوشبو بھی نہ سونگھ سکیں گی۔ جنت میں جلنے کا تو ذکر ہی کیا ہے۔ کپڑا پہنے ہوئے ننگا ہونے کی کئی صورتیں ہیں۔ ایک صورت یہ ہے کہ کپڑے باریک ہوں اور دوسری صورت یہ ہے کہ تھوڑا سا کپڑا پہن لیں اور جسم کا بہت سا حصہ کھلا رہے جیسے فراک پہن کر بازوؤں میں چلی جاتی ہیں اور سراور بانہیں اور منہ اور پنڈلی سب کھلی رہتی ہیں۔ اللہ بچائے ایسے لباس سے۔

دوسری خرابی یہ ہے کہ کافر عورتوں کی نقل اتارتی ہیں جو لباس عیسائی لیڈیاں یا سینما میں کام کرنے والی ایکٹرز پہنتی ہیں وہی خود پہننے لگ جاتی ہیں۔ یاد رکھو دوسری قوموں کا لباس پہننا سخت گناہ ہے۔ ارشاد فرمایا رسول اللہ صلی اللہ علیہ وسلم نے کہ جس نے کسی قوم کی طرح اپنا حال بنایا وہ اُن ہی میں سے ہے۔

تیسری خرابی یہ ہے کہ نام اور نمود اور بڑائی جتانے اور اپنی مال داری ظاہر کرنے کے لئے اچھا اچھا لباس پہنتی ہیں۔ نام و نمود بُری چیز ہے۔ ارشاد فرمایا حضرت رسول مقبول صلی اللہ تعالیٰ علیہ وسلم نے کہ جس نے دنیا میں نام ہونے کے لئے کپڑا پہنا قیامت کے روز اللہ تعالیٰ اس کو ذلت کا لباس پہنائیں گے۔

چوتھی خرابی یہ ہے کہ بلا ضرورت کپڑے بناتی رہتی ہیں۔ فیشن والے نئے نئے ڈیزائن نکالتے رہتے ہیں جہاں کسی عورت کو دیکھا کہ نئی وضع کا کپڑا پہنے ہوئے ہے بس اب شوہر کے سر ہو جائیں گی۔ ادھار قرض کر کے جیسے بھی ہو اس قسم کا لباس بنادے۔ یہ فضول خرچی اور شوہر کے ستانے کی باتیں ہیں جسم چھپانے کے لئے اور بُری گرمی سے بچنے کے لئے شرع کے مطابق لباس پہنو۔ دو تین جوڑے ہوں اسی پر بس کرو۔ بلا ضرورت شوہر کو لوسہ کے چنے چبوانا بری بات اور سخت عیب ہے۔ پھر یہ مصیبت بھی ہے کہ اگرچہ کئی جوڑے رکھے ہیں مگر ملنے جلنے کے لئے ہر موقع پر

نیا جوڑا پہنا ضروری سمجھتی ہیں۔ یہ خیال ہوتا ہے کہ دیکھنے والی عورتیں کہیں گی کہ اس کے پاس بس یہی تین چار جوڑے ہیں۔ ان ہی کو بار بار پہن کر آجاتی ہے۔ صرف ناک اور ہنسی کہنے اور بڑائی بتانے کے لئے شوہر کو سستا ہی اور تقاضہ ہے کہ اور کپڑے بنادے۔ اگر اس نے خیال نہ کیا تو جو روپیہ اس نے کسی سخت ضرورت کے لئے یا کسی کا قرض دینے کے لئے رکھا تھا چکے سے نکال کر کپڑا خرید لیا۔ اب شوہر پریشان ہوتا ہے جس کا قرض تھا اس کے سامنے ذلیل ہوتا ہے یا اور کسی بڑی پریشانی میں پڑ جاتا ہے۔ خبردار ایسا مت کیا کرو۔

**برقعہ** | سر سے پاؤں تک جسم چھپانے کے لئے بہترین چیز ہے مگر اب ایسا برقعہ بننے لگا ہے کہ اس پر بیل بوٹے بنائے ہوتے ہیں جس کا مطلب یہ ہوا کہ جو نہ دیکھے وہ بھی دیکھے۔ کچھ تو کسی کا خیال ہماری طرف آدے۔ تو بہ! تو بہ! پردہ کیا ہوا نظر کھینچنے والا کپڑا بن گیا اور بہت سی عورتیں ایسا اونچا برقعہ پہنتی ہیں کہ شلوار یا ساڑھی جو ہنڈیوں پر ہوتی ہے سب کو نظر آتی ہے اور پاؤں بھی دیکھتے ہیں۔ ایسا برقعہ مت پہنو خوب نچا برقعہ پہنو۔ اور بہت سی عورتیں برقعہ کے اندر سے دوپٹہ کا کچھ حصہ باہر کو لٹکا دیتی ہیں یہ بھی بڑی حرکت ہے وہ کیا پردہ ہوا جس سے غیر کی نظر اپنی طرف متوجہ ہوئی۔ ساڑھی اگر پہنو تو اتنی نیچی پہنو کہ ہنڈیاں اور ٹخنے چھپے رہیں اور پوری آستین کا کرتا یا قمیص پہن کر جو اتنا لبا ہو کہ پیٹ اور کمر نہ کھلے، اوپر سے ساڑھی پہن لو۔ پیٹ اور کمر کا سخت پردہ ہے۔ اپنے گئے بھائی اور باپ سے بھی ان دونوں کو چھپاؤ۔

**زیور** | عورتوں کو زیور پہنا جائز ہے لیکن زیادہ نہ پہنا بہتر ہے جس نے دنیا میں نہ پہنا اس کو آخرت میں بہت ملے گا۔

مسئلہ نہ بچنے والا زیور پہنا درست نہیں اور چھوٹی لڑکی کو پہنا بھی درست نہیں۔ جیسے جھانگن وغیرہ۔ حضرت عائشہ رضی اللہ تعالیٰ عنہا جو حضرت رسول مقبول صلی اللہ تعالیٰ علیہ وسلم کی بیوی تھیں ان کے پاس ایک عورت آئی ایک بچی کو لے کر اس بچی نے بچنے والا زیور پہن رکھا تھا۔ حضرت عائشہ رضی اللہ تعالیٰ عنہا نے فرمایا

اس بھی کو میرے پاس ہرگز نہ لانا۔ جب تک کہ اس کا یہ زیور کاٹ کر علیحدہ نہ کر دو۔ میں نے رسول اللہ صلی اللہ علیہ وسلم سے سنا ہے کہ جس گھر میں نبیؐ والے گھونگھرو ہوں اس میں فرشتے داخل نہیں ہوتے۔

مسئلہ: چاندی سونے کے علاوہ کسی دوسری چیز کا زیور پہننا بھی درست ہے۔ جیسے پتیل، گھٹا، روڈ گولڈ کا زیور مگر انگوٹھی سونے چاندی کے علاوہ کسی دوسری چیز کی درست نہیں۔ اور مردوں کو صرف چاندی کی انگوٹھی پہننا جائز ہے۔ کسی اور چیز کی جائز نہیں چاہے سونا، مویا اور کوئی دھات ہو۔

مسئلہ: جو چیزیں مردوں کو پہننا جائز نہیں نابالغ لڑکوں کو پہننا بھی جائز نہیں۔ لڑکوں کو ریشمی کپڑا یا کان میں ہالی بنڈیا لگنے میں، منسل ڈالتا یا چاندی کا تعویذ بنانا یا سب جائز ہے۔ مسئلہ: چاندی سونے کے برتن میں کھانا پینا یا چاندی سونے کے چمچ سے کھانا یا ان سے بنے ہوئے خلال سے دانت صاف کرنا جائز نہیں ہے۔

مسئلہ: سونے چاندی کی سرمہ دانی یا سلانی سے سرمہ لگانا یا ان کی پیال سے تیل لگانا یا ایسے آئینہ میں منہ دیکھنا جس کا فریم سونے یا چاندی کا ہو یہ سب ناجائز ہے۔ مردوں اور عورتوں سب کا ایک حکم ہے۔

تنبیہ: زیور پہن کر دکھاؤ کرنا اور بڑائی جتنا سخت گناہ ہے۔ بہت سی عورتیں زیور پہن کر ترکبوں سے اپنا زیور ظاہر کرتی ہیں۔ گرمی لگنے کے بہانے سے گلے کا ہار اور کانوں کے بندے دکھاتی ہیں۔ کوئی نہ پوچھے تو طرح طرح کی باتیں چھیڑ کر اپنے بندوں کی قیمت اور ڈیناں کا انوکھا ہونا ظاہر کرتی ہیں اور مال داری کی بڑائی جتاتی ہیں یہ سخت گناہ ہے۔

حدیث شریف میں ہے کہ حضرت رسول مقبول صلی اللہ علیہ وسلم نے عورتوں سے فرمایا کیا تم چاندی کے زیور سے گزراؤ نہیں کر سکتی ہو؟ (پھر فرمایا کہ) جو عورت تم میں سے سونے کا زیور پہن کر بڑائی جتانے کے لیے دکھائے گی تو اس کی وجہ سے اس کو عذاب دیا جائے گا۔

اللَّهُمَّ احْفَظْنَا (مشکوٰۃ شریف)

آمین یا رب العالمین برحمتک یا ارحم الراحمین

# ”صلاة قصر“

نماز اسلام کا رکنِ ثانی ہے اور تمام عبادات میں اس کی اہمیت سب سے زیادہ ہے فرض نمازوں کے علاوہ بھی نبی کریم علیہ الصلاۃ والتسلیم نے بہت سی نمازیں امت کو سکھائی ہیں۔ سیرت طیبہ کا یہ بھی ایک اہم پہلو ہے لہذا اس کو بھی سیرت سرور کو نہیں چلی آٹھ علیہ وسلم میں شامل کیا جا رہا ہے۔



### بِسْمِ اللَّهِ الرَّحْمَنِ الرَّحِيمِ

حضرت عائشہ رضی اللہ عنہا نے فرمایا کہ نماز شروع میں دو دو رکعتیں فرض کی گئیں تھیں (یعنی نماز مغرب کے علاوہ ہر فرض نماز دو دو رکعت ہی پڑھی جاتی تھی) پھر جب رسول اللہ صلی اللہ علیہ وسلم نے مدینہ منورہ ہجرت فرمائی تو (ظہر عصر اور عشاء کی نماز میں) اضافہ کر دیا گیا اور ان تین اوقات کی نماز میں چار رکعت پڑھنا فرض قرار دے دیا گیا اور قصر نماز حسب سابق دو رکعت ہی اپنے حال پر چھوڑ دی گئی۔ (رواہ البخاری و مسلم)

سورة النساء میں فرمایا:

وَإِذَا اضْرَبْتُمْ فِي الْأَرْضِ	اور جب تم زمین میں سفر کرو تو تم پر کوئی
فَلَيْسَ عَلَيْكُمْ جُنَاحٌ أَنْ	گناہ نہیں کہ نماز میں قصر کرو اگر تم کو
تَقْصُرُوا مِنَ الصَّلَاةِ إِنْ	اس بات کا خوف ہے کہ کافر لوگ تمہیں
خِفْتُمْ أَنْ يُفْتِنَكُمْ الَّذِينَ	فتنہ میں ڈال دیں گے نبیے شک کافر
كَفَرُوا إِنْ الْكَافِرِينَ كَانُوا	تمہارے کھلے ہوئے دشمن ہیں۔
لَكُمْ عُدُوًّا مُبِينًا.	(آیت: ۱۰۱)

اس آیت میں سفر میں نماز قصر کی اجازت دی ہے، ظہر عصر اور عشاء کی چار رکعتیں پڑھی جائیں، نماز فجر اور نماز مغرب میں قصر نہیں ہے۔ ان کو سفر میں بھی پورا ہی پڑھنا فرض ہے۔

قرآن مجید کے انداز بیان سے معلوم ہوتا ہے کہ اگر کافروں کے فتنے میں ڈالنے یعنی تکلیف پہنچانے کا اندیشہ ہو تو نماز قصر کرنے کی اجازت ہے۔ اسی لئے حضرت یعلیٰ بن امیہ نے حضرت عمرؓ سے عرض کیا کہ اللہ تعالیٰ نے تو یوں ارشاد فرمایا ہے: أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يُفْتِنَكُمْ الَّذِينَ كَفَرُوا (جس سے معلوم ہو رہا ہے کہ امن و امان ہو تو قصر نہ ہو) اب تو امن و امان ہو گیا



(لہذا پوری پڑھنی چاہیے) حضرت عمرؓ نے فرمایا کہ مجھے بھی اس بات سے تعجب ہوا تھا، جس سے تمہیں تعجب ہو رہا ہے (کہ اب تو امن و امان ہے۔ لہذا پوری نماز پڑھا کریں) میں نے رسول اللہ صلی اللہ علیہ وسلم سے یہی سوال کیا تھا، آپؐ نے فرمایا کہ یہ اللہ کی طرف سے تم پر صدقہ ہے لہذا اللہ کا صدقہ قبول کرو۔ (رواہ مسلم ص ۲۴۱ ج ۱)

اس سے معلوم ہوا کہ کافروں کی طرف سے فتنے میں ڈالنے کی شرط جو الفاظ قرآن سے مفہوم ہو رہی ہے یہ شرط ابتدائی بعد میں یہ شرط نہیں رہی اور نماز قصر مستقل ایک حکم بن گئی اور مسافت قصر کے سفر پر ہی قصر کا مدار رہ گیا۔ کسی قسم کا کوئی خوف اور کافروں کی فتنہ گری نہ ہو تب بھی چار رکعت والی نماز قصر ہی پڑھی جائے حضرت عبداللہ بن عباسؓ نے فرمایا کہ رسول اللہ صلی اللہ علیہ وسلم نے مکہ سے مدینہ کا سفر فرمایا اللہ کے سوا کسی کا ڈرنہ تھا آپؐ دو دو رکعتیں ہی پڑھتے رہے۔ (مجمع الزوائد ج ۱۶) حضرت حارثہ بن وہبؓ نے بیان فرمایا کہ میں نے رسول اللہ صلی اللہ علیہ وسلم کے ساتھ منیٰ میں دو رکعتیں پڑھیں اور یہ اس وقت کی بات ہے جبکہ لوگ خوب امن و امان میں تھے۔ (رواہ مسلم ص ۲۴۲ ج ۱)

حضرت عبداللہ بن عمرؓ نے فرمایا کہ میں رسول اللہ صلی اللہ علیہ وسلم کے ساتھ سفر میں رہا ہوں آپؐ نے دو رکعتوں سے زیادہ (چار رکعت والی فرض) نماز نہیں پڑھی۔ یہاں تک کہ آپؐ کی وفات ہو گئی اور حضرت ابو بکرؓ کے ساتھ رہا ہوں انہوں نے سفر میں دو رکعتوں سے زیادہ (فرض) نماز نہیں پڑھی اور حضرت عمرؓ کے ساتھ رہا ہوں انہوں نے بھی سفر میں دو رکعتوں سے زیادہ (فرض) نماز نہیں پڑھی یہاں تک کہ اللہ نے آپؐ کو اٹھالیا اور حضرت عثمانؓ کے ساتھ رہا ہوں انہوں نے بھی سفر میں دو رکعت سے زیادہ (فرض) نماز نہیں پڑھی یہاں تک کہ اللہ نے آپؐ کو اٹھالیا اور اللہ تعالیٰ کا ارشاد ہے کہ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (البتہ تمہارے لئے اللہ کے رسول کی ذات شریفہ میں اسوہ حسنہ یعنی اچھی اقتداء ہے) (صحیح مسلم ص ۲۴۲ ج ۱) حضرت عثمانؓ اپنے آخری زمانہ خلافت میں چار رکعتیں پڑھنے لگے تھے (صحیح مسلم ج ۲)

اس پر لوگوں کو اشکال ہوا تو جواب میں کہا گیا کہ انہوں نے تاویل کر لی ہے۔ یہ تاویل خود حضرت عثمانؓ سے مروی ہے۔ مجمع الزوائد ص ۱۵۶ ج ۲ میں مسند احمد سے نقل کیا ہے کہ عبدالرحمن بن ابی ذباب نے بتایا کہ حضرت عثمانؓ نے منیٰ میں چار رکعت نماز پڑھائی تو لوگوں نے اس کو اچھا نہیں جانا حضرت عثمانؓ نے جب لوگوں کی طرف سے انکار دیکھا تو فرمایا کہ میں نے مکہ میں وطن بنالیا ہے اور میں نے رسول اللہ صلی اللہ علیہ وسلم سے سنا ہے کہ جو شخص کسی شہر میں وطن بنائے تو وہاں مقیم والی نماز پڑھے۔ حاضرین کا استنکار (جن میں حضرات صحابہ کرامؓ بھی تھے) اور حضرت عثمانؓ کا تاویل کرنا اور وطن بنانے کی نیت کے چار رکعت پڑھنا یہ اس بات کی دلیل ہے کہ وہ حضرات قصر کو اس مسافر کے لئے واجب سمجھتے تھے جس کے لئے قصر مشروع ہے۔ حضرت امام ابوحنیفہ رحمۃ اللہ علیہ کا یہی مذہب ہے، اگر کوئی شرعی مسافر جس کے لئے قصر کرنا مشروع ہے تنہا نماز پڑھے یا مسافر کے پیچھے نماز پڑھے اور دو رکعت کے بجائے چار رکعت پڑھے تو اگر بیچ میں پہلا قعدہ کیا تھا تو نماز لوٹانے کی ضرورت نہیں اور اگر درمیان کا قعدہ چھوڑ دیا تو حضرت امام ابوحنیفہ رحمۃ اللہ علیہ کے نزدیک سجدہ سہو سے تلافی نہ ہوگی کیونکہ پہلا قعدہ ہی اس کے لئے آخری قعدہ تھا اور آخری قعدہ امام صاحب موصوف کے نزدیک فرض ہے فرض چھوٹ جانے کی سجدہ سہو سے تلافی نہیں ہوتی۔ حضرت انسؓ نے بیان کیا کہ رسول اللہ صلی اللہ تعالیٰ علیہ وسلم نے مدینہ منورہ میں ظہر کی چار رکعتیں پڑھیں اور نماز ظہر پڑھ کر سفر کے لئے روانہ ہو گئے تو ذی الحلیفہ میں عصر کی دو رکعتیں پڑھیں۔ (البخاری و مسلم)

ذوالحلیفہ اہل مدینہ کی میقات ہے جو مدینہ منورہ سے تقریباً نو دس کلومیٹر ہے۔ حضور اقدس صلی اللہ علیہ وسلم نے وہاں نماز عصر پڑھی تو دو رکعت پڑھی اس سے معلوم ہوا کہ جب سفر میں جانے لگے جس میں قصر جائز ہو اور اپنے شہر یا بستی سے باہر نکل جائے تو اسی وقت سے نماز قصر کرنا جائز ہے۔ یہ ضروری نہیں کہ مسافت قصر پر پہنچ کر ہی قصر نماز پڑھی جائے۔

حضرت انس رضی اللہ عنہ نے بیان کیا کہ ہم رسول اللہ صلی اللہ علیہ وسلم کے ساتھ مدینہ منورہ سے مکہ معظمہ کے لئے روانہ ہوئے اور آپ چار رکعت والی نماز دو رکعت پڑھاتے تھے یہاں تک کہ ہم واپس مدینہ منورہ پہنچ گئے، کسی نے معلوم کیا کہ مکہ معظمہ میں کتنے دن قیام کیا جواب دیا کہ دس دن قیام کیا۔ (رواہ البخاری وسلم)

مسئلہ: مسافر جب مقیم کے پیچھے نماز پڑھے تو پوری نماز پڑھے اس میں قصر نہیں اور تنہا نماز پڑھے (یا مسافر کے پیچھے) تو دو رکعت پڑھے۔ حضرت ابن عمر رضی اللہ عنہما امام کے پیچھے چار رکعت ہی پڑھتے تھے۔ سفر میں مقیم کا ہی عمل تھا۔ (رواہ البخاری)

مسئلہ: اگر مسافر نماز پڑھائے تو جو لوگ مقیم ہوں امام کے دو رکعت پر سلام پھیرنے کے بعد اپنی نماز پوری کریں، رسول اللہ صلی اللہ علیہ وسلم فتح مکہ کے موقع پر جب نماز پڑھاتے تھے تو سلام پھیر کر اعلان فرمادیتے تھے اَتَمُّوْا صَلَاتَكُمْ فَبِأَنَّا قَوْمٌ سَعَفُوْا اپنی نمازیں پوری کر لو۔

مسئلہ: سفر میں سنتیں اگر نہ پڑھیں جبکہ سواری نکل جانے کا یا کسی مشقت میں پڑھانے کا قوی احتمال ہو تو سنتیں چھوڑ دینا جائز ہے۔ امن وامان اور سہولت کے ہوتے ہوئے پڑھ لیا کریں۔

رسول اللہ صلی اللہ علیہ وسلم نفل نماز بھی سفر میں پڑھ لیتے تھے بلکہ سواری کو قبلہ رخ کر کے نماز غیر فرض شروع فرمادیتے تھے، تکبیر تحریمہ فرما کر نماز شروع فرمادیتے اور سواری کا رخ جس جانب ہوتا وہ چلتی رہتی۔ (رواہ ابوداؤد)

فائدہ: رسول اللہ صلی اللہ علیہ وسلم سے ظہر عصر اکٹھی پڑھنا اور مغرب اور عشاء اکٹھی پڑھنا بھی روایات احادیث میں وارد ہوا ہے۔ حضرت امام ابوحنیفہؒ نے آیت شریفہ اِنَّ الصَّلٰوةَ كَانَتْ عَلَى الْمُؤْمِنِيْنَ كِتَابًا مُّؤْتًى کے پیش نظر جمع حقیقی کی اجازت نہیں دی جمع صوری کی اجازت دی ہے دیگر ائمہ کے نزدیک جمع حقیقی بھی جائز ہے، لہذا کانت روایات الجمعی الحقیقی

كانت أخبار احاد لم يعمل بها أبو حنيفة لأنها تعارض الآية الكريمة التي ذكرناها.

مسافت قصر کتنی ہے؟ یہ بھی ایک اختلافی مسئلہ ہے امام ابو حنیفہ رحمۃ اللہ علیہ کے نزدیک اگر متوسط رفتار سے تین دن کا سفر ہو جو زمانہ قدیم میں تیز سوار یوں سے پہلے پیدل یا اونٹوں پر طے کیا جاتا تھا ایسے سفر میں جائے توقف کرنا درست ہے اس سے کم میں جائز نہیں اس مسافت کا حساب حضرات اکابر نے ۴۸ میل لگایا تھا جس کے ۸۵ کلومیٹر ہوتے ہیں اتنی مسافت سفر کے لئے نکلے توقف کرے اگرچہ ہوائی جہاز یا موٹر کار سے جائے۔

## صلوة الصنحی

رسول اللہ صلی اللہ تعالیٰ علیہ وسلم کو عبادت کا بہت ذوق تھا، نماز فجر پڑھ کر اسی جگہ بیٹھ ہوئے اللہ تعالیٰ کا ذکر کرتے رہیں پھر سورج چڑھنے پر دو رکعت پڑھ لیں اس کا بہت بڑا ثواب بتایا ہے جو ان ہی اوراق میں گزر چکا ہے۔ اس نماز کو ہمارے عرف میں صلوۃ الاشرار کہتے ہیں اس نماز کے تقریباً گھنٹہ ڈھیر گھنٹہ کے بعد چاشت کا وقت شروع ہو جاتا ہے کتب حدیث میں اسے صلوۃ الصنحی سے تعبیر کیا گیا ہے۔ صحیح مسلم میں ہے کہ رسول اللہ صلی اللہ تعالیٰ علیہ وسلم نے ارشاد فرمایا **صَلَاةُ الْاَوَّابِينَ** حِينَ تَرُغَضُ الْفَصَال (یعنی آواہین کی نماز اس وقت ہے جب اونٹ کے بچوں کے پاؤں جلنے لگیں یعنی گرمی کے زمانہ میں دھوپ میں تیزی آجائے، آواہین جمع اقاب کی ہے جس کا معنی ہے اللہ تعالیٰ کی طرف خوب رجوع کرنے والا) چونکہ یہ وقت کام کاج کا ہوتا ہے دنیاوی مشغولیت زیادہ ہوتی ہے۔ اس لئے اس وقت کی نماز کو **صَلَاةُ الْاَوَّابِينَ** فرمایا یا یہ ان لوگوں کی نماز ہے جو اپنے رب کی طرف خوب زیادہ رجوع کرنے والے ہیں۔ عامۃ المسلمین کی زبانوں پر مغرب کے بعد والے نوافل کا نام صلوۃ الاواہین معروف و مشہور ہے ہے تو وہ

بھی اللہ تعالیٰ کی طرف رجوع کرنے والوں کی نماز اس لئے اس کو بھی صلوٰۃ الاوابین کہنا درست ہے مگر مسلم شریف کی حدیث میں چاشت کی نماز کو صلوٰۃ الاوابین سے تعبیر فرمایا ہے۔

چاشت کے نوافل پڑھنے کے لئے احادیث شریفہ میں بہت فضیلت وارد ہوئی ہے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا کہ جس نے چاشت کے وقت دو رکعت نماز کی پابندی کر لی اس کے گناہ بخش دئے جائیں گے اگرچہ سمندر کے جھاگ کے برابر ہوں !

حضرت بڑیدہ رضی اللہ تعالیٰ عنہ نے بیان کیا کہ میں نے رسول اللہ صلی اللہ تعالیٰ علیہ وسلم کو فرماتے ہوئے سنا کہ انسان کے جسم میں ۳۶۰ جوڑ ہیں اس پر لازم ہے کہ ہر جوڑ کی طرف سے بطور شکر صدقہ ادا کرے۔ صحابہؓ نے عرض کیا کہ یا نبی اللہ یہ کس کے بس کا ہے کہ روزانہ اتنا زیادہ صدقہ کرے؟ آپؐ نے فرمایا کہ مسجد میں بلغم پڑا ہو تو اُسے اٹھا کے دفن کر دے یا راستے سے تکلیف دینے والی چیز ہٹا دے (اور اس کی تعداد ۳۶۰ ہو جائے) تو اس سے جوڑوں کا شکر ادا ہو جائے گا سو اگر ان کاموں میں سے کوئی کام نہ کر سکے تو چاشت کی دو رکعتیں تیسرے لئے کافی ہوں گی یہ

رسول اللہ صلی اللہ تعالیٰ علیہ وسلم چاشت کی نماز پڑھتے تھے پھر چھوڑ بھی دیتے تھے یعنی نہیں بھی پڑھتے تھے یہ

اس نماز کی رکعت کی تعداد کے بارے میں متعدد روایات ہیں حضرت معاذہ جو حضرت عائشہ رضی اللہ عنہا کی شاگرد تھیں انہوں نے دریافت کیا کہ رسول اللہ صلی اللہ علیہ وسلم چاشت کے وقت کتنی رکعات پڑھتے تھے؟ حضرت عائشہ رضی اللہ عنہا نے جواب دیا کہ آپؐ چاشت کے وقت چار رکعت نماز پڑھتے تھے اور جیسے اللہ تعالیٰ کی شیئت ہوتی ان میں اضافہ بھی فرما دیتے تھے جیسے

لہ رواہ احمد الترمذی۔ لہ کذا وقع فی روایۃ مسلم عن عائشۃ ولفظہ عدد الستین والثلاثمائة وليس فیہا ذکر صلوٰۃ الضحیٰ راجع مشکوٰۃ المصابیح ۱۶۸  
لہ رواہ ابو داؤد۔ لہ رواہ الترمذی۔ لہ رواہ مسلم۔

حضرت ام ہانی رضی اللہ عنہا نے بیان کیا کہ فتح مکہ کے دن رسول اللہ صلی اللہ تعالیٰ علیہ وسلم میرے گھر تشریف لائے اور آپ نے آٹھ رکعت نماز پڑھی۔ میں نے اس سے زیادہ مختصر کوں نماز نہیں دیکھی اختصار کے باوجود آپ نے رکوع اور سجدہ پورا ادا فرمایا۔ یہ چاشت کا وقت تھا۔

خود حضرت عائشہ رضی اللہ عنہا چاشت کے وقت آٹھ رکعت نماز پڑھتی تھیں اور فرماتی تھیں کہ اگر میرے ماں باپ بھی قبروں سے اٹھ کر آجائیں تو ان کو نہ چھوڑوں گی۔

حضرت انس رضی اللہ عنہ نے بیان کیا کہ رسول اللہ صلی اللہ علیہ وسلم نے فرمایا جس نے چاشت کے وقت بارہ رکعات پڑھ لیں اللہ تعالیٰ اس کے لئے جنت میں گھر کا ایک گھر بنا دے گا۔

حضرت ابو الدرداء اور حضرت ابو ذر رضی اللہ عنہ نے بیان کیا کہ رسول اللہ صلی اللہ تعالیٰ علیہ وسلم نے اللہ تبارک و تعالیٰ کی طرف سے بندوں کو اللہ تعالیٰ کا یہ پیغام پہنچایا کہ اے ابن آدم! تو دن کے شروع حصہ میں میرے لئے چار رکعات نماز پڑھ لے۔ اس دن کے آخری حصہ تک تیرے لئے کفایت کروں گا یعنی تیری ضرورت پوری کر دوں گا۔

بظاہر اس سے اشراق کی رکعتیں مراد ہیں کیونکہ دن کے شروع حصہ کا ذکر ہے لیکن صاحب مشکوٰۃ نے اس حدیث کو صلاۃ الصبحی میں نقل فرمایا ہے۔

## صلوۃ الاستسقاء

بارش اللہ تعالیٰ کی بڑی نعمت ہے اس سے انسانوں کو بھی رزق ملتا ہے اور جانوروں کو بھی کھیتیاں ہری بھری ہوتی ہیں باغات سرسبز ہوتے ہیں ان میں پھل آتے ہیں کنوؤں میں پانی بڑھ جاتا ہے، نہریں جاری ہو جاتی ہیں۔ اللہ تعالیٰ

لے رواہ البخاری ومسلم۔ لے رواہ امام مالک فی المؤطا۔

لے رواہ الترمذی وابن ماجہ۔ لے رواہ الترمذی۔

شانہ نے ارشاد فرمایا:

الْمُرْتَرَاتِ اللَّهُ أَنْزَلَ  
مِنَ السَّمَاءِ مَاءً فَسَلَكَهُ  
يَنْبِيعٌ فِي الْأَرْضِ ثُمَّ يُخْرِجُ  
بِهِ زَرْعًا نَحْنُ لَنَا الْوَاتُ ثُمَّ  
يَهْبِيجُ فَتَرَاهُ مُصْفَرًّا  
ثُمَّ يَجْعَلُهُ حُطَامًا  
إِنَّ فِي ذَلِكَ لَذِكْرًا  
لِلَّذِينَ الْأَلْبَابِ (الزمر: ۲۱)

کیا تو نے نہیں دیکھا کہ اللہ نے آسمان  
سے پانی نازل فرمایا پھر اس کو زمین کی  
سوتوں میں داخل کر دیا پھر اس کے ذریعہ  
کھیتیاں نکالتا ہے جن کی قسمیں مختلف ہیں  
پھر وہ کمیتی خشک ہو جاتی ہے سو تو اسے  
دیکھتا ہے پیلے رنگ کی حالت میں پھر  
وہ اسے چوراہو را بنا دیتا ہے بلاشبہ اس  
میں عقل والوں کے لئے نصیحت ہے۔

ایک مرتبہ ایسا ہوا کہ بارش ہوئی تو رسول اللہ صلی اللہ علیہ وسلم نے اپنے بدن  
کے اوپر سے کپڑا ہٹا دیا تاکہ بارش کی کچھ بوندیں آپ کے جسم اظہر پر پڑ جائیں۔ راوی  
حدیث حضرت انس رضی اللہ عنہ فرماتے ہیں کہ ہم نے عرض کیا یا رسول اللہ آپ نے  
ایسا کیوں کیا؟ آپ نے فرمایا اس لئے کہ یہ ابھی ابھی اپنے رب کے پاس سے (یعنی  
عالم قدس سے) آئی ہے (اس عالم کے اجزاء کی ابھی اس میں ملاوٹ نہیں ہوئی)  
رسول اللہ صلی اللہ تعالیٰ علیہ وسلم سے دوسری دُعاؤں کی طرح بغیر نماز  
پیشے بارش کے لئے دُعا کرنا بھی ثابت ہے اور بارش برسنے کے لئے خاص طو  
پر نماز پڑھنے کا اہتمام بھی مروی ہے جسے صلاۃ الاستسقاء کہا جاتا ہے۔ آپ جب  
بادل دیکھتے تو دوسرے کام چھوڑ کر اس کی طرف متوجہ ہو جاتے تھے اور یوں دُعا  
کرتے تھے:

اللَّهُمَّ إِنِّي أَعُوذُ بِكَ مِنْ شَرِّ مَا فِيهِ (میں اللہ کی پناہ مانگتا ہوں  
اس چیز کے شر سے جو اس بادل میں ہے)۔ پھر اگر بادل چلا جاتا تو اللہ تعالیٰ کی حمد  
بیان کرتے اور اگر بارش ہونے لگتی تو یوں دعا کرتے:

لے رواہ مسلم۔

اَللّٰهُمَّ سَقِّنا نَافِعًا دَاوِے اللہ اس بارش کو سیراب کرنے والی نفع دینے والی  
بنادے) ۱

اور ایک روایت میں یوں ہے کہ جب آسمان پر بادل کا اثر محسوس ہوتا تھا تو  
آپ کا رنگ بدل جاتا تھا آپ کبھی باہر نکلتے کبھی اندر جاتے کبھی آگے بڑھتے کبھی پیچھے  
ہٹتے پھر جب بارش ہو جاتی تھی تو آپ کی یہ کیفیت دور ہو جاتی تھی۔

حضرت عائشہ رضی اللہ عنہا نے اس کا سبب معلوم کیا تو آپ نے فرمایا اے مالکہ! میں  
ڈرتا ہوں کہ خدا نخواستہ ایسا نہ ہو جیسا قوم عاد کے ساتھ ہوا جب انہوں نے  
دیکھا کہ ان کی وادیوں کی طرف بادل متوجہ ہو رہا ہے تو کہنے لگے: هَذَا عَادٌ ضَلَّتْ  
مُطَرُّنَا (یہ بادل ہم پر بارش برسانے والا ہے) حالانکہ وہ بارش برسانے والا  
بادل نہ تھا سخت ہوا تھی جس میں دردناک عذاب تھا۔ (رواہ البخاری و مسلم)

دیکھایہ سید المقرئین صلی اللہ علیہ وسلم کا حال تھا جو سید المعصومین بھی تھے آج تو  
لوگ ٹہہ بنے ہوئے ہیں گناہوں پر گناہ کرتے چلے جاتے ہیں اور آیات اور علامات  
دیکھ کر ذرا بھی فکر مند نہیں ہوتے۔

حضرت انس رضی اللہ عنہ نے بیان کیا کہ ایک شخص جمعہ کے دن مسجد نبوی کے  
دروازہ سے داخل ہوا جو منبر کے جانب تھا رسول اللہ صلی اللہ تعالیٰ علیہ وسلم کھڑے  
ہوئے خطبہ دے رہے تھے یہ باہر سے آنے والا آدمی آپ کے سامنے کھڑا ہو گیا  
اور عرض کیا یا رسول اللہ ملکات الاموال وانقطعت السبل (اے اللہ کے  
رسول! بارش نہ ہونے سے لوگوں کے اموال ہلاک ہو گئے اور مسافروں کے اسفار  
اور چلت پھرت ختم ہو گئی لہذا آپ اللہ سے دعا کر دیجئے کہ وہ بارش بھیج دے)۔  
آپ نے خطبہ کے درمیان ہی ہاتھ اٹھائے اور یوں دعا کی:

اَللّٰهُمَّ اسْقِنَا اَللّٰهُمَّ اسْقِنَا اَللّٰهُمَّ اسْقِنَا ۔

(اے اللہ ہمیں سیراب کر دے، اے اللہ ہمیں سیراب کر دے، اے اللہ ہمیں سیراب کر دے)۔

۱۔ رواہ ابو داؤد والنسائی۔ ۲۔ یہ شخص اعراب تھا بظاہر آداب خطبہ سے واقف نہیں تھا اس نے خطبہ  
کے درمیان بات کرنے لگا۔



راوی حدیث حضرت انس رضی اللہ عنہ نے بیان کیا کہ اللہ کی قسم آسمان میں نہ تو کوئی بادل نظر آتا تھا نہ کوئی بادل کا ٹکڑا آپ نے دعا کی اور ایک بادل ظاہر ہو گیا جو ڈھال کے برابر تھا۔ بادل کا یہ ٹکڑا آسمان کے بیچ میں آکر پھیل گیا۔ پھر بارش برسا نا شروع کیا۔ اللہ کی قسم ایک ہفتہ تک ہم نے سورج بھی نہیں دیکھا پھر آئندہ واسلے جمعہ کے دن ایک آدمی اسی دروازہ سے داخل ہوا رسول اللہ صلی اللہ علیہ وسلم خطبہ دے رہے تھے وہ شخص سامنے آکر کھڑا ہو گیا اور عرض کیا کہ یا رسول اللہ! کثرت بارش کی وجہ سے اموال ہلاک ہو گئے اور راہ گیزوں کے راستے کٹ گئے اور لوگوں کے رہنے کے گھر گر گئے اور جانور ہلاک ہو گئے اور درخت پیٹے پڑ گئے لہذا آپ اللہ تعالیٰ سے دعا کریں کہ وہ بارش کو روک دے آپ نے اپنے دونوں مبارک ہاتھ اٹھائے اور یوں دعا کی۔

اللَّهُمَّ خَوَالِنَا وَلَا عَلَيْنَا اللَّهُمَّ  
عَلَى الْأَكَامِرِ وَالْجَبَالِ  
فَانْظُرْ أَبْ وَالْأُفْدِ مَبِ  
وَمَنَايِبِ الشَّجَرِ .  
اے اللہ! ہم سے چاروں طرف برسا اور  
ہم پر مت برسا اے اللہ ٹیلوں پر اور  
پہاڑوں پر اور اونچی جگہوں پر اور نالوں  
پر اور درختوں کے اگنے کی جگہوں پر برسا۔

حضرت انس رضی اللہ عنہ نے بیان کیا کہ آپ نے یہ دعا کی اور بارش ختم ہو گئی جس کی وجہ سے ہم دھوپ میں چلنے لگے اور بارش کا یہ حال ہو گیا کہ بادل دائیں بائیں کی جانب چھٹ گیا اور ہر ادھر بارش ہوتی تھی اور مدینہ منورہ پر بارش نہیں ہوتی تھی بلکہ اس حدیث مبارک میں صلوٰۃ استسقاء کا ذکر نہیں ہے۔ آپ نے خطبہ پڑھتے پڑھتے منبر پر ہی بارش کی دعا فرمائی، دیگر روایات میں نماز پڑھنے کا بھی ذکر ہے۔  
حضرت عبداللہ بن زید رضی اللہ عنہ نے بیان کیا کہ رسول اللہ صلی اللہ تعالیٰ علیہ وسلم بارش طلب کرنے کے لئے شہر مدینہ سے باہر تشریف لے گئے آپ نے قبلہ کی طرف رخ فرمایا اور دعا کرتے رہے اور اپنی چادر کو پلٹ دیا پھر دو رکعتیں پڑھائیں جن میں قنات جہر سے پڑھی ہے

چادر پلٹنے کا مطلب یہ ہے کہ اس کے اوپر کا حصہ نیچے اور نیچے کا حصہ اوپر اور دائیں جانب کا حصہ بائیں جانب اور بائیں جانب کا حصہ دائیں جانب کر دیا یہ بطور تفاعل تھا، مطلب یہ تھا کہ جس طرح یہ چادر پلٹ گئی، اللہ تعالیٰ اسی طرح ہمارے حال کو پلٹ دے قحط کو دور فرما دے اور خوشحالی کی صورت حال پیدا فرما دے۔

حضرت عائشہ رضی اللہ عنہا نے بیان کیا کہ لوگوں نے آپ کی خدمت عالی میں بارش نہ ہونے کی شکایت کی تو آپ نے فرمایا کہ جہاں عید کی نماز پڑھتے ہیں وہاں منبر رکھ دیا جائے اور ایک دن مقرر فرما کر لوگوں کو بتا دیا جائے کہ اس دن نماز پڑھی جائے گی۔ جب یہ دن آگیا تو علی الصبح جب سورج کی کرن ظاہر ہو گئی آپ باہر تشریف لے گئے۔ آپ منبر پر تشریف فرما ہوئے اللہ کی بڑائی اور اس کی تعریف بیان کی پھر فرمایا کہ تم لوگوں نے شکایت کی ہے کہ تمہارے علاقہ میں قحط پڑ گیا ہے اور بارش اپنے اس زمانہ سے متاخر ہو گئی ہے جس زمانہ میں بارشیں ہوا کرتی تھیں اللہ تعالیٰ نے تمہیں حکم دیا ہے کہ اس سے دعا کرو اور اس نے تم سے قبول فرمانے کا وعدہ بھی کیا ہے، اس کے بعد آپ نے یوں دعا کی:

اَلْحَمْدُ لِلّٰہِ رَبِّ الْعَالَمِیْنَ	سب تعریف اللہ کے لئے جو سائے جہانوں
اَلرَّحْمٰنِ الرَّحِیْمِ . مَا بَلَدٌ	کا پروردگار ہے روز جزا کا مالک ہے اللہ
یَوْمَ الدِّیْنِ . لَا اِلٰہَ اِلَّا اللّٰہُ	کے سوا کوئی معبود نہیں وہ جو چاہتا ہے کرتا
یَفْعَلُ مَا یُرِیْدُ . اَللّٰهُمَّ	ہے۔ اے اللہ تو اللہ ہے تیرے سوا کوئی معبود
اَنْتَ اللّٰہُ لَا اِلٰہَ اِلَّا اَنْتَ	نہیں تو غنی ہے اور ہم فقرا ہیں تو بارش
اَنْعِنِیْ وَنَحْنُ الْفُقَرَاءُ اَنْزِلْ	نازل فرما دے اور جو بارش نازل فرمائے
عَلَیْنَا الْغَیْثَ وَاجْعَلْ مَا اَنْزَلْتَ	اسے ہمارے لئے قوت کا اور ایک زمانہ
لَنَا قُوَّةً وَبَلَا غًا اِلٰی حَیْنٍ .	ہم گزارا کرنے کا ذریعہ بنا دے۔

پھر آپ نے ہاتھ اٹھائے اور استنہ اپنے اٹھائے کہ آپ کے دونوں مبارک ہاتھوں کی سفیدی ظاہر ہو گئی پھر آپ نے لوگوں کی طرف اپنی پشت پھیری اور اپنی چادر پلٹ

دی پھر لوگوں کی طرف متوجہ ہوئے اور منبر سے اتر کر دو رکعت نماز پڑھائی اللہ تعالیٰ نے بادل پیدا فرمادیا اللہ کے حکم سے بادل گر جا، بجلی چلی پھر بارش ہوئی ابھی آپ مسجد میں (واپس) تشریف نہیں لائے تھے کہ ہر طرف پانی بہنے لگا (ابھی تو لوگ بارش کی خواہش ظاہر کر رہے تھے اب جب بارش ہوئے لگی تو گھروں کی طرف رخ کر لیا) جب رسول اللہ صلی اللہ علیہ وسلم نے دیکھا کہ جلدی جلدی اپنے گھروں کی طرف جا رہے ہیں تو آپ کو ہنسی آگئی کہ آپ کی آخری وارٹھیں ظاہر ہو گئیں (کیا تو لوگ بارش کا سوال کر رہے تھے اور بارش ہوئے لگی تو جلدی جلدی اپنے گھروں کی طرف روانہ ہو گئے) یہ ماجرا دیکھ کر رسول اللہ صلی اللہ تعالیٰ علیہ وسلم نے فرمایا: اشہد ان اللہ علیٰ کل شیء قدیر وانی عبد اللہ ورسولہ (میں گواہی دیتا ہوں کہ اللہ ہر چیز پر قادر ہے اور گواہی دیتا ہوں کہ میں اللہ کا بندہ اور اس کا رسول ہوں) جب تیز ہوا چلتی تو رسول اللہ صلی اللہ علیہ وسلم دُعا کی طرف متوجہ ہو جاتے تھے اور یوں دُعا کرتے تھے:

اللَّهُمَّ إِنِّي أَسْأَلُكَ	اے اللہ میں آپ سے اس کی خیر کا اور جو
خَيْرَ مَا وَخَيْرَ مَا فِيهَا	بچھ اس میں ہے اس کی خیر کا اور جو کچھ
وَأَسْأَلُكَ مَا أُرِيدُ مِنْ	کر یہ بھی گئی ہے اس کی خیر کا سوال کرتا ہوں
بِهِ وَأَعُوذُ بِكَ مِنْ	اے اللہ میں آپ کی پناہ مانگتا ہوں اس
شَرِّهَا وَشَرِّ مَا فِيهَا	کے شر سے اور جو کچھ اس میں ہے اس کے
وَأَسْأَلُكَ مَا أُرِيدُ مِنْ	شر سے اور جو کچھ کر یہ بھی گئی ہے اس
بِهِ	کے شر سے بچھ

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ ہوا اللہ کی رحمت ہے رحمت نے کر آتی ہے اور عذاب بھی تم اسے بُرا نہ کہو اور اللہ سے اس کی خیر کا سوال کرو اور اس کے شر سے اللہ کی پناہ مانگو بچھ

حضرت ابن عباس رضی اللہ عنہما نے بیان کیا کہ ایک شخص نبی کریم صلی اللہ علیہ وسلم کی خدمت میں حاضر تھا اس نے ہوا پر لعنت کر دی آپ نے فرمایا ہوا پر لعنت نہ کرو کیونکہ وہ اللہ تعالیٰ کے حکم کے مطابق چلتی ہے۔ مزید فرمایا کہ جو شخص کسی چیز پر لعنت کرے اور وہ چیز لعنت کے اہل نہ ہو تو یہ لعنت اسی پر لوٹ کر آجاتی ہے جس نے لعنت کی۔  
حضرت ابن عباس رضی اللہ عنہما نے بیان کیا کہ جب (تیز) ہوا چلتی تھی تو رسول اللہ صلی اللہ علیہ وسلم اپنے دونوں گھٹنوں کے بل بیٹھ جاتے تھے اور یہ دعا پڑھتے تھے:

اللَّهُمَّ اجْعَلْهَا رَحْمَةً وَلَا  
تَجْعَلْهَا عَذَابًا أَبَدًا اللَّهُمَّ  
اجْعَلْهَا رِيحًا وَلَا تَجْعَلْهَا  
رِيحًا

اے اللہ اسے ہوا کو رحمت بنا دے اور  
اسے عذاب مت بنا اور اے اللہ اسے  
برکت والی ہوا بنا اور اسے عذاب والی  
ہوا مت بنا

ریاح جمع ہے ریح کی بظاہر لعنت کے اعتبار سے کوئی فرق معلوم نہیں ہوتا۔  
پھر حضور اقدس صلی اللہ علیہ وسلم نے ریح کا سوال فرمایا اور یہ سوال کیا کہ اے اللہ اسے  
ریح مت بنا، حضرت ابن عباس رضی اللہ عنہما نے اس میں یہ نکتہ بتایا ہے کہ قرآن مجید  
میں جہاں ریح کا ذکر ہے وہاں عذاب کے لئے استعمال کی گئی ہے۔ قال تعالیٰ:  
إِنَّمَا أَرْسَلْنَا عَلَيْهِمْ رِيحًا صَرْصَرًا۔ وقال تعالیٰ وَأَرْسَلْنَا  
عَلَيْهِمُ الرِّيحَ الْعَقِيمَ۔ اور جہاں رحمت کا ذکر ہے وہاں لفظ ریح استعمال  
ہوا ہے۔ قال تعالیٰ وَأَرْسَلْنَا الرِّيحَ نَوَافِحًا۔ وقال تعالیٰ وَمِنْ آيَاتِهِ  
أَنْ يُزِيلَ الرِّيحَ مَبْشَرَاتٍ يَأْمُرُ۔

حضرت ابن عمر رضی اللہ عنہما نے بیان کیا کہ نبی اکرم صلی اللہ علیہ وسلم جب گرجتے اور بجلی گرنے کی آواز سنتے تھے تو  
**گرجنے کی آواز سن کر**  
یوں دعا کرتے تھے:

اَللّٰهُمَّ لَا تَقْتُلْنَا بِغَضَبِكَ  
وَلَا تُهْلِكْنَا بَعْدَ اِيَّاكَ  
وَ عَافِنَا قَبْلَ ذٰلِكَ .  
اے اللہ ہمیں اپنے غصہ سے قتل نہ فرما اور  
اپنے عذاب سے ہلک نہ فرما اور اس سے  
پہلے ہمیں عافیت میں رکھ لے۔

## صلوۃ الخوف کا طریقہ اور اس کے بعض احکام

سورۃ النہار میں ارشاد باری ہے:

وَ اِذَا حُكِّنَتْ فِیْهِمْ فَاَقَمْتَ لَهُمُ الصَّلٰوةَ فَلْتَقُمْ طَآئِفَةٌ مِنْهُمْ  
مَعَكَ وَلْيَاْخُذُوْا اَسْلِحَتَهُمْ فَاِذَا سَجَدُوْا فَلْيَكُوْنُوْا مِنْ وَّرَآیْكُمْ  
وَلْتَابِ طَآئِفَةٌ اُخْرٰی لَمْ یُصَلُّوْا فَلْیُصَلُّوْا مَعَكَ وَلْيَاْخُذُوْا حِذْرَهُمْ  
وَ اَسْلِحَتَهُمْ وَ ذَٰلِیْنَ كَفَرُوْا وَلَوْ تَغْفُلُوْنَ عَنْ اَسْلِحَتِكُمْ وَ اَمْنِیَّتِكُمْ  
فَیَمِیْلُوْنَ عَلَیْكُمْ مَّیْلَةً وَّ اِجْدَةٌ ۝ وَاَجْنَحْ عَلَیْكُمْ اِنْ كَانَ بِكُمْ  
اَذٰی مِنْ مَّطَرٍ اَوْ كُنْتُمْ مَّرْضٰی اَنْ تَضَعُوْا اَسْلِحَتَكُمْ وَ تَخَذُوْا  
حِذْرَكُمْ اِنَّ اللّٰهَ اَعَدَّ لِلْكَافِرِیْنَ عَذَابًا مُّهِیْنًا ۝ فَاِذَا قُضِیَتُمُ الصَّلٰوةُ  
فَاذْكُرُوْا اللّٰهَ قِیَمًا وَّ قُعُوْدًا وَّ عَلٰی جُنُوْبِكُمْ ۝ فَاِذَا اَاطَمْتُمْ  
فَاَقْبِمُوْا الصَّلٰوةَ ۝ اِنَّ الصَّلٰوةَ كَانَتْ عَلَی الْمُؤْمِنِیْنَ كِتَابًا مُّوقُوْثًا ۝ (۱۰۳-۱۰۶)

ترجمہ: اور جب آپ ان میں موجود ہوں پھر ان کے لئے نماز قائم کریں تو چاہئے کہ ان  
میں سے ایک جماعت آپ کے ساتھ کھڑی ہو جائے اور یہ لوگ اپنے ہتھیار لے لیں  
پھر جب سجدہ کر چکیں تو یہ تمہارے پیچھے ہو جائیں اور دوسری جماعت آجائے جنہوں  
نے نماز نہیں پڑھی۔ سو وہ آپ کے ساتھ نماز پڑھیں اور اپنے بچاؤ کا سامان اور  
اپنے ہتھیار ساتھ لے لیں۔ کافروں کی یہ خواہش ہے کہ اگر تم اپنے ہتھیاروں  
سے اور اسباب سے غافل ہو جاؤ تو تم پر یک بارگی حملہ کر بیٹھیں اور تم پر اس  
بات کا کوئی گناہ نہیں کہ اگر بارش سے تکلیف ہو یا تم بیمار ہو تو اپنے ہتھیار رکھ

دو اور اپنے بچاؤ کا سامان لے لوئے شک اللہ نے کافروں کے لئے ذلیل کرنے والا عذاب تیار فرمایا ہے سو جب تم نماز ادا کر چکو تو اللہ کو یاد کرو کھڑے اور بیٹھے اور اپنے پہلوؤں پر۔ پھر جب مطمئن ہو جاؤ تو نماز قائم کروئے شک نماز مومنین پر فرض ہے جس کا وقت مقرر ہے۔

اس آیت شریفہ میں صلوٰۃ الخوف (خوف کی نماز) کا ذکر ہے الباب النقول میں حضرت ابو عیاش زرقی سے نقل کیا ہے کہ انہوں نے بیان فرمایا کہ ہم رسول اللہ صلی اللہ علیہ وسلم کے ساتھ مقام عسفان میں تھے سامنے سے مشرکین آگئے جو خالد بن ولید کی سرکردگی میں تھے (وہ اب تک مسلمان نہیں ہوئے تھے) یہ لوگ ایسی جگہ تھے جو ہمارے اور ہمارے قبلہ کے درمیان تھی۔ آنحضرت سرور عالم صلی اللہ علیہ وسلم نے ہم کو نماز ظہر پڑھائی تو شرکین کہنے لگے کہ ہم نے غلطی کی جب یہ لوگ نماز پڑھ رہے تھے اس وقت ان پر حملہ کر دیتے ان کو تو ہمارے حملے کا خیال بھی نہ تھا۔ پھر کہنے لگے کہ ابھی ایک اور نماز آنے والی ہے (یعنی نماز عصر) وہ نماز ان کو اپنے بیٹوں سے اور اپنی جانوں سے بھی زیادہ محبوب ہے جب یہ لوگ آئندہ نماز میں مشغول ہو جائیں تو ان پر حملہ کر دیا جائے۔ اس کے بعد حضرت جبریل علیہ السلام ظہر اور عصر کے درمیان یہ آیت لے کر نازل ہوئے۔ وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ۔ نماز خوف کئی طرح سے ثابت ہے۔

امام ابو داؤد و رحمۃ اللہ علیہ نے یہ طریقہ نقل کئے آیت بالا میں صلوٰۃ خوف کا جو طریقہ ذکر فرمایا ہے وہ یہ ہے امام نمازیوں کی دو جماعتیں بنائے ان میں سے ایک جماعت دشمن کی طرف متوجہ رہے اور دشمن کی نگرانی کرے اور ایک جماعت امام کے پیچھے کھڑی ہو جائے جب امام کے ساتھ کھڑی ہوئے والی جماعت پہلی رکعت کے دونوں سجدوں سے فارغ ہو جائے تو یہ لوگ اپنی جگہ سے ہٹ جائیں اور دشمن کی طرف چلے جائیں اور وہ دوسری جماعت آجائے جنہوں نے ابھی تک نماز نہیں پڑھی ان کے آنے تک امام ان کے انتظام میں بیٹھا رہے۔ اب یہ گروہ ایک رکعت امام کے ساتھ پڑھ لے امام سلام پھیر دے امام کی دو رکعتیں ہو گئیں اور دونوں جماعتوں کی ایک ایک رکعت ہوئی چونکہ ہر جماعت

کی ایک ایک رکعت رہ گئی ہے اس لئے ان میں کا ہر شخص اپنی اپنی نماز پوری کر لے  
یعنی جو رکعت رہ گئی ہے اسے پوری کر لے صحیح بخاری میں ہے کہ رسول اللہ صلی اللہ علیہ  
وسلم علاۃ نجد کی طرف اپنے لشکر کے ساتھ تشریف لے گئے تھے وہاں دشمن سے مقابلہ  
ہو گیا تو آپ نے مذکورہ بالا طریقہ سے نماز پڑھی تھی۔ حدیث کے راوی حضرت عبداللہ  
بن عمر رضی اللہ عنہما ہیں۔

یہ ہر جماعت کو ایک ایک رکعت پڑھانا اس صورت میں ہے جبکہ امام اور مقتدی  
مسافر ہوں اگر امام مقیم ہو تو ہر جماعت کو دو دو رکعتیں پڑھائے باقی رکعتیں وہ لوگ پوری  
کر لیں اگر نماز مغرب میں ایسا واقعہ پیش آئے تو پہلی جماعت کو دو رکعتیں اور دوسری  
جماعت کو ایک رکعت پڑھائے۔ (کما ذکرہ الفقہاء)

نماز میں آنا جانا چونکہ حالت اضطراب کی وجہ سے ہے اور شرعی اجازت سے ہے  
اس لئے اس سے نماز فاسد نہ ہوگی۔ صلوۃ الخوف کی مشروعیت سے نہ صرف نماز  
کی بلکہ عتکات کی اہمیت معلوم ہو رہی ہے جبکہ دشمن سر پر ہوا ہے اس وقت بھی نماز  
چھوڑنے کا ذکر تو کیا ہوتا بلا جماعت نماز پڑھنے کا بھی موقع نہیں دیا گیا۔ ہاں اگر دشمن  
کا ہجوم اس انداز سے ہو جائے کہ اُن کے حملے کی حفاظت سے کوئی راستہ ہی نہ ہو،  
اور نماز خوف پڑھنے کی صورت میں بھی حفاظت کی کوئی صورت نہ بن رہی ہو تو پھر علیحدہ  
علیحدہ نماز پڑھ لیں اور اگر یہ صورت بھی ممکن نہ ہو تو نماز بالکل بھی چھوڑی جاسکتی ہے جب  
دشمن کا ہجوم نہ رہے تو چھوٹی ہوئی سب نمازیں قضا پڑھ لیں جیسا کہ آنحضرت صلی اللہ  
علیہ وسلم نے غزوہ احزاب کے موقعہ پر کیا تھا۔

## صلوۃ التوبۃ

حضرت ابوبکر صدیق رضی اللہ تعالیٰ عنہ نے بیان فرمایا کہ میں نے حضور اقدس صلی اللہ  
تعالیٰ علیہ وسلم سے سنا ہے کہ جو بھی کوئی شخص گناہ کر بیٹھے پھر اٹھ کھڑا ہو اور وضو غسل  
کی طہارت حاصل کر کے دو رکعتیں پڑھ کر اللہ سے مغفرت طلب کرے تو اللہ جل شانہ

ضرور اس کی مغفرت فرمادے گا اس کے بعد آپ نے یہ آیت تلاوت فرمائی۔  
 وَالَّذِينَ إِذَا فَعَلُوا  
 مَنَاجِثَةً أَذْطَلَمُوا  
 أَنْفُسَهُمْ ذَكَرُوا اللَّهَ  
 فَاسْتَغْفَرُوا إِلَهُهُمْ  
 وَمَنْ يَغْفِرِ اللَّهُ لَنْ يَسْرِ  
 وَلَهُمْ يُبْصِرُ مَا فَعَلُوا  
 قُلْ هُمْ يَعْلَمُونَ (آل عمران: ۱۲۳)  
 اور ایسے لوگ کہ جب کوئی کام ایسا کر  
 گزرتے ہیں جس میں زیادتی ہو یا اپنی  
 ذات پر نقصان اٹھاتے ہیں تو اللہ کو یاد  
 کر لیتے ہیں پھر اپنے گناہوں کی معافی  
 چاہنے لگتے ہیں اور اللہ کے سوا کون ہے  
 جو گناہوں کو بخشا ہو اور وہ لوگ اپنے  
 فعل پر اصرار نہیں کرتے اور وہ جانتے ہیں

اس حدیث سے معلوم ہوا کہ توبہ کرنے کا ارادہ کرے تو اس کا مستحب طریقہ یہ ہے کہ دو  
 رکعت نماز پڑھ کر اللہ جل شانہ سے مغفرت کا سوال کرے اس کو نماز توبہ کہتے ہیں۔ اگر  
 کوئی شخص نماز توبہ کے بغیر ہی پوری ہدایت اور شرمندگی کے ساتھ گڑگڑا کر مغفرت  
 طلب کرے اور عہد کرے کہ آئندہ گناہ نہیں کروں گا تب بھی توبہ ہو جاتی ہے بشرطیکہ  
 اس کے لوازم اور شرائط پورے کرے۔

اگر کم از کم دو رکعت نماز پڑھ کر توبہ کرے اور گناہوں کی مغفرت کا پختہ دل سے  
 سوال کرے تو یہ دعا اور زیادہ لائق قبول ہو جاتی ہے یوں بھی آداب دعا میں سے ہے  
 کہ کوئی نیک عمل دعا سے پہلے کر لیا جائے پھر نماز تو افضل الاعمال ہے اس کو قبولیت  
 دعا کا ذریعہ بنانا چاہیے خاص کر توبہ قبول کرانے کے لئے اور گناہ معاف کرانے کے  
 لئے اور گناہ معاف کرانے کے لئے تو توبہ اور دعا سے پہلے نماز کا خاص اہتمام کیا جائے۔  
 جب کوئی گناہ ہو جائے تو گزشتہ پر ہدایت اور پریشانی کے ساتھ آئندہ کو  
 گناہ نہ کرنے کا عہد کر کے معافی مانگے اور اس پر ثابت قدم رہے، اگر نفس و شیطان  
 کے ورغلائے سے گناہ ہو جائے تو پھر توبہ کرے اللہ کی رحمت سے کبھی مایوس نہ ہو اگر  
 چند بار توبہ کی اور توڑی پھر توبہ کی تو انشاء اللہ تعالیٰ گناہ چھوٹ ہی جائیگا وباللہ التوفیق



واضح رہے کہ حقوق العباد تو بہ سے معاف نہیں ہوتے ہیں اور حقوق اللہ میں جن کی تلافی ممکن ہے ان کی تلافی بھی لازم ہے حقوق العباد کی ادائیگی اور حقوق اللہ کی تلافی توبہ کا جزو اعظم ہے۔

## صلوۃ الحاجہ

سورۃ بقرہ میں ارشاد ہے :

يَا أَيُّهَا الَّذِينَ آمَنُوا اسْتَعِينُوا  
بِالصَّبْرِ وَالصَّلَاةِ إِنَّ اللَّهَ  
مَعَ الصَّابِرِينَ . (۱۵۳)

اے ایمان والو! دعا گو صبر اور  
صلوۃ کے ساتھ بے شک اللہ صبر  
کرنے والوں کے ساتھ ہے۔

اس آیت کریمہ میں صبر اور نماز کے ذریعہ سے اللہ تعالیٰ سے مدد مانگنے کا طریقہ آئی ہے۔ لفظ صبر تین معنی میں آتا ہے۔ اول طاعات پر جبار ہونا خاص کر فرائض اور واجبات کو پابندی سے ادا کرنا۔ دوم گناہوں سے پوری طرح اہتمام کے ساتھ بچنا۔ سوم جو مصائب اور مشکلات درپیش ہوں اُن پر صبر کرنا۔ رسول اللہ صلی اللہ علیہ وسلم کا ارشاد ہے وما اعطى احد عطاء هو خير و اوسع من الصبر (یعنی کسی کو کوئی ایسی چیز عطا نہیں کی گئی ہے جو صبر سے بہتر ہو اور صبر سے بڑھ کر وسیع ہو)۔

عام طور سے لوگوں میں یہ تیسرا معنی ہی زیادہ معروف ہے۔ تینوں قسم کا صبر اللہ تعالیٰ کی مدد کو لانے والا ہے۔ زندگی میں عموماً صبر کے مواقع پیش آتے رہتے ہیں۔ عبادات بھی صبر ہی سے ادا ہوتی ہیں۔ نفس عبادت کے لئے تیار نہیں ہوتا۔ اگر تیار ہوتا ہے تو صحیح طریقہ سے ادا کرنے سے بچتا ہے۔

حضرت حذیفہ رضی اللہ عنہ روایت فرماتے ہیں کہ لیلۃ الاحزاب میں (غزوہ خندق کے موقع پر) میں رسول اللہ صلی اللہ علیہ وسلم کے پاس واپس آیا (اُن کو ایک کام کے لئے بھیجا تھا) تو آپ چادر اوڑھے ہوئے نماز پڑھ رہے تھے۔ حضرت علی رضی اللہ عنہ نے بیان فرمایا کہ میں نے غزوہ بدر کی رات میں دیکھا کہ سوائے رسول اللہ صلی اللہ علیہ وسلم کے سب

لوگ سوئے ہوئے تھے آپ برابر نماز میں مشغول رہے اور صبح ہونے تک دعا کرتے رہے۔

(ابن کثیر ص ۸۴ ج ۱)

نماز کے ذریعہ اللہ جل شانہ سے بندہ کا خصوصی تعلق پیدا ہو جاتا ہے۔ ایک حدیث میں ارشاد ہے کہ جب نمازی نماز پڑھتا ہے تو وہ اپنے رب سے مناجات کرتا ہے۔ ظاہر ہے کہ جس چیز کا یہ مرتبہ ہو گا وہ خصوصی تعلق کا ذریعہ کیوں نہ بنے گی اور جب خصوصی تعلق ہو گا تو اللہ جل شانہ کی مدد اور رحمت ضرور متوجہ ہوگی۔

حضور اقدس صلی اللہ علیہ وسلم کو نماز سے بہت ہی زیادہ محبت تھی۔ آپؐ نے فرمایا کہ میری آنکھوں کی ٹھنڈک نماز میں کر دی گئی ہے۔ آپؐ راتوں کو اس قدر نمازیں پڑھتے تھے کہ قدم مبارک سُوج جاتے تھے، پھر اگر کوئی مشکل درپیش ہو جاتی تو خصوصیت کے ساتھ نماز کی طرف اور زیادہ متوجہ ہو جاتے تھے۔

اگر کوئی شخص نماز ہی میں لگا ہے تو اول تو یہ نماز میں لگنا ہی رفع مصیبت کے لئے اور اللہ تعالیٰ کی رحمت حاصل کرنے کے لئے اکیسر ہے اگر دعا بھی مانگ لے تو اللہ کی رحمتیں اور نصرتیں بے حساب متوجہ ہوں گی لوگوں کا یہ طریقہ ہے کہ جب مصیبت آتی ہے دنیاوی تدبیریں کرتے ہیں اور سارا وقت اور جان و مال انہی تدبیروں میں لگا دیتے ہیں لیکن نماز کی طرف متوجہ نہیں ہوتے اور نہ ہی دل سے دعا کرتے ہیں حالانکہ دفع مصائب کا سب سے بڑا ذریعہ اور کامیاب علاج نماز اور دعا ہی ہے۔

حضرت حذیفہ رضی اللہ عنہ نے بیان کیا کہ رسول اللہ صلی اللہ علیہ وسلم کو جب کوئی اہم کام پیش آ جاتا تھا تو نماز میں مشغول ہو جاتے تھے یہ

اس حدیث سے ایک عمومی بات معلوم ہوئی کہ جب کوئی مشکل پیش آتی تھی آنحضرتؐ سرور عالم صلی اللہ تعالیٰ علیہ وسلم نماز کی طرف متوجہ ہو جاتے تھے آپؐ نے بعض خاص مواقع میں خصوصیت کے ساتھ نماز پڑھ کر دعا کرنے کی ترغیب اور تلقین فرمائی ہے۔ صلوٰۃ التوبہ، صلوٰۃ الاستسقاء، صلوٰۃ الحاجۃ، صلوٰۃ الاستسقاء اسی سلسلہ

کی نمازیں ہیں جو احادیث میں وارد ہوئی ہیں۔

حضرت عبداللہ بن ابی اوفی رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ جسے اللہ سے کوئی حاجت ہو یا کسی بندہ سے کوئی حاجت ہو تو وضو کرے اور اچھی طرح وضو کرے پھر دو رکعتیں پڑھ کر اللہ کی تعریف کرے اور نبی کریم صلی اللہ علیہ وسلم پر درود پڑھے اور پھر یہ پڑھے۔

لَا إِلَهَ إِلَّا اللَّهُ الْحَلِيمُ الْكَرِيمُ . سُبْحَانَ اللَّهِ رَبِّ الْعَرْشِ الْعَظِيمِ . وَالْحَمْدُ لِلَّهِ رَبِّ الْعَالَمِينَ أَسْأَلُكَ مُوجِبَاتِ رَحْمَتِكَ وَغَزَائِمَ مَغْفِرَتِكَ وَالْغَنِيَّةَ مِنْ كُلِّ بَرٍّ وَتِلْكَ السَّلَامَةَ مِنْ كُلِّ إِثْمٍ لَا تَدْعُ لِي ذَنْبًا إِلَّا غَفَرْتَهُ وَلَا هَمًّا إِلَّا فَرَجْتَهُ وَلَا حَاجَةً إِلَيَّ إِلَّا رَضَا إِلَّا قَضَيْتَهَا يَا أَرْحَمَ الرَّاحِمِينَ ۝

ترجمہ: اللہ کے سوا کوئی معبود نہیں ہے جو علیم و کریم ہے اللہ پاک ہے جو عرش عظیم کا رب ہے اور سب تعریفیں اللہ ہی کے لئے ہیں۔ اے اللہ! میں تجھ سے تیری رحمت کی واجب کرنے والی چیزوں کا اور ان چیزوں کا سوال کرتا ہوں جو تیری مغفرت کو ضروری کر دیں اور ہر بھلائی میں اپنا حصہ اور ہر گناہ سے سلامتی چاہتا ہوں۔ اے ارحم الراحمین! میرا کوئی گناہ بھٹے بغیر اور کوئی رنج دور کئے بغیر اور کوئی حاجت جو تجھے پسند ہو پوری کئے بغیر نہ چھوڑ۔

يَا أَرْحَمَ الرَّاحِمِينَ کے بعد اپنی دنیا اور آخرت کے بارے میں جو چاہے سوال کرے۔

۱۔ رواہ الترمذی وابن ماجہ خلاہما من رواہ فائد بن عبد الرحمن وزاد ابن ماجہ بعد قوله يا ارحم الراحمين ثم يسئل من امر الدنيا والاخرة ورواه الحاكم باختصار وقال اخرجه شاهد او قائد مستقيم الحديث وزاد بعد قوله وعزائم مغفرتك والعصمة من كل ذنب كذا قال المنذرى في الترغيب ثم قال فائد متروك روى عنه الثقات وقال ابن عدی مع ضعفه

## صلوۃ الاستخارہ

حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم درمیش آنے والے تمام امور کے سلسلہ میں ہم کو اس طرح استخارہ سکھاتے تھے جیسے قرآن کی سورت سکھاتے تھے آپ فرماتے تھے کہ جب تم میں سے کوئی شخص کام کرنے کا ارادہ کرے تو فرضوں کے علاوہ دو رکعت نماز پڑھے پھر یہ دعا پڑھے :

اَللّٰهُمَّ اِنِّیْ اَسْتَخِیْرُكَ بِعِلْمِكَ وَاسْتَقْدِرُكَ بِقُدْرَتِكَ  
وَاسْأَلُكَ مِنْ فَضْلِكَ الْعَظِیْمِ ۚ فَاِنَّكَ تَقْدِرُ وَلَا اَقْدِرُ وَتَعْلَمُ  
وَلَا اَعْلَمُ وَاَنْتَ عَلَّامُ الْغُیُوْبِ ۝ اَللّٰهُمَّ اِنْ كُنْتَ تَعْلَمُ اَنْتَ  
هٰذَا الْاَمْرُ خَیْرٌ لِّیْ فِیْ دِیْنِیْ وَمَعَاشِیْ وَعَاقِبَةِ اَمْرِیْ فَاقْدُرْهُ  
لِیْ وَیَسِّرْهُ لِیْ ثُمَّ بَارِكْ لِیْ فِیْهِ ۚ وَاِنْ كُنْتَ تَعْلَمُ اَنْتَ هٰذَا  
الْاَمْرُ شَرٌّ لِّیْ فِیْ دِیْنِیْ وَمَعَاشِیْ وَعَاقِبَةِ اَمْرِیْ فَاصْرِفْهُ  
عَنِّیْ وَاصْرِفْنِیْ عَنْهُ وَاقْدُرْ لِیْ الْخَیْرَ حَیْثُ كَانَتْ ثُمَّ اَرْضِنِیْ بِهٖ ۝

اے اللہ! میں تیرے علم کے ذریعے تجھ سے خیر مانگتا ہوں اور تیری قدرت کے ذریعے تجھ سے قدرت طلب کرتا ہوں اور تیرے بڑے فضل کا تجھ سے سوال کرتا ہوں کیونکہ بلاشبہ تجھے قدرت ہے اور مجھے قدرت نہیں اور تو جانتا ہے اور میں نہیں جانتا اور تو غیبوں کو خوب جاننے والا ہے۔ اے اللہ! اگر تیرے علم میں میرے لئے یہ کام میری دنیا اور آخرت میں بہتر ہے تو اس کو میرے لئے مقدر فرما پھر میرے لئے اس میں برکت فرما اور اگر تیرے علم میں میرے لئے یہ کام میری دنیا اور آخرت میں شر اور بُرا ہے تو اس کو مجھ سے اور مجھ کو اس سے دور فرما اور میرے لئے خیر مقدر فرما جہاں کہیں بھی ہو۔ پھر مجھے اس پر راضی فرما دے۔

۱۔ لفظ ہذا کا مر جو دو جگہ ہے جب یہاں پہنچے تو اپنے اس کام کا نام لے جس کے بارے میں استخارہ کر رہا ہے۔ ۲۔ رواۃ البخاری

## دُعائے حفظ قرآن مجید

حضرت ابن عباس رضی اللہ عنہ کا بیان ہے کہ میں حضور صلی اللہ علیہ وسلم کی خدمت میں حاضر تھا کہ حضرت علی کرم اللہ وجہہ حاضر ہوئے اور عرض کیا کہ یا رسول اللہ صلی اللہ علیہ وسلم میرے ماں باپ آپ پر قربان ہوں قرآن پاک میرے سینے سے نکل جاتا ہے اور جو یاد کرتا ہوں وہ محفوظ نہیں رہتا۔ حضور صلی اللہ علیہ وسلم نے فرمایا کہ اسے ابوالحسن! کیا میں تجھے ایسی ترکیب بتاؤں جو تجھے بھی نفع دے اور جس کو تو بتلائے اس کے لئے بھی نافع ہو اور جو کچھ تو سیکھے وہ محفوظ رہے۔ حضرت علی کرم اللہ وجہہ نے عرض کیا ارشاد فرمادیں۔ حضور اقدس صلی اللہ علیہ وسلم نے فرمایا کہ شب جمعہ میں اگر یہ ہو سکتا ہو کہ رات کے اخیر تہائی حصہ میں اٹھو تو یہ بہت ہی اچھا ہے کہ یہ وقت ملائکہ کے نازل ہونے کا ہے اور دعا اس وقت خاص طور سے قبول ہوتی ہے اور میرے بھائی یعقوب (علیہ السلام) نے جو سوئے اَسْتَغْفِرُ لَكُمْ فرمایا تھا کہ غریب تمہارے لئے استغفار کروں گا) اس سے شب جمعہ مراد تھی، پس اگر اس وقت میں جاگنا دشوار ہو تو رات کے درمیانی حصہ میں اور یہ بھی نہ ہو سکے تو شروع ہی رات میں کھڑے ہو کر چار رکعت نماز (نفل) پڑھو۔ پہلی رکعت میں سورۃ فاتحہ کے بعد سورۃ یٰسّٰ اور دوسری رکعت میں فاتحہ کے بعد سورۃ دخان اور تیسری رکعت میں فاتحہ کے بعد سورۃ اَلْم سجدہ اور چوتھی رکعت میں فاتحہ کے بعد سورۃ ملک پڑھو اور جب التَّحِيَّات سے فارغ ہو جاؤ تو اول حق تعالیٰ شانہ کی خوب حمد و ثنا بیان کرو اور اس کے بعد مجھ پر غیب درود بھیجو اور تمام انبیاء پر درود بھیجو اس کے بعد مؤمنین کے لئے اور ان مسلمان بھائیوں کے لئے جو تم سے پہلے گزر گئے ہیں استغفار کرو پھر یہ دعا پڑھو۔

اَللّٰهُمَّ ارْحَمْنِيْ بِتَرَكِّ الْمَعَاصِيْ اَبَدًا اَمَّا النَّصِيَّتِيْ وَارْحَمْنِيْ  
اَنْ اَتَكَلَّفَ مَا لَا يَغْنِيْنِيْ وَارْزُقْنِيْ حَسَنَ النَّظَرِ فَيَمَازُ صِلَتِكَ عَنِّيْ

اللَّهُمَّ بَدِّعِ السَّمُوتِ وَالْأَرْضِ ذَا الْجَلَالِ وَالْإِكْرَامِ وَالْعِزَّةِ الَّتِي لَا تُرَامُ أَسْأَلُكَ يَا اللَّهُ يَا رَحْمَنُ بِجَلَالِكَ وَتَوَدُّ وَجْهِكَ أَنْ تُلْزِمَ قَلْبِي حِفْظَ كِتَابِكَ كَمَا عَلَّمْتَنِي وَارْزُقْنِي أَنْ أَتَلُوهُ عَلَى النَّحْوِ الَّذِي يُرْضِيكَ عَنِّي اللَّهُمَّ بَدِّعِ السَّمُوتِ وَالْأَرْضِ ذَا الْجَلَالِ وَالْإِكْرَامِ وَالْعِزَّةِ الَّتِي لَا تُرَامُ أَسْأَلُكَ يَا اللَّهُ يَا رَحْمَنُ بِجَلَالِكَ وَتَوَدُّ وَجْهِكَ أَنْ تُنَوِّرَ بِكِتَابِكَ بَصِيرَتِي وَأَنْ تُطَبِّقَ بِهِ لِسَانِي وَأَنْ تُفَرِّجَ بِهِ عَن قَلْبِي وَأَنْ تُشْرَحَ بِهِ صَدْرِي وَأَنْ تُغْفِلَ بِهِ بَدَنِي فَإِنَّهُ لَا يُعِينُنِي عَلَى الْحَقِّ عَزُوكَ وَلَا يُؤْتِيهِ إِلَّا أَنْتَ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ .

ترجمہ: اے اللہ! مجھ پر رحم فرما کہ جب تک زندہ رہوں گناہوں سے بھتار ہوں اور مجھ پر رحم فرما کہ میں بیکار چیزوں میں کلفت نہ اٹھاؤں اور اپنی مرضیات میں غوش نظری مرحمت فرما۔ اے اللہ زمین اور آسمانوں کے بے نمونہ پیدا کرنے والے اے عظمت و بزرگی والے اور اس غلبہ کے مالک جس کے حصول کا ارادہ ہی ناممکن ہے اے اللہ اے رحمن میں تیری بزرگی اور تیری ذات کے نور کے طفیل تجھ سے سوال کرتا ہوں کہ جس طرح تو نے اپنا کلام پاک مجھے سکھایا اسی طرح اس کی یاد بھی میرے دل سے چپا کر دے اور مجھے توفیق عطا فرما کہ میں اسے اس طرح پڑھوں جس سے تو راضی ہو جائے اے اللہ زمین و آسمان کو بے نمونہ پیدا کرنے والے اے عظمت اور بزرگی والے اور اس غلبہ کے مالک جس کے حصول کا ارادہ ہی ناممکن ہے اے اللہ میں تیری بزرگی اور تیری ذات کے نور کے طفیل تجھ سے مانگتا ہوں کہ تو میری نظر کو اپنی کتاب کے نور سے منور فرما دے اور میری زبان کو اس کے پڑھنے میں چلا دے اور اس کی برکت سے میرے دل کی تنگی کو دور فرما دے اور میرے سینہ کو کھول دے اور اس کی برکت سے میرے جسم کے گناہوں کے میل کو دھو دے کہ حق پر تیرے سوا کوئی مددگار نہیں اور میری یہ آرزو تیرے سوا کوئی پوری نہیں کر سکتا اور گناہوں سے بچنے اور نیکیوں پر

چلنے کی طاقت صرف اللہ کی طرف سے ہے جو عظیم اور برتر ہے ۔

اس دُعا کو بتا کر حضور اقدس صلی اللہ علیہ وسلم نے ارشاد فرمایا کہ اے ابوالحسن! اس عمل کو تین ہفتہ یا پانچ ہفتہ یا سات ہفتہ کر لو انشاء اللہ تعالیٰ ضرور دعا قبول کی جائے گی قسم ہے اس ذات پاک کی جس نے مجھے نبی بنا کر بھیجا ہے کبھی کسی مومن سے خطانہ کرے گی۔ حضرت ابن عباس رضی اللہ تعالیٰ عنہ کا بیان ہے کہ حضرت علی رضی اللہ عنہ کو پانچ یا سات ہی جمعے گزرے ہوں گے کہ وہ حضور اقدس صلی اللہ تعالیٰ علیہ وسلم کی مجلس میں حاضر ہوئے اور عرض کیا کہ یا رسول اللہ! پہلے میں تقریباً چار آیات یا ان کے برابر یاد کرتا تھا اور وہ ذہن سے نکل جاتی تھیں اور اب (اس عمل کے بعد) تقریباً چالیس آیات پڑھتا ہوں جو ایسی ازبر ہو جاتی ہیں کہ گویا میں قرآن شریف دیکھ کر پڑھ رہا ہوں اور پہلے میں حدیث سن کر جب دہرانا چاہتا تھا تو ذہن میں نہ رہتی تھی اور اب جو احادیث سنا ہوں تو ایک لفظ بھی نہیں چھوٹتا ۔

### فائدہ

اس سے معلوم ہوا کہ یہ عمل صرف حفظ قرآن ہی کے لئے نہیں ہے بلکہ دینیات کی دوسری چیزوں کو یاد رکھنے کے لئے بھی مفید ہے کیونکہ حضرت علی رضی اللہ تعالیٰ عنہ نے اپنا تجربہ بتایا کہ اس کے بعد قرآن و حدیث دونوں خوب یاد رہتے ہیں ۔

۱۔ أخرجه الترمذی فی ابواب الدعوات وحسنہ ۱۲ ۔

۲۔ نماز حفظ قرآن جو اونچھی ہے اس میں تیسری رکعت میں سورہ فاتحہ کے بعد سورہ آلہ سجده پڑھنے کو فرمایا ہے حالانکہ ترتیب قرآنی میں یہ سورت اُن دونوں سورتوں سے مقدم ہے جن کو پہلی اور دوسری رکعت میں پڑھنے کو بتایا اگر کسی کے ذہن میں تقدیم و تاخیر کا سوال اٹھے تو اس کا جواب اولاً یہ ہے کہ نوافل میں اس طرح کی گنجائش ہوتی ہے۔ ثانیاً یہ کہ نوافل کی ہر دو رکعت علیحدہ نماز شمار کی جاتی ہے اور ہر دو رکعت کی قرأت مرتب ہے۔ ۱۲۔




# ماہِ رمضان المبارک اور اس کے فضائل و مسائل صیام و قیام اور دیگر اعمال و اشغال

روزہ اسلام کا چوتھا رکن ہے اور ایک عظیم بدنی عبادت ہے اس کے فضائل بے شمار ہیں، نبی کریم صلی اللہ علیہ وسلم رمضان المبارک میں بہت ہی زیادہ عبادت، تلاوت اور سخاوت فرماتے تھے۔ اس مضمون میں رمضان المبارک کے فضائل و مسائل بیان کئے گئے ہیں اور یہ بتایا گیا ہے کہ رسول اللہ صلی اللہ علیہ وسلم رمضان المبارک کیسے گزارتے تھے یہ بھی سیرت کا اہم حصہ ہے۔







رمضان المبارک کے روزے رکھنا اسلام کا جو تھارکن ہے یہ خالص بدنی عبادت ہے اور بدنی اس شان سے ہے کہ اس میں کچھ کرنا نہیں پڑتا۔ بعض چیزوں کو ترک کرنا یعنی کھانا پینا اور شرم گاہ کی شہوت پوری کرنے سے بچنا اس کا نام روزہ ہے بشرطیکہ روزہ کی نیت کی ہو۔ روزہ پہلی امتوں پر بھی فرض تھا جیسا کہ سورہ بقرہ میں فرمایا ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ. أَيَّامًا مَعْدُودَاتٍ (۱۸۳-۱۸۴)

اے ایمان والو! تم پر روزے فرض کئے گئے جیسا کہ تم سے پہلے لوگوں پر فرض کئے گئے تھے تاکہ تم پر ہیزگار نہ بنو۔ یہ روزے چند دن کے ہیں۔

لَعَلَّكُمْ تَتَّقُونَ میں روزہ کی حکمت کی طرف اشارہ فرمایا ہے تقویٰ صغیرہ و کبیرہ ظاہرہ اور باطنہ گناہوں سے بچنے کا نام ہے۔ آیت کریمہ نے بتا دیا کہ روزہ کی فرضیت تقویٰ حاصل کرنے کے لئے ہے۔ بات یہ ہے کہ انسان کے اندر بہیمیت کے جذبات بھی موجود ہیں انسانی خواہشات ساتھ لگی ہوئی ہیں، نفس کا ابھار معاصی کی

طرف ہوتا رہتا ہے۔ روزہ ایک ایسی عبادت ہے جس سے بہیمیت کے جذبات کمزور ہوتے ہیں اور نفس کا اُبھار کم ہو جاتا ہے اور شہوات و لذات کی اُمگ گھٹ جاتی ہے ایک مہینہ شرعی دن میں کھانے پینے اور جنسی تعلقات کے مقتضی پر عمل کرنے سے اگر باز رہے تو باطن کے اندر ایک نکھار اور نفس کے اندر مدھار پیدا ہو جاتا ہے اگر کوئی شخص رمضان کے روزے اُن احکام و آداب کی روشنی میں رکھ لے جو قرآن و حدیث میں وارد ہوئے ہیں تو واقعہً ایک سال کے لئے اچھا خاصہ تزکیہ ہو جاتا ہے۔

رمضان المبارک کے روزوں کے علاوہ نفل روزے بھی مشروع کئے گئے ہیں ان روزوں کا ثواب مستقل ہے جو روایات حدیث میں مذکور ہے اور اس ثواب کے علاوہ یہ فائدہ بھی ہے کہ رمضان المبارک کے روزے رکھتے وقت جو عمل کوتاہیاں ہوئیں اور آداب کی رعایت ملحوظ نہ رہی (جس کی وجہ سے تزکیہ باطن میں کمی رہ گئی اور نفسانی جذبات میں پھر اُبھار ہونے لگا) اس کوتاہی کی تلافی ہوتی ہے۔

جو گناہ انسان سے سرزد ہوتے ہیں ان میں سب سے زیادہ دو چیزیں گناہ کا پاش بنتی ہیں ایک منہ دوسری شرمگاہ۔ چنانچہ امام ترمذی نے حضرت ابو ہریرہؓ سے نقل کیا ہے کہ حضور صلی اللہ علیہ وسلم سے دریافت کیا گیا کہ سب سے زیادہ کون سی چیز دوزخ میں داخل کرانے کا ذریعہ بنے گی آپؐ نے جواب دیا الفم والفرج یعنی منہ اور شرمگاہ ان دونوں کو دوزخ میں داخل کرانے میں زیادہ دخل ہے۔ روزہ میں منہ اور شرمگاہ دونوں پر پابندی ہوتی ہے اور یہ پابندی ہمیشہ کے لئے کام آئے سکتی ہے یعنی مذکورہ دونوں راہوں سے جو گناہ ہو سکتے ہیں روزہ ان سے باز رکھنے کا بہت بڑا ذریعہ ہے اسی لئے تو ایک حدیث میں فرمایا: الصَّيَامُ حُبَّةٌ يَعْنِي رَوْزَةٌ حَالٌ بِهِ (گناہ سے بھی بچاتا ہے اور آتش دوزخ سے بھی بچاتا ہے) جب کوئی شخص روزہ رکھ لے تو روزہ کی حفاظت کرے یعنی گناہوں سے بچنے کا خاص اہتمام کرے۔ رسول اللہ صلی اللہ علیہ وسلم نے ارشاد فرمایا کہ جب تم میں سے کسی کا روزہ ہو تو بُری باتیں نہ کرے اور شور نہ مچائے۔ اگر کوئی شخص اس سے گالی گلوچ کرنے لگے

تو کہہ دے میرا روزہ ہے (اڑائی جھگڑا میرا کام نہیں)  
 اگر روزے کو پورے اہتمام اور احکام و آداب کی مکمل رعایت کے ساتھ پورا کیا جائے  
 تو بلاشبہ گناہوں سے محفوظ رہنا آسان ہو جاتا ہے خاص روزہ کے وقت بھی اور اس  
 کے بعد بھی ہاں اگر کسی نے روزہ کے لوازم کا خیال نہ کیا اور گناہوں میں مشغول رہتے  
 ہوئے محض کھانا پینا روک کر روزہ کی نیت کر لی تو اس سے فرض ادا ہو جاتا ہے مگر  
 روزے کے برکات و ثمرات سے محرومی رہتی ہے۔  
**ایک ماہ مسلسل روزے رکھنے کی حکمت**

اللہ جل شانہ نے روزوں کے لئے رمضان المبارک کا مہینہ مقرر فرمایا ہے اور  
 ایک ساتھ ایک ماہ کے پورے روزے رکھنا فرض قرار دیا ہے ایک ساتھ پورے  
 ایک ماہ کے روزے فرض نہ ہوتے بلکہ تھوڑے تھوڑے کر کے رکھے جاتے تو اس سے نفس  
 کی قوت شہوانیہ کے دباؤ اور تزکیہ نفس کا وہ فائدہ حاصل نہ ہوتا جو پورے ایک ماہ  
 روزے رکھنے سے حاصل ہوتا ہے اور چند روزے متفرق مرتبہ رکھنے سے خوشی کا وہ  
 کیف بھی حاصل نہ ہوتا جو عید کے دن حاصل ہوتا ہے۔

اگر بندوں کا اختیار دے دیا جاتا کہ سال بھر میں جس کا جب جی چاہے مقررہ  
 تعداد میں روزے رکھ لے تو اس میں یک جہتی بھی نہ رہتی، کبھی زید رکھتا اور کبھی  
 عمرو اور بہت سے لوگ مقررہ تعداد میں روزے نہ رکھ پاتے کیونکہ اجتماعی صورت میں  
 جو کام آسانی سے ہو جاتا ہے وہ انفرادی طور پر اس شان سے نہیں ہوتا۔ پھر اجتماع میں  
 برکتیں بھی بہت ہوتی ہیں اگر سب کے لئے ایک وقت مقرر نہ ہوتا تو مسجد میں اطفال  
 کا نہ وہ کیف ہوتا جس سے آنکھوں کو نور اور دل کو سرور حاصل ہوتا ہے اور نہ اجتماعی  
 طور پر سب کی عید ہوتی جس کا کیف اور سرور سب کے سامنے ہے۔

پھر رمضان المبارک صرف روزوں ہی کا مہینہ نہیں ہے اس میں شب قدر بھی  
 ہے جو ہزار ماہ سے بہتر ہے پھر اخیر عشرہ میں اعتکاف بھی ہے۔ یہ مہینہ صبر کا مہینہ

بھی ہے اور سخاوت کا بھی اور آپس کی غم خواری کا بھی اس میں مومن کا رزق بڑھا دیا جاتا ہے۔

طبیعتیں خود بخود نیکی کی طرف چلنے لگتی ہیں شیاطین جکڑ دئے جاتے ہیں اور جنت کے دروازے کھول دئے جاتے ہیں اور دوزخ کے دروازے بند کر دئے جاتے ہیں ایک فرض کا ثواب ستر فرضوں کے اور نفل کا ثواب فرض کے برابر ملتا ہے۔ یہ سب چیزیں احادیث شریفہ میں وارد ہوئی ہیں اس ماہ کی خیر و برکت مومن بندے ہی سمجھتے ہیں اور محسوس کرتے ہیں فَبَارِكِ اللَّهُ فِي صِيَامِهِمْ وَصَلَوَاتِهِمْ۔

## رمضان المبارک کی آمد پر رسول اللہ صلی اللہ علیہ وسلم کا خطبہ استقبالیہ

وَعَنْ سَلْمَانَ رَضِيَ اللَّهُ عَنْهُ قَالَ: خُطِبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي آخِرِ يَوْمٍ مِنْ شَعْبَانَ قَالَ: يَا أَيُّهَا النَّاسُ قَدْ أَظْلَكُكُمْ شَهْرٌ عَظِيمٌ مُبَارَكٌ، شَهْرُنِيهِ لَيْلَةُ خَيْرٍ مِنْ أَلْفِ شَهْرٍ، شَهْرٌ جَعَلَ اللَّهُ صِيَامَهُ فَرِيضَةً، وَقِيَامَ لَيْلِهِ تَطَوُّعًا، مَنْ تَقَرَّبَ فِيهِ بِخُصْلَةٍ مِنَ الْخَيْرِ كَانَ كَمَنْ أَدَّى فَرِيضَةَ نِيَمَاسِوَاهُ، وَمَنْ أَدَّى فَرِيضَةً فِيهِ كَانَ كَمَنْ أَدَّى سَبْعِينَ فَرِيضَةً نِيَمَاسِوَاهُ، وَهُوَ شَهْرُ الصَّبْرِ، وَالصَّبْرُ ثَوَابُهُ الْجَنَّةُ، وَشَهْرُ الْمَوَاسَاةِ، وَشَهْرٌ يَزَادُ فِي رِزْقِ الْمُؤْمِنِ فِيهِ، مَنْ فَطَرَ فِيهِ صَائِمًا كَانَ مَغْفِرَةً لِدُؤُوبِهِ وَعِشْقَ رَقَبَتِهِ مِنَ النَّارِ، وَكَانَ لَهُ مِثْلُ أَجْرِهِ مَنْ غَيْرُ أَنْ يُنْقَضَ مِنْ أَجْرِهِ شَيْءٌ، قَالُوا يَا رَسُولَ اللَّهِ لَيْسَ كُلُّنَا يَجِدُ مَا يُفْطِرُ الصَّائِمَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يُعْطَى اللَّهُ هَذَا الثَّوَابَ مَنْ فَطَرَ صَائِمًا عَلَى تَمْرَةٍ أَوْ عَلَى شَرْبَةِ مَاءٍ، أَوْ مَذْقَةٍ لَبَنٍ، وَهُوَ شَهْرٌ أَوَّلُهُ رَحْمَةٌ، وَأَوْسَطُهُ مَغْفِرَةٌ، وَآخِرُهُ عِشْقٌ مِنَ النَّارِ، مَنْ خَفَّفَ

عَنْ مَمْلُوكِهِ فِيهِ غَفَرَ اللَّهُ لَهُ، وَأَعْتَقَهُ مِنَ النَّارِ وَاسْتَكْفَرُوا فِيهِ  
 مِنْ أَرْبَعِ خصال، خَصَلَتْ مِنْ تَرْصُوتٍ بِهِمَا رَبِّكُمْ، وَخَصَلَتْ مِنْ لَاغْنَاءِ بَيْتِكُمْ  
 عَنْهُمَا، فَأَمَّا الْخَصْلَتَانِ اللَّتَانِ تَرْصُوتُ بِهِمَا رَبِّكُمْ، فَشَهَادَةُ  
 أَنْ لَا إِلَهَ إِلَّا اللَّهُ، وَتَسْتَعْفِزُ مِنْهُ، وَأَمَّا الْخَصْلَتَانِ اللَّتَانِ لَاغْنَاءُ بِكُمْ  
 عَنْهُمَا، فَتَأْكُلُونَ اللَّهُ الْجَنَّةَ، وَتَعُوذُونَ بِهِ مِنَ النَّارِ، وَمَنْ سَقَى  
 صَائِئًا سَقَاهُ اللَّهُ مِنْ حَوْضِي شَرْبَةٍ، لَا يَظْمَأُ حَتَّى يَدْخُلَ الْجَنَّةَ،  
 رواه ابن خزيمة في صحيحه، ثم قال صح الخبر ورواه من طريق البيهقي  
 ورواه ابو الشيخ ابن حبان في الثواب باختصار عنهما.

ترجمہ: حضرت سلمان فارسی رضی اللہ تعالیٰ عنہ نے بیان فرمایا کہ حضور سرور عالم صلی اللہ  
 علیہ وسلم نے شعبان کی آخری رات میں ہم کو خطاب فرمایا کہ:

”اے لوگو! ایک عظیم مہینہ آپہنچا ہے جو ماہ مبارک ہے اس میں ایک ملت ہے جو  
 ہزار ماہ سے بہتر ہے۔ اس ماہ کے روزے اللہ تعالیٰ نے فرض فرمائے ہیں اور اس  
 کی راتوں میں قیام کرنا تطوع (غیر فرض) قرار دیا ہے اس ماہ میں جو شخص کوئی نیک  
 کام کرے گا اس کو ایسا اجر و ثواب ملے گا جیسے اس کے علاوہ دوسرے مہینہ میں فرض ادا  
 کرتا اور فرض کا ثواب ملتا۔ اور جو شخص اس ماہ میں ایک فرض ادا کرے تو اس کو ستر  
 فرضوں کے برابر ثواب ملے گا۔ یہ صبر کا مہینہ ہے اور صبر کا بدلہ جنت ہے اور یہ آپس  
 کی غمخواری کا مہینہ ہے۔ اس میں مومن کا رزق بڑھا دیا جاتا ہے۔ اس ماہ میں جو شخص  
 کسی روزہ دار کا روزہ افطار کر دے تو یہ اس کی مغفرت کا اور دو روزہ سے اس کی گروہ  
 کی آزادی کا سامان بن جائے گا اور اس کو اسی قدر ثواب ملے گا جتنا روزہ دار کو ملے گا  
 مگر روزہ دار کے ثواب میں کچھ کمی نہ ہوگی۔“

حضرت سلمان فارسی رضی اللہ عنہ نے بیان کیا کہ ہم نے عرض کیا یا رسول اللہ (صلی اللہ علیہ وسلم)  
 ہم میں ہر شخص کو اتنا مقدار نہیں جو روزہ افطار کر دے۔ آپ نے فرمایا کہ اللہ تعالیٰ ہے  
 ثواب اس کو (جی) دے گا جو پانی ملے ہوئے تھوڑے سے دودھ یا کھجور یا ایک گھونٹ

پانی سے افطار کرادے (سلسلہ کلام جاری رکھتے ہوئے مزید فرمایا کہ) جو شخص (افطار کے بعد) کسی روزہ دار کو پیٹ بھر کے کھانا کھلا دے اس کو اللہ تعالیٰ میرے حوض سے لیا سیراب کریں گے کہ جنت میں داخل ہونے تک پیاسا نہ ہوگا اور پھر جنت میں تو بھوک و پیاس کا نام ہی نہیں، اس ماہ کا اول حصہ رحمت ہے، دوسرا حصہ مغفرت ہے، تیسرا حصہ دوزخ سے آزادی کا ہے جس نے اس ماہ میں اپنے غلام کا کام ہلکا کر دیا تو اللہ تعالیٰ اس کی مغفرت فرمادیں گے۔ بعض روایات میں یہ بھی آیا ہے کہ آنحضرت صلی اللہ علیہ وسلم نے اس موقع پر یہ بھی فرمایا کہ اس ماہ میں چار کاموں کی کثرت کروان میں سے دو کام ایسے ہیں کہ ان کے ذریعہ تم اپنے پروردگار کو راضی کرو گے اور دو کام ایسے ہیں جن سے تم بے نیاز نہیں ہو سکتے ہو۔

وہ دو کام جن کے ذریعہ خدا نے پاک کی خوشنودی حاصل ہوگی ① لَا إِلَهَ إِلَّا اللَّهُ کا ورد رکھنا ② خدا نے پاک سے مغفرت طلب کرتے رہنا۔ اور وہ دو چیزیں جن سے تم بے نیاز نہیں رہ سکتے ہو یہ ہیں ① جنت کا سوال کرنا ② دوزخ سے پناہ مانگنا۔

(الترغیب والترہیب للماظف اللندری)

## رمضان آخرت کی کمائی کا مہینہ ہے

رمضان المبارک کا مہینہ بہت ہی زیادہ خیر و برکت کا مہینہ ہے اور یہ مہینہ آخرت کی کمائی کا بہت بڑا سبب ہے۔ دنیا کمانے کے جیسے مختلف مواقع آتے رہتے ہیں مثلاً سردی میں گرم کپڑے والوں کی خوب کمائی ہوتی ہے اور عید پر درزی خوب کمالتے ہیں اور جیسے بارش میں ٹیکسی والوں کی خوب چاندی بن جاتی ہے اسی طرح آخرت کی کمائی کے لئے بھی مواقع آتے رہتے ہیں۔ رمضان المبارک نیکیوں کا مہینہ ہے اس میں اجر و ثواب خوب بڑھ جاتا ہے ایک فرض کا ثواب ستر فرضوں کے برابر اور نفلوں کا ثواب فرضوں کے برابر دیا جاتا ہے جیسا کہ خطبہ نبویؐ میں گزرا۔

رمضان المبارک میں خدا نے پاک کی طرف سے روزانہ رات کو ایک منادی پکار کر اعلان کرتا ہے یَا بَاغِيَ الْخَيْرِ أَقْبِلْ وَیَا بَاغِيَ الشَّرِّ أَقْصِرْ اسے بھلائی کے تلاش

کرنے والے آگے بڑھ اور اسے بُرائی کے تلاش کرنے والے رُک جا، دیکھا جاتا ہے کہ رمضان میں عبادت کے لئے طبیعت مائل ہو جاتی ہے فاسق و فاجر گناہوں کو چھوڑ کر نماز روزے میں لگ جاتے ہیں۔ اس ماہ میں فرائض کا اہتمام تو ضروری ہی کرے جو ہمیشہ ضروری ہے، نوافل کا بھی خاص خیال رکھے ذکر اللہ کی بھی کثرت کرے خطبہ نبوی میں گزر چکا ہے کہ لَا إِلَهَ إِلَّا اللَّهُ کا ورد رکھے اور استغفار کرتا ہے اور پچھلی قضا نمازیں پڑھنے کا بھی اہتمام کرے۔

### رمضان اور سخاوت

رمضان المبارک میں جس قدر فی سبیل اللہ خرچ کیا جائے کم ہے اس میں روزہ افطار کرانے اور روزہ کھولنے کے بعد روزہ دار کو بیٹ بھر کر کھلانے کی خاص فضیلت وارد ہوئی ہے اور اس ماہ کو شہر المواساة (غزازی کا مہینہ) فرمایا جیسا کہ خطبہ نبویؐ میں گزرا، غریبوں کی امداد و اعانت اس ماہ کے کاموں میں ایک اہم کام ہے۔ ایک حدیث میں ارشاد ہے:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا دَخَلَ شَهْرُ رَمَضَانَ أَطْلَقَ كُلَّ أَسِيرٍ وَأَعْطَى كُلَّ سَائِلٍ  
جب رمضان کا مہینہ آجاتا تھا تو رسول اکرم صلی اللہ علیہ وسلم ہر قیدی کو آزاد فرما دیتے تھے اور ہر سائل کو عطا فرماتے تھے۔

### رمضان اور قرآن

حضرت ابن عباس رضی اللہ عنہما نے بیان کیا کہ:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحْوَدَ النَّاسِ بِالْخَيْرِ وَكَانَ أَحْوَدَ مَا يَكُونُ فِي رَمَضَانَ كَانَ جِبْرِيلُ يُلْقَاهُ كُلَّ لَيْلَةٍ فِي رَمَضَانَ يَعْرِضُ عَلَيْهِ الْمَسْبُوحُ صَلَّى اللَّهُ عَلَيْهِ وَسَلَّمَ الْقُرْآنَ فَإِذَا  
رسول اللہ صلی اللہ علیہ وسلم سب لوگوں سے زیادہ بخیر تھے اور آپ کی سخاوت رمضان المبارک میں تمام ایام سے زیادہ ہو جاتی تھی۔ رمضان میں ہر رات کو جبریل علیہ السلام آپ سے ملاقات کرتے تھے (اور) آپ ان کو قرآن شریف سناتے تھے۔ جب آپ سے جبریل ملاقات کرتے

لَقِيَهُ جِبْرِيلُ كَانَ أَجْوَدَ بِالْخَيْرِ  
مِنَ الْوَيْحِ الْمُرْسَلَةِ  
قیام رمضان

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم  
نے ارشاد فرمایا،

مَنْ صَامَ رَمَضَانَ إِيمَانًا  
وَاحْتِسَابًا غُفِرَ لَهُ مَا تَقَدَّمَ  
مِنْ ذَنْبِهِ وَمَنْ قَامَ  
رَمَضَانَ إِيمَانًا وَاحْتِسَابًا  
غُفِرَ لَهُ مَا تَقَدَّمَ مِنْ  
ذَنْبِهِ وَمَنْ قَامَ  
لَيْلَةَ الْقَدْرِ إِيمَانًا وَاحْتِسَابًا  
غُفِرَ لَهُ مَا تَقَدَّمَ مِنْ ذَنْبِهِ.  
(متفق علیہ)

جس نے ایمان کے ساتھ (اور) ثواب سمجھتے  
ہوئے رمضان کے روزے رکھے اس کے گزشتہ  
گناہ معاف کر دئے جائیں گے اور جس نے  
ایمان کے ساتھ (اور) ثواب سمجھتے ہوئے رمضان  
میں قیام کیا (تراویح وغیرہ پڑھی) تو اس کے  
پچھلے گناہ معاف کر دئے جائیں گے اور جس نے  
شب قدر میں قیام کیا ایمان کے ساتھ اور  
ثواب سمجھ کر اس کے اب تک کے گناہ معاف  
کر دئے جائیں گے۔

رمضان المبارک کی راتوں میں چونکہ قیام کی ترغیب دی گئی ہے اس لئے امت مسلمہ میں ہمیشہ سے عشا کے فرض اور سنت و وتر کے بعد مزید نفل رکعات پڑھنے کا دستور رہا ہے (اس کی تفصیل انشاء اللہ تعالیٰ انہی اوراق میں آئے گی)۔

## رمضان شریف کے آخری عشرہ میں عبادت کا خاص اہتمام

عَنْ عَائِشَةَ رَضِيَ اللَّهُ تَعَالَى  
عَنْهَا قَالَتْ كَانَ رَسُولُ اللَّهِ  
صَلَّى اللَّهُ عَلَيْهِ وَسَلَّمَ إِذَا  
حَضَرَ عَائِشَةُ رَضِيَ اللَّهُ تَعَالَى عَنْهَا  
فَرَأَتْ هِيَ رَمَضَانَ كَأَخْرَى عَشْرَةِ آتَا  
تَحَاتُّ حَضْرَتِهَا قَدَسَ صَلَّى اللَّهُ تَعَالَى عَلَيْهِ وَسَلَّمَ لِأَنَّهُ

لہ رواہ البخاری وسلم۔ لہ رواہ البخاری وسلم۔



دَخَلَ الْعَشْرُ شَدَّ مِيزْرَةً      تہبند کو مضبوط باندھ لیتے تھے اور رات بھر  
وَأَخْبَىٰ لَيْلَهُ وَآيَقَطَ أَهْلَهُ      عبادت کرتے تھے اور اپنے گھر والوں کو  
(رواہ البخاری و مسلم)      (بھی عبادت کے لئے) جگلاتے تھے۔

ایک حدیث میں ہے کہ محبوب رب العالمین صلی اللہ علیہ وسلم رمضان المبارک کے آخری دس دنوں کے اندر جتنی محنت سے عبادت کرتے تھے اس کے علاوہ دوسرے ایام میں اتنی محنت نہ کرتے تھے۔ (رواہ مسلم)

حضرت عائشہؓ نے جو یہ فرمایا کہ رمضان کے آخری عشرہ میں آپؐ تہبند کس لیتے تھے، علمائے اس کے دو مطلب بتائے ہیں۔ ایک یہ کہ خوب محنت اور کوشش سے عبادت کرتے تھے اور راتوں رات جاگتے تھے۔ یہ ایسا ہی ہے جیسے کہ اردو کے محاورے میں محنت کا کام بتانے کے لئے بولا جاتا ہے کہ ”خوب کمر کس لو“ اور دوسرا مطلب تہبند کس کر باندھنے کا یہ بتایا کہ رات کو بیویوں کے پاس لیٹنے سے دور رہتے تھے۔ کیونکہ ساری رات عبادت میں گزر جاتی تھی۔ اور اعتکاف بھی ہوتا تھا اس لئے رمضان کے آخری عشرہ میں میاں، بیوی والے خاص تعلق کا موقع نہیں لگتا تھا۔ حدیث کے آخر میں جو ایقظ اہلہ فرمایا اس کا مطلب یہ ہے کہ رمضان کے اخیر عشرہ میں حضورؐ ایک صلی اللہ علیہ وسلم خود بھی بہت محنت اور کوشش سے عبادت کرتے تھے اور رات بھر بیدار رہتے تھے اور گھر والوں کو بھی اس مقصد کے لئے جگلاتے تھے۔ بات یہ ہے کہ جسے آخرت کا خیال ہو، موت کے بعد کے حالات کا یقین ہو، اجر و ثواب کے لینے کا لالچ ہو وہ کیوں نہ محنت اور کوشش سے عبادت میں لگے گا، پھر جو اپنے لئے پسند کرے وہی اپنے اہل و عیال کے لئے بھی پسند کرنا چاہئے۔ حضورؐ اقدس صلی اللہ علیہ وسلم خود راتوں کو نمازوں میں اتنا قیام فرماتے تھے کہ قدم مبارک سوج جاتے تھے۔ پھر رمضان کے اندر خصوصاً اخیر عشرہ آخرت کی کمائی کا خاص موقع ہے۔ آپؐ کی کوشش ہوتی تھی کہ گھر والے بھی عبادت میں لگیں لہذا اخیر عشرہ کی راتوں میں ان کو بھی جگلاتے تھے بہت سے لوگ خود تو بہت بڑی عبادت کرتے ہیں لیکن بال بچوں کی طرف سے غافل

ہستے ہیں یہ لوگ فرض نماز بھی نہیں پڑھتے۔ اگر بال بچوں کو ہمیشہ دین پر ڈالنے اور عبادت میں لگانے کی کوشش کی جاتی رہے اور ان کو ہمیشہ فرائض کا پابند رکھا جائے تو رمضان میں نفلوں کے لئے اٹھانے اور شب قدر میں جگھانے کی بھی ہمت ہو جب بال بچوں کا ذہن دینی نہیں بنایا تو ان کے سامنے شب بیداری کی بات کرتے ہوئے ڈرتے ہیں۔ اللہ تعالیٰ سب کو اپنی محبت عطا فرمائے اور عبادت کی لگن اور ذکر کے ذوق سے نوازے۔

### شب قدر کی فضیلت

وَعَمَّا رَضِيَ اللَّهُ تَعَالَى عَنْهَا مَا لَكَ قُلْتُ	حضرت عائشہ رضی اللہ تعالیٰ عنہا فرماتی ہیں
يَا رَسُولَ اللَّهِ أَزَايَتْ إِنْ عَلِمْتُ أَعْتُ	کہ میں نے عرض کیا یا رسول اللہ صلی اللہ علیہ
لَيْلَةَ لَيْلَةِ الْقَدْرِ مَا أَقُولُ فِيهَا	وسلم ارشاد فرمائیے کہ اگر مجھے پتہ چل جائے کہ
قَالَ قَوْلِي اللَّهُمَّ إِنَّكَ عَفُوٌّ	فلان رات کو شب قدر ہے تو میں کیا دعا
تُحِبُّ الْعَفْوَ فَاعْفُ عَنِّي	کروں۔ آپ نے فرمایا یہ دُعا کرو اللھُمَّ
(رواہ احمد و ابن ماجہ و الترمذی و صحیحہ)	إِنَّكَ عَفُوٌّ تُحِبُّ الْعَفْوَ فَاعْفُ عَنِّي

رمضان المبارک کا پورا مہینہ آخرت کی دولت کمانے کا ہے۔ پھر اس ماہ میں اخیر عشرہ اور بھی زیادہ محنت اور کوشش سے عبادت میں لگنے کا ہے۔ اس عشرہ میں شب قدر ہوتی ہے جو بڑی بابرکت رات ہے۔ قرآن مجید میں ارشاد فرمایا لَيْلَةُ الْقَدْرِ خَيْرٌ مِّنْ أَلْفِ شَهْرٍ۔ یعنی شب قدر ہزار مہینوں سے بہتر ہے۔ ہزار مہینے کے ۸۴ سال اور چار مہینے ہوتے ہیں۔ پھر شب قدر کو ہزار مہینے کے برابر نہیں بتایا بلکہ ہزار مہینے سے بہتر بتایا ہے۔ ہزار مہینے سے شب قدر کس قدر بہتر ہے اس کا علم اللہ ہی کو ہے جنہیں بندوں کے لئے شب قدر بہت ہی خیر و برکت کی چیز ہے۔ ایک رات جاگ کر عبادت کر لیں اور ہزار مہینوں سے زیادہ عبادت کرنے کا ثواب پالیں۔ اس سے بڑھ کر اور کیا چاہئے اسی لئے تو حدیث شریف میں فرمایا مَنْ حُرِمَ مَا فَتَقَدَّرَ مِنْ الْخَيْرِ كَلَّةٌ وَلَا يُحْصَى خَيْرُهَا إِلَّا كَحَبِّ الْاَلْحَدِ یعنی جو شخص شب قدر سے محروم ہو گیا (گویا) پوری

بھلائی سے محروم ہو گیا اور شب قدر کی خیر سے وہی محروم ہوتا ہے جو کامل محروم ہو مطلب یہ ہے کہ چند گھنٹے کی مدت ہوتی ہے اور اس میں عبادت کر لینے سے ہزار جہنم سے زیادہ عبادت کرنے کا ثواب ملتا ہے۔ چند گھنٹے بیدار رہ کر نفس کو سمجھا بجھا کر عبادت کر لینا کوئی ایسی قابل ذکر تکلیف نہیں جو برداشت سے باہر ہو۔ تکلیف ذرا سی اور ثواب بہت بڑا۔ جیسے کوئی ایک پیسہ تجارت میں لگا دے اور بیس کروڑ روپیہ پالے، جس شخص کو ایسے بڑے نفع کا موقع ملا پھر اس نے توجہ نہ کی اس کے بارے میں یہ کہنا بالکل صحیح ہے کہ وہ پوٹا اور پکا محروم ہے۔

پہلی اُمّتوں کی عمریں زیادہ ہوتی تھیں۔ اس اُمّت کی عمر بہت سے بہت ۸۰، ۷۰ سال ہوتی ہے۔ اللہ پاک نے یہ احسان فرمایا کہ ان کو شب قدر عطا فرمادی اور ایک شب قدر کی عبادت کا درجہ ہزار مہینوں کی عبادت سے زیادہ کر دیا۔ محنت کم ہوئی، وقت بھی کم لگا اور ثواب میں بڑی بڑی عمروں والی اُمّتوں سے بڑھ گئے۔ اللہ تعالیٰ کا فضل و انعام ہے کہ اس اُمّت کو سب سے زیادہ نوازا۔ یہ کیسی نالائق ہے کہ اللہ کی بہت زیادہ نوازش اور داد و بخش ہو اور ہم غفلت میں پڑے سو یا کریں۔ رمضان کا کوئی لمحہ ضائع نہ ہونے دو۔ خصوصاً آخری عشرہ میں عبادت کی زیادہ فکر کرو اور بچوں کو بھی ترغیب دو۔

### شب قدر کی دُعا

حضرت عائشہ رضی اللہ تعالیٰ عنہا نے جب پوچھا کہ یا رسول اللہ شب قدر میں کیا دُعا کروں تو آپ نے یہ دُعا تعلیم فرمائی:

اللَّهُمَّ إِنَّكَ عَفُوٌّ تُحِبُّ  
الْعَفْوَ فَاعْفُ عَنِّي .

اے اللہ! میں میں شک نہیں کہ آپ معاف کرنے والے  
ہیں، معاف کرنے والے کو پسند فرماتے ہیں

لہذا مجھے معاف فرمادیجئے۔

دیکھئے کیسی دُعا ارشاد فرمائی۔ نہ زر مائیں گئے کو بتایا نہ زمین نہ دھن نہ دولت کیا مانگا جائے؟ معافی بات اصل یہ ہے کہ آخرت کا معاملہ سب سے زیادہ کٹھن ہے دہاں اللہ کے

معاف فرماتے سے کام چلے گا اگر معافی نہ ہوئی اور خدا نخواستہ عذاب میں گرفتار ہوئے تو دنیا کی ہر نعمت اور لذت اور دولت و ثروت بیکار ہوگی۔ اصل شے معافی اور مغفرت ہی ہے ایک حدیث میں ارشاد ہے :

مَنْ قَامَ لَيْلَةَ الْقَدْرِ      جو شخص لیلۃ القدر میں ایمان کے ساتھ اور  
إِيْحَاتًا وَاحْتِبَابًا خُفِرَ لَهُ      ثواب کی نیت سے (عبادت کیلئے) کھڑا رہا  
مَا تَقَدَّرَ مِنْ ذَنْبِهِ .      اس کے پچھلے تمام گناہ معاف کر دیئے جائیں گے

کھڑا ہونے کا مطلب یہ ہے کہ نماز پڑھے اور اسی حکم میں یہ بھی ہے کہ تلاوت اور ذکر میں مشغول ہو اور ثواب کی امید رکھنے کا مطلب یہ ہے کہ ریا و غیرہ کسی طرح کی خراب نیت سے کھڑا نہ ہو بلکہ اخلاص کے ساتھ محض اللہ کی رضا اور ثواب کے حصول کی نیت سے مشغول عبادت رہے۔ بعض علمائے فرمایا کہ إِيْحَاتًا کا مطلب یہ ہے کہ ثواب کی نیت کر کے ہشاشت قلب سے کھڑا ہو، بوجھ سمجھ کر بددلی کے ساتھ عبادت میں نہ لگے ثواب کا یقین اور اعتقاد جس قدر زیادہ ہوگا اتنا ہی عبادت میں مشقت کا برداشت کرنا سہل ہوگا۔ یہی وجہ ہے کہ جو شخص قرب الہی میں جس قدر ترقی کرتا جاتا ہے عبادت میں اس کا انہماک زیادہ ہوتا رہتا ہے۔ نیز یہ بھی معلوم ہو جانا ضروری ہے کہ حدیث بالا اور اس جیسی احادیث میں گناہوں کی معافی کا ذکر ہے۔ علماء کا اجماع ہے کہ کبیرہ گناہ بغیر توبہ کے معاف نہیں ہوتے۔ پس جہاں احادیث میں گناہوں کے معاف ہونے کا ذکر آتا ہے وہاں صغیرہ گناہ مراد ہوتے ہیں اور صغیرہ گناہ ہی انسان سے بہت سرزد ہوتے ہیں۔ عبادت کا ثواب بھی اور ہزاروں گناہوں کی معافی بھی ہو جائے کس قدر نفع عظیم ہے۔

**شب قدر کی تاریخیں** شب قدر کے بارے میں حدیثوں میں وارد ہوئے

کہ رمضان کے آخری عشر کی طاق راتوں میں تلاش کرو۔ لہذا رمضان کی ۲۱ ویں، ۲۳ ویں، ۲۵ ویں، ۲۷ ویں، ۲۹ ویں رات کو جاگنے اور عبادت کرنے کا خاص اہتمام

کریں خصوصاً ۲۰ ویں شب کو تو ضرور جاگیں کیونکہ اس دن شب قدر ہونے کی زیادہ امید ہوتی ہے۔

حضرت عبادؓ فرماتے ہیں کہ نبی کریم صلی اللہ علیہ وسلم ایک دن اس لئے باہر تشریف لائے کہ ہمیں شب قدر کی اطلاع فرمادیں مگر دو مسلمانوں میں جھگڑا ہو رہا تھا آنحضرت صلی اللہ علیہ وسلم نے ارشاد فرمایا کہ میں اس لئے آیا تھا کہ تمہیں شب قدر کی اطلاع دوں مگر فلاں فلاں شخصوں میں جھگڑا ہو رہا تھا جس کی وجہ سے اس کی تعیین میرے ذہن سے اٹھال گئی۔ کیا بعید ہے کہ یہ اٹھالینا اللہ کے علم میں بہتر ہو۔

**لڑائی جھگڑے کا اثر** اس مبارک حدیث سے معلوم ہوا کہ آپس کا جھگڑا اس

قدر بڑا عمل ہے کہ اس کی وجہ سے اللہ پاک نے نبی اکرم صلی اللہ علیہ وسلم کے قلب مبارک سے شب قدر کی تعیین اٹھالی۔ یعنی کس رات کو شب قدر ہے مخصوص کر کے اس کا علم جو دے دیا گیا تھا وہ قلب سے اٹھالیا گیا۔ اگرچہ بعض وجوہ سے اس میں بھی امت کا فائدہ ہو گیا جیسا کہ انشاء اللہ تعالیٰ ہم ابھی ذکر کریں گے۔ لیکن سبب آپس کا جھگڑا بن گیا جس سے آپس میں جھگڑے کی مذمت کا پتہ چلا۔

### شب قدر کی تعیین نہ کرنے میں مصلح

علماء کرام نے شب قدر کو پوشیدہ رکھنے یعنی مقرر کر کے یوں نہ بتانے کے بارے میں کہ فلاں رات کو شب قدر ہے چند مصلحتیں بتائی ہیں۔

① اول یہ کہ اگر تعیین باقی رہتی تو بہت سے کوتاہ طبع دوسری راتوں کا اہتمام بالکل ترک کر دیتے اور صورت موجودہ میں اس احتمال پر کہ شاید آج ہی شب قدر ہو متعدد راتوں میں عبادت کی توفیق نصیب ہو جاتی ہے۔

② دوسری یہ کہ بہت سے لوگ ہیں کہ معاصی کئے بغیر نہیں رہتے۔ تعیین کی صورت میں اگر باوجود معلوم ہونے کے معصیت کی جرأت کی جاتی تو یہ بات سخت

اندیشہ ناک ہوتی۔

(۳) تیسری یہ کہ تعیین کی صورت میں اگر کسی شخص سے وہ رات چھوٹ جاتی تو آئندہ راتوں میں افسردگی کی وجہ سے پھر کسی رات کا جاگنا بشت کے ساتھ نصیب نہ ہوتا اور اب رمضان کی چند راتیں میسر ہو ہی جاتی ہیں۔

(۴) چوتھی یہ کہ جتنی راتیں طلب میں خرچ ہوتی ہیں، ان سب کا مستقل ثواب ملتا ہے۔ ان کے علاوہ اور بھی مصالح ہو سکتے ہیں۔ جھگڑے کی وجہ سے اس خاص رمضان المبارک میں تعیین بھلا دی گئی اور اس کے بعد مصالح مذکورہ یاد گیر مصالح کی وجہ سے ہمیشہ کے لئے تعیین چھوڑ دی گئی۔ واللہ تعالیٰ اعلم۔

## رمضان کے آخری عشرہ میں اعتکاف

وَعَنْهَا رَضِيَ اللَّهُ تَعَالَى عَنْهَا  
أَنَّ النَّبِيَّ صَلَّى اللَّهُ عَلَيْهِ وَسَلَّمَ  
كَانَ يُفْعَلُكَ الْعَشْرَ الْأَوَّلَ وَآخِرَ  
مِنْ رَمَضَانَ حَتَّى تَوْفَاةَ اللَّهِ  
ثُمَّ اعْتَكَفَ أَزْدَ اجْهُ مِنْ  
بَعْدِهِ (رواه البخاری وسلم)

حضرت عائشہ رضی اللہ تعالیٰ عنہا روایت  
فرماتی ہیں کہ حضور اقدس صلی اللہ علیہ وسلم  
رمضان کے آخری دس دنوں میں اعتکاف  
فرماتے تھے۔ وفات ہونے تک آپ کا یہ  
معمول رہا۔ آپ کے بعد آپ کی بیویاں اعتکاف  
کرتی تھیں۔ (بخاری وسلم)

فرمایا محبوب رب العالمین صلی اللہ علیہ وسلم نے (اعتکاف کرنے والے کے متعلق  
کہ وہ گناہوں سے بچا رہتا ہے اور اسے وہ ثواب بھی ملتا ہے جو (اعتکاف سے باہر)  
تمام نیکیاں کرنے والے کو ملتا ہے۔ (ابن ماجہ عن ابن عباسؓ)

یعنی اعتکاف میں بیٹھ کر اعتکاف والا خارج مسجد جو نیکیاں کرنے سے عاجز ہے  
تو وہ ثواب کے اعتبار سے محروم نہیں ہے۔ اگر اعتکاف نہ کرتا تو مسجد سے باہر جو نیکیاں  
کرتا ان کا ثواب بھی پاتا ہے۔

رمضان المبارک کی ہر گھڑی اور منٹ و سیکنڈ کو غنیمت جانا چاہئے جتنا ممکن

ہو اس ماہ میں نیک کام کر لو، اور ثواب لوٹ لو، پھر رمضان میں بھی آخری دس دنوں کی اہمیت بہت زیادہ ہے۔

رمضان کے آخری دس دن (جن کو عشرہ اخیرہ کہا جاتا ہے) میں اعتکاف بھی کیا جاتا ہے۔ حضور اقدس صلی اللہ علیہ وسلم ہر سال ان دنوں میں اعتکاف فرماتے تھے اور آپؐ کی بیویاں بھی اعتکاف کرتی تھیں۔ آپؐ کی وفات کے بعد بھی آپؐ کی بیویوں نے اعتکاف کا اہتمام کیا جیسا کہ اوپر حدیث میں مذکور ہوا۔ زمانہ نبوت کی عورتیں نیک کام کرنے کی دھن میں پیچھے نہ رہتی تھیں۔

اعتکاف میں بہت بڑا فائدہ ہے۔ اس میں انسان یکسو ہو کر اپنے اللہ سے ٹوٹنے رہتا ہے اور چونکہ رمضان کی آخری دس راتوں میں کوئی نہ کوئی رات شب قدر بھی ہوتی ہے اس لئے اعتکاف کرنے والے کو ٹوٹا وہ بھی نصیب ہو جاتی ہے۔

رمضان کی بیسویں تاریخ کا سورج چھپنے سے پہلے عید کا چاند نظر آنے تک اعتکاف کی نیت سے مسجد میں جم کر رہنے کو اعتکاف کہتے ہیں۔ جم کر رہنے کا مطلب یہ ہے کہ عید کا چاند نظر آنے تک مسجد ہی کی حد میں رہے۔ البتہ پیشاب، پاخانہ کے لئے وہاں سے چلے جانا درست ہے۔ اعتکاف کرے تو ہر وقت مسجد میں رہے وہیں سونے وہیں کھائے قرآن پڑھے، نفلیں پڑھے، تسبیحوں میں مشغول رہے، جہاں تک ممکن ہو راتوں کو جاگے اور عبادت کرے، خاص کر جن راتوں میں شب قدر کی امید ہو ان راتوں میں شب بیداری کا اہتمام کرے۔

**مسئلہ:** اعتکاف میں میاں بیوی کے خاص تعلقات والے کام جائز نہیں ہیں۔ نہ رات میں نہ دن میں۔

**مسئلہ:** یہ جو مشہور ہے کہ جو اعتکاف میں ہو وہ کسی سے نہ بولے نہ چلے یہ غلط ہے، بلکہ اعتکاف میں بولنا چلنا اچھی باتیں کرنا، کسی کو نیک بات بتا دینا اور بُرائی سے روک دینا، بال بچوں اور نوکروں کو گھر کا کام کاج وغیرہ بتا دینا یہ سب درست ہے۔

## آخری رات کی بخششیں

فرمایا رسول اکرم صلی اللہ علیہ وسلم نے کہ رمضان کی آخری رات میں اُمتِ محمدیہ کی مغفرت کر دی جاتی ہے۔ عرض کیا گیا یا رسول اللہ صلی اللہ علیہ وسلم کیا اس سے شبِ قدر مراد ہے؟ فرمایا نہیں! (یہ فضیلت آخری رات کی ہے شبِ قدر کی فضیلتیں اس کے علاوہ ہیں) بات یہ ہے کہ عمل کرنے والے کا اجر اس وقت پورا دے دیا جاتا ہے جب کام پورا کر دیتا ہے اور آخری شب میں عمل پورا ہو جاتا ہے، لہذا بخشش ہو جاتی ہے۔ (احمد عن ابی ہریرۃؓ)

## تراویح

چونکہ رمضان المبارک آخرت کی کمائی کرنے اور زیادہ سے زیادہ ثواب لوٹنے کا مہینہ ہے اس لئے اس ماہ میں عشاء کے فرضوں اور سنتوں کی ادائیگی کے علاوہ مزید نماز بھی مشروع کی گئی ہے۔ ان ہی اوراق میں حدیث گزر چکی ہے کہ رسول اللہ صلی اللہ علیہ وسلم نے فرمایا مَنْ قَامَ رَمَضَانَ اِيْمَانًا وَ اِحْتِسَابًا غُفِرَ لَهُ مَا تَقَدَّرَ مِنْ ذَنْبِهِ (جس نے ایمان کے ساتھ ثواب کی امید رکھتے ہوئے رمضان کی راتوں میں قیام کیا اس کے پچھلے گناہ معاف کر دیئے جائیں گے)۔

رسول اللہ صلی اللہ تعالیٰ علیہ وسلم نے تین دن تین راتوں میں صحابہ کے ساتھ قیام فرمایا صحابہؓ نے اس میں بہت زیادہ دلچسپی لی لیکن آپؐ نے اس ڈر سے کہ کہیں یہ فرض نہ ہو جائے جماعت سے نماز نہیں پڑھائی ہر شخص اپنے نشاط کے مطابق قیام رمضان کا ثواب کما لیتا تھا۔ حضرت ابو بکر رضی اللہ تعالیٰ عنہ کے زمانہ خلافت میں اور حضرت عمر رضی اللہ عنہ کی خلافت کے شروع زمانہ میں اسی پر عمل رہا۔ ایک دن ایسا ہوا کہ حضرت عمر رضی اللہ عنہ رات کے وقت مسجد میں گزرے وہاں دیکھا کہ لوگ متفرق طور پر قیام رمضان میں مشغول ہیں کوئی شخص تنہا نماز پڑھ رہا ہے اور کسی کے ساتھ چند افراد نماز پڑھ رہے ہیں۔ حضرت عمرؓ نے کہا کہ اگر میں انہیں ایک قاری پر جمع



کردوں تو زیادہ اچھا ہوگا۔ اس کے بعد حضرت ابی بن کعب رضی اللہ تعالیٰ عنہ کو امام بنا دیا وہ نماز پڑھاتے تھے اور حاضرین ان کے پیچھے نماز پڑھتے تھے، بعض روایات میں ہے کہ حضرت عمر رضی اللہ عنہ نے ابی بن کعب اور تمیم داری رضی اللہ عنہما کو حکم دیا کہ وہ رمضان میں لوگوں کو گیارہ رکعت پڑھادیں (آٹھ رکعات قیام رمضان کی اور تین رکعت وتر کی) راوی حدیث سائب بن یزید نے بیان کیا کہ نماز پڑھانے والا قاری کئی کئی سو آیات پڑھتا تھا حتیٰ کہ ہم بے قیام کی وجہ سے لاپٹی پر ٹیک لگاتے تھے اور فجر کے شروع میں فارغ ہوتے تھے۔ دوسری روایت میں ہے کہ نماز پڑھانے والا قاری سورہ بقرہ کو آٹھ رکعات میں پڑھتا تھا اور جب وہ اس سورہ کو بارہ رکعات میں پڑھتا تھا تو حاضرین سمجھتے تھے کہ آج قاری نے کام ہلکا کر دیا۔

اور ایک حدیث میں یوں ہے کہ حضرت عمر رضی اللہ عنہ نے لوگوں کو حضرت ابی بن کعب پر جمع فرما دیا (یعنی قیام رمضان کے لئے اُن کو امام دیا اور نماز پڑھنے والا کو ان کے ساتھ نماز پڑھنے کا حکم فرما دیا) حضرت ابی بن کعب حاضرین کو بیس رکعت نماز پڑھاتے تھے اور جب آخری دس دن رہ جاتے تھے تو اپنے گھر میں نماز پڑھتے تھے لوگ کہتے تھے اَبَقُّ اَبَقُّ کہ ابی لوگوں کو چھوڑ کر بھاگ نکلتے۔

یہ روایات ہم نے مشکوٰۃ المصابیح ص ۱۱۱ اور ص ۱۱۵ سے جمع کی ہیں ان سے معلوم ہوا کہ رسول اللہ صلی اللہ تعالیٰ علیہ وسلم کے زمانہ میں قیام رمضان کی رکعات مقرر نہ تھیں حضرت عمر رضی اللہ عنہ نے حضرت ابی بن کعب رضی اللہ عنہ کو امام بنایا اور ان کے پیچھے قیام رمضان کی نماز پڑھنے کا اجتماعی سلسلہ جاری فرمایا اس میں بھی روایات مختلف ہیں آٹھ رکعات کا ذکر بھی ہے اور بارہ کا بھی اور بیس کا بھی۔

حضرت عمر رضی اللہ عنہ نے بیس رکعات اجتماعی نماز شروع کرائی تھی۔ پھر حضرت عثمان اور حضرت علی رضی اللہ تعالیٰ عنہما کے زمانہ خلافت میں اور اس کے بعد سے لے کر آج تک چاروں ائمہ کرام کے مقلدین بیس رکعت نماز پڑھتے رہے ہیں اور حضرت امام مالک رحمۃ اللہ علیہ کا ایک قول چھتیس رکعات نماز پڑھنے کا بھی ہے۔

قیام رمضان کے عنوان سے جو نماز پڑھی جاتی تھی کچھ عرصہ کے بعد اس کے لئے لفظ تراویح استعمال کیا جانے لگا جو ترویجہ کی جمع ہے جس کا معنی ہے آرام دینا چونکہ چار رکعت پڑھنے کے بعد امام اور مقتدی کچھ ٹھہر جاتے تھے جس سے آرام بھی مل جاتا تھا اور آئندہ چار رکعت پڑھنے کی مزید ہمت ہو جاتی تھی اور جس کسی کو پانی پینا ہوتا پانی پی لیتا تھا اور کسی کو کوئی بات کرنی ہوتی تو وہ بات کر لیتا اسی لئے اس کو نماز تراویح کے نام سے یاد کیا جانے لگا اور پوری امت میں قیام رمضان کے لئے یہی کلمہ مشہور ہو گیا۔ بعض فرقوں کو بیس رکعت تراویح پڑھنے پر اعتراض ہے اور اسے بدعت کہتے ہیں حالانکہ اسے حضرت عمر رضی اللہ عنہ نے جاری فرمایا اس وقت بڑی تعداد میں حضرات صحابہ کرام موجود تھے انہوں نے اس کی موافقت کی اور بیس رکعت نماز پڑھی۔ پھر حضرت عثمان اور حضرت علی رضی اللہ عنہما کے زمانہ میں بھی اسی پر عمل ہوتا رہا تو یہ حضور صلی اللہ علیہ وسلم کے ارشاد عَلَیْکُمْ بِسُنَّتِیْ وَ سُنَّتِ الْخُلَفَاءِ الرَّاشِدِیْنَ اور حدیث مَا اَنَا عَلَیْہِ وَاَصْحَابِیْ پر عمل کرنا ہوا۔ حضرات خلفاء ثلاثہ اور بیس رکعت تراویح پڑھنے والے صحابہ کو بدعتی کہنا کتنی بڑی جسارت ہے قارئین کرام غور کر لیں!

### سفر میں روزے رکھنے کا حکم

طویل سفر جس میں نماز قصر پڑھنا درست ہے اس میں رمضان المبارک کے روزے چھوڑنا بھی جائز ہے یعنی رمضان کا مسافر نماز قصر والے سفر میں رمضان کے روزے نہ رکھے اور بعد کے آنے والے کسی مہینہ میں رکھے تو اس کی اجازت ہے۔ سورہ بقرہ میں فرمایا:

فَمَنْ كَانَ مِنْكُمْ مَّرْیُضًا ۖ  
اور جو شخص مریض ہو یا سفر میں ہو تو  
اَوْ عَلٰی سَفَرٍ فَعِدَّةٌ مِّنْ  
دوسرے دنوں کی گنتی کر کے روزے  
اٰیَاتِہٖ اٰخِرُ • (۱۸۴) رکھے۔

لے مزید تحقیق اور توضیح و تفصیل کے لئے اعلا راسن کا مطالعہ کیا جائے۔

اس آیت کریمہ میں اجازت دی ہے کہ مریض اور مسافر اگر سفر میں روزے نہ رکھیں (جس میں نماز قصر کرنے کی اجازت ہے) تو ایسا شخص رمضان المبارک گزرنے کے بعد چھوٹے ہوئے روزوں کی قضا رکھ لے اگر دوسرا رمضان آنے تک پہلے رمضان کے قضا روزے نہ رکھے تو اب اس موجودہ رمضان کے روزے رکھ لے اور گزشتہ رمضان کے روزوں کی قضا بعد میں کر لے البتہ جلد سے جلد قضا رکھ لینا بہتر ہے اس میں سارعیت الی الخیر ہے اور چونکہ موت کا کچھ پتہ نہیں اس لئے ادائیگی فسرین کا اہتمام بھی ہے۔

مسئلہ: اگر مریض کو اجازت نہیں ہے کہ بعد میں قضا رکھنے کے لئے رمضان کے روزے چھوٹے بلکہ یہ رخصت و اجازت ایسے مریض کو دی ہے جس کو روزہ رکھنے سے سخت تکلیف میں مبتلا ہونے یا کسی عضو کے تلف ہونے کا قوی اندیشہ ہو یا ایسے مرض میں مبتلا ہو جس میں روزے رکھنے کی وجہ سے مرض کے طول پکڑ جانے کا غالب گمان ہو جو تجربے سے یا ماہر مسلم معالج کے قول کی بنیاد پر ہو اور یہ ماہر مسلم معالج ایسا ہو جس کا فاقہ ہونا معلوم نہ ہو۔

قال فی الدوا المختار او مریض خاف الزیادة لمرضه وصحیح خاف المرض بغلبة العین بأماة أو بتجربة أو بإخبار طبیب حاذق مسلم مستور اهـ۔  
وفی الثامی أما ان کافر فلا یعمد علی قوله لاحتمال أن غرضه إفساد العبادة۔  
رفصل فی العوارض۔ (۲-۴۲۲)

اس بارے میں لوگ غلطی کرتے ہیں کہ معمولی سے مرض میں روزہ چھوڑ دیتے ہیں گو اس مرض کے لئے روزہ مضر بھی نہ ہو۔ بلکہ بعض امراض میں روزہ مفید ہوتا ہے پھر بھی مرض کا بہانہ بنا کر روزہ نہیں رکھتے اور بہت سے لوگ ڈاکٹروں کے کہہ دینے سے روزہ چھوڑ دیتے ہیں۔ اس بارے میں ہر ڈاکٹر کا قول معتبر نہیں ڈاکٹر بے دین فاسق بلکہ کافر بھی ہوتے ہیں انہیں نہ مسئلہ کا علم ہوتا ہے نہ روزہ کی قیمت جانتے ہیں اور بہت لوگوں کو تو خواہ مخواہ روزہ چھڑوانے میں مزہ آتا ہے اور کافر ڈاکٹر کا قول تو اس بارے میں

بالکل ہی معتبر نہیں۔

مریض کو اپنے تجربہ اور اپنی ایمانی صوابدید سے اور کسی ایسے معالج سے روزہ رکھنے یا نہ رکھنے کا فیصلہ کرنا چاہئے جو مسلمان ہو روزے کی اہمیت سمجھتا ہو اور خوف خدا رکھتا ہو اور مسئلہ شرعی سے واقف ہو، اور یہ بات بھی قابل ذکر ہے کہ بہت سے لوگ بیماری کی وجہ سے رمضان کے روزے چھوڑ دیتے ہیں اور پھر رکھتے ہی نہیں اور بہت بڑی گنہگاری کا پوچھ لے کر قبر میں چلے جاتے ہیں۔ کھانے پینے کی محنت اور آخرت کی بے فکری کی وجہ سے ایسا ہوتا ہے۔ یہ ان مریضوں کا بیان ہوا جو ٹوٹا تندرست رہتے ہیں اور عارضی طور پر مریض ہو گئے۔ یہ لوگ صحت یاب ہو کر بعد میں قضا رکھ لیں۔ لیکن ایسا مرد یا عورت جو مستقل مریض ہو جسے روزہ رکھ سکے کی زندگی بھرا امید نہ ہو اور ایسے مرد یا عورت جو بہت بوڑھے ہوں نہ اب روزہ رکھنے کی طاقت ہے نہ پھر کبھی روزہ رکھ سکے کی امید ہے تو یہ لوگ روزوں کے بجائے فدیہ دیں۔ لیکن اگر کبھی بعد میں روزہ رکھنے کے قابل ہو گئے تو روزے رکھنا فرض ہو گا اور فدیہ جو دیلے وہ نفل صدقہ ہو جائے گا۔

جس طرح کہ ہر مریض کو روزہ چھوڑنے کی اجازت نہیں اسی طرح ہر مسافر کو بھی روزہ چھوڑنے کی اجازت نہیں۔ رمضان المبارک کا روزہ بعد میں قضا رکھنے کی نیت سے اس مسافر کو روزہ نہ رکھنا جائز ہے جو مسافت قصر کے ارادہ سے اپنے شہر یا بستی سے نکلا ہو جب تک سفر میں رہے گا مرد ہو یا عورت اسے رمضان کا روزہ نہ رکھنے کی اجازت ہے۔ جب گھر آجائے تو روزوں کی قضا کر لے۔ ہاں اگر سفر میں کسی جگہ پندرہ دن ٹھہرنے کی نیت کر لے تو اب شرفاً مسافر کے حکم میں نہیں رہا۔ ان دنوں میں رمضان المبارک ہو تو روزے رکھنا فرض ہو گا اور نماز میں قصر کرنا جائز نہ ہو گا۔

جو شخص مسافت قصر سے کم سفر کے لئے گیا ہو اسے روزہ چھوڑنا جائز نہیں ہے۔ مسافت قصر کے مسافر کو سفر میں روزہ چھوڑنے کی اجازت تو ہے لیکن رمضان المبارک میں روزہ رکھ لینا بہتر ہے اور وجہ اس کی یہ ہے کہ اول تو رمضان کی برکت اور نورانیت

سے محرومی نہ ہوگی۔ دوسرے سب مسلمانوں کے ساتھ مل کر روزہ رکھنے میں آسانی ہوگی اور بعد میں تنہا روزہ رکھنا مشکل ہوگا۔  
سفر میں روزے رکھنا

حضرت ابن عباس رضی اللہ تعالیٰ عنہما نے بیان کیا کہ رسول اللہ صلی اللہ تعالیٰ علیہ وسلم فتح مکہ کے موقع پر مدینہ منورہ سے مکہ معظمہ کے لئے روانہ ہوئے۔ یہ رمضان المبارک کا ہینہ تھا آپ روزے رکھتے رہے یہاں تک کہ کراخ الغنیم تک پہنچ گئے جو لوگ آپ کے ساتھ تھے انہوں نے بھی روزے رکھے پھر آپ نے پانی سے بھرا ہوا پیالہ طلب فرمایا پھر اسے اوپر اٹھایا یہاں تک کہ لوگوں نے دیکھ لیا پھر آپ نے پی لیا یہ عمل کر کے آپ نے بتا دیا کہ سفر میں رمضان المبارک کا روزہ قدرت ہوتے ہوئے بھی چھوڑنا جائز ہے۔ حضرت حمزہ بن عمرو اسلمی رضی اللہ عنہ نے عرض کیا یا رسول اللہ! میں سفر میں روزہ رکھتا ہوں۔ یہ صحابی زیادہ تر روزے رکھا کرتے تھے آپ نے فرمایا چاہو تو روزہ رکھو اور چاہو تو بے روزہ رہو۔ (رواہ مسلم)

حضرت ابوسعید خدری رضی اللہ تعالیٰ عنہ نے بیان کیا کہ ہم نے رسول اللہ صلی اللہ علیہ وسلم کے ساتھ رمضان المبارک کی سولہ تاریخ کو جہاد کیا ہم میں سے کسی نے روزہ رکھا اور کسی نے نہیں رکھا نہ روزے دار نے بے روزہ والے کو بُرا سمجھا اور نہ بے روزہ والے نے روزہ دار کو بُرا کہا!

حضرت انس رضی اللہ عنہ نے بیان کیا کہ ہم رسول اللہ صلی اللہ علیہ وسلم کے ساتھ سفر میں تھے کوئی روزے دار تھا اور کوئی بے روزہ تھا ایک جگہ منزل پر اتارے جبکہ یہ دن گرم تھا تو روزے دار تو گر پڑے (یعنی منزل تک پہنچتے ہی لیٹ گئے) اور جن کا روزہ نہیں تھا انہوں نے خیمے لگائے اور سواریوں کو پانی پلایا۔ آپ نے فرمایا اذهب المفطرون الیوم بالاجور آج وہ لوگ ثواب لے اڑے جو روزے دار نہ تھے! ان روایات سے معلوم ہوا کہ رمضان المبارک میں کوئی شخص سفر میں ہو تو اس کو

روزہ رکھنے اور نہ رکھنے کی اجازت ہے اور آیت قرآنیہ وَ اَنْ تَصُومُواْ خَيْرٌ لَّكُمْ سے معلوم ہوا کہ روزہ رکھنا افضل ہے اور حدیث شریف سے معلوم ہوا کہ اگر جہاد وغیرہ کا زمانہ ہو اور اس میں خدمت کرنے کی ضرورت ہو تو روزہ نہ رکھنا افضل ہے۔ پہلے حدیث گزر چکی ہے کہ رسول اللہ صلی اللہ علیہ وسلم سفر اور حضر میں ایام البیعت کے روزے نہیں چھوڑتے تھے بلکہ

مسئلہ: مسافر اور مریض (جنہیں روزہ نہ رکھنے کی اجازت ہے) وہ اگر اپنے زمانہ عذر ہی میں مر گئے تو چونکہ انہوں نے قضا رکھنے کا وقت ہی نہیں پایا اس لئے ان پر اپنے چھوٹے ہوئے روزوں کی طرف سے فدیہ دینے کی وصیت کرنا واجب نہیں اور اگر مریض نے اچھا ہو کر اور مسافر نے گھرا کر روزے نہیں رکھے یا کچھ رکھے اور کچھ نہ رکھے تو جتنے دن مریض اور سفر کے بعد پائے ہیں ان کی طرف سے فدیہ ادا کرنے کی وصیت کرنا واجب ہے۔ وصیت کے بعد اس کا دلی قرضوں کی ادائیگی کے بعد اس کے تہائی مال سے ہر روزہ کے عوض بقدر صدقہ فطر کے صدقہ کر دے اور اگر اس نے وصیت نہ کی اور اس کے دلی نے اپنی خوشی سے اپنے ذاتی مال سے اس کی طرف سے فدیہ دے دیا تو انشاء اللہ یہ بھی مفید ہو گا۔

مثلاً اگر دس دن کے روزے چھوڑے تھے اور اسی قدر ایام صحت اور ایام اقامت پائے اور قضا روزے نہ رکھے اور موت آنے لگی تو پورے دس دن کے روزوں کی طرف سے فدیہ ادا کرنے کی وصیت کرے۔ اور اگر ایام صحت اور ایام اقامت میں صرف پانچ دن ملے تھے اور ان میں قضا دن سے نہ رکھے تو صرف پانچ دن کے روزوں کی طرف سے فدیہ ادا کرنے کی وصیت کرے۔ (من الدر المختار)

### حیض اور نفاس والی عورت کا حکم

جس عورت کو رمضان المبارک میں ماہواری کے دن آجائیں یا ولادت کے بعد کا خون آ رہا ہو جسے نفاس کہتے ہیں یہ دونوں عورتیں رمضان المبارک کے روزے

نہ رکھیں اگرچہ روزہ رکھنے کی طاقت ہو لیکن بعد میں ان روزوں کی قضا رکھ لیں اور حیض و نفاس کے زمانہ کی نمازیں بالکل معاف ہیں ان دونوں پر ان کی قضا نہیں نفلی روزے

رسول اللہ صلی اللہ تعالیٰ علیہ وسلم رمضان المبارک کے روزوں کے علاوہ نفلی روزے بھی رکھتے تھے اور اپنے قول اور عمل سے اس کی ترغیب دیتے تھے سب سے زیادہ ماہ شعبان میں نفلی روزے رکھنے کا اہتمام کرتے تھے۔ حضرت عائشہ رضی اللہ تعالیٰ عنہا نے بیان فرمایا کہ میں نہیں جانتی کہ رسول اللہ صلی اللہ علیہ وسلم نے ماہ رمضان کے علاوہ کبھی کسی پورے ماہ کے روزے رکھے ہوں اور میں نہیں جانتی کہ آپ نے کسی ماہ میں ماہ شعبان سے زیادہ نفلی روزے رکھے ہوں یا آپ بجز چند ایام کے پورے شعبان کے روزے رکھتے تھے یہ

آپ نے یہ بھی فرمایا کہ ہر ماہ تین روزے رکھ لینا اور رمضان المبارک کے روزے رکھ لینا یہ صیام الدہر ہے یعنی پوری عمر روزہ رکھنے کے برابر ہے یہ چونکہ ہر نیکی کم از کم دس گنا بڑھادی جاتی ہے اس لئے ہر ماہ کے تین روزے پورے ماہ کے روزوں کے برابر شمار ہوں گے۔

آپ نے مزید فرمایا کہ یوم عرفہ یعنی ذی الحجہ کی نویں تاریخ کے روزہ کے بارے میں اللہ تعالیٰ سے بہت بڑی امید رکھتا ہوں کہ اس کے ذریعہ ایک سال پہلے کے اور ایک سال بعد کے گناہوں کا کفارہ فرمادے گا اور عاشوراء کے روزے کے بارے میں اللہ تعالیٰ سے بہت بڑی امید رکھتا ہوں کہ اس کے ذریعہ ایک سال پہلے کے گناہ معاف فرمادے گا یہ

آپ ہر ماہ تین روزے رکھنے کا بھی اہتمام فرماتے تھے۔ حضرت معاذہ عدویہ نے حضرت عائشہ رضی اللہ عنہا سے دریافت کیا کہ آپ حبیبیہ کی کون سی تاریخوں میں روزے رکھتے تھے؟ انہوں نے جواب دیا کہ اس بارے میں تاریخوں کا کوئی خاص اہتمام نہ

تھا مہینے کے جن ایام میں چاہتے تھے تین روزے رکھ لیتے تھے بے  
حضرت ابوذر رضی اللہ تعالیٰ عنہ سے رسول اللہ صلی اللہ علیہ وسلم نے فرمایا کہ ابوذر!  
جب تم مہینے کے تین روزے رکھو تو چاند کی تیرہ، چودہ، پندرہ (۱۳، ۱۴، ۱۵) کو رکھو یہ  
ان تین دنوں کو ایام البیض کہا جاتا ہے کیونکہ ان کی راتوں میں چاند پوری طرح  
روشن رہتا ہے رسول اللہ صلی اللہ علیہ وسلم خود بھی ان ایام کے روزوں کا اہتمام  
فرماتے تھے حضرت ابن عباس رضی اللہ عنہما نے بیان کیا کہ رسول اللہ صلی اللہ علیہ  
وسلم حضرا و سفر میں ایام البیض کے روزے نہیں چھوڑتے تھے بے  
رسول اللہ صلی اللہ تعالیٰ علیہ وسلم پیر اور جمعرات کے دن روزہ رکھنے کا بھی اہتمام  
فرماتے تھے، آپؐ نے فرمایا کہ پیر اور جمعرات کے دن اللہ تعالیٰ کی بارگاہ میں اعمال  
پیش ہوتے ہیں میں چاہتا ہوں کہ میرا عمل اس حال میں پیش کیا جائے کہ میرا  
روزہ ہو سکے۔

ایک روایت میں ہے کہ آپؐ سے سوال کیا گیا کہ آپؐ پیر اور جمعرات کے  
دن روزہ رکھتے ہیں (اس کی کیا وجہ ہے) آپؐ نے فرمایا بے شک پیر اور جمعرات  
کے دن اللہ تعالیٰ ہر مسلمان کی مغفرت فرمادیتا ہے سوائے ان دو شخصوں کے جن  
میں آپس میں لڑائی جھگڑا ہو اللہ تعالیٰ کا فرمان ہوتا ہے کہ ان دونوں کو ابھی  
چھوڑے رکھو جب تک صلح نہ کر لیں ۵۱

جو فرشتہ محالسیات یعنی گناہوں کے مٹانے پر مقرر ہے یہ حکم اس کو دیا جاتا  
ہے ایک حدیث میں یوں ہے کہ رسول اللہ صلی اللہ علیہ وسلم پیر کے دن جو روزہ  
رکھا کرتے تھے اس کے بارے میں دریافت کیا گیا تو آپؐ نے فرمایا ذیہ و لدت  
و ذیہ انزل علی یعنی میں پیر کے دن پیدا ہوں اور پیر کے دن مجھ پر (پہلی بار)  
نزول قرآن کی ابتدا ہوتی ہے

۵۱ رواہ مسلم - ۵۲ رواہ الترمذی والنسائی - ۵۳ رواہ النسائی - ۵۴ رواہ الترمذی .

۵۵ رواہ احمد وابن ماجہ - ۵۶ رواہ مسلم .



حضرت ابو ہریرہ رضی اللہ عنہ سے روایت ہے کہ ذی الحجۃ کے شروع کے دس دنوں میں عبادت کرنا اللہ تعالیٰ کو دیگر ایام کی عبادت سے زیادہ محبوب ہے ان دنوں کا ہر روزہ ایک سال کے روزے کے برابر ہے اور ہر رات کو نماز میں قیام کرنا شب قدر میں قیام کرنے کے برابر ہے۔

حضرت ابو یوب انصاری رضی اللہ عنہ نے بیان کیا کہ رسول اللہ صلی اللہ علیہ وسلم نے ارشاد فرمایا کہ جس نے رمضان کے روزے رکھے پھر ماہ شوال کے چھ روزے رکھ لئے تو یہ ایسا ہوگا جیسے کسی نے پوری عمر روزے رکھے۔

اس میں بھی وہی نکتہ ہے کہ ہر نیک کا ثواب کم از کم دس گنا ہو کر ملتا ہے۔ اس طرح چھتیس روزوں کے تین سو لاکھ روزے ہو جاتے ہیں اور اتنے ہی دن کا ایک قمری سال ہوتا ہے اگر رمضان کے روزے چاند کی وجہ سے اسیس ہی رہ جائیں تب بھی تیس ہی شمار ہوں گے کیونکہ ہر مسلمان کی نیت ہوتی ہے کہ چاند نظر نہ آئے تو تیسواں روزہ رکھے گا اس اعتبار سے اسیس روزے رمضان کے اور چھ عید کے کل سیتیس روزے رکھنے سے بھی پورے سال روزہ رکھنے کا ثواب ملے گا۔ پھر جب حضور اقدس صلی اللہ علیہ وسلم نے صرف رمضان اور چھ شوال کے روزے رکھنے پر اس ثواب کی خوش خبری سنا تو ہمیں یہ سوال اٹھانے کی ضرورت نہیں کہ ایک روزہ چاند کی وجہ سے رہ گیا تو ثواب پورے سال کا ہو گیا یا نہیں۔

### چند سنون دعائیں

فرمایا معاذ بن زہر رضی اللہ تعالیٰ عنہ نے کہ رسول اللہ صلی اللہ علیہ وسلم افطار کے وقت یہ دعا پڑھتے تھے۔ اَللّٰهُمَّ لَكَ صُئِمْتُ وَعَلَى رِزْقِكَ أَفْطَرْتُ (ابوداؤد) ترجمہ: اے اللہ میں نے تیرے ہی لئے روزہ رکھا اور تیرے ہی دئے ہوئے رزق پر روزہ کھولا۔ فرمایا ابن عمر رضی اللہ تعالیٰ عنہما نے کہ افطار کے وقت (یعنی بعد افطار) رسول کریم صلی اللہ علیہ وسلم یہ دعا پڑھتے:

ذَهَبَ الظَّمَأُ وَأَبْتَلَبَ الْعُرُوقُ وَثَبَتَ الْأَجْرُ إِنْ شَاءَ اللَّهُ (ابن ماجہ)  
 ترجمہ: پیاس چلی گئی اور رگیں تر ہو گئیں اور ان شاء اللہ اجر ثابت ہو گیا۔  
 اللَّهُمَّ إِنِّي أَسْأَلُكَ بِوَحْمَتِكَ الَّتِي وَبِعَتْ كُلُّ شَيْءٍ  
 أَنْ تَغْفِرَ لِي ذُنُوبِي۔

ترجمہ: اے اللہ میں آپ کی رحمت کے ذریعہ سوال کرتا ہوں جو ہر چیز کو سمیٹ  
 ہوئے ہے کہ آپ میرے گناہ معاف فرمادیں۔ یہ دعا حضرت عبداللہ بن  
 عمر رضی اللہ تعالیٰ عنہ سے منقول ہے۔ (ابن ماجہ)  
 جب کسی کے یہاں افطار کرے تو اہل خانہ کو یہ دعا دے۔  
 افطر عندکم الصائمون واکل طعامکم الا برار وصلت علیکم  
 الملیکۃ :

ترجمہ: روزہ دار تمہارے یہاں افطار کیا کریں اور نیک لوگ تمہارا کھانا  
 کھائیں اور فرشتے تمہارے لئے دعا کریں۔ ایک جگہ افطار کر کے بدولت  
 صل اللہ علیہ وسلم نے یہ دعا پڑھی تھی۔ (ابن ماجہ)

حضرت عائشہ رضی اللہ تعالیٰ عنہا نے عرض کیا کہ یا رسول اللہ صلی اللہ علیہ  
 وسلم اگر مجھے معلوم ہو جائے کہ شب قدر کون سی ہے تو (اس رات) میں کیا دعا  
 کروں؟ فرمایا (دعا میں) یوں کہنا:

اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي۔ (ترمذی)  
 ترجمہ: اے اللہ تو معاف کرنے والا ہے معافی کو پسند فرماتا ہے لہذا مجھے  
 معاف فرمادے۔



## سفر کے آداب و ادعیہ

حضور اقدس صلی اللہ علیہ وسلم نے اپنی حیات مبارکہ میں بہت سے سفر کئے، تجارت، ہجرت، حج و عمرہ اور جہاد ہر غرض کے لئے سفر فرمایا۔ امت کے لئے سفر کے اسلامی آداب اور مسنون دعائیں اور اذکار بتلائے جن کی پابندی کرنا باعث خیر و برکت ہے اور اتباع سنت نبویؐ ہونے کی وجہ سے اللہ تعالیٰ کی رضا اور نصرت و حمایت حاصل کرنے کا ذریعہ ہے۔  
اس مضمون میں سفر کے آداب و ادعیہ جمع کئے گئے ہیں۔



## بِسْمِ اللَّهِ الرَّحْمَنِ الرَّحِيمِ

حضرت علی رضی اللہ تعالیٰ عنہ نے بیان کیا کہ جب رسول اللہ صلی اللہ علیہ وسلم سفر کا ارادہ فرماتے تو یہ دُعا پڑھتے تھے۔

اللَّهُمَّ بِكَ أَسِيرٌ      اے اللہ میں آپ ہی کے ذریعہ دشمنوں پر  
وَبِكَ أَصُولٌ وَبِكَ      حمل کرتا ہوں اور آپ ہی کی مدد سے تیر  
أَحُولُ يَا      کرتا ہوں اور آپ ہی کی قوت سے چلتا ہوں۔

حضرت کعب بن مالک رضی اللہ عنہ نے بیان کیا کہ رسول اللہ صلی اللہ تعالیٰ علیہ وسلم جمعرات کے دن غزوہ تبوک کے لئے روانہ ہوئے تھے اور آپ اس بات کو محبوب رکھتے تھے کہ جمعرات کے دن سفر کے لئے نکلیں۔

**سواری اور سفر کی دُعا** حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم جب سفر میں تشریف لے جانے کے

لئے اپنے اونٹ پر تشریف فرما ہو جاتے تھے تو تین بار اللہ اکبر کہتے تھے پھر پڑھتے: سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِبِينَ، وَإِنَّا إِلَىٰ رَبِّنَا لَمُنْقَلِبُونَ، (اللہ پاک ہے جس نے اس کو ہمارے قبضہ میں دے دیا اور اس کی قدرت کے بغیر ہم اسے قبضہ میں کرنے والے نہ تھے اور بلاشبہ ہم کو اپنے رب کی طرف جاتا ہے)۔ اس کے بعد یہ پڑھتے:

اللَّهُمَّ إِنَّا نَسْأَلُكَ فِي سَفَرِنَا هَذَا الْبِرَّ وَالتَّقْوَىٰ وَمِنْ الْعَمَلِ مَا تَرْضَىٰ اللَّهُمَّ هَوِّنْ عَلَيْنَا سَفَرَنَا هَذَا وَاطْوِلْنَا بُعْدَهُ، اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ

اللَّهُمَّ إِنِّي أَعُوذُ بِكَ مِنْ وَعْثَاءِ السَّفَرِ وَكَآبَةِ الْمُنْظَرِ وَسُوءِ الْمُنْقَلَبِ فِي الْمَالِ وَالْأَهْلِ.

ترجمہ: اے اللہ ہم آپ سے اپنے اس سفر میں نیکی اور تقویٰ کا اور ان اعمال کا سوال کرتے ہیں جن سے آپ راضی ہوں اے اللہ یہ سفر ہمارے لئے آسان فرما اور اس کی دوری کو ہمارے لئے پیٹھ دے (یعنی جلدی سفر طے کر دے) اے اللہ ہمارے آپ ہمدے ساتھی ہیں اور ہمارے پیچھے گھر بار میں احوال درست کرنے والے ہیں اے اللہ میں پناہ مانگتا ہوں اس بات سے کہ سفر کی مشقت میں پڑوں اور پناہ مانگتا ہوں اس بات سے کہ دیکھنے میں بد حالی نظر آئے اور اس بات سے بھی پناہ مانگتا ہوں کہ اپنے مال میں اور اہل و عیال میں واپس جاؤں تو بد حال کا سامنا ہو۔

اور جب آپ سفر سے واپس ہوتے تھے تب بھی ان کلمات کو ادا فرماتے تھے اور ان میں ان کلمات کا اضافہ فرما لیتے تھے اُتْبُونَ شَائِبُونَ عَابِدُونَ لِرَبِّنَا حَامِدُونَ۔ (ہم لوٹنے والے ہیں، توبہ کرنے والے ہیں عبادت کرنے والے ہیں اپنے رب کی حمد کرنے والے ہیں)۔

سواری پر سوار ہونے کی دُعا یعنی سُبْحَانَ الَّذِي سَخَّرَ لَنَا هَذَا اِجْوَادِ پر لکھی گئی یہ دعا بھی سفر ہی کے ساتھ مخصوص نہیں ہے جب بھی سواری پر سوار ہو اس کو پڑھے سورۃ الزخرف میں فرمایا ہے:

وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ. لَيْسَتْ عَلَى ظُهُورِهِمْ ثَمَرَاتٌ ذُكِّرُوا بِهَا وَإِنَّمَا رِبَاسُهُمْ عَلَيْهِ إِذْ اسْتَوَيْتُمْ عَلَيْهِ وَتَقُولُوا سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ (الأنعام: ۱۳)

یہ آیت شریفہ کا ترجمہ یہ ہے: اور اللہ تعالیٰ نے پیدا فرمادی تمہارے لئے کشتیوں میں سے اور چوپایوں میں سے وہ چیزیں جن پر تم سوار ہوتے ہو تاکہ ان کی پشت پر ٹھیک طرح بیٹھ جاؤ اور یہ پڑھو: سُبْحَانَ الَّذِي سَخَّرَ لَنَا هَذَا (اخیر تک)

اس سے معلوم ہوا کہ یہ دُعا کشتی اور جانوروں پر سوار ہونے کے وقت پڑھی جائے اب تو طرح طرح کی سواریاں رواج پا گئی ہیں ان سواریوں پر بیٹھے تب بھی اس دُعا کو پڑھے جب کشتی پر پڑھنے کے لئے بھی اس کی ترغیب فرمادی تو ہر سواری پر بیٹھے وقت پڑھنے کا ثبوت ہو گیا۔

سفر میں جب رات شروع ہو جائے | حضرت ابن مسعود رضی اللہ عنہ نے بیان کیا کہ رسول اللہ صلی اللہ علیہ وسلم سفر میں

ہوتے اور شام آجاتی تو یہ دُعا پڑھتے،

يَا اَرْضُ رَبِّي وَتَبَّكَ اللهُ  
اَعُوذُ بِاللّٰهِ مِنْ شَرِّكَ وَ  
شَرِّ مَا فِيكَ وَشَرِّ مَا خُلِقَ  
فِيكَ وَمِنْ شَرِّ مَا يَدُبُّ  
عَلَيْكَ وَاَعُوذُ بِاللّٰهِ مِنْ  
اَسَدٍ وَّاَسْوَدٍ وَمِنْ الْحَيَّةِ  
وَالْعُقُوبِ وَمِنْ شَرِّ  
مَا حَبَى الْبَلَدِ وَمِنْ  
وَالِدٍ وَّمَا وَلَدَ لَهُ .

اے زمین میرا اور تیرا رب اللہ ہے میں  
اللہ کی پناہ چاہتا ہوں تیرے شر سے  
اور اس چیز کے شر سے جو تیرے اندر ہے  
اور ان چیزوں کے شر سے جو تجھ میں پیدا  
کی گئی ہیں اور تجھ پر چلتی ہیں اور اللہ کی  
پناہ چاہتا ہوں شیر سے اور اژدہ  
سے اور سانپ سے اور بچھو سے اور  
اس شہر کے رہنے والوں سے اور ہر  
باپ سے اور ہر اولاد سے۔

سفر میں سحر کے وقت پڑھنے کی دُعا | حضرت ابو ہریرہ رضی اللہ عنہ نے بیان کیا کہ رسول اللہ صلی اللہ علیہ وسلم

جب سفر میں ہوتے اور سحر کا وقت ہو جاتا (یعنی رات کا آخری حصہ باقی رہ جاتا) تو یہ کلمات پڑھتے تھے:

سَمِعَ سَامِعٌ بِحَمْدِ  
اللّٰهِ وَحُسْنِ بِلَادِهِ

سننے والے نے ہم سے اللہ کی تعریف بیان  
کرنا سنا اور اس کی نعمت کا اور ہم کو اچھے

عَلَيْنَا رَبَّنَا صَاحِبَنَا  
وَأَفْضَلُ عَلَيْنَا عَابِدًا  
پا لہو مٹ التَّارِ .  
فرمایہ دعا کرتے ہوئے دوزخ سے اللہ کی  
پناہ مانگتا ہوں ۔

جب کسی منزل پر اترے | حضرت خولہ بنت حکیم رضی اللہ عنہا نے بیان کیا  
کہ رسول اللہ صلی اللہ علیہ وسلم نے ارشاد فرمایا کہ

ہم کوئی شخص کسی منزل پر اترے اور وہاں یہ کلمات پڑھ لے:  
أَعُوذُ بِكَلِمَاتِ اللَّهِ التَّامَّاتِ اللّٰهُ کے پورے کلمات کے واسطے اللہ  
کی پناہ چاہتا ہوں اس کی مخلوق کے شر سے  
تو وہاں سے روانہ ہونے تک اسے کوئی چیز ضرر نہیں پہنچائے گی ۔

جب وہ بستی نظر آئے جس میں جانا ہے | حضرت صہیب رضی اللہ عنہ نے  
بیان کیا کہ رسول اللہ صلی اللہ علیہ وسلم

علیہ وسلم جب کسی بستی میں داخل ہونے کا ارادہ فرماتے تھے تو یہ دعا پڑھتے تھے ،  
اللَّهُمَّ رَبَّ السَّمَوَاتِ  
السَّبْعِ وَمَا أَظْلَلْنَ وَرَبَّ  
الْأَرْضَيْنِ السَّبْعِ وَمَا  
أَقْلَلْنَ وَرَبَّ الشَّيَاطِينِ  
وَمَا أَضَلَّلْنَ وَرَبَّ الرِّيَّاحِ  
وَمَا ذَرَيْنَ فَإِنَّا نَسْأَلُكَ  
خَيْرَ هَذِهِ الْقَرْيَةِ وَخَيْرَ  
أَهْلِهَا وَنَعُوذُ بِكَ  
مِنْ شَرِّهَا وَشَرِّ

اے اللہ جو ساتوں آسمانوں اور ان سب  
چیزوں کا رب ہے جو آسمانوں کے نیچے  
ہیں اور جو ساتوں زمینوں کا اور ان  
سب چیزوں کا رب ہے جو ان کے  
اوپر ہیں اور جو شیطانوں کا اور ان سب  
کا رب ہے جن کو شیطانوں نے گمراہ کیا  
ہے اور جو ہواؤں کا اور ان چیزوں کا  
رب ہے جنہیں ہواؤں نے اڑا دیا ،  
سو ہم تجھ سے اس آبادی کی خیر کا اور

أَهْلِيهَا وَشَرَّ مَا فِيهَا ۖ اس کے رہنے والوں کی خیر کا اور جو کچھ اس میں ہے اس کے خیر کا سوال کرتے ہیں اور ہم آپ کی پناہ لیتے ہیں اس کے شر سے اور اس کے رہنے والوں کے شر سے اور جو کچھ اس میں ہے اس کے شر سے۔

**جب مذکورہ بستی میں داخل ہونے لگے** حضرت ابن عمر رضی اللہ عنہما نے بیان کیا کہ ہم رسول اللہ صلی اللہ علیہ وسلم کے ساتھ سفر کرتے تھے جب آپ اس بستی میں داخل ہونے لگتے تھے جس پر دور سے نظر پڑی تو تین ہاریوں دعا کرتے تھے:

اللَّهُمَّ بَارِكْ لَنَا فِيهَا (اے اللہ ہمیں اس میں برکت دے) پھر پڑھتے تھے: اللَّهُمَّ ارْزُقْنَا جَنَامَهَا وَحَبِيبَنَا إِلَى أَهْلِهَا وَحَبِيبَ صَالِحِي أَهْلِهَا (اے اللہ تو ہمیں اس کے میوے نصیب فرما اور یہاں کے باشندوں کے دلوں میں ہماری محبت اور یہاں کے نیک لوگوں کی محبت ہمارے دلوں میں پیدا فرما) فائدہ: حضور اقدس صلی اللہ علیہ وسلم نے حضرت جبیر بن مطعم رضی اللہ عنہ کو بتایا کہ سفر میں ان پانچ سورتوں کو پڑھیں (۱) قُلْ يَا أَيُّهَا الْكَافِرُونَ (۲) إِذَا جَاءَ نَصْرُ اللَّهِ (۳) قُلْ هُوَ اللَّهُ أَحَدٌ (۴) قُلْ أَعُوذُ بِرَبِّ الْعَلَمِ (۵) قُلْ أَعُوذُ بِرَبِّ النَّاسِ ہر سورت بسم اللہ الرحمن الرحیم سے شروع کی جائے اور قُلْ أَعُوذُ بِرَبِّ النَّاسِ کے ختم پر بھی بسم اللہ پڑھی جائے اس طرح بسم اللہ چھ مرتبہ پڑھی جائے گی۔ حضرت جبیر رضی اللہ عنہ کا بیان ہے کہ جب کہیں میں سفر میں نکلتا تھا تو باوجود مالدار ہونے کے بھی زاد راہ ساتھیوں سے کم رہ جاتا تھا اور میرا حال بُرا ہو جاتا تھا لیکن جب میں نے یہ سورتیں پڑھنا شروع کیں

لہ الحصن الحصین مع تحفة الذاکرین . کہ راجع الحصن الحصین وتحفة الذاکرین  
وظاهر الروایتین يدل على ان هذا الدعاء والذي قبله عند ما رأى  
قرية يريد دخولها وفوق ابن الجزري فحمل الدعاء الاول عند رؤية القرية  
والدعاء الثاني عند دخولها والعاقل الدعاء متدل على ذلك .



اس وقت سے میں واپس ہونے تک اپنے تمام رفقاء سفر سے اچھی حالت میں رہتا ہوں اور نادراہ بھی ان سب سے زیادہ میرے پاس ہوتا ہے۔ (حسن حسین)  
 حضرت ابن عمر رضی اللہ عنہما نے بیان کیا کہ رسول اللہ صلی اللہ علیہ وسلم جب جہاد یا حج یا عمرہ کے سفر سے واپس ہوتے تھے تو ہر اونچی جگہ پر چڑھتے ہوئے تین بار اللہ اکبر کہتے تھے پھر یہ پڑھتے تھے۔

لَا إِلَهَ إِلَّا اللَّهُ وَحْدَهُ	کوئی معبود نہیں اللہ کے سوا، وہ تنہا
لَا شَرِيكَ لَهُ لَهُ الْمُلْكُ	ہے اس کا کوئی شریک نہیں اسی کے
وَلَهُ الْحَمْدُ وَهُوَ عَلَى	لئے ملک ہے اور اسی کے لئے حمد ہے
كُلِّ شَيْءٍ قَدِيرٌ	اور وہ ہر چیز پر قادر ہے ہم لوٹنے والے
ثَائِبُونَ عَابِدُونَ	ہیں، تو بہ کرنے والے ہیں (اللہ کی بندگی
سَاجِدُونَ لِرَبِّنَا حَامِدُونَ	کرنے والے ہیں سجدہ کرنے والے ہیں،
صَدَقَ اللَّهُ وَعْدُهُ	اپنے رب کی حمد کرنے والے ہیں اللہ
وَنَصَرَ عَبْدَهُ وَهَدَمَ	نے اپنا وعدہ سچا کر دیا اپنے بندہ کی مدد
الْأَحْزَابَ وَحْدَهُ	کی اور مخالف لشکر کو شکست دی۔

خامدی: حضرت جابر رضی اللہ عنہ نے بیان کیا کہ سفر میں جب ہم ادھر پر چڑھتے تھے تو اللہ اکبر کہتے تھے اور نیچے اترتے تھے تو سبحان اللہ کہتے تھے بے  
 اس سے معلوم ہوا کہ یہ تکبیر و تسبیح سفر میں آتے اور جاتے وقت دونوں  
 مواقع میں مشروع ہے۔

**سفر سے واپس ہو کر اپنے شہر داخل ہوتے وقت** حضرت انس رضی اللہ

عنہ سے روایت ہے کہ رسول اللہ صلی اللہ علیہ وسلم جب مدینہ منورہ کے قریب پہنچ جاتے تو یہ پڑھتے تھے:  
 اُتْبُونَنَّا ثَائِبُونَ عَابِدُونَ لِرَبِّنَا حَامِدُونَ اور ان کلمات کو پڑھتے ہوئے

لے رواہ البخاری و مسلم۔ لے اخرجه البخاری

مدینہ منورہ میں داخل ہوتے تھے بے

(دُعا کا ترجمہ) ہم لوٹنے والے ہیں توبہ کرنے والے ہیں عبادت کرنے والے ہیں اپنے رب کی تعریف کرنے والے ہیں۔

**بستی میں داخل ہو کر دو رکعتیں** حضرت کعب بن مالک رضی اللہ عنہ نے بیان کیا کہ رسول اللہ صلی اللہ تعالیٰ علیہ

وسلم سفر سے واپس آتے تھے تو چاشت کے وقت شہر میں داخل ہوتے تھے (یعنی اکثر ایسا ہوتا تھا صبح اور شام کو بھی شہر میں داخل ہونا ثابت ہے) جب آپ شہر میں داخل ہو جاتے تو اولاً مسجد میں تشریف لے جاتے اور اس میں دو رکعتیں نماز ادا فرماتے پھر لوگوں سے ملاقاتیں کرنے کے لئے وہیں تشریف فرما ہو جاتے تھے، اس کے بعد ازواج مطہرات کے پاس تشریف لے جاتے تھے بے

حضرت جابر رضی اللہ عنہ نے بیان کیا کہ میں ایک سفر میں نبی اکرم صلی اللہ علیہ وسلم کے ساتھ تھا جب ہم واپس مدینہ منورہ پہنچے تو آپ نے مجھے حکم دیا کہ مسجد میں جاؤ اور وہاں دو رکعتیں پڑھو گے۔

**مسافر کے لئے دُعا اور نصیحت** حضرت ابو ہریرہ رضی اللہ عنہ سے روایت ہے کہ ایک شخص نے عرض کیا کہ یا رسول اللہ میں

نے سفر کا ارادہ کیا ہے مجھے کچھ وصیت فرمائیے فرمایا کہ تقویٰ کو لازم پکڑنا اور اُپر ہڑھتے وقت تکبیر کہنا پھر جب یہ شخص پشت پھیر کر چلا گیا تو یوں دُعا دی:

اَللّٰهُمَّ اطْوِلْهُ الْبُعْدَ فَهَوِّنْ عَلَيْهِ السَّفَرَ۔

ترجمہ، اے اللہ اس کے سفر کی دُوری کو لپیٹ دے اور اس پر سفر آسان فرما بے حضرت ابن عمر رضی اللہ عنہ نے بیان کیا کہ جب رسول اللہ صلی اللہ علیہ وسلم کسی کو رخصت فرماتے تو اس کا ہاتھ پکڑ لیتے اور اس کا ہاتھ برابر پکڑے رہتے یہاں تک کہ وہی شخص اپنا ہاتھ ہٹا لیتا تھا، پھر رخصت کرتے وقت یہ دُعا دیتے تھے:

لے رواہ البخاری و مسلم۔ لے رواہ البخاری و مسلم۔ لے رواہ البخاری و مسلم۔ لے رواہ الترمذی۔

”اَسْتَوْدِعُ اللّٰهَ دِيْنَكَ وَاَمَانَتَكَ وَخَوَابِتِيْمَ عَمَلِكَ ۝“  
حضرت عبداللہ خطمی رضی اللہ عنہ نے بیان کیا کہ رسول اللہ صلی اللہ علیہ وسلم جب شکر کو رخصت فرماتے تھے تو یہ دُعا پڑھتے تھے:

اَسْتَوْدِعُ اللّٰهَ دِيْنَكُمْ  
وَاَمَانَتَكُمْ وَخَوَابِتِيْمَ  
اعمال کے خاتمے پر۔

حضرت انس رضی اللہ عنہ سے روایت ہے کہ ایک شخص نبی اکرم صلی اللہ علیہ وسلم کی خدمت میں حاضر ہوا اس نے عرض کیا یا رسول اللہ! میں نے سفر پر جانے کا ارادہ کیا ہے مجھے کچھ توشہ دے دیجئے۔ آپ نے فرمایا زَوْدَكَ اللّٰهُ التَّقْوٰی (اللہ تمہیں تقوے کا توشہ دے) اس شخص نے عرض کیا مزید عطا فرمائیے آپ نے دُعا دیتے ہوئے فرمایا: وَغَفَرَ ذُنُوبَكَ (اور اللہ تیرے گناہ معاف فرما دے) عرض کیا میرے ماں باپ آپ پر قربان ہوں مزید توشہ دے دیجئے آپ نے فرمایا ذِيْشَرِّكَ لَكَ الْخَيْرُ حَيْثُ مَا كُنْتَ (اور اللہ تیرے لئے خیر کو آسان فرما دے تو جہاں کہیں بھی ہو)۔

**سفر کے بارے میں مزید نصیحتیں** ① رسول اللہ صلی اللہ تعالیٰ علیہ وسلم نے فرمایا کہ ایک راکب (مسافر) ایک شیطان

اور دو راکب دو شیطان ہیں اور اگر تین راکب ہوں تو یہ جماعت ہیں۔  
مطلب یہ ہے کہ ایک یا دو شخص سفر پر نہ جائیں کم از کم تین آدمی ہوں اور چار ہوں تو اور زیادہ اچھا ہے۔ فرمایا کہ خَيْرُ الصَّحَابَةِ اَرْبَعَةٌ۔ تین آدمی ہوں تو ایک شخص کو امیر بنائیں۔  
② آپ نے بھی ارشاد فرمایا کہ تنہا آدمی سفر نہ کرے اور خصوصاً رات کو تنہا سفر کرنے سے خصوصیت کے ساتھ ممانعت فرمائی ③ اور ارشاد فرمایا اگر لوگوں کو معلوم ہو جائے کہ تنہائی میں کیا پریشانی ہے جو میں جانتا ہوں تو کوئی بھی شخص تنہا رات کو سفر نہ کرے۔

۱۔ رواہ البخاری، ترجمہ یہ ہے: میں تیرا دین اور تیری صفت امانت اور تیرے عمل کا انجام اللہ کے سپرد کرتا ہوں۔  
۲۔ رواہ ابوداؤد۔ ۳۔ رواہ الترمذی۔ ۴۔ رواہ الترمذی۔ ۵۔ رواہ ابوداؤد۔

۴) رسول اللہ صلی اللہ علیہ وسلم نے یہ بھی فرمایا کہ اس جماعت کے ساتھ فرشتے نہیں آتے جن کے ساتھ گنا یا گھنٹی ہو اور یہ بھی فرمایا کہ گھنٹیاں شیطان کے ہاں ہیں (جتنے بھی شیطانی دھندے ہیں غیر شرعی اجتماعات ہیں عام طور پر لوگوں کے اسفار — میں کچھ نہ کچھ گانا بجانا ضرور ہوتا ہے شیطان ایسی حرکتیں سمجھاتا ہے۔ لوگوں سے ہلے بجا کر خوش ہوتا ہے اور خود انسانوں کو بھی گانے بجانے کا ذوق ہے خود مسلمانوں کو اس سے پرہیز نہیں ہے جبکہ رسول اللہ صلی اللہ علیہ وسلم نے یہ فرمایا الغناء ینبت النفاق کما ینبت الماء الذرع دکانا دل میں نفاق کو اگاتا ہے جیسے پانی کھیتی کو اگاتا ہے) ۱

حضرت نافع نے بیان کیا کہ میں حضرت ابن عمرؓ کے ساتھ راستہ میں جا رہا تھا۔ انہوں نے ایک بلبے کی آواز سنی تو کانوں میں انگلیاں دے لیں اور راستہ سے ایک طرف کو ہٹ کر چلتے رہے پھر دور جا کر مجھ سے پوچھا کہ اسے نافع بلبے کی آواز آرہی ہے میں نے کہا نہیں۔ یہ سن کر انہوں نے کانوں سے اپنی انگلیاں نکال لیں پھر یہ بیان کیا کہ رسول اللہ صلی اللہ علیہ وسلم نے بانسری بجانے کی آواز سنی تھی تو ایسے ہی کیا تھا جیسے میں نے کیا۔ حضرت نافع نے بیان کیا کہ یہ اس وقت کا قصہ ہے جبکہ میں پھرنا تھا۔ ۵) سفر میں سب ساتھیوں کو اکٹھا رہنا چاہئے رسول اللہ صلی اللہ علیہ وسلم نے ارشاد فرمایا کہ ان کھائیوں اور دادیوں میں تمہارا متفرق ہونا شیطان کی طرف سے ہے اس کے بعد حضرات صحابہؓ کہیں ٹھہرتے تھے تو آپس میں ایسے مل جل کر رہتے تھے کہ اگر ان پر ایک کپڑا ڈال دیا جائے تو سب اسی میں آجائیں گے ۲

۶) حضرت بریدہ رضی اللہ عنہ نے بیان کیا کہ ایک مرتبہ رسول اللہ صلی اللہ تعالیٰ علیہ وسلم پیدل تشریف لے جا رہے تھے ایک شخص آیا اس کے پاس سواری کا گدھا تھا۔ اس نے کہا یا رسول اللہ! آپ سوار ہو جائیے یہ کہہ کر وہ پیچھے ہٹ گیا۔ آپؐ نے فرمایا کہ نہیں میں آگے نہیں بیٹھوں گا تم اپنی سواری پر آگے بیٹھنے کے زیادہ حق دار ہو۔

ہاں اگر میرے لئے صاف صریح اجازت دے دو تو اور بات ہے۔ اس شخص نے عرض کیا کہ میں نے اپنے آگے بیٹھنے کا حق آپ کو دے دیا اس کے بعد آپ سوار ہو گئے اور اس واقعہ میں ایک خاص نصیحت ہے غور کرنے کی بات ہے کہ جب سواری کے مالک نے عرض کیا کہ آپ آگے تشریف رکھیں اور خود پیچھے ہٹ گیا تو آپ نے اس کے باوجود آگے بیٹھنے میں توقف فرمایا اور مزید یوں کیوں فرمایا کہ تم اگر صاف صریح اجازت دو تو آگے بیٹھ سکتا ہوں۔ اجازت تو اس نے دے ہی دی تھی پھر کیوں تامل فرمایا۔ بات یہ ہے کہ ایک اجازت لحاظ اور مروت میں ہوتی ہے اس کا اعتبار نہیں اور ایک اجازت مسئلہ جان کر ہوتی ہے کہ مجھے اجازت نہ دینے کا بھی حق ہے اس دوسری اجازت کا اعتبار ہے۔ رسول اللہ صلی اللہ تعالیٰ علیہ وسلم نے جب سواری والے شخص کو بتا دیا کہ حق تمہارا ہی ہے پھر اس نے آپ کو اپنا حق دیا تو آپ نے قبول فرمایا۔

یہی مسئلہ امامت سے متعلق ہے جو شخص کہیں امام ہو تو اس کا استلوا یا شیخ یا کوئی بھی بڑا آدمی آجائے تو خود سے مصیبت پر نہ جائے اگر امام مقرر کر دے کہ آپ نماز پڑھائیں تو اس کو بتا دے کہ آپ ہی زیادہ مستحق ہیں پھر بھی وہ اگر اجازت دے دے تو آگے بڑھ سکتے ہیں۔ سفر میں ایک دوسرے کی خدمت کے جذبات ہونے چاہئیں رسول اللہ صلی اللہ علیہ وسلم نے ارشاد فرمایا کہ سید القووف السفر خاد مہم۔ سفر میں جماعت کا سردار وہ شخص ہے جو ان کا خادم ہو۔ فمن سبقهم بخدمۃ لم یسبقوہ بعمل الا لشہادۃ سو جو شخص خدمت میں آگے بڑھ گیا اجر و ثواب میں اس کے ساتھی اس سے آگے نہیں بڑھ سکتے ہاں اگر ان میں سے کوئی اگر شہید ہو جائے تو یہ اور بات ہے۔

⑤ حضرت عبداللہ بن مسعود رضی اللہ عنہ نے بیان کیا کہ غزوہ بدر کے موقع پر سفر کے لئے ہر تین آدمیوں کو ایک اونٹ دیا گیا تھا ابولبابہ اور علی بن ابی طالب رضی اللہ تعالیٰ عنہما رسول اللہ صلی اللہ علیہ وسلم کے اونٹ میں شریک تھے چوتھا اونٹ پر ایک سلحہ کوٹان

کے دائیں بائیں دو ہی آدمی سوار ہو سکتے ہیں اس لئے ایک شخص کو پیدل چلنا پڑتا تھا۔ رسول اللہ صلی اللہ علیہ وسلم کے پیدل چلنے کی بھی نوبت آ جاتی تھی جب آپ کی نوبت آتی تو ہم عرض کرتے کہ یا رسول اللہ آپ برابر سواری پر تشریف رکھیں آپ کی طرف سے ہم ہی چلتے رہیں گے تو آپ فرماتے کہ تم دونوں مجھ سے زیادہ طاقتور نہیں ہو اور نہ یہ بات ہے کہ میں تمہاری بنسبت ثواب سے بے نیاز ہوں بلکہ

**سفر سے واپس ہو کر رات کو گھر میں نہ جاؤ** | حضرت انس رضی اللہ تعالیٰ عنہ سے روایت ہے کہ رسول اللہ

صلی اللہ علیہ وسلم (سفر سے واپس آتے تو) رات کو اپنے گھر والوں کے پاس تشریف نہیں لے جاتے تھے آپ صبح کے وقت یا شام کے وقت داخل ہوتے تھے بلکہ حضرت ہابر رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ جب تم میں سے کوئی شخص لمبے سفر سے جا کر واپس ہو تو رات کے وقت اپنے گھر والوں کے پاس نہ جائے اور ایک روایت میں یوں ہے کہ آپ نے ارشاد فرمایا کہ جب تم سفر سے واپس ہو کر رات کو شہر میں داخل ہو تو گھر میں داخل نہ ہو اور ان کو اتنی مہلت دو کہ جس عورت کا شوہر موجود نہ تھا اپنی صفائی ستھرائی کر لے اور ناف کے نیچے کے بال صاف کر لے اور بکھرے ہوئے بالوں میں کنگھی کر لے سچے دیکھئے اس میں کتنی بڑی حکمت ہے شوہر غائب تھا زیادہ دن کے لئے گیا ہوا تھا عورت نے بناؤ سنگھار کی ضرورت نہ سمجھی اب اگر لمبے سفر سے آ کر ایک گھر میں چلے جائیں تو عورت پر اس حال میں نظر پڑے گی کہ وہ سادہ حالت میں ہوگی اس سے دل رنجیدہ ہوگا لہذا اگر سفر سے واپس رات کے وقت میں ہو تو گھنٹہ دو گھنٹہ باہر بٹھ جائے تاکہ عورت صفائی ستھرائی کر لے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ سفر عذاب کا ایک ٹکڑا ہے تمہیں سونے اور کھانے پینے سے روکتا ہے سو جب کام پورا ہو جائے جس کے لئے سفر کیا ہے تو اپنے گھر کو جلد واپس آ جائے بلکہ

ابن عزاہ فی مشکاۃ بل شرح السنۃ لہ رواہ البخاری و مسلم۔ لہ رواہ البخاری۔ لہ رواہ البخاری و مسلم۔

# اعمالِ حسنہ و اخلاقِ عالیہ ایک نظر میں



اس مضمون میں اعمالِ حسنہ اور اخلاقِ عالیہ  
 کی ایک جھلک پیش کی گئی ہے جو سورۃ بقرہ کی  
 ایک آیت کے ترجمہ اور تفسیر پر مشتمل ہے۔



# اعمالِ حسنہ و اخلاقِ عالیہ

## سورۃ بقرہ کی ایک آیت تفسیر کے آئینہ میں

قال اللہ تبارک و تعالیٰ:

لَيْسَ الْبِرَّ أَنْ تُوَلُّوا وُجُوهَكُمْ  
قِبَلَ الْمَشْرِقِ وَالْمَغْرِبِ  
وَلَكِنَّ الْبِرَّ مَنْ آمَنَ بِاللَّهِ  
وَالْيَوْمِ الْآخِرِ وَالْمَلَائِكَةِ  
وَالنَّبِيِّينَ وَآتَى الْمَالَ عَلَى حُبِّهِ  
ذَوِي الْقُرْبَىٰ وَالْيَتَامَىٰ وَالْمَسْكِينِ  
وَابْنِ السَّبِيلِ وَالسَّائِلِينَ وَفِي الرِّقَابِ  
وَأَقَامَ الصَّلَاةَ وَآتَى الزَّكَاةَ  
وَالْمُؤَدُّونَ بَعْدَهُمْ إِذَا عَاهَدُوا  
وَالصَّابِرِينَ فِي الْبَأْسَاءِ وَالضَّرَاءِ  
وَجِئْنَا النَّاسَ أَفْئِدَتَكَ الذِّئْبِ  
صَدَقُوا وَأُولَئِكَ هُمُ الْمُتَّقُونَ

• نیکی اس میں نہیں ہے کہ تم اپنے چہروں کو  
مشرق اور مغرب کی طرف پھیر لیا کرو، لیکن نیکی  
ہے کہ کوئی شخص اللہ پر ایمان لائے اور آخرت  
کے دن پر اور فرشتوں پر اور کتابوں پر اور نبیوں  
پر اور اپنا مال دے اس کی محبت ہوتا ہے  
قربیت والوں کو اور یتیموں کو اور مسکینوں کو اور  
مسافروں کو اور سوال کرنے والوں کو اور گردنوں  
کے پھڑکنے میں اور قائم کئے نماز کو اور ادا کرے  
زکوٰۃ کو اور جو پورا کرنے والے ہیں اپنے عہد کو  
جسکہ وہ عہد کریں اور صبر کرنے والے ہیں سختی میں  
اور تکلیف میں اور جنگ کے موقع پر۔ یہی لوگ ہیں  
جنہوں نے سچائی کی راہ اختیار کی اور یہی لوگ متقی ہیں۔

یہ آیت کریمہ ان آیات میں سے ہے جن میں بہت سے اعمالِ حسنہ اور اخلاقِ عالیہ کو ایک  
ہی جگہ جمع فرما دیا ہے۔ باب المنقول ص ۲۳ میں بحوالہ مصنف عبد الرزاق حضرت قتادہ رحمۃ اللہ علیہ  
سے نقل کیا ہے کہ یہودی مغرب کی جانب نماز پڑھتے تھے اور نصاریٰ مشرق کی طرف اور اپنے اپنے  
قبلہ پہنچنے ہی کو سب کچھ سمجھتے تھے اور ایمان قبول نہ کرتے تھے لہذا آیت لَيْسَ الْبِرَّ أَنْ تُوَلُّوا  
وُجُوهَكُمْ (الذیۃ) نازل ہوئی حضرت قتادہ رحمۃ اللہ علیہ سے یہ بھی نقل کیا ہے کہ ایک شخص نے  
نبی اکرم صلی اللہ علیہ وسلم سے نیکی (اور اس کی تفصیلات) کے بارے میں سوال کیا اس پر اللہ تعالیٰ

نے یہ آیت نازل فرمائی آپ نے اس شخص کو بلایا اور آیت کریمہ پڑھ کر اسے سنا دی۔  
 اللہ تعالیٰ نے فرمایا کہ اصل نیکی اس شخص کی ہے جو اللہ پر ایمان لائے اور آخرت کے  
 دن پر اور فرشتوں پر اور اللہ کی سب کتابوں پر اور اس کے سب نبیوں پر جو شخص ان چیزوں پر  
 ایمان لائے گا اللہ کی کسی کتاب یا اس کے کسی رسول کی تکذیب نہ کرے گا اور رسولوں کے درمیان  
 تفریق نہ کرے گا وہ مومن ہوگا پھر ایمان کے تقاضوں کے مطابق جو اعمال کرے گا اور جو اموال  
 خرچ کرے گا اور جو اقوال اس سے صادر ہوں گے وہ سب نیکی اور تقویٰ میں شمار ہوں گے۔

### اللہ کی رضا کے لئے مال خرچ کرنا

اصول عقائد بتانے کے بعد مال خرچ کرنے کی عمومی مدیں ذکر فرمائیں اور مال کی محبت ہوتے  
 ہوئے رشتہ داروں، یتیموں اور مسکینوں اور مسافروں اور سوال کرنے والوں کو مال دینے کو نیکی میں شمار  
 فرمایا اور جو ایسے غلام ہیں جن سے ان کے آقاؤں نے کتابت کا معاملہ کر لیا (یعنی ان سے کہہ دیا کہ  
 اتنا مال لا کر دے دو تو آزاد ہو) ان کی گردنوں کے آزاد کرانے میں خرچ کرنے کو نیک کاموں میں  
 ذکر فرمایا۔ لفظ غلیٰ حبیبہ میں جو ضمیر مجرور مضان الیہ ہے اس کا مرجع مفسرین نے مال کو قرار دیا  
 ہے اور بعض حضرات نے یہ بھی احتمال نکالا ہے کہ یہ ضمیر اللہ تعالیٰ کی طرف راجع ہو جس کا مطلب  
 یہ ہوگا کہ اللہ تعالیٰ کی محبت کی وجہ سے اپنے مال کو وجہ خیر میں خرچ کرتے ہیں لیکن پہلا معنی  
 دوسرے معنی میں شامل ہو جاتا ہے کیونکہ جو شخص مال کی محبت ہوتے ہوئے مذکورہ وجہ خیر میں  
 خرچ کرے گا وہ اللہ ہی کی محبت میں خرچ کرے گا۔

### افضل الصدقہ

صحیح بخاری (ص ۱۹۱ ج ۱) میں ہے کہ ایک شخص نے عرض کیا:

”یا رسول اللہ صلی اللہ علیہ وسلم کون سا صدقہ ثواب کے اعتبار سے سب سے بڑا ہے؟  
 آپ (صلی اللہ علیہ وسلم) نے فرمایا کہ تو ایسے وقت میں صدقہ کرے جبکہ تو تندرست ہو  
 اور خرچ کرتے ہوئے نفس کنجوس بن رہا ہو یا تجھے تنگدستی کا ڈر ہو اور مال داری کی امید

لگائے بیٹھا ہو اور صدقہ کہنے میں تو اتنی دیر نہ لگا کہ جب روح خلق کو پہنچے گے تو تو کہنے لگے کہ فلاں کو اتنا دینا اور فلاں کو اتنا دینا (اب تیرے دینے اور اعلان کرنے سے کیا ہوگا) اب تو فلاں کا ہو ہی چکا۔

مطلب یہ ہے کہ صدقہ کرنے کا سب سے بڑا مرتبہ یہ ہے کہ تندرستی کے وقت جبکہ مرض الموت میں مبتلا نہیں ہے اللہ تعالیٰ کی راہ میں خرچ کرنے لگے تو نفس کہتا ہے کہ خرچ نہ کرو پھر بھی نفس کے تقاضے کو دبا کر خرچ کرتا ہے۔ نفس کہتا ہے کہ خرچ کرو گے تو تنگدستی آجائے گی اور مالدار بننے میں دیر لگے گی پہلے غیب مالدار ہو جاؤ پھر خرچ کرنا لیکن خرچ کرنے والا نفس کی کوئی بات نہیں مانتا۔ اللہ کی رضا کے لئے جو وہ خیر میں خرچ کرتا چلا جاتا ہے۔ پھر آپ نے فرمایا کہ موت کے وقت صدقہ کرنا اور یہ کہنا کہ فلاں کو اتنا دینا، فلاں کو اتنا دینا اس کی وہ حیثیت نہیں جو تندرستی میں خرچ کرنے کی تھی۔ اب دوسروں کو کیا دے رہے ہو اب تو دوسروں کا ہو ہی چکا۔

### رشتہ داروں پر خرچ کرنے کی فضیلت

مال خرچ کرنے کے مصارف خیر بتاتے ہوئے پہلے ذوی القربیٰ کو ذکر فرمایا عربی زبان میں ذوی القربیٰ رشتہ داروں کو کہا جاتا ہے۔ سنن الترمذی میں ہے کہ رسول اللہ صلی اللہ علیہ وسلم نے ارشاد فرمایا کہ:

”مسکین کو صدقہ دینے میں صرف صدقہ کا ثواب ہے اور جس سے رحم کا رشتہ ہو اس کو صدقہ دینے میں دوہرا ثواب ہے۔ (کیونکہ وہ) صدقہ بھی ہے اور صلہ رحمی بھی ہے۔ رشتہ داروں میں سب سے پہلا اور سب سے بڑا رشتہ ماں باپ کا اور اپنی اولاد کا ہے ماں باپ کے ساتھ حسن سلوک کرنے کا جگہ جگہ حکم دیا گیا ہے اور بیوی پر اور اولاد پر خرچ کرنے کی فضیلت بھی وارد ہوئی ہے۔ ان رشتوں کے تعلق سے طبعی تقاضے کے باعث سب ہی خرچ کہتے ہیں لیکن اللہ نے اپنے فضل و کرم سے نہ صرف والدین اور اولاد بلکہ دور اور نزدیک کے دوسرے رشتہ داروں پر خرچ کرنے میں بھی ثواب رکھا ہے۔ اللہ کی رضا مقصود ہو، ریاکاری نہ ہو۔ جن پر خرچ کر

ان پر احسان نہ جتائے، طعن و تشنیع نہ کرے۔ حضرت ثوبان رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ سب سے افضل خرچ کرنا اس دینار کا ہے جو تو اپنے گھر والوں پر خرچ کرے اور وہ دینار جسے تو اپنے ساتھیوں پر جہاد میں خرچ کرے (یہ صدقہ سب سے زیادہ افضل صدقہ ہے)۔ (صحیح مسلم ج ۲ ص ۳۲۳)

حضرت ابو سعید رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ: "مسلمان آدمی کا اپنے گھر والوں پر ثواب سمجھتے ہوئے خرچ کرنا صدقہ ہے اس میں بھی ثواب ہے!" (صحیح بخاری ص ۳۲۴)

بلکہ خرچ کرنے میں ان لوگوں کا سب سے پہلے و حیان رکھنے کا حکم فرمایا جو اپنے حیال میں ہوں۔ (مشکوٰۃ المصابیح ص ۱۰۰)

### یتیموں پر مال خرچ کرنے کی فضیلت

ذوی القربی کے بعد یتامیٰ پر خرچ کرنے کا ذکر فرمایا۔ یہ یتیم کی جمع ہے۔ یتیم ان نابالغ بچوں کو کہا جاتا ہے جن کا باپ زندہ نہ ہو۔ عموماً ایسے بچے حاجت مند ہوتے ہیں۔ ان پر خرچ کرنے کا خصوصی خیال رکھا جائے۔ اخراجات کے علاوہ دوسرے طریقوں سے بھی ان کی دلداری کی جائے۔ سنن ترمذی میں ہے کہ ارشاد فرمایا رسول اللہ صلی اللہ علیہ وسلم نے کہ:

"جس نے کسی یتیم کے سر پر ہاتھ پھیرا اور صرف اللہ کی رضا کے لئے ایسا کیا تو ہر مال جس پر اس کا ہاتھ گزرے گا اس کے عوض نیکیاں ملیں گی۔"

اور صحیح بخاری میں ہے کہ نبی اکرم صلی اللہ علیہ وسلم نے ارشاد فرمایا کہ:

"میں اور یتیم کی کفالت کرنے والا جنت میں اس طرح ساتھ ہوں گے کہ اس موقع پر آپ نے اپنی انگلیاں (انگوٹھے کے پاس والی اور بیچ والی) ساتھ ملا کر دکھائیں۔ آج کل لوگوں میں یہ رواج ہو گیا ہے کہ وہ یتیموں پر اپنا مال تو کیا خرچ کرتے نہیں کامال کھا جاتے ہیں باپ کی میراث میں سے جو حصہ ان کو ملتا ہے اس کو دوبالتے ہیں۔ اپنے نام یا اپنی اولاد کے نام کر دیتے ہیں۔"

## مساکین پر خرچ کرنا

پھر مساکین پر مال خرچ کرنے کا ذکر فرمایا جن لوگوں کے پاس کچھ بھی نہ ہو اس کو مسکین کہا جاتا ہے ان میں بہت سے وہ لوگ ہوتے ہیں جو اپنی حاجت کو کسی پٹا پر نہیں کہتے، دیکھ تکلیف میں بھوکے پہلے وقت گزار لیتے ہیں۔ ایسے لوگوں پر خرچ کرنے کا بہت زیادہ ثواب ہے جن کو سوال کرنے کی عادت ہوتی ہے وہ تو سوال کر کے اپنی حاجت پوری کر لیتے ہیں لیکن آبرو مند آدمی سوال نہیں کرتا ایسے لوگوں کی تلاش رکھنی چاہیے۔ صحیح بخاری (ص ۱۲۰۰ ج ۱) میں ہے کہ رسول اللہ صلی اللہ علیہ وسلم نے ارشاد فرمایا کہ:

”مسکین وہ نہیں ہے جو (سوال کرنے کے لئے) لوگوں کے پاس چکر لگاتا ہے جسے ایک لقمہ اور دو لقمہ یا ایک کھجور اور دو کھجوریں واپس کر دیتی ہیں۔ یعنی کوئی دیتا ہے کوئی نہیں دیتا (لیکن واقعی) مسکین وہ ہے جو ایسی چیز نہیں پاتا جو اسے بے نیاز کرے اور اس کا پتہ بھی نہیں چلتا تاکہ اس پر صدقہ کیا جائے اور وہ سوال کرنے کے لئے بھی کھڑا نہیں ہوتا“

سورہ بلد میں فرمایا:

فَلَا اقْتَحَمَ الْعَقَبَةَ وَمَا	(سو کیوں وہ گھاٹی میں سے ہو کر نہ نکلا اور
اَذْرَكَ مَا الْعَقَبَةُ فَلَتْ	اسے مخاطب تجھے معلوم ہے گھاٹی کیا ہے؟
رَقَبَةً اَوْ اِطْعَمَ فِي يَوْمٍ ذِي	گردن کا چھڑانا یا ٹھوک کے دن میں کسی
مَنْعَبَةٍ يَتِيْمًا ذَا مَقْرَبَةٍ	رشتہ دار یتیم کو یا کسی خاک نشین
اَوْ مِنْكِثًا اَمْثَرَبَةٍ .	کو کھانا کھلانا۔)

اس میں غلاموں کی آزادی میں مدد دینے اور یتیم اور مسکین کو کھانا کھلانے کو گھاٹی کے پار کرنے سے تعبیر فرمایا کیونکہ یہ چیزیں نفس پر شاق ہیں۔

## مسافر پر مال خرچ کرنا

پھر ابن سبیل پر خرچ کرنے کا ذکر فرمایا۔ عربی زبان میں ابن سبیل مسافر کو کہا جاتا ہے۔ بہت مرتبہ ایسا ہوتا ہے کہ مسافر کے پاس سفر میں خرچہ ختم ہو جاتا ہے یا مال چوری ہو جاتا ہے

یا جب تراش کر رقم نکال لی جاتی ہے ایسے لوگوں کا حال معلوم ہو جائے تو ان پر خرچ کرنے کا اہتمام کیا جائے۔ ضروری نہیں کہ یہ لوگ حاجت کا اظہار کریں تب ہی دیا جائے کسی طرح بھی ان کی حاجت معلوم ہو جائے تو ان کی مدد کر دی جائے۔ مسافر کے گھر پر جس قدر بھی مال ہو اور اپنے اموال و املاک جائیداد کی وجہ سے غنی ہو لیکن سفر میں حاجت مند ہو گیا تو اس پر خرچ کر کے ثواب لیا جائے۔

**سوال کرنے والوں کو دینے کا حکم**

پھر سوال کرنے والوں کو دینے کا ذکر فرمایا۔ ان لوگوں میں کئی قسم کے لوگ ہوتے ہیں ان میں واقعی ضرورت مند بھی ہوتے ہیں۔ ان کو تو دنیا ہی چاہیے اور ایسے بھی ہوتے ہیں جن کے بارے میں یقین تو نہیں کہ وہ حاجت مند ہو گا لیکن اس کا ظاہر حال اور غالب گمان سے ضرورت مند ہونا معلوم ہوتا ہے۔ ان کو بھی دینا درست ہے۔

**بھیک مانگنے کا ہمیشہ اختیار کرنے کی ممانعت**

مجبوری میں بھوک دفع کر لے اور کسی واقعی حاجت کے پورا کرنے کے لئے کوئی مانگے تو اس کی گنجائش ہے لیکن اس کو پیشہ بنالینا کسی طرح بھی درست نہیں۔ جن کو سوال کی عادت ہوتی ہے وہ مانگتے رہتے ہیں۔ مال جمع کرتے رہتے ہیں۔ ایسے لوگوں کو نہ دیا جائے۔ دنیا میں تو سوال کرنے والے بے آبرو ہوتے ہی ہیں قیامت کے دن بھی بے آبرو ہوں گے۔

فرمایا رسول اللہ صلی اللہ علیہ وسلم نے کہ:

”جس نے لوگوں سے ان کے مالوں کا سوال اس لئے کیا کہ مال زیادہ جمع ہو جائے تو وہ آگ کے انگاروں کا سوال کرتا ہے جو دوزخ میں اسے ملیں گے۔ اب چاہے کم کرے یا زیادہ کرے“

اور رسول اللہ صلی اللہ علیہ وسلم نے یہ بھی ارشاد فرمایا کہ:

”انسان دنیا میں برابر سوال کرتا رہتا ہے یہاں تک کہ وہ قیامت میں اس حال میں

آئے گا کہ اس کے چہرہ پر گوشت کی ایک بوٹی بھی نہ ہوگی“ (صحیح بخاری ص ۱۹۹ ج ۱)

اس کا چہرہ دیکھ کر لوگ سمجھ لیں گے کہ یہ دنیا میں سائل تھا وہاں اپنے چہرے کی آبرو کھوئی تو یہاں بھی اسی کا ظہور ہوا۔

ایک حدیث میں ہے کہ رسول اللہ صلی اللہ علیہ وسلم نے ارشاد فرمایا کہ:  
 "عنی کو اور ٹھیک ٹھاک بدن والے قوی آدمی کو سوال کرنا حلال نہیں ہے۔ الایہ  
 کہ ایسا مجبور ہو کہ تنگدستی نے اسے مٹی میں ملا رکھا ہو (یعنی زمین کی مٹی کے  
 سوا اس کے پاس کچھ نہ ہو) یا قرضے میں مبتلا ہو گیا ہو جو ذلیل کرنے والا ہو اور  
 جس شخص نے مال زیادہ کرنے کے لئے لوگوں سے سوال کیا تو اس کا مال قیامت کے  
 دن اس کے چہرے سے اس طرح ظاہر ہوگا کہ اس کا چہرہ چھلا ہوا ہوگا اور یہ مال  
 آگ سے بنا ہوا ہوگا جس کو جہنم سے لے کر کھاتا ہوگا اب جی چاہے تو کمی کرے  
 اور چاہے تو زیادتی کرے" (مشکوٰۃ المصابیح ص ۱۶۳)  
 ہر شخص کو اپنی اپنی ذمہ داری بتادی گئی۔ مانگنے والا مانگنے سے پرہیز کرے اور جس سے  
 مانگا جائے وہ موقع دیکھ کر خرچ کرے۔ سائل کو چھڑکے بھی نہیں۔ کیا معلوم مستحق ہی ہو اور غور و فکر  
 بھی کرے حاجت مندوں کو تلاش بھی کرے۔  
 مسئلہ: جو شخص مسجد میں سوال کرتا ہوا سے نہ دے۔

### غلاموں کی آزادی میں مال خرچ کرنا

مال خرچ کرنے کے سلسلہ میں سب سے آخر میں ذی الوقاب فرمایا۔ رقاب رقبة کی جمع  
 ہے۔ رقبة گردن کو کہتے ہیں۔ مفسر ابن کثیر لکھتے ہیں (صفحہ ۲۰۸ جلد ۱) کہ ذی الوقاب بے مکاتوبوں  
 کے آزاد کرنے میں مدد دینا مراد ہے جو غلام کسی کی ملکیت میں ہو اور اس کا آقا کہہ دے کہ اتنا مال  
 دے دو تو تم آزاد ہو اس کو مکاتب کہا جاتا ہے۔ ان کو مال دے کر آزاد کر دینا بھی وجود خیر میں ہے  
 ہے اور ثواب کا کام ہے۔ مفسر بیضاوی لکھتے ہیں (ص ۱۲۲ ج ۱) کہ قیدیوں کی جانوں کا فدیہ  
 دے کر ان کو چھڑالینا یا غلام خرید کر آزاد کر دینا بھی اس کے عموم میں شامل ہے۔ جب کبھی مسلمان  
 اللہ کے لئے جنگ کرتے تھے اور شریعت کے مطابق جہاد اور قتال ہوتا تھا، اس وقت غلام  
 اور باندیوں کے مالک ہوتے تھے۔ اب نہ اللہ کے لئے جہاد ہے نہ غلام ہیں نہ باندیاں ہیں۔  
 کوئی انسان کسی انسان کا مالک نہیں ہے پھر جب کبھی مسلمان اللہ کے لئے جنگ کر سکے اور اصول  
 شریعت پر لڑیں گے تو پھر غلام باندیاں قبضہ میں آئیں گی۔ انشاء اللہ تعالیٰ۔



## نماز قائم کرنا اور زکوٰۃ ادا کرنا

مال خرچ کرنے کے مواقع ذکر فرما کر فرمایا: **وَأَقِمِ الصَّلَاةَ** و **آتِ الزَّكَاةَ** اور تقویٰ کے کاموں میں یہ بھی ہے کہ فرض نماز قائم کرے اور زکوٰۃ ادا کرے۔ نماز اور زکوٰۃ کی فرضیت کا بیان پہلے بھی آچکا ہے اور مال کے مصارفِ خیر بیان فرما کر نماز کے ساتھ زکوٰۃ کو بھی ذکر فرمایا۔ مفسر بیضاوی فرماتے ہیں کہ پہلے مصارفِ زکوٰۃ بیان کئے اور پھر زکوٰۃ کی ادائیگی پر متوجہ فرمایا۔ پھر لکھتے ہیں کہ یہ بھی ممکن ہے کہ پہلے جو وجوہ خیر بیان کی ہیں ان سے نقلی صدقات مراد ہوں اور نماز کے ساتھ زکوٰۃ کا ذکر فرمانے میں اس کی فرضیت بتانا مقصود ہو۔

## عہد پورا کرنا

**فِئْلٍ** اور تقویٰ کے کام بتاتے ہوئے ارشاد فرمایا: **وَالْمُؤْمِنُونَ بَعْدَهُمْ إِذَا عَاهَدُوا** اور اپنے عہدوں کو پورا کرنے والے جبکہ وہ عہد کر لیں۔ ایفائے عہد کی شریعتِ مطہرہ میں بڑی اہمیت ہے۔ حضرت انس رضی اللہ تعالیٰ عنہ نے بیان فرمایا کہ:

”بہت کم ایسا ہوا ہے کہ رسول اللہ صلی اللہ علیہ وسلم نے ہمیں خطبہ دیا ہو اور یہ نہ فرمایا ہو کہ **أَلَا لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ** (خبردار اس کا کوئی ایمان نہیں جو امانت دار نہیں اور اس کا کوئی دین نہیں جو عہد کا پورا نہیں)۔ (مشکوٰۃ المصابیح ص ۱۵ عن شعب الایمان)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا کہ: ”جس شخص کے اندر چار خصلتیں ہوں گی خالص منافق ہو گا اور جس میں ان میں سے ایک خصلت ہو گی تو یوں مانا جائے گا کہ اس میں نفاق کی ایک خصلت ہے جب تک کہ اسے چھوڑ نہ دے۔“

① جب اس کے پاس امانت رکھی جائے تو خیانت کرے۔

② جب بات کرے تو جھوٹ بولے۔

③ جب عہد کرے تو دھوکہ دے۔

④ جب جھگڑا کرے تو گالیاں بکے۔“

(صحیح بخاری ص ۱۱ ج ۱)



حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا کہ:  
 "بلاشبہ دھوکہ دینے والے کے لئے قیامت کے دن ایک جھنڈا نصب کیا جائے  
 گا اور کہا جائے گا کہ یہ فلاں بن فلاں کی دھوکہ بازی (کا جھنڈا) ہے اور اس جھنڈے  
 کے ذریعہ اسے پہچانا جائے گا۔" (صحیح بخاری ص ۴۵۲ ج ۱)

حضرت ابوسعید رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:  
 "قیامت کے دن ہر دھوکہ دینے والے کے لئے ایک جھنڈا ہوگا جو اس کے پیچھے  
 اس کے دھڑ پر کھڑا ہوا ہوگا اور جتنا بڑا اس کا غدر (دھوکہ) ہوگا اسی قدر وہ  
 جھنڈا اونچا ہوگا (پھر فرمایا) خبردار اس سے بڑھ کر بڑا دھوکہ باز کوئی نہیں جو عوام  
 کا امیر ہو اور اس نے دھوکہ دیا ہو۔" (صحیح مسلم ص ۸۳ ج ۲)

حضرت مسقل بن یسار رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:  
 "جس کسی بندہ کو اللہ تعالیٰ کسی رعیت کا راعی بنادے (یعنی صاحب اقتدار بنا کر عوام  
 کی نگرانی اور خیر خواہی اس کے سپرد کر دے) پھر وہ اس کی خیر خواہی نہ کرے تو وہ  
 شخص جنت کی خوشبو نہ سونگھے گا۔" (صحیح بخاری ص ۵۸ ج ۱)

اور ایک روایت میں یوں ہے کہ آنحضرت صلی اللہ علیہ وسلم نے ارشاد فرمایا کہ:  
 "جو شخص مسلمانوں کی کسی جماعت کا مالی ہو اور ان کی نگرانی اور نگہداشت اس کے  
 ذمہ ہو پھر وہ اس حال میں مر جائے کہ وہ ان کے ساتھ خیانت کرنے والا ہو تو اللہ تعالیٰ  
 اس پر جنت حرام فرمادے گا۔" (صحیح بخاری ص ۵۹ ج ۱)

جو لوگ بڑے بڑے وعدے کر کے حکومت حاصل کرتے ہیں یا حکومت کے چھوٹے بڑے  
 عہدوں پر فائز ہوتے ہیں پھر وہ عوام کے ساتھ غدر کرتے ہیں اور سارے عہد و پیمان توڑ دیتے  
 ہیں ان لوگوں کے حق میں یہ کیسی وجہیں ہیں غور کر لیں۔

مسئلہ: اگر کافروں سے کوئی معاہدہ ہو تو اس کا پورا کرنا بھی لازم ہے۔ جب کسی قوم سے کوئی معاہدہ  
 ہو اور ان کی طرف سے خیانت کا ڈر ہو اور اس کے ختم کرنے میں مصلحت ہو تو پہلے یہ بتائیں کہ ہمارا  
 عہد باقی نہیں رہا۔ اس کے بعد کوئی نئی کارروائی کر سکتے ہیں جو معاہدہ کی شرطوں کے خلاف ہو۔

سورۃ انفال میں ارشاد فرمایا:

وَأَمَّا خَاهُتْ مِثْ  
قُوْرْ خِيَانَةٍ فَاَنْبِذْ  
إِلَيْهِمْ سَوَاءٌ إِلَهُكَ  
لَا يُجِبُّ الْخَائِبِينَ .

اور اگر آپ کو کسی قوم سے خیانت کا اندیشہ ہو تو آپ وہ عہد ان کو اس طرح واپس کر دیجئے کہ آپ اور وہ برابر ہو جائیں۔ بلاشبہ اللہ تعالیٰ خیانت کرنے والوں کو پسند نہیں فرماتا۔

حضرت عبداللہ بن عمرو رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا کہ: ”جس نے کسی ایسے شخص کو قتل کیا جس سے امان اور حفاظت جان کا وعدہ تھا تو وہ جنت کی خوشبو تک نہ سونگھے گا۔“ (صحیح بخاری ص ۱۴۲۸)

ایک حدیث میں ہے کہ آپ صلی اللہ علیہ وسلم نے فرمایا:

”رحمت صرف اس شخص کے دل سے نکال لی جاتی ہے جو واقعی بد بخت ہو۔“

(رواہ احمد والترمذی)

حضرت عبداللہ بن عمرو رضی اللہ عنہما بیان کرتے ہیں کہ رسول اللہ صلی اللہ علیہ وسلم نے ارشاد فرمایا کہ: ”رحم کرنے والوں پر رحم فرماتا ہے۔ تم زمین والوں پر رحم کرو آسمان والا تم پر رحم فرمائے گا۔“

(رواہ ابوداؤد والترمذی)

حضرت ابن عباس رضی اللہ عنہ نے بیان کیا کہ رسول اللہ صلی اللہ علیہ وسلم نے ارشاد فرمایا:

”وہ شخص ہم میں سے نہیں ہے جو ہمارے چھوٹوں پر رحم نہ کرے اور ہمارے بڑوں

کی عزت نہ کرے اور اچھی باتوں کا حکم نہ کرے اور برائیوں سے نہ روکے۔“ (رواہ الترمذی)

اے مسلمانو! ارحم الراحمین جل مجدہ کے بندے ہو، رحمۃ للعالمین صلی اللہ علیہ وسلم کے امتی ہو، رحمت اور شفقت والے بنو، اور اللہ تعالیٰ کا شکر ادا کرو کہ اس نے تمہیں رحمۃ للعالمین صلی اللہ علیہ وسلم کا امتی بنایا۔

اے رب تو کریمی و رسول تو کریم  
صد شکر کہ ہستیم میان دو کریم